

ਸੀਟਲ ਬਿਡਾਂਤ

ਅਕਾਲੀ ਕੋਰ ਸਿੰਘ ਨਿਹੰਗ



ਮਾਤਰ ਸਿੰਘ

ਸੀਟਲ ਬਿਡਾਂਤ ਅਕਾਲੀ ਕੋਰ ਸਿੰਘ ਨਿਹੰਗ

ਪਿਆਰ ਪਤਿਕਾ ਭੇਜ

ਕੋਈ ਗੁਰੂ ਸਿਖ, ਅਭਾਸੀ
ਜੀ ਦੇ ਜੀਤਨ ਤੋਂ ਪੂਰਨਾ ਹੈ ਕੇ ਗੁਰੂ ਨਾਨਕ
ਗੁਰੂ ਗੋਬਿੰਦ ਸਿੰਘ ਦੇ ਮਾਗ ਤੇ ਮਾਪ ਚੱਖੇ
ਤੇ ਰਿਖੇ ਤੋਂ ਨੂੰ ਅਜਿਹੀ ਪੂਰਨਾ ਦੇਵੇ ਇਹੋ
ਇਸ ਪੁਸਤਕ ਦੇ ਸਿਖ ਹੁਣਾ ਸਿਆਹਾ ਸਿੱਧ
ਤਰ੍ਹਾਂ ਹੈ। ਸਿਆਸੀ ਗੋਬਿੰਦ ਸਿੰਘ ਜੀ
ਘੋਰੇ ਨੇਕੇ ਬੰਡੀ ਗੁਰੂ ਨੂੰ ਪਤਿਕਾ
ਪਤਿਤ ਭੇਜ ਰਹੇ ਹਨ

੫
੬੬

ਅਤਰ ਸਿੰਘ
ਅਮਰਦੇਵ ਕੋਰ

12/4/79

ਜੀਵਨ-ਚਰਿਤ੍ਰ

ਅਕਾਲੀ ਕੌਰ ਸਿੰਘ ਨਿਹੰਗ

ਜੀਵਨ ਚਰਿਤ੍ਰ

ਅਕਾਲੀ ਕੌਰ ਸਿੰਘ ਨਿਹੰਗ

ਲੇਖਕ

ਸ. ਅਤਰ ਸਿੰਘ

ਪ੍ਰਕਾਸ਼ਕ ਭਾਗਵੰਤ ਕੌਰ, ਚੰਡੀਗੜ੍ਹ

ਪਹਿਲੀ ਵਾਰੀ

੧੧੦੦ ਕਾਪੀ

ਕੀਮਤ ੩ ਰੁਪਏ

ਮਨਜੀਤ ਪ੍ਰਿੰਟਿੰਗ ਐਂਡ ਪਬਲੇਸਿੰਗ ਕੰਪਨੀ ਅਤੇ ਪ੍ਰਕਾਸ਼ ਪ੍ਰੈਸ ਚੰਡੀਗੜ੍ਹ ਵਿਚ
ਛਪਿਆ ।

ਠੰਡੇ ਦੇ ਠੰਡੇ

ਸਮਰਪਣ

੧੯੪੭ ਦੇ ਘਲੂਘਾਰੇ ਦੇ ਪੀੜਤਾਂ, ਅਨਾਥਾਂ, ਵਿਧਿਵਾਦਾਂ,

ਨੂੰ

ਜਿਨ੍ਹਾਂ ਦੀ ਸੇਵਾ ਕਰਦਿਆਂ ਅਕਾਲੀ ਜੀ ਨੇ ਜੀਵਨ ~~ਅ~~ ਹੁ ਤੀ ਪਾਈ

ਤਸਵੀਰਾਂ ਦਾ ਤਤਕਰਾ

1. ਅਕਾਲੀ ਕੌਰ ਸਿੰਘ ਨਿਹੰਗ ਚੜ੍ਹਦੀਆਂ ਕਲਾਂ ਵਿਚ
2. ਅਕਾਲੀ ਜੀ ਦੀ ਜਵਾਨੀ ਸਮੇਂ ਦੀ ਤਸਵੀਰ
3. ਅਕਾਲੀ ਜੀ ਕਾਬਲ ਦੇ ਲਿਬਾਸ ਵਿਚ
4. ਗੁਰਦਵਾਰਾ ਦੂਖ ਨਿਵਾਰਨ ਸਾਹਿਬ, ਗੁ. ਤੇਗ ਬਹਾਦਰ ਹਾਲ
ਪਟਿਆਲਾ ਦੀ ਨੀਂਹ ਰਖਣ ਦਾ ਦ੍ਰਿਸ਼
5. ਗੁਰੂ ਨਾਨਕ ਆਸ਼੍ਰਮ ਚਕਾਰ ਦੀ ਨੀਂਹ ਪੱਥਰ ਰਖਣ ਦਾ ਦ੍ਰਿਸ਼
6. ਗੁਰੂ ਨਾਨਕ ਆਸ਼੍ਰਮ ਚਕਾਰ ਦੀਆਂ 2 ਤਸਵੀਰਾਂ
7. ਅਖਬਾਰ ਦਾ ਪਹਿਲਾ ਸਫਾ
8. ਅਕਾਲੀ ਜੀ ਗੁਰੂ ਨਾਨਕ ਆਸ਼੍ਰਮ ਚਕਾਰ ਦੀਆਂ ਪਹਾੜੀਆਂ ਵਿਚ
9. ਗੁਰਦਵਾਰਾ ਛੇਵੀਂ ਪਾਤਸ਼ਾਹੀ ਕੁਰਖੇਤਰ ਵਿਚ ਅੰਮ੍ਰਿਤ ਪ੍ਰਚਾਰ ਸਮੇਂ
ਦਾ ਦ੍ਰਿਸ਼
10. ਅਕਾਲੀ ਜੀ ਦੀ ਬਿਰਦ ਅਵਸਥਾ ਦੀ ਤਸਵੀਰ
11. ਅਕਾਲੀ ਜੀ ਦੀ ਕਸ਼ਮੀਰ ਚੋਂ ਅੰਤਮ ਰਵਾਨਗੀ ਦੀ ਤਸਵੀਰ
12. ਅਕਾਲੀ ਜੀ ਦੀ ਅੰਤਮ ਯਾਤਰਾ ਦੀ ਤਸਵੀਰ
13. ਅਕਾਲੀ ਜੀ ਦੀ ਯਾਦ ਵਿਚ ਖੋਲੀ ਗਈ ਲਾਇਬਰੇਰੀ ਗੁ. ਦੂਖ
ਨਿਵਾਰਨ ਸਾਹਿਬ, ਪਟਿਆਲਾ
14. ਭਾ. ਸ. ਭਾਈ ਰਣਧੀਰ ਸਿੰਘ ਜੀ ਅਤੇ ਅਕਾਲੀ ਜੀ

ਲੇਖ ਸੂਚੀ

	ਪੰਨਾ
ਮੁਖ ਬੰਦ.....ਸ. ਹੁਕਮ ਸਿੰਘ ਜੀ ਰਾਜਪਾਲ	੫
ਬੇਨਤੀਲੇਖਕ ਵਲੋਂ	੭
ਭੂਮਕਾ.....ਗਿਆਨੀ ਗੁਰਦਿਤ ਸਿੰਘ ਜੀ	੧੧
ਜੀਵਨ ਚਰਿਤ੍ਰ (ਕਸ਼ਮੀਰ ਤੇ ਸਿਖੀ	੧੭
ਅਕਾਲੀ ਜੀ ਦਾ ਜਨਮ	੨੦
ਗੁਰਮਤ ਪ੍ਰਚਾਰ	੨੨
ਅਕਾਲੀ ਜੀ ਅਤੇ ਸਿੰਘ ਸਭਾ ਲਹਿਰ	੨੮
ਜਥੇਦਾਰ ਕੈਸਾ ਚਾਹੀਏ	੨੯
੧੪ ਸਿਖ ਪਲਟਨ ਦੀ ਬਗਾਵਤ	੩੧
ਗੁਰੂਡੰਮ ਉਡਾਣ ਲਈ ਆਪ ਦੇ ਯਤਨ	੩੩
ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪੂਰਨ ਸਤਕਾਰ ਤੇ ਪਰਤਖ ਗੁਰਾਂ	
ਕੀ ਦੇਹ-ਸਨਮਾਨ	੩੫
ਅਰਦਾਸੇ ਦੀ ਮਹਾਨਤਾ	੩੭
ਅਕਾਲੀ ਜੀ ਦਾ ਪੰਥਕ ਪਿਆਰ ਅਤੇ	
ਆਗੂ ਕੈਸਾ ਚਾਹੀਏ	੪੦
ਰਹਿਤਵਾਨ ਤੇ ਬਿਬੇਕੀ ਜੀਵਨ	੪੨
ਇਕ ਡਕੂ ਨਾਲ ਪਿਆਰ ਤੇ ਉਸ ਦਾ ਜੀਵਨ ਬਦਲਨਾ	੫੦
ਆਪਣੀ ਮਾਨਤਾ ਨਾ-ਪਸੰਦ	੫੨
ਰਾਜਨੀਤਕ ਸੂਝ ਬੂਝ ਬਾਰੇ	੫੩
ਪ੍ਰੇਮ ਭਾਵ ਤੇ ਸਾਂਝੀਵਾਲਤਾ ਦੇ ਧਾਰਨੀ ਅਕਾਲੀ ਜੀ	੫੪
ਸ੍ਰੀ ਗੁਰੂ ਨਾਨਕ ਆਸ਼ਰਮ ਦਾ ਅੰਤ	੫੫
ਆਸ਼ਰਮ ਦੇ ਸਥਾਨ ਦੀ ਚੋਣ	੬੨
ਆਸ਼ਰਮ ਦਾ ਸਟੋਰ	੭੭
ਗਰਲ ਮਿਡਲ ਸਕੂਲ ਅਤੇ ਪ੍ਰੈਸ	੮੦
ਸੇਵਾ ਦੀ ਲਗਨ	੮੨
ਵਿਦਿਆਰਥੀ ਆਚਰਣ ਦੀ ਘਾੜਤ	੮੭
ਮਾਸਟਰਾਂ ਦੀ ਚੋਣ	੮੮

ਵਕਤ ਦੀ ਪਾਬੰਧੀ	੮੯
ਬੱਚਿਆਂ ਦੀ ਸੇਹਤ	੯੦
ਹਸਪਤਾਲ ਦਾ ਪ੍ਰਬੰਧ	੯੧
ਬੋਰਡਿੰਗ ਦੇ ਨਿਯਮ	੯੩
੧੯੪੭ ਦੇ ਫ਼ਸਾਦ ਤੇ ਅਕਾਲੀ ਜੀ	੯੬
ਸੰਗਰੂਰ ਕੈਂਪ	੧੨੪
ਆਪ ਦੀ ਅੰਤਮ ਮੰਗ ਕੀ ਸੀ ?	੧੨੯
ਮਾਲਵੇ ਦਾ ਪ੍ਰਚਾਰ ਦੌਰਾ	੧੩੨
ਪਿੰਡ ਸੁਧਾਰ ਪੰਚਾਇਤ ਦੇ ਨਿਯਮ	੧੪੦
ਅੰਮ੍ਰਿਤ ਪ੍ਰਚਾਰ ਸਮੇਂ ਲਈ ਜ਼ਰੂਰੀ ਗਲਾਂ	੧੪੧
ਅੰਤਮ ਸਮੇਂ ਦੇ ਹਾਲਾਤ	੧੪੫
ਭੋਗ ਦੇ ਸਮੇਂ ਦੀਆਂ ਸ਼ਰਧਾਂਜਲੀਆਂ	
ਸ. ਹੁਕਮ ਸਿੰਘ, ਗਿ. ਭੂਪਿੰਦਰ ਸਿੰਘ ਸ. ਗਿਆਨ ਸਿੰਘ ਰਾੜੇਵਾਲਾ	੧੫੬
ਸ. ਗੁਰਦਿਆਲ ਸਿੰਘ ਹਰੀਕਾ ਧਰਮ ਅਰਥ ਬੋਰਡ	੧੫੯
ਕਰਤਾਰ ਸਿੰਘ ਦੀਵਾਨਾ ਐਮ. ਐਲ. ਏ.	੧੬੦
ਡਾ. ਗੰਡਾ ਸਿੰਘ ਜੀ (ਹਿਸਟੋਰੀਅਨ)	੧੬੧
ਬਾ. ਪਰੇਮ ਸਿੰਘ ਜੀ ਹਿਸਟੋਰੀਅਲ ਹੋਤੀ ਮਰਦਾਨ	੧੬੨
ਗਿ. ਹੀਰਾ ਸਿੰਘ ਦਰਦ ਅਤੇ ਸ. ਸੰਤ ਸਿੰਘ ਤੇਗ ਕਸ਼ਮੀਰ	੧੬੩
ਗਿ. ਗੁਰਦਿਤ ਸਿੰਘ ਜੀ ਸੈਕਟਰੀ ਧਰਮ ਅਰਥ ਬੋਰਡ	੧੬੪
ਪੰਥ ਵਲੋਂ ਸ਼ੌਕ ਤੇ ਮਤੇ	੧੬੭
ਭ. ਸ. ਭ. ਰਣਧੀਰ ਸਿੰਘ ਜੀ	੧੬੭
ਭ. ਸ. ਭ. ਵੀਰ ਸਿੰਘ ਜੀ	੧੭੭
ਭ. ਸ. ਭ. ਅਰਦਮਨ ਸਿੰਘ ਜੀ ਬਾਗੜੀਆਂ	੧੭੮
ਸੰਤ ਕਰਤਾਰ ਸਿੰਘ ਜੀ ਕਮਾਲੀਆ, ਪਟਿਆਲਾ	੧੭੯
ਸੰਤ ਗੁਰਬਖਸ਼ ਸਿੰਘ ਜੀ ਡਨਾਂ ਮਜਫਰਾਬਾਦ ਕਸ਼ਮੀਰ	੧੭੯
ਸੰਤ ਗਰੀਬ ਸਿੰਘ ਜੀ	੧੭੯
ਪਿ. ਤੇਜਾ ਸਿੰਘ ਜੀ	੧੮੦
ਪਿ. ਐਸ. ਐਸ. ਅਮੋਲ	੧੮੦

ਪਤਰਕਾਰਾਂ ਵਲੋਂ ਸ਼ਰਧਾਜਲੀਆਂ	੧੮੨
ਗਿ. ਨਰੰਜਨ ਸਿੰਘ ਪਟਿਆਲਾ	੧੮੫
ਗਿ. ਇੰਦਰ ਸਿੰਘ ਮਾਨਸਾ ਮੰਡੀ	੧੮੬
ਗਿ. ਨਾਹਰ ਸਿੰਘ ਪਟਿਆਲਾ	੧੮੬
ਗਿ. ਕਰਤਾਰ ਸਿੰਘ ਕੌਮਲ ਹਿਸਟੋਰੀਅਲ ਕਸ਼ਮੀਰ	੧੮੭
ਗਿ. ਉਧਮ ਸਿੰਘ ਜੀ ਲਾਜਪਤ ਨਗਰ ਦਿੱਲੀ	੧੮੮
ਗਿ. ਰਘਬੀਰ ਸਿੰਘ 'ਚਕਾਰ'	੧੯੧
ਗਿ. ਖੇਮ ਸਿੰਘ 'ਚਕਾਰ' ਕਸ਼ਮੀਰ	੧੯੨
ਮਾਤਾ ਲਖਮਣ ਕੌਰ ਜੀ ਜੰਮੂ	੧੯੪
ਭਾਈ ਕਿਰਪਾਲ ਸਿੰਘ ਜੀ ਪਹਿਲਗਾਮ ਕਸ਼ਮੀਰ	੧੯੫
ਸਿੰਘ ਸ. ਅਮਰਅਟਲ ਸਿੰਘ ਜੀ ਕਸ਼ਮੀਰ	੧੯੬
ਮੋਲਵੀ ਮਹੰਮਦ ਯੂਸਫ ਪੰਡਤ ਅਤੇ ਦੀਨਾ ਨਾਥ ਫੋਤੇਦਾਰ ਕਸ਼ਮੀਰ	੧੯੮
ਬੇਦੀ ਹਰਪਾਲ ਸਿੰਘ ਜੀ ਪਟਿਆਲਾ	੧੯੯
ਸ. ਪਰੇਮ ਸਿੰਘ ਪਸ਼ਾਵਰ	੧੯੯
ਸ. ਜੋਗਿੰਦਰ ਸਿੰਘ ਜੀ ਇੰਜੀਨੀਅਰ ਦਿੱਲੀ	੨੦੧
ਕਰਨਲ ਰਾਜਿੰਦਰ ਸਿੰਘ ਜੀ ਚਕਾਰ ਕਸ਼ਮੀਰ	੨੦੧
ਸ. ਧਿਆਨ ਸਿੰਘ ਜੀ ਵਜੀਰ ਪੁਣਛ	੨੦੨
ਸ. ਕੂਲਬੀਰ ਸਿੰਘ ਐਮ. ਐਲ. ਏ ਕਸ਼ਮੀਰ	੨੦੩
ਸ. ਤਾਰਾ ਸਿੰਘ ਬਾਰਾਮੂਲਾ ਕਸ਼ਮੀਰ	੨੦੪
ਸ. ਬਿਸ਼ਨ ਹਿੰਘ ਜੀ ਜੰਮੂ	੨੦੪
ਸਿੰਘ ਸਾਹਿਬ ਟਹਿਲ ਸਿੰਘ ਜੀ ਨਿਹੰਗ	੨੦੫
ਇਕ ਸ਼ਰਧਾ ਭਰੀ ਚਿੱਠੀ	੨੦੯
ਚੀਫ ਖਾਲਸਾ ਦੀਵਾਨ	੨੧੦
ਕਵਿਤਾਵਾਂ	੨੧੫
ਅਕਾਲੀ ਜੀ ਦਾ ਸਾਹਿਤ	੨੨੦
ਬਾਣੀ ਪੜਨ ਦਾ ਮਹਾਤਮ	
ਪਰਾਤਨ ਰਵਾਇਤ ਨਿਤਨੇਮ ਬਾਰੇ	੨੪੫



ਅਕਾਲੀ ਜੀ ਸਦਾ ਚੜ੍ਹਦੀਆਂ ਕਲਾਂ ਵਿਚ ।

ਮੁਖ ਬੰਦ

ਅਜ ਭਾਰਤ ਵਿਚ ਅਸੀਂ ਦੋਲਤ ਅਤੇ ਤਾਕਤ ਦੇ ਪੁਜਾਰੀ ਹੋ ਗਏ ਹਾਂ ਤਾਕਤ ਸਿਆਸਤਦਾਨ ਦੇ ਹਥ ਹੈ। ਸਰਕਾਰ ਦਾ ਦਖਲ ਹਰ ਕੰਮ ਵਿਚ ਹੈ। ਲੋਕਾਂ ਨੂੰ ਗਰਜਾ ਹਨ ਆਪਣੇ ਸੁਆਰਥ ਲਈ ਆਮ ਆਦਮੀਆਂ ਨੂੰ ਸਿਆਸਤਦਾਨ ਦੀ ਮੁਹਤਾਜੀ ਕਰਨੀ ਪੈਦੀ ਹੈ।

ਦੁਸਰੀ ਤਾਕਤ ਧੰਨਵਾਨ ਕੋਲ ਹੈ। ਜੋ ਆਪਣੀ ਦੋਲਤ ਦੇ ਬਲ ਬਤੋ ਆਪਣਾ ਕੰਮ ਕਢ ਲੈਂਦਾ ਹੈ। ਸਿਆਸਤਦਾਨ ਨੂੰ ਆਪਣੇ ਇਲੈਕਸ਼ਨ ਲਈ ਧਨ ਦੀ ਲੋੜ ਰਹਿੰਦੀ ਹੈ। ਭਾਵੇਂ ਉਹ ਧਨਾਢ ਨੂੰ ਅਗੇ ਪਿਛੇ ਗਾਲੀ ਵੀ ਕਢਦਾ ਰਹੇ ਪਰ ਲੋੜ ਵੇਲੇ ਫਿਰ ਧਨਾਢ ਪਾਸੋਂ ਰੁਪੈ ਦੀ ਮੰਗ ਕਰ ਹੀ ਲੈਂਦਾ ਹੈ। ਅਤੇ ਧੰਨਵਾਨ ਵੀ ਰੁਪੈ ਦੇ ਕੇ ਸਿਆਸਤਦਾਨ ਦੀ ਅਖ ਨੀਵੀਂ ਕਰ ਲੈਂਦਾ ਹੈ। ਫਿਰ ਆਪਣੇ ਕਾਰੋਬਾਰ ਲਈ ਅਤੇ ਵਧੇਰੇ ਧਨ ਬਣਾਣ ਲਈ ਧਨਵਾਨ ਸਿਆਸਤਦਾਨ ਨੂੰ ਵਰਤ ਲੈਂਦਾ ਹੈ।

ਪੁਰਾਤਨ ਭਾਰਤ ਦੀ ਸੰਸਕ੍ਰਿਤੀ ਅਨੁਸਾਰ ਸੇਵਾ ਅਤੇ ਕੁਰਬਾਨੀ ਦਾ ਮੁਲ ਜ਼ਿਆਦਾ ਸੀ। ਬਾਦਸ਼ਾਹਾਂ ਨੇ ਆਪਣੇ ਤਾਜ ਤਖਤ ਛੱਡੇ, ਕੰਵਲ ਜ਼ਨਤਾ ਦਾ ਦੁਖ ਵੰਢਣ ਲਈ ਅਤੇ ਸੇਵਾ ਕਰਨ ਲਈ। ਤਿਆਗ ਤੋਂ ਬਿਨਾਂ ਸੇਵਾ ਨਹੀਂ ਹੋ ਸਕਦੀ। ਤਿਆਗ, ਧਰਮ ਹੀ ਸਿਖਾ ਸਕਦਾ ਹੈ। ਧਰਮ ਦੀ ਪਕੜ ਅਜ ਘਟ ਰਹੀ ਹੈ ਅਤੇ ਹੁਣ ਦਾ ਯੁਗ ਮੁਕਾਬਲੇ ਅਤੇ ਝਗੜੇ ਦਾ ਰਹਿ ਗਿਆ ਹੈ। ਧਰਮ ਹੀਨ ਹਿਰਦਾ ਕਦੀ ਸ਼ਾਂਤ ਨਹੀਂ ਹੋ ਸਕਦਾ ਜਿਤਨਾ ਉਸ ਨੂੰ ਮਿਲਦਾ ਜਾਏਗਾ, ਉਤਨੀ ਹੀ ਉਸਤੀ ਭੁਖ ਵਧਦੀ ਜਾਏਗੀ। ਫਿਰ ਵੀ ਕੋਈ “ਹਰਿਓ ਬੂਟ ਰਹਿਓ ਰੀ” ਅਨੁਸਾਰ ਕਦੀ ਕਦਾਂਈ ਐਸਾ ਇਨਸਾਨ ਲਭ ਹੀ ਪੈਂਦਾ ਹੈ ਜਿਸ ਨੂੰ ਦੋਲਤ ਦਾ ਮੋਹ ਭਰਮਾ ਨਹੀਂ ਸਕਦਾ, ਸਰੀਰਕ ਸੁੱਖ ਉਸ ਨੂੰ ਆਪਣੇ ਮਿਸ਼ਨ ਤੋਂ ਲਾਂਭੇ ਨਹੀਂ ਕਰ ਸਕਦੇ ਇਸਤਰੀ ਦਾ ਮੋਹ ਉਸ ਨੂੰ ਫਿਸਲਾ ਨਹੀਂ ਸਕਦਾ। ਉਹ ਨਿਧੜਕ ਨੱਗ ਮਨੰਗ ਆਪਣੀ ਸੇਧੇ ਤੁਰ ਕੇ ਪੂਰਨੇ ਪਾ ਜਾਂਦਾ ਹੈ ਜਿਸ ਤੋਂ ਹੋਰਨਾ ਨੂੰ ਪ੍ਰੇਰਨਾ ਮਿਲਦੀ ਹੈ।

ਅਜੇਹਾ ਇਨਸਾਨ ੧੧ ਫਗਣ ੧੯੪੩ ਬਿਕ੍ਰਮੀ ਨੂੰ ਪਿੰਡ ਚਕਾਰ ਰਿਆਸਤ ਕਸ਼ਮੀਰ ਵਿਚ ਜੰਮਿਆ ਅਤੇ ਪਿਛੇ ਅਕਾਲੀ ਕੌਤ ਸਿੰਘ ਕ ਰਕੇ ਜਾਣਿਆ ਗਿਆ। ਉਸ ਨੇ ਬਹੁਤ ਛੋਟੇ ਨਹੀਂ ਖਿਚਵਾਏ, ਅਖਬਾਰਾਂ ਵਿਚ ਪਬਲਿਸ਼ਿਟੀ

ਨਹੀਂ ਕਰਾਈ, ਬਲਕਿ ਪਿਛੇ ਰਹਿ ਕੇ ਨਿਰੋਲ ਸੇਵਾ ਵਿਚ ਆਪਣੀ ਜ਼ਿੰਦਗੀ ਗੁਜ਼ਾਰੀ । ਨਿਹੰਗ ਦਾ ਬਾਣਾ ਪਹਿਨਿਆ, ਪੰਜ ਕਕਾਰ ਦੀ ਰਹਤ ਰਖ ਕੇ ਇਕ ਨਮੂਨੇ ਦਾ ਜੀਵਨ ਬਿਤਾਇਆ । ਸ਼ਾਦੀ ਕਰਨੀ ਪਈ, ਪਰ ਔਰਤ ਦੇ ਰੂਪ ਨੇ ਭਰਮਾਇਆ ਨਹੀਂ, ਦੋਲਤ ਬਹੁਤ ਇਕੱਤਰ ਕੀਤੀ, ਪਰ ਜਿਸ ਕੰਮ ਲਈ ਇਕੱਠੀ ਕੀਤੀ ਉਸੇ ਲਈ ਖਰਚ ਕੀਤੀ । ਅਪਣਾ ਜੀਵਨ ਸਾਦਾ, ਕਪੜਾ ਮੋਟਾ, ਖੁਰਾਕ ਕੇਵਲ ਪੇਟ ਦੀ ਅਗਨ ਬੁਝਾਨ ਜੋਗੀ, ਬਿੰਹਗਮ ਰਹਣੀ, ਸੇਵਾ ਕਰਨ ਲਈ ਅਜ ਇਥੇ ਤਾਂ ਕਲ ਦੂਸਰੀਥਾਂ, ਚਿਹਰਾ ਨੂੰਰਾਨੀ ਚਮਕਦਾ, ਜਲਾਲ ਨਾਮ ਖੁਮਾਰੀ ਵਾਲਾ, ਨਿਮਰਤਾ, ਬੋਲ ਵਿਦਵਤਾ ਭਰੇ, ਜੀਭਾ ਮਿਠਾਸ ਭਰੀ ਦਲੀਲ ਜਿਤ ਲੈਣ ਵਾਲੀ, ਦਿਮਾਗ ਰੋਸ਼ਨ, ਹਿਰਦਾ ਸੁਧ ਅਤੇ ਕੌਮਲ, ਮਨ ਦੂਜੇ ਦਾ ਦੁਖ ਦੇਖ ਕੇ ਪਸੀਜਨ ਵਾਲਾ, ਦਿਲ ਦਰਯਾ ਵਰਗਾ ਚੌੜਾ, ਸਬਰ ਅਤੇ ਸ਼ੁਕਰ ਨਾਲ ਭਰਭੂਰ, ਰਬ ਤੇ ਭਰੋਸਾ ਅਥਾਹ, ਰਹਣੀ ਫਕੀਰਾਂ ਅਤੇ ਮਲੱਗਾਂ ਵਾਲੀ. ਇਖਲਾਕ ਅਤੇ ਆਚਰਨ ਬੇਦਾਗ, ਕੰਮ ਕਰਨ ਵਿਚ ਅਨੱਥਕ, ਕਥਨੀ ਅਤੇ ਕਰਨੀ ਦੇ ਸੂਰੇ, ਸਚ ਮੁਚ ਅਕਾਲੀ ਜੀ ਇਕ ਸੰਤ ਸਿਪਾਹੀ ਦਾ ਜੀਵਨ ਬਿਤਾ ਕੇ ਚਲੇ ਗਏ, ਪਰ ਨੇਕੀ ਸੇਵਾ ਅਤੇ ਕੁਰਬਾਨੀ ਦੀ ਇਕ ਮਿਸਾਲ ਛੱਡ ਗਏ ।

ਅਜੇਹੇ ਜੀਵਨ ਦਾ ਪਬਲਿਕ ਦੇ ਸਾਮਣੇ ਲਿਆਂਣਾ ਇਕ ਮਹਾਨ ਉਤਮ ਕੰਮ ਹੈ । ਉਨ੍ਹਾਂ ਦਾ ਜੀਵਨ “ਚਰਿਤ੍ਰ” ਜੋ ਛਾਪਿਆ ਜਾ ਰਿਹਾ ਹੈ, ਉਹ ਮੈਂ ਪੜ੍ਹਿਆ ਹੈ । ਇਸ ਵਿਚ ਅਕਾਲੀ ਜੀ ਦੀ ਦ੍ਰਿੜਤਾ, ਸਿਖੀ ਵਿਚ ਪੂਰਨ ਵਿਸ਼ਵਾਸ, ਗੁਰੂ ਤੇ ਭਰੋਸਾ, ਯਤੀਮ, ਵਿਧਵਾ, ਅਪਾਹਜ ਅਤੇ ਨਿਰਬਲ ਦੀ ਸੇਵਾ, ਕੋਟੀ ਦੀ ਵਿਦਵਤਾ, ਧੀਰਜ ਅਤੇ ਹਮਦਰਦੀ, ਆਪਣੇ ਆਪ ਤੇ ਕਸ਼ਟ ਸਹਨ ਦੀ ਸਮਰਥਾ, ਸਹਨ ਸ਼ੀਲਤਾ ਵੰਡ ਛਕਨ ਅਤੇ ਪਰਉਪਕਾਰ ਕਰਨ ਦੀ ਲਗਨ ਦੇ ਗੁਣ ਕਈ ਮਿਸਾਲਾਂ ਅਤੇ ਵਾਕਿਆਤ ਦਸ ਕੇ ਦਰਸਾਏ ਗਏ ਹਨ । ਲੇਖਕ ਨੇ ਮੋਹਨਤ ਕਰਕੇ ਖੋਜ ਕੀਤੀ ਹੈ ਅਤੇ ਹਰ ਥਾਂ ਕੋਈ ਮਿਸਾਲ ਦੇ ਕੇ ਹੀ ਨਤੀਜਾ ਕਢਿਆ ਹੈ ।

ਅਕਾਲੀ ਜੀ ਦਾ ‘ਜੀਵਨ ਚਰਿਤ੍ਰ’ ਤਿਆਰ ਕਰਕੇ ‘ਲੇਖਕ’ ਨੇ ਸਮਾਜ ਦੀ ਯੋਗ ਸੇਵਾ ਕੀਤੀ ਹੈ । ਪੜ੍ਹਨ ਵਾਲੇ ਇਸ ਉਚੇ ਅਤੇ ਸੁਚੇ ਜੀਵਨ ਤੋਂ ਰੋਸ਼ਨੀ ਲੈ ਸਕਣਗੇ, ਪ੍ਰੇਰਨਾ ਮਿਲੇਗੀ ਜਿਸ ਨਾਲ ਹੋਰ ਕਈ ਜ਼ਿੰਦਗੀਆਂ ਵੀ ਪਲਟ ਸਕਦੀਆਂ ਹਨ ।

(ਹੁਕਮ ਸਿੰਘ)

(ਗਵਰਨਰ ਰਾਜਸਥਾਨ)

ਮਿਤੀ ੨੦-੧੨-੧੯੬੯.

ਭੂਮਕਾ ਯੋਜਨਾ

ਇਤਿਹਾਸ ਦੇ ਕਾਰਨਾਮੇ, ਬਜ਼ੁਰਗਾਂ ਦੇ ਤਜਰਬੇ, ਨਵੀਆਂ ਪੀੜ੍ਹੀਆਂ ਨੂੰ ਚਾਨਣ ਤੇ ਪ੍ਰੇਰਨਾ ਬਖਸ਼ਣ ਵਾਲੇ ਹੁੰਦੇ ਹਨ । ਜੇਹੜੀ ਕੌਮ ਅਪਣੇ ਬਜ਼ੁਰਗਾਂ ਦੀਆਂ ਯਾਦਾਂ ਨੂੰ ਤਾਜ਼ਾ ਕਰਦੀ ਰਹਿੰਦੀ ਹੈ, ਉਹ ਜ਼ੀਉਂਦੀ ਰਹਿੰਦੀ ਹੈ । ਸਿਖ ਪੰਥ ਦੀ ਸ਼ਾਨਦਾਰ ਤਾਰੀਖ ਸਿਖੀ ਦਾ ਜੀਵਨ ਸੌਮਾ ਹੈ, ਜਿਸ ਨਾਲ ਕੌਮ ਦੀ ਫਲਵਾੜੀ ਸਰਸ਼ਬਜ਼ ਹੁੰਦੀ ਰਹਿੰਦੀ ਹੈ । ਗੁਰੂ ਸਾਹਿਬਾਨ ਤੋਂ ਇਲਾਵਾ ਸਿਖਾਂ ਦੇ ਹਠੀਆਂ, ਜਪੀਆਂ, ਤਪੀਆਂ, ਸਿੰਘਾਂ ਦਾ ਵੀ ਅਸੀਂ ਧਿਆਨ ਧਰ ਕੇ ਨਿਤ ਪ੍ਰੇਰਨਾਂ ਲੈਂਦੇ ਹਾਂ ।

ਮੈਨੂੰ ਪ੍ਰਸੰਤਾ ਹੈ ਕਿ ਇਕ ਅਜੇਹੇ ਹਠੀ ਤਪੀ ਸਿੰਘ ਸਾਹਿਬ ਜੀ ਦੀ ਜੀਵਨੀ ਲਿਖਣ ਦਾ ਸੁਭਾਗਾ ਸਮਾਂ ਮੈਨੂੰ ਪ੍ਰਾਪਤ ਹੋਇਆ ਹੈ, ਜਿਨ੍ਹਾਂ ਦੀ ਸਾਰੀ ਉਮਰ ਨਿਮਾਣ ਪੰਥ ਸੇਵਾ ਵਿਚ ਬੀਤੀ ਸੀ । ਅਕਾਲੀ ਕੌਰ ਸਿੰਘ ਜੀ ਦੀ ਘਾਲਣਾ ਤੇ ਸੇਵਾ ਤੋਂ ਮਿਖਾਂ ਵਿਚ ਕੌਣ ਵਾਕਫ਼ ਨਹੀਂ । ਉਹਨਾਂ ਦਾ ਅਸਲ ਅਜਬਾਨ ਤੇ ਆਸ਼੍ਰਮ ਭਾਵੇਂ ਪਾਕਸਤਾਨੀਂ ਕਸ਼ਮੀਰ ਵਿਚ ਰਹਿ ਗਿਆ ਹੈ, ਪਰ ਇਹਰ ਆ ਕੇ ਵੀ ਉਨ੍ਹਾਂ ਘਟ ਸੇਵਾ ਨਹੀਂ ਕੀਤੀ । ਉਹ ਵਿਧਵਾਂ, ਅਨਾਥਾਂ ਦਾ ਸਚਾ ਸਹਾਰਾ ਬਣੇ ਰਹੇ, ਤੇ ਇਸੀ ਲਗਨ ਵਿਚ ਆਪਣਾ ਆਖਰੀ ਸਬਾਸ ਤਕ ਲਗਾ ਦਿਤਾ ।

ਉਹਨਾਂ ਦਾ ਜੀਵਨ ਲਿਖਣਾ ਮੇਰੇ ਜਹੇ ਕਾਰੋਬਾਰੀ ਆਦਮੀ ਲਈ ਔਖਾ ਵੀ ਸੀ ਤੇ ਨਵਾਂ ਕੰਮ ਵੀ ਸੀ ਫਿਰ ਵੀ ਹੁਕਮ ਮੰਨ ਕੇ ਹਾਲਾਤ ਇਸ ਪੁਸਤਕ ਵਿਚ ਇਕਠੇ ਕਰ ਦਿਤੇ ਹਨ । ਆਸ਼ਾ ਹੈ ਕਿ ਪਾਠਕ ਤੇ ਅਕਾਲੀ ਜੀ ਦੇ ਪਰੇਮੀ ਸਜਣ ਇਸ ਤੋਂ ਲਾਭ ਉਠਾਉਣਗੇ ਤੇ ਅਗੇ ਲਈ ਤਰੁਟੀਆਂ ਦਸਕੇ, ਧਨਵਾਦੀ ਬਨਾਉਣਗੇ ।

ਇਹ ਜੀਵਨ ਲਿਖਤ ਵਿਚ ਤਾਂ ਉਤਨਾਂ ਸਮਾਂ ਨਹੀਂ ਲਗਿਆ ਜਿਤਨਾ ਇਸ ਦੀ ਛਪਾਈ ਵਿਚ ਲਗਾ । ਅਸਾਡੀ ਨਾ-ਤਜਰਬੇਕਾਰੀ ਕਰਕੇ ਕਈ ਗਲਾਂ ਸਾਡੇ ਲਈ ਜੋ ਹੋਰਨਾਂ ਲਈ ਮਾਮੂਲੀ ਹਨ ਪਹਾੜ ਸਿਧ ਹੋਈਆਂ । ਇਕ ਖਰੜਾ ਪ੍ਰੇਸ ਚੋਂ ਗੁਮ ਹੋ ਗਿਆ ਸੀ । ਗੁਮ ਹੋਏ ਖਰੜੇ ਵਿਚ ਹੋਰ ਕੋਈ ਘਟਨਾਵਾਂ ਦੇ ਚਿਟ ਨੋਟ ਪਿੰਨ ਕੀਤੇ ਸਨ ਜੋ ਕਿ ਛਪਣੋਂ ਰਹਿ ਗਏ । ਜੇ ਮੇਰੇ ਪਾਸ ਪਹਿਲੀ ਕਾਪੀ ਨਾ ਹੁੰਦੀ ਤਦ ਇਸੇ ਦਾ ਛਪਣਾ ਅਸੰਭਵ ਹੋ ਜਾਂਦਾ । ਦੋ ਤਿਨ ਪ੍ਰੈਸਾਂ ਵਿਚੋਂ ਛਾਪਣ ਕਾਰਨ ਹੋਰ ਵੀ ਕਈ ਕਿਸਮਾਂ ਦੀਆਂ ਮੁਸ਼ਕਲਾਂ ਪੇਸ਼ ਆਈਆਂ ਪਰ ਫਿਰ ਵੀ ਲਖ ਲਖ ਸੁਕਰ ਹੈ ਅਕਾਲ ਪੁਰਖ ਦਾ ਕਿ ਜਿਹੋ ਜਿਹਾ ਵੀ ਲਿਖਿਆ ਗਿਆ ਸੀ ਇਹ ਜੀਵਨ ਛਪ ਗਿਆ ਹੈ । ਹੁਣ ਹੋਰ ਲੇਖਕ-ਜਨ ਇਸ ਸਮਗਰੀ ਤੋਂ ਇਲਾਵਾ ਜੋ ਹੋਰ ਮਿਲੇ ਉਸਦੇ ਆਧਾਰ ਉਤੇ ਵਧੀਆ ਜੀਵਨੀ ਵੀ ਲਿਖ ਅਤੇ ਸੰਭਾਲ ਸਕਦੇ ਹਨ । ਆਸਾ ਹੈ ਉਹ ਉਦਮ ਕਰਨਗੇ ।

ਭਾਵੇਂ ਅਕਾਲੀ ਜੀ ਦੀ ਕੋਈ ਲਿਖਤੀ ਆਪਣੀ ਡਾਇਰੀ ਜਾਂ ਅਜੇਹੇ ਵੇਰਵੇ ਵਾਲਾ ਲੇਖ ਅਪਣੇ ਜੀਵਨ ਬਾਰੇ ਲਿਖਿਆ ਨਹੀਂ ਮਿਲਦਾ ਫਿਰ ਵੀ ਜੋ ਕੁਛ ਪ੍ਰਾਪਤ ਹੋ ਸਕਿਆ ਹੈ ਉਹ ਪਾਠਕਾਂ ਦੇ ਹਾਜ਼ਰ ਕਰ ਦਿਤਾ ਹੈ ।

ਅਕਾਲੀ ਜੀ ਆਪਣੀ ਮਾਨਤਾ ਦੀ ਥਾਂ ਸਿੰਘ ਪਦਵੀ ਦੀ ਮਹਾਨਤਾ ਉਤੇ ਜ਼ੋਰ ਦਿੰਦੇ ਸੀ । ਇਕ ਵਾਰੀ ਉਹ ਇਕ ਮਹਾਨ ਲੇਖਕ ਕਹੀ ਜਾਂਦੀ ਹਸਤੀ ਨੂੰ ਮਿਲਣ ਲਈ ਗਏ ਉਹਨਾਂ ਕਹਾ ਭੇਜਿਆ ਕਿ ਅੰਦਰ ਸੁਨੇਹਾ ਦੇਵੋ ਕਿ ਤੁਹਾਨੂੰ ਇਕ ਸਿੰਘ ਮਿਲਣ ਆਇਆ ਹੈ । ਉਹਨਾਂ ਪੁਛਿਆ ਕੌਣ ਸਿੰਘ ਹੈ ? ਅਕਾਲੀ ਜੀ ਨੇ ਕਿਹਾ ਉਹਨਾਂ ਨੂੰ ਕਹੋ 'ਇਕ ਸਿੰਘ ਹੈ' । ਅਗੋਂ ਜਦੋਂ 'ਵਕਤ ਨਹੀਂ ਹੈ' ? ਦਾ ਉਤਰ ਮਿਲਿਆ ਤਾਂ ਆਪ ਜੀ ਮਲਕੜੇ ਜਿਹੇ ਵਾਪਸ ਟਰ ਆਏ । ਪਿਛੋਂ ਦਰਬਾਨ ਤੋਂ ਸਕਲ ਸੂਰਤ ਪੁਛਣ ਤੇ ਉਹਨਾਂ ਪਹਿਚਾਨ ਕਢੀ ਕਿ ਇਹ ਤਾਂ ਅਕਾਲੀ ਕੌਰ ਸਿੰਘ ਸਨ, ਤਾਂ ਬੰਦਾ ਆਪ ਨੂੰ ਲੈਣ ਭੇਜਿਆ । ਅਗੋਂ ਅਕਾਲੀ ਜੀ ਨੇ ਕਿਹਾ 'ਉਹਨਾਂ ਸਿੰਘ ਨੂੰ ਮਿਲਣੋਂ, ਨਾਹ' ਕੀਤੀ ਹੈ ਹੁਣ ਅਕਾਲੀ ਕੌਰ ਸਿੰਘ ਉਹਨਾ ਨੂੰ ਨਹੀਂ ਮਿਲ ਸਕਦਾ ।

ਇਸ ਤਰ੍ਹਾਂ ਦੀਆਂ ਘਟਨਾਵਾਂ ਆਪ ਜੀ ਦੇ ਜੀਵਨ ਦੀਆਂ ਅਨੇਕਾਂ ਹਨ

ਜਿਨ੍ਹਾਂ ਨੂੰ ਪੜ੍ਹਿਆਂ ਵਿਚਾਰਿਆਂ ਕਟੀ ਸਿਖਿਆ ਮਿਲਦੀਆਂ ਹਨ । ਮੈਂ ਕੋਸ਼ਿਸ਼ ਕੀਤੀ ਹੈ ਉਹਨਾਂ ਦੇ ਜੀਵਨ ਦੇ ਹਾਲਾਤ ਹੀ ਲਿਖੇ ਜਾਣ ਕੋਈ ਚਮਤਕਾਰੀ ਜਾਂ ਕਰਾਮਾਤੀ ਗਲ ਨਾ ਲਿਆਂਦੀ ਜਾਵੇ ਹਾਲਾਂਕਿ ਅਕਾਲੀ ਜੀ ਦੇ ਬਾਰੇ ਕਈ ਕਥਾਵਾਂ ਪ੍ਰਸਿਧ ਹਨ, ਕਿ ਉਹ ਕਿਸ ਤਰ੍ਹਾਂ ਕਈ ਥਾਵਾਂ ਤੇ ਅਚਾਨਕ ਹੀ ਜਾ ਪੁਜਦੇ ਸਨ । ਲੋੜਵੰਦੀਆਂ ਲੋੜਾਂ ਅਨੁਭਵ ਕਰਕੇ ਚੁਪੀਤੇ ਹੀ ਪੂਰੀਆਂ ਕਰ ਆਉਂਦੇ ਸੀ । ਇਥੋਂ ਵੈਰੀਆਂ ਉਹਨਾਂ ਨੂੰ ਮਾਰਨ ਲਈ ਕੋਸ਼ਿਸ਼ ਕੀਤੀ ਤਾਂ ਸਾਹਮਣੇ ਜਾਂਦੇ ਹੀ ਹਥ ਨਹੀਂ ਸਨ ਆਉਂਦੇ । ਸੁਤੇ ਪਿਆਂ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਵਰਕੇ ਦੂਹਰੇ ਹੋਣ ਦੀ ਬੇਅਦਬੀ ਸਮਝਾ ਕੇ ਗ੍ਰੰਥੀ ਸਿੰਘਾਂ ਨੂੰ ਜਗਾ ਕੇ ਉਸ ਦੀ ਭੁਲ ਦਿਖਾ ਦਿੰਦੇ ਸੀ, ਹੋਰ ਅਨੇਕਾਂ ਪ੍ਰਸੰਗ ਅਜੇਹੇ ਹਨ ਜੋਹੜੇ ਉਹਨਾਂ ਨੂੰ ਸਾਧਾਰਨ ਕੋਟੀ ਤੋਂ, ਇਕ ਵਿਸ਼ੇਸ਼ ਮਹਾਨ ਪੁਰਖਾਂ ਦੀ ਕੋਟੀ ਵਿਚ ਲੈ ਜਾਂਦੇ ਹਨ । ਪਰ ਅਸੀਂ ਉਹਨਾਂ ਦਾ ਜੀਵਨ ਇਕ ਸਿੰਘ ਹਸੀਅਤ ਵਿਚ ਹੀ ਅੰਕਤ ਕੀਤਾ ਹੈ ਜੋ ਉਹਨਾਂ ਦਾ ਜੀਵਨ ਉਦੇਸ਼ ਸੀ ।

ਇਸ ਜੀਵਨ ਚਰਿਤ੍ਰ ਦੀ ਸਮਗਰੀ ਟਿਕੱਠੀ ਕਰਨ, ਤਸਵੀਰਾਂ ਦੀ ਪ੍ਰਾਪਤੀ ਤੇ ਛਪਾਉਣ ਵਿਚ ਮੇਰੇ ਨਾਲੋਂ ਵੀ ਵਧ ਸੰਵਾ ਸ਼੍ਰੀਮਤੀ ਭਾਗਵੰਤ ਕੌਰ ਜੀ ਦਾਸ ਦੀ ਸੁਪਤਨੀ ਨੇ ਕੀਤੀ ਹੈ । ਇਸ ਲਈ ਕਾਫੀ ਸਫਰ ਕੀਤੇ ਤੇ ਜਫਰ ਜਾਲੇ ਹਨ । ਸਚ ਪੁਛੋ ਤਾਂ ਇਹ ਸਾਰਾ ਉਦਮ ਉਹਨਾਂ ਦਾ ਹੈ ਜੋ ਸਫਲ ਹੋਇਆ ਹੈ ।

ਗਿਆਨੀ ਗੁਰਦਿਤ ਸਿੰਘ ਜੀ ਸੰਪਾਦਕ 'ਪ੍ਰਕਾਸ਼' ਦੇ ਨਿਜੀ ਤੌਰ ਤੇ ਇਸ ਮੁਸਕਤ ਦੇ ਕਈ ਪੜਾਵਾਂ ਉਤੇ ਦਿਲਚਸਪੀ ਲਈ, ਅਤੇ ਉਤਸ਼ਾਹ ਵਧਾਇਆ ਹੈ ਤੇ ਰਹ ਸਮੇਂ ਸਹਾਈ ਰਹੇ । ਦਾਸ ਉਹਨਾਂ ਦਾ ਵੀ ਧੰਨਵਾਦੀ ਹੈ ।

ਹੋਰ ਜਿਨ੍ਹਾਂ ਸਜਨਾਂ, ਮਿਤਰਾਂ ਤੇ ਸੰਬੰਧੀਆਂ ਨੇ ਜਿਸ ਸੇਵਾ ਵਿਚ ਖਥਾਸਕਤ ਹਥ ਵਧਾਇਆ ਹੈ ਉਹਨਾਂ ਦਾ ਵੀ ਬਹੁਤ ਧੰਨਵਾਦ ਹੈ ।

ਸ. ਹੁਕਮ ਸਿੰਘ ਜੀ ਰਾਜਪਾਲ, ਰਾਜਿਸਥਾਨੋਂ ਜੀ ਨੇ ਜੋ ਸ਼ਬਦ ਲਿਖ ਭੇਜੇ ਹਨ ਉਹਨਾਂ ਦੀ ਇਸ ਕਿਰਪਾਲਤਾਈ ਦਾ ਦਾਸ ਸਦਾ ਰਿਣੀ ਹੈ ।

ਅੰਤ ਵਿਚ ਇਸ ਜੀਵਨੀ ਦੇ ਛਾਪਣ ਵਿਚ ਦੇਰੀ ਹੋ ਜਾਣ ਤੇ ਹੋਰ
ਤਰੁਟੀਆਂ ਦੀ ਖਿਮਾਂ ਮੰਗਦਿਆਂ ਹੋਇਆਂ, ਉਸ ਮਹਾਨ ਹਸਤੀ ਦੀ ਯਾਦ ਮਨ
ਉਤੇ ਲਿਆ ਕੇ ਜਿਨ੍ਹਾਂ ਜੀਵਨ ਭਰ ਘਾਲਣਾਂ ਘਾਲੀ ਤੇ ਦਲੇਰ ਦਿਰੜ ਰਹਿ
ਕੇ ਗੁਰ ਸਿਖੀ ਮਾਰਗ ਦਾ ਪੰਥ ਤਹਿ ਕੀਤਾ, ਨਾਮ ਰਸੀਏ ਤੇ ਸੇਵਾ ਕਰਦੇ
ਹੋਏ ਨਿਸਕਾਮਤਾ ਦੀ ਪਦਵੀ ਉਤੇ ਬਿਰਾਜਮਾਨ ਹੋਏ, ਇਹ ਸਾਰਾ ਸਾਧਨ
ਉਹਨਾਂ ਦੀ ਸੇਵਾ ਨੂੰ ਭੇਟ ਕਰ ਕੇ ਪ੍ਰਸੰਨ ਹੋ ਰਿਹਾ ਹਾਂ ਕਿ ਉਹਨਾਂ ਦੀ ਇਹ
ਸੇਵਾ ਮੈਤੋਂ ਸਰ ਬਣ ਆਈ ਹੈ ।

ਦਾਸ

ਅਤਰ ਸਿੰਘ.

ਭੂਮਕਾ

ਅਕਾਲੀ ਕੌਰ ਸਿੰਘ ਜੀ ਠੰਠ ਕਸ਼ਮੀਰੀ ਸਨ । ਕਸ਼ਮੀਰ ਦੇ ਦੋ ਪ੍ਰਚੀਨ ਗ੍ਰੰਥਾਂ 'ਨੀਲਮ ਪੁਰਾਣ' ਤੇ 'ਰਾਜ ਤਰੰਗਣੀ' ਵਿਚ ਕਸ਼ਮੀਰ ਨੂੰ ਹਿਮਾਲਯ ਦਾ (ਸਿਸੂ) ਬੱਚਾ ਕਿਹਾ ਗਿਆ ਹੈ । ਇਹ ਭਾਵੇਂ ਕਲਪਨਾ ਹੀ ਹੈ, ਪਰ ਅਕਾਲੀ ਕੌਰ ਸਿੰਘ ਜੀ ਕਸ਼ਮੀਰ ਦੇ ਸੱਚੇ ਸ਼ਿਸੂ ਸਨ, ਇਹ ਇਕ ਪੂਰਨ ਸਚ ਹੈ । ਕਸ਼ਮੀਰ ਦੀ ਖੋਜ ਕਰਨ ਵਾਲੇ ਪੁਰਾਤਤ੍ਵ ਮਹਿਕਮੇ ਨੇ ਸਿਟੇ ਕੱਢੇ ਹਨ ਕਿ, ਕਸ਼ਮੀਰ ਘਾਟੀ ਚਾਰ ਬਰਫ-ਯੁਗਾਂ ਵਿਚ ਦੀ ਹੋ ਕੇ ਗੁਜ਼ਰੀ ਹੈ ਤੇ ਉਹ ਯੁਗ ਪੰਜ ਲੱਖ ਵਰ੍ਹੇ ਪਹਿਲਾਂ ਆਪਣੀ ਮਧ ਅਵਸਥਾ ਵਿਚ ਦੀ ਗੁਜ਼ਰ ਰਹੇ ਸਨ । ਅਕਾਲੀ ਜੀ ਦਾ ਨਵਲ-ਨਵੇਲਾ ਚੇਹਰਾ ਦਗ ਦਗ ਕਰਦੀ ਸੱਜਰੀ ਭਾਹ, ਸਦਾ ਨਵ-ਬਹਾਰੀ ਖੇੜਾ ਇਉਂ ਪ੍ਰਗਟ ਕਰਦਾ ਸੀ ਜਿਵੇਂ ਉਹਨਾਂ ਦਾ ਦੁੱਧ ਧੋਤਾ ਸਰੀਰ ਹੁਣੇ ਹੁਣੇ ਬਰਫਾਂ ਦੇ ਇਹਨਾਂ ਚਾਰੇ ਯੁਗਾਂ ਦੇ ਤੱਤ ਨੇ ਧੋ ਕੇ ਭੇਜਿਆ ਹੁੰਦਾ ਹੈ । ਉਹਨਾਂ ਦੇ ਇਹ ਵਿਅਕਤਤ੍ਵ ਦੀ ਸੁੰਦਰਤਾ ਜਿਉਂ ਜਿਉਂ ਉਹ ਬੁੱਢੇ ਹੁੰਦੇ ਗਏ ਹੋਰ ਜਲਾਲੀ ਤੇ

ਨੂਰਾਨੀ ਹੁੰਦੀ ਗਈ। ਉਹਨਾਂ ਦੇ ਮੋਹਣੇ ਸਰੂਪ ਤੇ ਸੁਬਕ ਸਡੌਲ ਸ਼ਖਸੀਅਤ ਦੇ ਨੂਰਾਨੀ ਦਰਸ਼ਨ ਤੱਕਣ ਵਾਲਿਆਂ ਨੂੰ ਅਜੀਬ ਕਿਸਮਾਂ ਦੇ ਭੁਲੇਖੇ ਪਾਉਂਦੇ ਸੀ, ਅੰਗਰੇਜ਼ਾਂ ਨੂੰ ਸ਼ੱਕ ਪੈਂਦਾ ਸੀ ਕਿ 'ਇਹ ਸਾਡੀ ਅੰਗਰੇਜ਼ ਕੌਮ ਵਿਚੋਂ ਕੋਈ ਸਿੱਖ ਬਣ ਗਿਆ ਹੈ'; ਸਿੱਖਾਂ ਨੂੰ ਸੰਸੇ ਪੈਂਦੇ ਸੀ ਇਹ ਕਿਸੇ ਅੰਗਰੇਜ਼ ਨੇ ਆਪਣੀ ਸ਼ੁਕਾਰ ਦੇ ਖੁਫੀਆ ਕੰਮ ਕਰਨ ਲਈ ਸਿੱਖ ਦਾ ਵੇਸ ਧਾਰਿਆ ਹੋਇਆ ਹੈ, ਮੁਸਲਮਾਨ, ਪਠਾਣ ਉਹਨਾਂ ਦਾ ਪਿਛਾ 'ਵਲੀ ਅੱਲਾ' ਸਮਝ ਕੇ ਕਰਦੇ ਸੀ (ਦੇਖੋ ਜੀਵਨ ਅਕਾਲੀ ਜੀ ਸਫਾ ਪੜ)। ਈਸਾਈ ਆਖਦੇ ਸੀ ਈਸਾ ਏਹੋ ਜਿਹਾ ਹੀ ਸੋਹਣਾ ਹੋਣਾ ਹੈ। ਹਿੰਦੂ ਸਿੱਖ ਬੱਚੇ ਜਦੋਂ ਉਹ ਕਿਸੇ ਦੇ ਘਰ ਪਧਾਰਦੇ ਤਾਂ ਗਲੀ ਮਹੱਲੇ ਰੋਲਾ ਪਾ ਕੇ ਧੁੰਮਾ ਦਿੰਦੇ ਸੀ ਕਿ, ਉਹਨਾਂ ਦੇ ਘਰ 'ਗੁਰੂ ਨਾਨਕ' ਜਿਹਾ ਕੋਈ ਆਇਆ ਹੈ। ਭਾਈ ਸਾਹਿਬ ਭਾਈ ਰਣਧੀਰ ਸਿੰਘ ਜੀ ਨੇ ਉਹਨਾਂ ਦੇ ਜੁਆਨੀ ਦੇ ਦਰਸ਼ਨਾਂ ਦਾ ਇਕ ਝਲਕਾ ਇਉਂ ਬਿਆਨ ਕੀਤਾ ਹੈ:—

.....“ਜਦੋਂ ਪਰਤ ਕੇ ਉਸ ਚੋਹਰੇ ਵਲ ਤੱਕਿਆ ਤਾਂ ਮੈਂ ਹੋਰ ਵੀ ਅਚੰਭਾ ਰਹਿ ਗਿਆ, ਸਮੱਚੀ ਦੀ ਸਮੱਚੀ ਸੰਗਤ ਹੀ ਉਸ ਵਲ ਪੋਖ ਪੋਖ ਕੇ ਜਜ਼ਬੂਲ ਮਸਤ ਹੋ ਗਈ, ਉਸ ਦਾ ਗੋਰਾ ਸ਼ੌਹ ਚੋਹਰਾ, ਨਰਗਸੀ ਮਸਤੀਲੀਆਂ ਅੱਖੀਆਂ ਨਿਹੰਗੀ ਸੁੰਦਰਾਲਾ ਵੇਸ, ਕਾਲੇ ਕੇਸਾਂ ਦੀ ਲੂਈ ਲੂਈ ਜਿਹੀ ਸੁੰਦਰ ਮੁਖਾਰ ਬਿੰਦ ਦੇ ਦੁਆਲੇ ਸੁਫੁਟ ਹੋਈ ਸੱਚ ਮੁੱਚ ਉਸ ਨੂੰ ਅਰਸ਼ੋਂ ਉਤਰੀ ਹੋਈ ਵਿਅਕਤੀ ਸਾਬਤ ਕਰ ਰਹੀ ਸੀ।”

ਭਾਈ ਸਾਹਿਬ ਜੀ ਅਪਣੇ ਇਸ ਦਰਸ਼ਨ ਝਲਕੇ ਦਾ ਦੂਜਾ ਦਿਸ਼ਾ ਇਵੇ ਨਿਰੂਪਣ ਕਰਦੇ ਹਨ:—

‘ਇਸੇ ਅੰਦਾਜ਼ ਵਿਚ ਬਗੈਰ ਹਿਸੇ ਹਰਕਤ ਵਿਚ ਇਕ ਪੁਤਲੀ ਦੀ ਨਯਾਈ ਪੰਦਰਾ ਮਿੰਟ ਕਰਾਬਰ ਉਕਤ ਦਿਬਯ ਵਿਅਕਤੀ ਮੁਖੋਂ ਭਾਸ਼ਣ ਨਿਛਾਵਰ ਕਰਦੀ ਰਹੀ ਅਚਾਨਕ ਹੀ ਸਮਾਪਤ ਕਰਕੇ ਗਾਇਬ ਹੋ ਗਈ ਤੇ ਸਭ ਨੂੰ ਚਕ੍ਰਿਤ ਕਰ ਕੇ ਚਲੀ ਗਈ।’

ਸ੍ਰੀ ਮਾਨ ਭਾਈ ਸਾਹਿਬ ਜੀ ਨੇ ਇਹ ਲੇਖ ‘ਪ੍ਰਕਾਸ਼’ ਵਿਚ ਛਾਪਣ ਹਿੱਤ ਮੈਨੂੰ ਓਦੋਂ ਭੇਜਿਆ ਸੀ ਜਦੋਂ ਉਹ ਦਿਬਯ ਹਸਤੀ ਆਪਣੀ ਜੀਵਨ

ਯਾਤਰਾ ਕਰ ਕੇ ਏਸ ਲੋਕ ਵਿਚੋਂ ਗਾਇਬ ਹੋ ਗਈ ਸੀ। ਉਸ ਵਿਅਕਤੀ ਦੇ ਨੂਰਾਨੀ ਦਰਸ਼ਨਾਂ ਤੋਂ ਇਲਾਵਾ ਵੀ ਚਕ੍ਰਿਤ ਕਰਨ ਵਾਲੀ ਜੀਵਨ ਘਾਲਣਾ, ਕਠਨ ਸੇਵਾ ਤੇ ਨਿਰਮਾਣਤਾ ਦੇ ਲਈ ਹੋਰ ਉਹ ਮਹਾਨ ਗੁਣ ਹਨ ਜਿਨ੍ਹਾਂ ਨਾਲ ਉਹਨਾਂ ਦਾ ਕੁਝ ਵੀ ਸੰਪਰਕ ਹੋਇਆ ਹੈ ਉਹਨਾਂ ਦੇ ਦਿਲ ਦੇ ਮੈਦਾਨ ਉਤੇ ਡੂੰਘੀਆਂ ਪੌੜਾਂ ਜਮਾਂ ਗਏ ਹਨ। ਉਹਨਾਂ ਦੇ ਅੰਦਰਲੇ ਮਾਣਸ ਦਾ ਜਿਨ੍ਹਾਂ ਵਿਸ਼ਲੇਸ਼ਣ ਕੀਤਾ ਜਾਵੇ ਉਹ ਇਕ ਮਨੋਹਰ ਸਖਸ਼ੀਅਤ ਦੇ ਅੰਦਰਲੇ ਨੂਰ ਨੂੰ ਆਪਣੇ ਅੰਦਰ ਸਿੰਚਾਰਨ ਦਾ ਹੀ ਸੁਭ ਕਰਮ ਹੈ, ਉਹਨਾਂ ਦੇ ਗੁਣਾਂ ਦੀ ਅਬਚਲੀ ਜੋਤ ਤੋਂ ਦੀਵੇ ਜਗਾਉਣ ਦਾ ਆਪਾ ਰੋਸ਼ਨਾਉ ਉਦਮ ਹੀ ਹੈ। ਜਿਸ ਲਈ ਜਿਸ ਦੀ ਜਿੰਨੀ ਚਾਹ ਹੋਵੇਗੀ ਉਨਾ ਹੀ ਉਸ ਲਈ ਲਾਹਾ ਹੋਵੇਗਾ।

ਕਸ਼ਮੀਰ ਜਿਹਾ ਦੂਜਾ ਸਥੱਲ ਭਾਰਤ ਵਿਚ ਹੋਰ ਨਹੀਂ ਜਿਥੋਂ ਦੇ ਵਾਸੀਆਂ ਅੰਦਰ ਆਰੀਅਨ ਸੁੱਧ ਖੂਨ ਹੋਵੇ। ਸਰੀਰਕ ਡੀਲ ਡੌਲ ਨਖ-ਸਿਖ ਤੇ ਸੁੰਦਰਤਾ ਵੀ ਹੋਰ ਕਿਸੇ ਭੂ-ਖੰਡ ਦੇ ਲੋਕਾਂ ਦੀ ਅਜੇਹੀ ਨਹੀਂ। ਇਉਂ ਅਕਾਲੀ ਜੀ ਨੂੰ ਏਸ ਪ੍ਰਸੰਗ ਤੋਂ ਦੇਖਿਆ ਜਾਵੇ ਸਾਇਦ ਉਹੋਂ ਨਮੂਨੇ ਦੀ ਇਕ ਅਜੇਹੇ ਸੁੰਦਰ ਵਿਅਕਤੀ ਸਨ ਜਿਨ੍ਹਾਂ ਦੀਆਂ ਰਗਾਂ ਵਿਚ ਸੁੱਧ ਆਰੀਅਤ ਖੂਨ ਦੌੜ ਰਿਹਾ ਸੀ। ਆਰੀਆ ਦੀਆਂ ਹਜ਼ਾਰਾਂ ਪੀੜ੍ਹੀਆਂ ਦੇ ਦਰਸ਼ਨ ਇਕੱਲੀ ਅਕਾਲੀ ਜੀ ਦੀ ਚਲਦੀ ਫਿਰਦੀ ਵਿਅਕਤੀ ਤੋਂ ਹੋ ਜਾਂਦੇ ਸੀ। ਅਜੇਹੀ ਦੇਵਤਾ-ਨੁਮਾ ਹਸਤੀ ਜੋ ਕਸ਼ਮੀਰ ਦੇ ਰੂਹਾਨੀ ਪੁਰਾਤਤ੍ਵ ਦਾ ਪ੍ਰਮਾਣ ਤੇ ਪ੍ਰਤੀਨਿਧ ਕਹੀ ਜਾ ਸਕਦੀ ਹੋਵੇ, ਕਸ਼ਮੀਰੀਆਂ ਵਿਚ ਇਸ ਸਦੀ ਵਿਚ ਹੋਰ ਦੂਜੀ ਨਹੀਂ ਲਭੇਗੀ। ਉਹਨਾਂ ਦੀ ਕੇਸਰ ਜਿਹੀ ਧੀਮੀ ਖੁਸ਼ਬੋ ਫੈਲਾ ਰਹੀ ਸਖਸ਼ੀਅਤ, ਸੇਬਾਂ ਜਿਹਾ ਚੇਹਰੇ ਦਾ ਲਾਲ ਰੰਗ, ਬਰਫ ਜਿਹੀ ਠੰਢੀ ਆਤਮਾ, ਚਸ਼ਮਿਆਂ ਦੇ ਨਿਰਮਲ ਪਾਣੀਆਂ ਵਾਂਗ ਆਪ-ਮੁਹਾਰੇ ਫੁਟ ਫੁਟ ਵਗਦਾ ਗਿਆਨ-ਅੰਮਿਤ, ਖੁਸ਼ਬੋ ਤਿੰਨੀਆਂ ਹਵਾਵਾਂ ਵਾਂਗ ਸਨਿਮਰ ਬੋਲਾਂ ਵਿਚ ਬੱਜਰ ਵਰਗੀ ਗੱਲ ਕਹਿ ਦੇਣ ਦੀ ਸ਼ਕਤੀ, ਇਹ ਸਾਰੇ ਗੁਣ ਕਸ਼ਮੀਰੀ ਤੱਤਾਂ ਦੇ ਖਮੀਰ ਦੀ ਦੇਣ ਜਾਪਦੇ ਹਨ। ਪਰ ਜਦੋਂ ਉਹਨਾਂ ਸਿਖੀ ਧਾਰਨ ਕੀਤੀ ਉਸ ਨਾਲ ਨਿਰਮਾਣਤਾ ਦੇ ਸਰੂਪ ਹੁੰਦਿਆਂ ਵੀ ਬਲਕਾਰ ਅਣਖ ਉਹਨਾ ਅੰਦਰ ਆ ਗਈ। ਇਸ ਇਕ ਗੁਣ ਨੇ ਉਹਨਾਂ ਦੇ ਪਹਿਲੇ ਗੁਣਾਂ ਦਾ ਮਹੱਤਵ ਹੋਰ ਵਧਾ ਦਿਤਾ। ਤੇ ਫਿਰ ਜਿਵੇਂ ਸਭਨਾਂ ਸਖਸ਼ੀ ਗੁਣਾਂ ਨੇ ਵੀ ਸਿਖੀ ਦੀ ਪਹੁਲ ਲ ਲਈ ਹੋਵੇ, ਗੁਰੂ ਉਪਦੇਸ਼ਾਂ ਦੇ ਸਿਖ ਇਤਿਹਾਸ ਵਿਚ ਪੇਸ਼ ਕੀਤੇ

ਗਏ ਮਹਾਨ ਚਰਿਤ੍ਰਾਂ ਜੈਸੀ ਧਾਰਨਾ ਉਹਨਾਂ ਅੰਦਰ ਆ ਗਈ ਜਿਸ ਨਾਲ ਸਿੱਖਾਂ ਵਿਚ ਉਹ ਸਿੰਘ ਸਾਹਿਬ ਤੇ 'ਨਿਹੰਗ' ਕਰਕੇ ਪ੍ਰਸਿਧ ਹੋਏ ।

ਇਸ ਕਸ਼ਮੀਰੀ ਬਾਗਾਂ ਵਾਲੇ ਖੇਤਰ ਵਿਚ ਇਕ ਸਿੱਖੀ ਦਾ ਬੂਟਾ ਵੀ ਉਗਿਆ ਸੀ ਜਿਸ ਦੀ ਹੋਂਦ ਤਾਂ ਵਰ੍ਹਿਆਂ ਦੀ ਦੂਰੀ ਪਾ ਚੁੱਕੀ ਹੈ । ਸਰੀਰਕ ਅਕਾਰ ਦੇ ਦਹਾਕੇ ਪੂਰੇ ਹੋਣ ਵਾਲੇ ਹਨ ਜਦੋਂ ਦਾ ਸਾਡੇ ਕੋਲੋਂ ਓਹਲੇ ਹੋ ਚੁਕਿਆ ਹੈ, ਪਰੰਤੂ ਉਸ ਦੇ ਗੁਣਾਂ ਤੇ ਉਪਕਾਰਾਂ ਦੀ ਮਹਿਕ ਉਜਲ-ਦੀਦਾਰੀ ਸ਼ਖਸੀਅਤ ਦੇ ਬਚਨਾਂ ਦੇ ਸੁਆਦ, ਪ੍ਰਤਿਮਾਵਾਂ ਬਣ ਕੇ ਸਾਡੇ ਉਦਾਲੇ ਆ ਮੰਡਲਾਉਂਦੀਆਂ ਤੇ ਸ਼ਰਧਾ ਪ੍ਰੇਮ ਦਾ ਵਾਯੂ ਮੰਡਲ ਰਚ ਲੈਂਦੀਆਂ ਹਨ ।

ਅੱਜ ਕੱਲ ਅਕਾਲੀਆਂ ਬਾਰੇ 'ਅਖੜ' ਤੇ ਖਾੜਕੂ ਜਿਹਾ ਹੋਣਾ ਇੰਝ ਹੈ ਜਿਵੇਂ ਇਹ ਕੁਰਖਤ ਕਿਸਮ ਦੇ ਲਫਜ਼ ਹੀ ਅਕਾਲੀ ਸ਼ਬਦ ਦੇ ਅਰਥ ਜਾਂ ਭਾਵ ਹੁੰਦੇ ਹਨ, ਪਰ ਅਕਾਲੀ ਕੌਰ ਸਿੰਘ ਜੀ ਸਚੇ ਅਰਥਾਂ ਵਿਚ ਅਕਾਲੀ ਸਨ, ਮੂਲ ਰੂਪ ਵਿਚ ਉਹ ਸੇਵਾ ਦਾ ਸਰੂਪ ਸਨ ਤੇ ਨਿਮਰਤਾ ਦੀ ਮੂਰਤੀ ਨਿਰਮਾਣਤਾ ਦਾ ਪਾਹ ਮਾਨੋਂ ਉਹਨਾਂ ਦੇ ਖੂਨ ਦੇ ਇਕ ਇਕ ਅਣੂ ਉਤੇ ਗਾੜ੍ਹਾ ਚੜ੍ਹਿਆ ਹੋਇਆ ਸੀ । ਪਰੋਉਪਕਾਰੀ ਖੇੜੇ ਦਾ ਉਹਨਾਂ ਦੇ ਚੇਹਰੇ ਉਤੇ ਵਿਗਾਸ ਸੀ । ਕਸ਼ਮੀਰ ਚਾਹੇ ਸੂਰਗ ਹੋਵੇ ਜਾਂ ਨਾ ਪਰ ਏਥੋਂ ਦੀ ਇਹ ਹਸਤੀ ਜ਼ਰੂਰ ਮੁਜੱਸਮ ਦੇਵਤਾ ਸੀ । ਨਹੀਂ ? ਨਹੀਂ ?? ਉਹ ਦੇਵਤਾ ਨਹੀਂ ਸੀ, ਦੇਵਤਿਆਂ ਨੂੰ ਤਾਂ ਹੂਰਾਂ ਪਰੀਆਂ ਤੇ ਹੋਰ ਸੂਰਗੀ ਸੁੱਖ ਮਾਣਨ ਦੀ ਇੱਛਾ ਓਥੋਂ ਹੀ ਖਿਚੀ ਘੇਰੀ ਰਖਦੀ ਹੈ, ਇਹ ਤਾਂ ਅਕਾਲੀ ਰੂਹ ਸੀ ਜੋ ਦੇਵੀ ਰੁਚੀਆਂ ਦਾ ਦੇਸ਼ ਵਿਦੇਸ਼ ਵਿਚ, ਫਿਰ ਫਿਰਾ ਕੇ ਦੁਖੀਆਂ ਮਜ਼ਲੂਮਾਂ ਅਨਾਥਾਂ ਦੇ ਜਖਮਾਂ ਉਤੇ ਫਹਿਰਿਆਂ ਵਾਂਗ ਟਿਕ ਕੇ 'ਆਪਣਾ ਬਿਗਾੜ ਬਿਗਾਨਾ ਸਾਢੈਂ ।' ਵਾਕ ਵਿਚ ਦਸੇ ਗਏ ਭਾਵਾਂ ਦਾ ਰੂਪਮਾਨ ਜੁੱਸਾ ਬਣ ਕੇ ਵਿਚਰੀ ਤੇ ਏਸੇ ਦੁਨੀਆਂ ਵਿਚ ਸੂਰਗ ਬਣਾ ਕੇ ਰਹਿਣ ਦੀ ਪ੍ਰੇਰਨਾ ਵੰਡਦੀ ਰਹੀ ।

ਅਕਾਲੀ ਜੀ ਦਾ ਜੀਵਨ ਚਰਿਤ੍ਰ ਉਹਨਾਂ ਦੀ ਜਨਮ ਭੂਮੀ ਕਸ਼ਮੀਰ ਨੂੰ ਪਛੇਕੜ ਵਿਚ ਰਖ ਕੇ ਦੇਖਿਆ ਵਧੇਰੇ ਉਘੜਦਾ ਹੈ । ਜਿਸ ਥਾਂ ਉਹਨਾਂ ਦੇ ਪੁਰਖੇ ਵਸਦੇ ਰਹੇ, ਜਿਸ ਥਾਂ ਉਹ ਜੰਮੇ ਪਲੇ ਖੇਡੇ ਮੱਲੇ, ਜਿਸ ਭੂਮੀ ਦੇ ਜਲ ਵਾਯੂ ਨੇ ਉਹਨਾਂ ਦੇ ਸਰੀਰ ਵਿਚ ਆਪਣੇ ਰਸ ਰੰਗ ਘੋਲ ਕੇ, ਮਨੋਹਰ ਸ਼ਖਸੀਅਤ ਨੂੰ ਸਿਰਜਿਆ, ਇਹ ਭੂਮੀ ਆਪਣਾ ਇਤਿਹਾਸਕ ਮਹੱਤਵ ਬਹੁਤ

ਸਾਨਦਾਰ ਰਖਦੀ ਹੈ ਅਤੇ ਉਸ ਵਿਚ ਅਕਾਲੀ ਜੀ ਦੇ ਪੁਰਖਿਆਂ ਦੀ ਪਰੰਪਰਾ ਨਿਖੇੜੀ ਨਹੀਂ ਜਾ ਸਕਦੀ। ਇਤਿਹਾਸ ਤੇ ਪੂਰਾਤਤ੍ਵ ਖੋਜੀਆਂ ਦੀ ਨਿਗਾਹ ਵਿਚ ਕਸ਼ਮੀਰ ਉਹ ਖੇਤਰ ਹੈ ਜਿਥੇ ਸਭ ਤੋਂ ਪਹਿਲਾਂ ਮਨੁੱਖ ਜਾਤੀ ਪ੍ਰਗਟ ਹੋਈ ਜਿਥੋਂ ਭਾਰਤੀ ਸਭਿਆਚਾਰ ਦੇ ਪ੍ਰਕਾਸ਼ ਦੀਆਂ ਕਿਰਨਾਂ ਉਠੀਆਂ। ਏਥੇ ਚੱਪੇ ਚੱਪੇ ਉਤੇ ਅਜੇਹੇ ਪੈਰ-ਚਿੰਨ ਮਿਲਦੇ ਹਨ ਜਿਥੇ ਮਨੁੱਖ ਜਾਤੀ ਦੇ ਵਿਕਾਸ ਦੀਆਂ ਭਿੰਨ ਭਿੰਨ ਪੜਾਵਾਂ ਉਤੇ ਲਗੀ ਮੋਹਰ ਛਾਪ ਵਾਲੀਆਂ ਚੀਜ਼ਾਂ ਮਿਲਦੀਆਂ ਹਨ। ਮੰਦਰਾਂ ਦੇ ਉਦਾਲਿਓਂ, ਬਚੇ ਖੁੰਚੇ ਖੰਡਰਾਂ ਦੇ ਵਿਚੋਂ, ਇਕ ਇਕ ਭੰਨ, ਪੁਕਾਰ ਕੇ ਆਖ ਰਿਹਾ ਹੈ ਵਈ ਏਥੇ ਸੰਗ ਤਰਾਸ਼ਾਂ ਦੀਆਂ ਹਨਰ ਮਈ ਛੈਣੀਆਂ ਨੇ ਅਦੁਤੀ ਕਿਸਮ ਦੀ ਉਚੀ ਜ਼ਿਲਪ-ਕਲਾ ਸਿਰਜੀ ਸੀ। ਅਸਲ ਨਾਲੋਂ ਵੀ ਵਧ ਸੰਦਰ ਮੂਰਤੀ ਮਾਨ ਹੋਈਆਂ ਕਲਾਂ ਨੇ ਮਨੁੱਖੀ ਸੋਹਜ ਦੇ ਨਖ-ਸਿਖ ਮੂਰਤੀ ਮਾਨ ਕੀਤੇ, ਉਹਨਾਂ ਦੇ ਲੁਭਾਏ ਹੋਏ ਲੋਕਾਂ ਦੀਆਂ ਧੋਣਾਂ ਅਜ ਤਕ ਮਾਰਤੰਡ ਦੇ ਖੰਡਰਾਂ ਸਾਹਮਣੇ ਹੀ ਸਿੱਜਦੇ ਵਿਚ ਚਲੀਆਂ ਜਾਂਦੀਆਂ ਹਨ।

ਦੇਸ਼ ਵੰਡ ਪਿਛੋਂ ਉਹਨਾਂ ਦੇ ਉਪਰ ਜਿਵੇਂ ਜ਼ਿੰਮੇਵਾਰੀਆਂ ਦੇ ਪਹਾੜ ਟੁੱਟ ਪਏ ਹੋਣ, ਇਕ ਪਾਸੇ ਕਸ਼ਮੀਰ ਤੋਂ ਉਜੜੇ ਸਿੱਖਾਂ ਨੂੰ ਵਸਾਉਣ ਦਾ ਕੰਮ, ਦੂਜੇ ਪਾਸੇ ਨਾਲੋਂ ਨਾਲ ਠਰ ਠਰ ਕੇ ਪਾਲੇ ਮਰ ਰਹੇ ਕੈਂਪਾਂ ਵਿਚ ਬਠੇ ਰਫਿਊਜ਼ੀਆਂ ਦੀ ਸੁਰਤ ਸੰਭਾਲ ਸ਼ੁਕਾਰਾਂ ਅਤੇ ਕਮੇਟੀਆਂ ਨੂੰ ਪ੍ਰੇਰਨਾ ਦੇ ਕੇ ਏਧਰ ਲਗਾਉਣਾ, ਕਸ਼ਮੀਰ ਦੀ ਲੜਾਈ ਸਮੇਂ ਉਥੋਂ ਦੇ ਲੋਕਾਂ ਵਿਚ ਹਵਾਈ ਜਹਾਜ਼ ਤੇ ਚੜ੍ਹ ਕੇ ਇਸਤਿਹਾਰ ਵੰਡਣੇ ਤੇ ਉਥੋਂ ਦੁਖੀਆਂ ਦੇ ਕਾਫ਼ਲੇ ਪੰਜਾਬ ਨੂੰ ਟੋਰਨੇ। ਚਕੋਰਤਾ ਤੇ ਕੁਰਕਸ਼ੇਤਰ ਦੇ ਰਫਿਊਜ਼ੀ ਕਾਂਪ ਦੇ ਪੈਰ ਪੈਰ ਤੇ ਜੀਅ ਕੌੜਾ ਕਰਨ ਵਾਲੇ ਤਜਰਬੇ ਤੇ ਭਾਰਤ ਸਰਕਾਰ ਦੀ ਅੰਦਰਖਾਨੇ ਸਿਖ ਮਾਰੂ ਨੀਤੀ ਦੇ ਹਮਲੇ ਝਲਦੇ ਹੋਏ, ਦਿਲੀ, ਪਟਿਆਲਾ, ਅੰਮ੍ਰਿਤਸਰ, ਸੰਗਰੂਰ ਇਹਨਾਂ ਥਾਵਾਂ ਵਿਚੋਂ 'ਰਾਤ ਕਿਤੇ ਦਿਨ ਕਿਤੇ ਬਿਤੈ ਹੈ।' ਵਾਲਾ ਬਚਨ ਉਹ ਕਈ ਵਰ੍ਹੇ ਪੂਰਾ ਕਰਦੇ ਰਹੇ। ਜਦੋਂ ਸੰਗਰੂਰ ਵਿਧਵਾ ਆਸ਼੍ਰਮ ਕੁਝ ਚਲਣ ਲਗਿਆ ਤੇ ਉਜੜੇ ਕਸ਼ਮੀਰੀ ਸਿੱਖ ਪਟਿਆਲੇ ਤੇ ਹੋਰ ਏਧਰ ਓਧਰ ਵਸ ਗਏ ਤਾਂ ਆਪ ਨੇ ਖੰਡਾ ਬਾਟਾ ਲੈ ਕੇ ਸਾਥੀਆਂ ਸਮੇਤ ਗਾੜੇ ਤੇ ਜਾਂਗਲੀ ਮਾਲਵੇ ਦੇ ਇਲਾਕੇ ਵਿਚ ਸਿੱਖੀ ਪ੍ਰਚਾਰ ਲਈ ਵਹੀਰ ਟੋਰ ਲਿਆ।

ਆਮ ਤੌਰ ਤੇ ਦੇਖਿਆ ਜਾਂਦਾ ਹੈ ਕਈ ਲੋਗ ਸਿਖ ਸਾਧ, ਬਿਬੇਕੀ ਜਾਂ ਅਜੇ ਹੋਰ ਵਿਲੱਖਣ ਕੰਮ ਇਸ ਲਈ ਕਰਦੇ ਹਨ ਕਿ ਉਹ ਦੂਜਿਆਂ ਨਾਲੋਂ ਵਿਸ਼ੇਸ਼ ਸਮਝੇ ਜਾਣ, ਪਰ ਅਕਾਲੀ ਜੀ ਕਦੇ ਕਿਸੇ ਨੂੰ ਇਉਂ ਨਹੀਂ ਜਤਾਉਂਦੇ ਸੀ। ਉਹਨਾਂ ਨੇ ਕਿਸੇ ਅਣ-ਅੰਮ੍ਰਿਤਧਾਰੀ ਸਿੰਘ ਦੇ ਹਥ ਦਾ ਪ੍ਰਸ਼ਾਦਾ ਨਾ ਛਕਣ ਵਾਲੀ ਗੱਲ ਸਾਥੀਆਂ ਕੋਲ ਵੀ ਪ੍ਰਗਟ ਨਾ ਕੀਤੀ, ਛੋਲਿਆਂ ਆਦਿਕ ਤੇ ਕੁਝ ਦਿਨ ਭੁਖਣ-ਭਾਣੇ ਰਹੇ ਤਾਂ ਜਦੋਂ ਪਤਾ ਲਗਿਆ ਅਕਾਲੀ ਜੀ ਕਈ ਦਿਨਾਂ ਤੋਂ ਫਾਕੇ ਫੜਾਕੇ ਹੀ ਹਨ ਤਾਂ ਓਦੋਂ ਤਕ ਮਾਲਵੇ ਦੀ ਗਰਮ ਧਰਤੀ ਆਪਣਾ ਜਾਦੂ ਕਰ ਚੁੱਕੀ ਸੀ, ਕਸ਼ਮੀਰ ਦੀ ਫੁਲਾਂ ਜਿਹੀ ਸ਼ਖਸੀਅਤ ਦੀਆਂ ਆਦਰਾਂ ਲੂਹੀਆਂ ਜਾ ਚੁੱਕੀਆਂ ਸੀ, ਜਿਸ ਕਾਰਨ ਉਹਨਾਂ ਦੀ ਸੇਹਤ ਫਿਰ ਪੁਰੇ ਤਾੜੇ ਤੇ ਮੁੜ ਨਾ ਆਈ। ਇਹ ਪ੍ਰਚਾਰ ਵਹੀਰ ਦਾ ਪ੍ਰਗਰਾਮ ਤੇ ਕਾਰਜ ਹਾਲਾਂ ਅਧ-ਵਾਟੇ ਹੀ ਸੀ ਜਦੋਂ ਇਹ “ਚਲਤੇ ਰਾਖਿਓ ਚੀਤ” ਵਾਲਾ ਮਹਾਨ ਯਾਤ੍ਰਕ ਲੰਮੀਆਂ ਵਾਟਾਂ ਦੇ ਰਾਹ ਪੈ ਗਿਆ, ਜਿਥੋਂ ਜਾ ਕੇ ਕੋਈ ਮੁੜ ਪਰਤਿਆਂ ਨਹੀਂ ਸੁਣਿਆ। “ਸਫਲ ਭਈ ਯਾਤਰਾ” ਵਾਲਾਂ ਜਦੋਂ ਇਹ ਸ਼ਬਦ ਗਾਇਨ ਹੋ ਰਿਹਾ ਸੀ ਤਾਂ ਇਕ ਮਹਾਨ ਯਾਤ੍ਰਕ ਦੇ ਭਰਮਣ, ਮੇਰੀਆਂ ਅੱਖਾਂ ਅਗੇ ਆ ਆ ਘੁੰਮ ਰਹੇ ਤੇ ਆਪਣਾ ਪ੍ਰਭਾਵ ਜਮਾ ਰਹੇ ਸੀ।

ਅਕਾਲੀ ਜੀ ਦੀ ਜੀਵਨੀ ਅਗਲੇ ਪੰਨਿਆਂ ਵਿਚ ਉਨ੍ਹਾਂ ਦੇ ਇਕ ਨਿਕਟਵਰਤੀ ਪ੍ਰੇਮੀ ਤੇ ਉਹਨਾਂ ਦੀ ਸ਼ਖਸੀਅਤ ਨੂੰ ਨੇੜਿਉਂ ਜਾਨਣ ਵਾਲੇ ਸ. ਅਤਰ ਸਿੰਘ ਜੀ ਖਾਲਸਾ ਹੋਟਲ ਸ਼੍ਰੀਨਗਰ ਕਸ਼ਮੀਰ ਹੁਣ ਜਨਤਾ ਸਟੋਨ ਕਰਸ਼ਰ, ਪੰਚ ਕੂਲਾਂ ਨੇ ਲਿਖੀ ਹੈ। ਸਰਦਾਰ ਜੀ ਨੇ ਅਕਾਲੀ ਜੀ ਬਾਰੇ ਜੀਵਨ ਹਾਲਾਤ ਇਕਠੇ ਕਰਨ ਦਾ ਜੋ ਉਪਕਾਰ ਕੀਤਾ ਹੈ ਉਸ ਲਈ ਉਹ ਅਸਾਡੇ ਖਾਸ ਧੰਨਵਾਦ ਦੇ ਪਾਤਰ ਹਨ। ਜਿਵੇਂ ਉਨ੍ਹਾਂ ਇਹ ਜੀਵਨੀ ਮੁਸ਼ਕਲਾਂ ਨਾਲ ਛਾਪ ਕੇ ਸੰਗਤਾਂ ਦੇ ਭੇਟ ਕੀਤੀ ਹੈ ਉਸ ਲਈ ਸ. ਅਤਰ ਸਿੰਘ ਤੇ ਉਨ੍ਹਾਂ ਦੇ ਸਚੇ ਅਰਥਾਂ ਵਿਚ ਸੁਭਾਗ ਪਤਨੀ ਬੀਬੀ ਭਾਗਵਤ ਕੌਰ ਜੀ ਦੀ ਸੇਵਾ ਪ੍ਰਸੰਸਾ ਯੋਗ ਹੈ। ਗੁਰੂ ਆਪਣੇ ਸਿਖਾਂ ਅੰਦਰ ਅਜੇਹੇ ਜੀਵਨ ਦੇਵੇ ਜਿਨ੍ਹਾਂ ਤੋਂ ਸਿਖਿਆ ਲਈ ਜਾ ਸਕੇ ਅਤੇ ਅਜੇਹੇ ਪ੍ਰੇਮੀ ਦੇਵੇ ਜੋ ਉਨ੍ਹਾਂ ਦੇ ਜੀਵਨ ਪ੍ਰਕਾਸ਼ ਕਰਕੇ ਪਰਉਪਕਾਰ ਕਰਦੇ ਰਹਿਣ।

ਗੁਰਦਿਤ ਸਿੰਘ ਗਿਆਨੀ
‘ਪ੍ਰਕਾਸ਼’ ਪਟਿਆਲਾ ਤੇ ਚੰਡੀਗੜ੍ਹ



ਅਕਾਲੀ ਜੀ ਦੀ ਜਵਾਨੀ ਸਮੇਂ ਦੀ ਤਸਵੀਰ ।

—ਜੀਵਨ ਚਰਿਤ੍ਰ—

ਅਕਾਲੀ ਕੌਰ ਸਿੰਘ ਜੀ ਨਿਹੰਗ

ਮਰਦਮ ਸੁਮਾਰੀ ਦੀਆਂ ਰਪੋਟਾਂ ਵਿਚ ਇਹ ਦਰਜ ਕੀਤਾ ਗਿਆ ਹੈ ਕਿ ਕਸ਼ਮੀਰ ਵਿਚ ਸਿਖ ਧਰਮ ਨੇ ਸਿਖ ਰਾਜ ਦੇ ਸਮੇਂ ਪ੍ਰਵੇਸ਼ ਕੀਤਾ, ਪ੍ਰੰਤੂ ਇਹ ਗਲਤ ਹੈ।

ਦਰ ਅਸਲ ਸੋਲ੍ਹਵੀਂ ਸਦੀ ਵਿਚ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ, ਕਸ਼ਮੀਰ ਵਿਚ ਚਰਨ ਪਾ ਕੇ ਸਿਖ ਧਰਮ ਨੂੰ ਇਥੇ ਖੁਦ ਅਸਥਾਪਨ ਕੀਤਾ ਅਤੇ ਇਥੇ ਹੀ ਪੰਡਤ ਬ੍ਰਹਮ ਦਾਸ, ਹਜ਼ਰਤ ਕਮਾਲ ਸੂਫੀ ਨੇ ਗੁਰੂ ਜੀ ਤੋਂ ਉਪਦੇਸ਼ ਧਾਰਨ ਕਰਕੇ ਸਿਖੀ ਪਰਾਪਤ ਕੀਤੀ ਸੀ। ਇਸ ਦੀ ਅਮਰ ਯਾਦਗਾਰ ਗੁਰਦਵਾਰਾ ਨਾਨਕਸਰ (ਮਟਨ ਸਾਹਿਬ) ਅਤੇ ਗੁਰਦਵਾਰਾ ਅਨੰਤਨਾਗ ਅਤੇ ਗੁਰਦਵਾਰਾ ਬੀਜ ਬਿਹੜਾ (ਕਸ਼ਮੀਰ) ਹੈ।

ਸਤਾਰਵੀਂ ਸਦੀ ਵਿਚ ਸ੍ਰੀ ਗੁਰੂ ਅਰਜਨ ਦੇਵ ਜੀ ਨੇ ਸੋਢੀ ਮਾਧੋ ਦਾਸ ਅਤੇ ਭਾਈ ਫੇਰੂ ਜੀ “ਸਚੀਆਂ ਦਾੜੀਆਂ” ਨੂੰ ਸਿਖੀ ਪਰਚਾਰ ਹਿਤ ਕਸ਼ਮੀਰ ਘੱਲਿਆ ਅਤੇ ਫਿਰ ਸ੍ਰੀ ਗੁਰੂ ਹਰਿ ਗੋਬਿੰਦ ਸਾਹਿਬ ਜੀ ਵੀ ਕਸ਼ਮੀਰ ਪੁਜੇ ਜਿਨ੍ਹਾਂ ਦੀ ਯਾਦ ਵਿਚ ਅਨੇਕਾਂ ਗੁਰਦਵਾਰੇ ਕਸ਼ਮੀਰ ਵਿਚ ਮੌਜੂਦ ਹਨ। ਆਪ ਨੇ ਹੀ ਭਾਈ ਗੜੀਏ ਜੀ ਨੂੰ ਕਸ਼ਮੀਰ ਭੇਜਿਆ ਅਤੇ ਭਾਈ ਸੇਵਾ ਦਾਸ ਨੂੰ ਸਿਖੀ ਪਰਚਾਰ ਲਈ ਨੀਯਤ ਕੀਤਾ ਸੀ। ਅਤੇ ਫਿਰ ਭਾਈ ਬੰਨੂ ਜੀ ਮਾਂਗਟ ਵਾਲੇ ਸਿਖੀ ਪਰਚਾਰ ਹਿਤ ਕਸ਼ਮੀਰ ਭੇਜੇ ਗਏ ਸਨ, ਇਹ ਇਤਿਹਾਸ ਪ੍ਰਸਿਧ ਸਮਾਂਚਾਰ ਹਨ।

ਨੌਵੇਂ ਪਾਤਸ਼ਾਹ ਪਾਸ ਕਸ਼ਮੀਰੀ ਹਿੰਦੂਆਂ ਦਾ ਸਿਖਾਂ ਸਮੇਤ ਪੁਜਣਾ (ਜੋ ਪਹਿਲੀ ਪਾਤਸ਼ਾਹੀ ਦੀ ਕਸ਼ਮੀਰ ਫੇਰੀ ਸਮੇਂ ਤੋਂ ਹੀ ਗੁਰੂ ਘਰ ਨੂੰ ਮੰਨਦੇ ਚਲੇ ਆ ਰਹੇ ਸਨ) । ਦਸਮੇਸ਼ ਜੀ ਦਾ ੧੮ਵੀਂ ਸਦੀ ਵਿਚ ਭਾਈ ਫੇਰੂ (ਦੂਜੇ ਸਨ) ਤੇ ਭਾਈ ਪੰਜਾਬ ਸਿੰਘ (ਪੁਣਛ ਦੀ ਗੱਦੀ ਦੇ ਵਡੇਰੇ) ਜੀ ਨੂੰ ਖੰਡੇ ਦੇ ਅਮ੍ਰਿਤ ਪਰਚਾਰ ਲਈ ਭੇਜਣਾ ਅਤੇ ਤਕਰੀਬਨ ਸਿਖਾਂ ਦੇ ਰਾਜ ਵਿਚ ਕਸ਼ਮੀਰ ਸ਼ਾਮਲ ਹੋਣ ਤੋਂ ਪਣ੍ਹੇ ਸਾਲ ਪਹਿਲੇ ਰਾਜਾ ਸੁਖਜੀਵਨ ਦੇ ਵਕਤ ਸਿਖਾਂ ਦਾ ਕਸ਼ਮੀਰ ਵਿਚ ਮੌਜੂਦ ਸਿਧ ਹੋਣਾ ਵੀ ਇਸ ਦਾ ਨਿੱਗਰ ਸਬੂਤ ਹਨ ।

ਕਸ਼ਮੀਰ ਨਿਵਾਸੀ ਬ੍ਰਾਹਮਣ ਸਿਖਾਂ ਦੇ ਸਜ਼ਰੇ ਨਕਸ਼ ਵਿਚਾਰਨ ਤੋਂ ਵੀ ਪਤਾ ਲਗਦਾ ਹੈ ਕਿ ਇਥੇ ਸਿਖ ਧਰਮ ਅਨੁਗਾਮੀਂ ੨੦੦ ਸਾਲ ਤੋਂ ਪਹਿਲੇ ਮੌਜੂਦ ਸੀ ਜੈਸਾ ਕਿ :— ਰੀਹਨ, ਗੰਨਾਲ, ਤੰਤਰੇ, ਦਤ, ਬਾਲੀ, ਈਸ਼ਰ ਸੂਦਨ, ਪਾਂਡੇ, ਵਿਜਰਾ, ਕਾਲੇ, ਲੋਆ, ਜਾਤਾਂ ਦੀਆਂ ਕੋਈ ਵਿਯਕਤੀਆਂ ਦੇ ਪਾਂਡਿਆਂ ਦੀਆਂ ਵਹੀਆਂ ਵਿਚ ਲਿਖੇ, ਨਾਵਾਂ ਨਾਲ ਲਗੇ 'ਭਾਈ ਜਾਂ ਸਿੰਘ ਤੋਂ ਜਾਹਿਰ ਹੈ ।

ਸ੍ਰੀ ਗੁਰੂ ਹਰਗੋਬਿੰਦ ਜੀ ਦੀ ਕਸ਼ਮੀਰ ਫੇਰੀ ਸਮੇਂ ਸਿਖੀ ਧਾਰਨ ਕਰਨ ਵਾਲੇ ਸਜ਼ਣਾਂ 'ਚੋਂ ਉਪਰਲੀ ਜਾਤੀਆਂ ਦੇ ਇਕ ਸ੍ਰੀ ਤੁਲੋਕੀ ਨਾਥ ਰੈਨਾਂ (ਰੇਨੇ) ਭੀ ਸਨ । ਜਿਨ੍ਹਾਂ ਦੀ ਤੀਜੀ ਪੁਸ਼ਤ ਨੇ ੧੮ਵੀਂ ਸਦੀ ਬਿਕ੍ਰਮੀ ਵਿਚ ਅੰਮ੍ਰਿਤਧਾਰੀ ਸਿਖੀ ਦੇ ਕਸ਼ਮੀਰ ਪ੍ਰਚਾਰ ਸਮੇਂ ਭਾਈ ਰੋਚਾ ਸਿੰਘ ਸਾਹਿਬ (ਪੁਣਛ ਗਦੀ) ਪਾਸੋਂ ਅੰਮ੍ਰਿਤ ਪਾਨ ਕੀਤਾ ਅਤੇ ਪਹਾੜ ਇਲਾਕਾ ਪਿੰਡ ਭਲਿਆਸਾਂ (ਕਠਾਈ ਕਸ਼ਮੀਰ) 'ਚ ਆਬਾਦ ਹੋਏ । ਉਸ ਸਮੇਂ ਇਥੇ ਦੇ ਰਾਜ ਘਰਾਣਿਆਂ ਵਿਚ ਇਨ੍ਹਾਂ ਨੂੰ ਬੜਾ ਆਦਰ ਸਤਿਕਾਰ ਪਰਾਪਤ ਸੀ ।

ਵੀਹਵੀਂ ਸਦੀ ਦੇ ਪਹਿਲੇ ਅੱਧ ਵਿਚ ਪਹਾੜ ਦੇ ਇਲਾਕੇ ਵਿਚ ਚੰਦ ਬਜ਼ੁਰਗ ਹੀ ਗੁਰਬਾਣੀ ਤੇ ਸਿਖੀ ਰਹਿਤ ਮਰਯਾਦਾ ਤੋਂ ਜਾਣੂ ਸਨ । ਇਹ ਗੁਰਮੁਖੀ ਚੰਗੀ ਤਰ੍ਹਾਂ ਲਿਖ ਪੜ੍ਹ ਸਕਦੇ ਸਨ ਪਰੰਤੂ ਫਾਰਸੀ ਉਰਦੂ ਅੰਗਰੇਜ਼ੀ ਦੇ ਜਾਣੂ ਇਸ ਸਾਰੇ ਜ਼ਿਲੇ ਵਿਚ ਬਹੁਤ ਹੀ ਘੱਟ ਸਨ । ਉਸ

ਸਮੇਂ ਦੇ ਕੁਝ ਪੜੇ ਲਿਖੇ ਬਿਜ਼ੁਰਗਾਂ ਚੋਂ ਭਾਈ ਵਿਸਾਖੀ ਸਿੰਘ ਜੀ, ਭਾਈ ਤਾਰਾ ਸਿੰਘ ਜੀ, ਭਾ. ਕਰਮ ਸਿੰਘ ਜੀ, ਭਾ. ਭਾਗ ਸਿੰਘ ਜੀ, ਭਾ. ਰਤਨ ਸਿੰਘ ਜੀ, ਭਾ. ਆਸਾ ਸਿੰਘ ਜੀ ਤੇ ਭਾਈ ਮਹਾਂ ਸਿੰਘ ਜੀ (ਅਕਾਲੀ ਕੌਰ ਸਿੰਘ ਜੀ ਦੇ ਪਿਤਾ ਜੀ) ਮਸ਼ਹੂਰ ਸਜਣ ਹੋਏ ਹਨ ।

ਇਹ ਆਮ ਪ੍ਰਸਿੱਧ ਗੱਲ ਹੈ ਕਿ ਸ੍ਰੀ ਮਾਨ ਭਾਈ ਮਹਾਂ ਸਿੰਘ ਜੀ (ਆਪ ਦੇ ਪਿਤਾ) ਇਸ ਇਲਾਕੇ ਵਿਚ ਉਘੇ ਪਰ-ਉਪਕਾਰੀ ਸਿੰਘ ਸਨ । ਨਾਲ ਹੀ ਇਹ ਜੰਤਰ ਤੰਤਰ ਦੇ ਜਾਣੂ ਵੀ ਸਨ । ਇਨ੍ਹਾਂ ਨੇ ਇਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਕਾਫੀ ਧਨ ਖਰਚ ਕੇ ਖੁਦ ਲਿਖਵਾਇਆ ਸੀ ਅਤੇ ਆਪਣੇ ਪਿੰਡ ਵਿਚ ਇਕ ਧਰਮਸਾਲ ਵੀ ਬਣਵਾਈ ਸੀ । ਗੁਰਮੁਖੀ ਪਰਚਾਰ ਦਾ ਆਪ ਨੂੰ ਬੜਾ ਸ਼ੌਕ ਸੀ, ਜਿਸ ਕਰ ਕੇ ਪਹਿਲਾਂ ਇਕ ਸੰਤ ਜੀ ਤੇ ਫੇਰ ਲਾਲਾ ਛਹਿਬਰ ਮੱਲ ਨੂੰ ੧੯੦੧ ਬਿ. ਤਕ ਆਪਣੇ ਪਾਸ ਰਖ ਕੇ ਪੰਜਾਬੀ ਦੀ ਪੜ੍ਹਾਈ ਦਾ ਸਿਲਸਲਾ ਜਾਰੀ ਕਰਵਾਇਆ ਅਤੇ ਸੇਂਕੜੇ ਸਿੱਖ ਬਚਿਆਂ ਨੇ ਗੁਰਮੁਖੀ ਇਥੇ ਹੀ ਪੜ੍ਹੀ, ਜਿਨ੍ਹਾਂ ਵਿਚ ਇਕ ਅਕਾਲੀ ਜੀ ਭੀ ਸਨ ।

ਅਕਾਲੀ ਜੀ ਦਾ ਜਨਮ

ਭਾਈ ਸਾਹਿਬ ਮਹਾਂ ਸਿੰਘ ਜੀ ਦੇ ਘਰ ਪੰਜ ਸਪੁਤਰਾਂ ਅਤੇ ਚਾਰ ਧੀਆਂ ਨੇ ਜਨਮ ਲਿਆ। ਜਿਨ੍ਹਾਂ ਵਿਚੋਂ ਪੂਰਨ ਸਿੰਘ (ਅਕਾਲੀ ਕੌਰ ਸਿੰਘ ਜੀ) ਸਭ ਤੋਂ ਵੱਡੇ ਸਨ, ਇਨ੍ਹਾਂ ਤੋਂ ਛੋਟੇ ਭਾ. ਕਾਲਾ ਸਿੰਘ ਜੀ, ਭਾਈ ਨਰਿੰਜਨ ਸਿੰਘ ਜੀ, ਭਾ. ਭਾਨ ਸਿੰਘ ਜੀ ਅਤੇ ਭਾ. ਮਨੀ ਸਿੰਘ ਜੀ ਸਨ। ਸਿੰਘ ਸਾਹਿਬ ਅਕਾਲੀ ਕੌਰ ਸਿੰਘ ਦਾ ਜਨਮ ੧੧ ਫਗਣ ੧੯੪੩ ਬਿਕਰਮੀ, ੧੯੮੬ ਈਸਵੀ ਨੂੰ ਪਿੰਡ 'ਪਧਰ' (ਚਕਾਰ) ਵਿਚ ਪਿਤਾ ਸ. ਮਹਾਂ ਸਿੰਘ ਜੀ ਦੇ ਘਰ ਮਾਤਾ ਕਰਮ ਕੌਰ ਦੀ ਕੁੱਖੋਂ ਹੋਇਆ। ਉਸ ਸਮੇਂ ਕਿਸੇ ਨੂੰ ਕੀ ਪਤਾ ਸੀ ਕਿ ਇਹ ਹੋਣਹਾਰ ਬਾਲਕ ਵੱਡਾ ਹੋ ਕੇ ਹਜ਼ਾਰਾਂ ਹੀ ਲਾਵਾਰਸ ਬਾਲਕਾਂ ਅਤੇ ਵਿਧਵਾਵਾਂ ਦਾ ਵਸੀਲਾ ਅਥਵਾ ਸਹਾਰਾ ਬਣੇਗਾ, ਅਤੇ ਇਹਨਾਂ ਪਿਛੇ ਹੀ ਆਪਣਾ ਜੀਵਨ ਘੋਲ ਘੁਮਾਏਗਾ। ਆਪ ਜੀ ਦਾ ਨਾਮ 'ਪੂਰਨ ਸਿੰਘ' ਰਖਿਆ ਗਿਆ। ਪਿਛੋਂ ਸ੍ਰੀ ਹਜ਼ੂਰ ਸਾਹਿਬ ਅੰਮ੍ਰਿਤ ਪਾਨ ਕੀਤਾ ਤਦ ਆਪ ਦਾ ਨਾਮ ਗੁਰਮਿਤ ਸੰਸਕਾਰ ਅਨੁਸਾਰ 'ਕੌਰ ਸਿੰਘ' ਪਰਵਾਨ ਹੋਇਆ ਅਤੇ ਫਿਰ 'ਨਿਹੰਗ ਸਿੰਘ' ਸਜ ਜਾਨ ਅਥਵਾ ਆਪ ਦੇ ਜੀਵਨ ਦੀ ਪਵਿਤ੍ਰਤਾ ਨਿਰੋਲ ਅਕਾਲੀ ਵਰਦੀ ਪਹਿਨਣ ਅਤੇ ਪੂਰਨ ਅਕਾਲੀ ਸੇਵੀ ਸਿਖ ਹੋਣ ਕਾਰਨ ਆਪ 'ਅਕਾਲੀ ਕੌਰ ਸਿੰਘ ਨਿਹੰਗ' ਪ੍ਰਸਿਧ ਹੋਏ। ਭਾਵੇਂ ਆਪ ਪਹਿਲੇ ਨਾਮ ਅਨੁਸਾਰ ਨਾਮ ਮਾਤ੍ਰ ਪੂਰਨ ਸਿੰਘ ਨਾ ਰਹੇ, ਪਰ ਸਹੀ ਅਰਥਾਂ ਵਿਚ ਹੁਣ ਗੁਰੂ ਗੋਬਿੰਦ ਸਿੰਘ ਜੀ ਦੇ 'ਪੂਰਨ ਸਿੰਘ' ਹੀ ਬਣ ਗਏ ਸਨ।

੧੯੫੨ ਬਿ. ਤੋਂ ੫੮ ਤਕ (੧੫ ਸਾਲ ਆਯੂ ਤਕ) ਆਪ ਬਾਵਾ ਮਹਾਂ ਸਿੰਘ ਜੀ ਭੱਲੇ (ਜੋ ਬਾਬਾ ਫੌਜਦਾਰ ਸਿੰਘ ਜੀ ਕਿਲੇਦਾਰ (ਖਾਸ ਗੜੀ ਦੁਪੱਟੇ ਦੇ) ਬੇਟੇ ਅਤੇ ਬਾਬਾ ਕਰਮ ਸਿੰਘ ਜਸਵੰਤ ਸਿੰਘ ਜੀ ਗੁਰੂ

ਹਰ ਸਹਾਏ ਵਾਲਿਆਂ ਦੇ ਚਾਚੇ ਨਾਨੇਂ ਸਨ) ਪਾਸ ਪੜ੍ਹਦੇ ਰਹੇ। ਜਦ ਚੰਗੇ ਪਾਠੀ ਹੋ ਗਏ ਤਾਂ ਗੁਰਬਾਣੀ ਦੀ ਪੂਰੀ ਵਾਕਫੀਅਤ ਪ੍ਰਾਪਤ ਕਰਨ ਵਿਚ ਮਗਨ ਰਹਿਣ ਲਗੇ। ਜਵਾਨ ਹੋ ਜਾਣ ਪਰ ਆਪ ਦੇ ਪਿਤਾ ਜੀ ਨੇ ਸ਼ਾਦੀ ਦਾ ਪ੍ਰਬੰਧ ਪਿੰਡ ਬਾਸਵੇਂ ਵਿਚ ਕੀਤਾ। ਇਸ ਤੋਂ ਪਹਿਲੇ ਦੋ ਵੇਰ ਤਿਆਰੀ ਕੀਤੀ ਗਈ ਸੀ ਤਾਂ ਆਪ ਨੇ ਇਨਕਾਰ ਕਰ ਦਿਤਾ ਸੀ। ਹੁਣ ਫਿਰ ਆਪ ਦੀ ਸ਼ਾਦੀ ਦੇ ਪੱਕੇ ਪ੍ਰਬੰਧ ਕੀਤੇ ਗਏ। ਜਦ ਆਪ ਨੂੰ ਪਤਾ ਲਗਾ ਤਾਂ ਆਪ ਜੀ ਆਪਣੇ ਹੋਣ ਵਾਲੇ ਸਹੁਰਿਆਂ ਦੇ ਘਰ ਜਾ ਪੁੱਜੇ ਤੇ ਲੜਕੀ ਦੇ ਪਿਤਾ ਨੂੰ ਸਾਫ਼ ਕਹਿ ਦਿਤਾ ਕਿ 'ਮੈਂ ਤਾਂ ਘਰ ਰਹਿਣਾ ਨਹੀਂ ਨਾ ਹੀ ਮੈਨੂੰ ਗ੍ਰਿਹਸਤੀ ਬਣਨ ਦਾ ਹੁਕਮ ਹੈ।' ਇਸ ਲਈ ਤੁਸੀਂ ਇਹ ਸਾਕ ਮੋੜ ਲਵੋ। ਇਹ ਵੀ ਇਹਨਾਂ ਦੀ ਗਲ ਨਾ ਮੰਨੋ ਤੇ ਕਿਹਾ ਅਸੀਂ ਹੁਣ ਬਚਨ ਦੇ ਚੁਕੇ ਹਾਂ ਸ਼ਾਦੀ ਜ਼ਰੂਰ ਹੋਵੇਗੀ। ਆਖਰ ਆਪ ਦੀ ਸ਼ਾਦੀ ੧੯੬੦ ਬਿ. ਵਿਸਾਖੀ ਵਾਲੇ ਦਿਨ ਕਰ ਦਿਤੀ ਗਈ ਪਰੰਤੂ ਆਪ ਉਪਰਾਮ-ਚਿਤ ਰਹੇ ਤੇ ਕੁਝ ਦਿਨਾਂ ਵਿਚ ਹੀ ਮੌਕਾ ਪਾ ਇਕ ਰਾਤ ਘਰੋਂ ਨਿਕਲ ਕੇ ਸ੍ਰੀ ਪੰਜਾ ਸਾਹਿਬ ਆ ਗਏ। ਇਥੋਂ ਭਾ: ਲੱਧਾ ਸਿੰਘ ਜੀ ਨੂੰ ਨਾਲ ਰਲਾ ਲਿਆ (ਜੋ ਬਾਦ ਵਿਚ ਫਰੀਦਕੋਟ ਹਜ਼ੂਰੀ ਗ੍ਰੰਥੀ ਰਹੇ ਸਨ) ਦੋਹਾਂ ਨੇ ਆਪ ਵਿਚ ਪ੍ਰੇਮ ਪਿਆਰ ਵਧਾ ਲਿਆ ਤੇ ਇਕ ਦੂਜੇ ਦੇ ਸਹਾਈ ਹੁੰਦੇ ਰਹੇ।

ਇਥੋਂ ਆ ਕੇ ਕੁਝ ਸਮਾਂ ਸ੍ਰੀ ਅੰਮ੍ਰਿਤਸਰ ਜੀ ਬਿਤੀਤ ਕੀਤਾ ਤੇ ਦੁਖ ਭੰਜਨੀ ਬੇਰੀ ਪਾਸ ਭਜਨ ਤਪ ਕਰਦੇ ਰਹੇ ਜਿਸ ਦਾ ਸਦਕਾ ਆਪ ਨੂੰ ਸਿਧੀ ਪਰਾਪਤ ਹੋਈ।

ਇਥੋਂ ਆਪ ਜੀ ਸ੍ਰੀ ਹਜ਼ੂਰ ਸਾਹਿਬ ਜਾ ਪੁੱਜੇ। ਜਿਥੇ ਇਹਨਾਂ ਦਾ ਮੇਲ ਜੋਲ 'ਸਿੰਘ ਸਾਹਿਬ' ਅਕਾਲੀ ਹਜ਼ੂਰਾ ਸਿੰਘ ਜੀ, ਹੈਡ ਗ੍ਰੰਥੀ ਸ੍ਰੀ ਹਜ਼ੂਰ ਸਾਹਿਬ ਨਾਲ ਹੋ ਗਿਆ। ਉਨ੍ਹਾਂ ਦੀ ਸਹਾਇਤਾ ਤੇ ਪ੍ਰੇਰਨਾ ਨਾਲ ਗੁਰਬਾਣੀ ਦੀ ਖੋਜ ਵਿਚ ਜੁਟ ਗਏ ਤੇ ਕੋਈ ਸੰਸਕ੍ਰਿਤ ਅਥਵਾ ਗੁਰਮਤ ਦੇ ਪੁਸਤਕ ਪੜ੍ਹੇ। ਅਕਾਲੀ ਹਜ਼ੂਰਾ ਸਿੰਘ ਜੀ ਨਾਲ ਵਧੇਰੇ ਮੇਲ ਮਿਲਾਪ

ਹੋਣ ਕਾਰਨ ਇਕੱਠ ਹੀ ਨਿਹੰਗ ਸਜੇ ਤੇ ਭਰਾਵਾਂ ਵਾਂਗ ਇਕ ਦੂਜੇ ਦੇ ਸੁਹਿਰਦ ਬਣ ਗਏ ।

ਦੇਸ ਦੇਸਾਂਤਰਾਂ ਤੇ ਤੀਰਥਾਂ ਦੇ ਰਟਨ ਦੇ ਨਾਲ ਨਾਲ ਹੀ ਆਪ ਨੇ ਗੁਰਮੁਖੀ ਤੇ ਗੁਰਮਤ ਦਾ ਪ੍ਰਚਾਰ ਕਰਨਾ ਭੀ ਅਰੰਭ ਦਿਤਾ । ਆਪ ਜਿਥੇ ਕਿਥੇ ਪੁਜਦੇ ਸਨ ਉਥੇ ਗੁਰਦਵਾਰੇ ਨੂੰ ਹੀ ਅਪਣਾ ਟਿਕਾਣਾ ਬਣਾ ਦੇ ਤੇ ਇਥੇ ਹੀ ਗੁਰਬਾਣੀ ਦਵਾਰਾ ਗੁਰਮਤ ਪਰਚਾਰ ਕਰਦੇ ਜੈਸਾ ਕਿ ਗੁਰੂ ਸਾਹਿਬ ਨੇ ਫੁਰਮਾਇਆ ਹੈ:—

‘ਗੁਰਮੁਖੀ ਅਖਰ ਜੋ ਹੈ ਭਾਈ । ਸਿੰਘ ਸਿੰਘ ਤੇ ਸੀਖੇ ਜਾਈ ।’

ਇਸ ਹੁਕਮ ਅਨੁਸਾਰ ਆਪ ਬਾਲਾਂ ਬ੍ਰਿਧਾਂ ਨੂੰ ਗੁਰਮੁਖੀ ਅਖਰ ਸਿਖਾਉਣੇ ਆਪਣੀ ਡਿਉਟੀ ਸਮਝਦੇ ਸਨ । ਜਿਥੇ ਕਿਥੇ ਵੀ ਆਪ ਕਿਸੇ ਵਿਚ ਕੋਈ ਮਨਮਤ ਦੇਖਦੇ ਬੜੇ ਪਰੇਮ ਨਾਲ ਸਮਝਾ ਬੁਝਾ ਕੇ ਉਸ ਨੂੰ ਦੂਰ ਕਰਨਾ ਇਕ ਤਰ੍ਹਾਂ ਆਪ ਦਾ ਸੁਭਾਉ ਹੀ ਬਣ ਗਿਆ ਸੀ ।

ਗੁਰਮਤਿ ਪ੍ਰਚਾਰ

ਆਪ ਦਾ ਸੁੰਦਰ ਰੂਪ ਤੇ ਸਾਦਗੀ ਵਾਲਾ ਲਿਬਾਸ ਬੜਾ ਹੀ ਅਨੂਪਮ ਸੀ । ਕਈ ਲੋਕ ਸ਼ੱਕ ਵੀ ਕਰਦੇ ਸਨ ਕਿ ਇਹ ਕਿਸੀ ਰਾਜੇ ਮਹਾਰਾਜੇ ਦੀ ਸੰਤਾਨ ਹਨ । ਇਧਰ ਅੰਗਰੇਜ਼ੀ ਰਾਜ ਦੇ ਕਰਮਚਾਰੀ ਆਪ ਮਗਰ ਹਮੇਸ਼ਾ ਖੁਫੀਆ ਪੁਲਸ ਲਾਈ ਰਖਦੇ ਸਨ । ਆਮ ਤੌਰ ਤੇ ਆਪ ਅਪਣਾ ਜਨਸਥਾਨ ਅਤੇ ਮਾਤਾ ਪਿਤਾ ਬਾਰੇ ਨਹੀਂ ਦਸਦੇ ਸਨ, ਅਪਣੇ ਨਾਮ ਨਾਲ ‘ਬਿ’ ਲਿਖਦੇ ਸਨ । ਜਿਸ ਦਾ ਭਾਵ ਤਾਂ ਬਿਹੰਗਮ ਸੀ ਪਰ ਬਹੁਤੇ ਲੋਕ ਇਸ ਦਾ ਭਾਵ ਬੇਦੀ ਸਮਝਦੇ ਸਨ ਅਤੇ ਪੁਛਦੇ ਸਨ । ਕੀ ਆਪ ਬੇਦੀ ਹੋ ? ਤਾਂ ਆਪ ਉਤਰ ਦਿੰਦੇ, ਨਹੀਂ ਜੀ ! ਮੈਂ ਬਿਹੰਗਮ ਹਾਂ—ਬੇਦੀ ਤਾਂ ‘ਮਹਾਂ ਪੁਰਸ਼’ ਹੁੰਦੇ ਹਨ । ਇਸ ਤਰ੍ਹਾਂ ਜਦ ਆਪ ਦੀ ਬਹੁਤ ਚਰਚਾ ਹੋਣ ਲਗੀ ਤਾਂ ਆਪ ਨੇ ‘ਬਿ’ ਲਿਖਣਾ ਸਦਾ ਲਈ ਤਿਆਗ ਦਿਤਾ ।



ਅਕਾਲੀ ਜੀ ਜਵਾਨੀ ਵਿਚ ਕਾਬਲ ਦੇ ਪਰਚਾਰ ਸਮੇਂ
ਉਥੇ ਦੇ ਸਿੰਘਾਂ ਦੇ ਵੇਸ ਵਿਚ ।

ਗੁਰਮਤ ਪਰਚਾਰ ਲਈ ਆਪ ਨੇ ਕਮਰ ਕਸੇ ਤਾਂ ਕੀਤੇ ਹੋਏ ਸਨ
 ਕਿ ਓਧਰ ਇਸ ਸਮੇਂ ਸਿੰਘ ਸਭਾ ਲਹਿਰ ਚਲ ਪਈ। ਆਪ ਨੇ ਵਧੇਰੇ
 ਜ਼ੋਰ ਨਾਲ ਪਰਚਾਰ ਸ਼ੁਰੂ ਕਰ ਦਿਤਾ। ਰਹਿਤ ਮਰਯਾਦਾ ਦੀ ਪਰਪੱਕਤਾ
 ਤੇ ਗੁਰਬਾਣੀ ਦੀ ਪੂਰਨ ਖੋਜ ਹੋਣ ਕਰਕੇ ਆਪ ਨੂੰ ਸਿੰਘ ਸਭਾ ਸੁਸਾਇ-
 ਟੀਆਂ ਤੇ ਹੋਰ ਸੰਸਥਾਵਾਂ ਉਚੇਚਾ ਗੁਰਮਤ ਨਿਰਣਯ ਕਰਵਾਉਣ ਲਈ
 ਸੱਦਣ ਲਗ ਪਈਆਂ ਤੇ ਪਰਚਾਰ ਮੰਤਵ ਲਈ ਆਪ ਬੜੇ ਦੂਰ ਦੂਰ ਪੁੱਜਦੇ
 ਰਹੇ। ੧੯੭੩ ਬਿ. ਵਿਚ ਆਪ ਢਾਕਾ ਫੇਰ ਲਾਲਪੁਰਾ, ਅਫਗਾਨਿਸਤਾਨ
 ਪੁੱਜੇ ਤੇ ਇਥੇ ਮਨਮਤ ਵਿਚ ਫਸੇ ਹੋਏ ਲੋਕਾਂ ਨੂੰ ਗੁਰਮਤ ਉਪਦੇਸ਼ ਕਰਕੇ
 ਅੰਮ੍ਰਿਤ ਪਾਨ ਕਰਵਾ ਕੇ ਤਿਆਰ-ਬਰ-ਤਿਆਰ ਸਿੰਘ ਸਜਾ ਦਿਤਾ।
 ਇਥੇ ਆਪ ਨਾਲ ਸੰਗਤਾਂ ਦਾ ਬੜਾ ਪਰੇਮ ਵਧ ਜਾਣ ਕਰਕੇ ਉਧਰੋਂ
 ਆਉਣ ਲਗੇ ਕੁਝ ਵਿਦਿਆਰਥੀ ਭੁੰਗੀਆਂ ਨੂੰ ਗੁਰਮੁਖੀ ਗੁਰਮਤ ਸਿਖ-
 ਲਾਉਣ ਲਈ ਪੰਜਾਬ ਲੈ ਆਂਦਾ ਤੇ ਗੁੱਜਰਾਂ ਵਾਲੇ ਇਹਨਾਂ ਦੀ ਸਿਖਲਾਈ
 ਦਾ ਪੂਰਨ ਇੰਤਜ਼ਾਮ ਕਰਵਾ ਦਿਤਾ। ਜਿਨ੍ਹਾਂ ਵਿਚੋਂ ਭਾਈ ਥਾਨ ਸਿੰਘ
 ਭਾ. ਲਾਲ ਸਿੰਘ ਆਦਿਕ ਸਜਣ ਤਿਆਰ-ਬਰ-ਤਿਆਰ ਸਿੰਘ ੪੭ ਦੇ
 ਘਲੂਘਾਰੇ ਉਪਰੰਤ ਲੁਧਿਆਣੇ ਆ ਵਸੇ ਸਨ। ਆਪ ਲਗਾਤਾਰ ੧੧ ਸਾਲ
 ਤਕ ਕਾਬਲ ਵਲ ਫੇਰੀ ਪਾਉਂਦੇ ਰਹੇ, ਕਿਉਂਕਿ ਇਥੇ ਦੀਆਂ ਸੰਗਤਾਂ
 ਆਪ ਨੂੰ ਹਰ ਸਮੇਂ ਯਾਦ ਕਰਦੀਆਂ ਤੇ ਆਪ ਜਿਵੇਂ ਕਿਵੇਂ ਵੀ ਲੰਬਾ
 ਸਫਰ ਤੈਹ ਕਰ ਕੇ ਪੁੱਜ ਜਾਂਦੇ ਤੇ ਸਿਖੀ ਦਾ ਪ੍ਰਚਾਰ ਕਰਕੇ ਅਫਗਾ-
 ਨਿਸਤਾਨ, ਖੁਰਾਸਾਨ, ਪਿਸ਼ਪਲਾਕ ਦੇ ਰਹਿਣ ਵਾਲੇ ੨੫੦ ਘਰਾਂ ਪਰ
 ਇਨ੍ਹਾਂ ਦੇ ਗੁਰਮਤ ਪਰਚਾਰ ਦੇ ਅਸਰ ਹੇਠਾਂ ਸਭਨਾਂ ਖਾਹਸ਼ ਜਾਹਰ ਕੀਤੀ
 ਕਿ ਅਸਾਨੂੰ ਵੀ ਅਪਣੇ ਵਰਗਾ ਹੀ ਸਿੰਘ ਸਜਾ ਦਿਓ। ਆਪ ਨੇ ਬੜੀ
 ਸੁਹਣੀ ਵਿਉਂਤ ਕਢੀ। ਪਹਿਲੇ ਇਨ੍ਹਾਂ ਵਿਚੋਂ ਹੀ ਇਨ੍ਹਾਂ ਦੇ ਜਥੇਦਾਰ ਦੀ
 ਮੰਗ ਕੀਤੀ ਅਤੇ ਸ: ਕਿਸ਼ਨ ਸਿੰਘ ਜੀ ਇਨ੍ਹਾਂ ਦੇ ਜਥੇਦਾਰ ਮੁਕੱਰਰ ਹੋਏ,
 ਪਹਿਲੇ ਉਸ ਨੂੰ ਅੰਮ੍ਰਿਤ ਪਾਨ ਕਰਵਾਇਆ ਤੇ ਫਿਰ ਹੋਰ ਸੰਗਤਾਂ ਨੂੰ
 ਅੰਮ੍ਰਿਤ ਛਕਾ ਤਿਆਰ-ਬਰ-ਤਿਆਰ ਕੀਤਾ। ਇਤਨੀ ਭਾਰੀ ਕਾਮਯਾਬੀ
 ਹੋਣ ਪਰ ਆਪ ਦੇ ਹੌਂਸਲੇ ਹੋਰ ਬਲੰਦ ਹੋ ਗਏ ਤੇ ਇਸ ਤਰ੍ਹਾਂ ਪਿੰਡ

ਪਿੰਡ ਗੁਰਮਤ ਪ੍ਰਚਾਰ ਅਰੰਭ ਦਿਤਾ : ਹਜ਼ਾਰ-ਨਾਵ, ਬਿਸਾਵਲ, ਗਿਰਦੀ ਕਾਮਾ, ਜਲਾਲਾਬਾਦ, ਲਗਮਾਨ, ਕੁਜਾਛਾਰ, ਬਾਰਾ, ਬੱਲਾ, ਬਾਲ ਸੁਲਤਾਨ-ਪੁਰ, ਆਦਿ ਥਾਂਵਾਂ ਪਰ ਪਰਚਾਰ ਕਰਦੇ ਹੋਏ ਇਨ੍ਹਾਂ ਇਲਾਕਿਆਂ ਵਿਚ ਸਿੰਘ ਸਜਾ ਕਾਬਲ ਜਾ ਪੁਜੇ, ਜਿਥੇ ਹੋਰ ਕਈ ਸਿੰਘਾਂ ਨੂੰ ਤਿਆਰ-ਬਰ-ਤਿਆਰ ਸਿੰਘ ਸਜਾਇਆ । ਜਿਨ੍ਹਾਂ ਵਿਚੋਂ ਭਾਈ ਅਮਰ ਸਿੰਘ ਜੀ ਅਤੇ ਭਾ. ਮਖਣ ਸਿੰਘ ਜੀ ਜੈਸੇ ਮਸ਼ਹੂਰ ਸਜਣ ਵੀ ਸਨ ।

ਅਕਾਲੀ ਜੀ ਜਦ ਵਾਪਸ ਢਾਕੇ (ਲਾਲਪੁਰੇ) ਪੁਜੇ ਤਾਂ ਇਥੇ ਦੇ ਮੌਲਵੀ ਇਨ੍ਹਾਂ ਦਾ ਤਿਆਰ ਬਰ ਤਿਆਰ ਸ਼ਸਤ੍ਰ ਧਾਰੀ ਨਿਹੰਗ ਥਾਂਵਾਂ ਵੇਖ ਕੇ ਇਨ੍ਹਾਂ ਦੇ ਖਿਲਾਫ ਭੜਕ ਉਠੇ । ਲਾਲਪੁਰੇ ਤੋਂ ਅਗੇ ਚਕਨੋਹ ਪਿੰਡ ਦੇ ਮੌਲਵੀਆਂ ਨੇ ਹੋਰ ਮੁਸਲਮਾਨ ਅਪਣੇ ਨਾਲ ਰਲਾ ਲਾਲਪੁਰੇ ਵਿਚ ਸਿੰਘਾਂ ਪਰ ਹੱਲਾ ਕਰਨ ਤੇ ਗੁਰਦਵਾਰਾ ਸਾਹਿਬ ਨੂੰ ਅਗਨ ਭੇਟ ਕਰਨ ਦੀ ਵਿਉਂਤ ਬਣਾ ਲਈ । ਅਕਾਲੀ ਜੀ ਨੂੰ ਜਦ ਪਤਾ ਲਗਾ ਤਾਂ ਆਪ ਨੇ ਅਗੇ ਹੋ ਇਨ੍ਹਾਂ ਮੁਲਾਣਿਆਂ ਤੇ ਮੁਸਲਮਾਨਾਂ ਨੂੰ ਸਮਝਾਇਆ ਬੁਝਾਇਆ ਤੇ ਅਪਣਾ ਆਪ ਪੇਸ਼ ਕਰਕੇ ਕਿਹਾ :—

ਭਾਈਓ !

‘ਤੁਸੀਂ ਨਾਂ ਤੇ ਇਨ੍ਹਾਂ ਸਿੰਘਾਂ ਨੂੰ ਹੀ ਮਾਰੇ ਤੇ ਨਾ ਹੀ ਗੁਰਦਵਾਰਾ ਸਾਹਿਬ ਨੂੰ ਹੀ ਕੋਈ ਨੁਕਸਾਨ ਪਹੁੰਚਾਓ ਕਿਉਂਕਿ ਦੋਸ਼ੀ ਮੈਂ ਹੀ ਹਾਂ ਮੈਨੂੰ ਮਾਰੋ ਯਾ ਜੋ ਕਰਨਾ ਹੈ ਕਰੋ ਇਨ੍ਹਾਂ ਨੂੰ ਕੁਝ ਨਾ ਕਹੋ ।’

ਇਥੇ ਆਪ ਨੇ ਖੁਦਾਈ ਖਲਕ ਅਤੇ ਭਰਾਤਰੀ ਭਾਵ ਤੇ ਅਜਿਹਾ ਵਿਦਵਤਾ ਭਰਿਆ ਭਾਸ਼ਨ ਦਿਤਾ ਅਤੇ ਕੁਰਾਨ ਦੀਆਂ ਆਇਤਾਂ ਪੜ੍ਹ ਕੇ ਸੁਣਾਈਆਂ ਕਿ ਕਾਤਲਾਨਾਂ ਹਮਲਾ ਕਰਨ ਦੀ ਬਜਾਏ ਉਨ੍ਹਾਂ ਲੋਕਾਂ ਦੇ ਸਿਰ ਆਪ ਦੇ ਸਾਹਮਣੇ ਝੁਕ ਗਏ । ਅਕਾਲੀ ਜੀ ਦੀ ਸ਼ਖਸੀਅਤ ਦਾ ਅਸਰ ਇਹਨਾਂ ਮੁੱਲਾਂ ਮੁਲਾਣਿਆਂ ਤੇ ਅਜੇਹਾ ਹੋਇਆ ਕਿ ਇਹਨਾਂ ਦੀ ਨਿਰਾਦਰੀ ਕਰਨ ਬਦਲੇ ਇਹਨਾਂ ਦਾ ਸਤਕਾਰ ਕਰ ਕੇ ਘਰੀਂ ਮੁੜ ਗਏ ।

ਆਪ ਪੂਰਨ ਗੁਰਸਿਖ ਅਤੇ ਇਕ ਅਕਾਲ ਦੇ ਪੁਜਾਰੀ ਸਨ । ‘ਉਸ

ਤੋਂ ਬਿਨਾਂ ਕਿਸੀ ਦਾ ਭੈ ਨਹੀਂ ਸਨ ਮੰਨਦੇ । ਕਾਬਲ ਪਿਸ਼ਾਵਰ ਦੇ ਇਲਾਕੇ ਵਿਚ ਆਪ ਪਰ ਬੜੀਆਂ ਔਕੜਾਂ ਆਈਆਂ ਪਰ ਆਪ ਨੇ ਰਤਾ ਭਰ ਵੀ ਪਰਵਾਹ ਨਹੀਂ ਕੀਤੀ । ਪਸ਼ੋਰ ਤੋਂ ਜਦ ਮਹੱਲਾ ਆਸੀਆਂ ਦੀਆਂ ਬੀਬੀਆਂ ਦਾ ਰਾਗੀ ਜਥਾ ਨਾਲ ਲੈ ਕੇ ਆ ਰਹੇ ਸਨ ਤਾਂ ਰਸਤੇ ਵਿਚ ਆਪ ਪਰ ਡਾਕੂਆਂ ਨੇ ਹਮਲਾ ਕਰ ਦਿਤਾ ਅਤੇ ਆਪ ਨੂੰ ਕੁਝ ਜਖਮ ਵੀ ਆਏ । ਡਾਕੂਆਂ ਦਾ ਹਮਲਾ ਆਪ ਨੇ ਅਸਫਲ ਕਰ ਦਿਤਾ ਤੇ ਪਸ਼ੋਰ ਜਥੇ ਸਮੇਤ ਆ ਪੁਜੇ, ਇਥੇ ਪੌਲੀਟੀਕਲ ਏਜੰਟ ਨੂੰ ਇਸ ਗਲ ਦੀ ਖਬਰ ਪਹੁੰਚਾਈ ਤਦ ਪੌਲੀਟੀਕਲ ਏਜੰਟ ਨੇ ਹਵਾਈ ਜਹਾਜ਼ ਪਰ ਫੌਜ ਘਲ ਕੇ ਦੋਸ਼ੀਆਂ ਨੂੰ ਪਕੜ ਮੰਗਾਇਆ ਤੇ ਉਹਨਾਂ ਨੂੰ ਕਰੜੀ ਸਜ਼ਾ ਦਿਤੀ ਗਈ ।

ਦਸਦੇ ਹਨ ਇਕ ਵੇਰ ਆਪ ਇਨ੍ਹਾਂ ਸਰਹੱਦੀ (ਪਾਕਿਸਤਾਨੀ) ਇਲਾਕਿਆਂ ਚੋਂ ਪਰਚਾਰ ਕਰ ਕੇ ਵਾਪਸ ਬਾਵਾ ਪਰੇਮ ਸਿੰਘ ਜੀ ਹੋਤੀ ਵਾਲਿਆਂ ਦੇ ਨਿਵਾਸ (ਹੋਤੀ ਮਰਦਾਨ) ਦੇਰ ਨਾਲ ਰਾਤ ਨੂੰ ਪੁਜੇ) ਬਾਵਾ ਜੀ ਨੇ ਇਹਨਾਂ ਪਾਸੋਂ ਪ੍ਰਸ਼ਾਦਿ ਪਾਣੀ ਦੀ ਪੁਛ ਕੀਤੀ ? ਤਾਂ ਅਗੋਂ ਅਕਾਲੀ ਜੀ ਨੇ ਬਾਵਾ ਜੀ ਪਾਸ ਇਕ ਹਿਦਵਾਨਾਂ ਪਿਆ ਵੇਖ ਕੇ ਕੇਹਾ 'ਬਾਵਾ ਸਾਹਿਬ ਤੁਸੀਂ ਹੁਣ ਖੇਚਲ ਨਾ ਕਰੋ । ਗੁਰੂ ਨੇ ਅਸਾਡੇ ਛਕਣ ਲਈ ਜੋ ਰਖਿਆ ਹੈ ਅਸੀਂ ਛਕ ਲੈਂਦੇ ਹਾਂ । ਬਾਵਾ ਜੀ ਹੈਰਾਨ ਹੋਏ ਕਿ ਪਤਾ ਨਹੀਂ ਐਸੀ ਕੇਹੜੀ ਚੀਜ਼ ਹੈ ਜੋ ਆਪ ਲਈ ਰਖੀ ਗਈ ਹੈ ਤੇ ਆਪ ਨੇ ਛਕਣੀ ਹੈ । ਹੈਜ਼ੇ ਦੇ ਦਿਨ ਸਨ, ਤੇ ਪਸ਼ੋਰ ਵਿਚ ਇਹ ਬੀਮਾਰੀ ਜ਼ੋਰਾਂ ਪਰ ਸੀ । ਕਿਸੀ ਸਜਣ ਨੇ ਬਾਵਾ ਜੀ ਲਈ ਹਿਦਵਾਨਾਂ ਲਿਆਂਦਾ ਸੀ ਬੀਮਾਰੀ ਪਈ ਹੋਣ ਕਾਰਨ ਬਾਵਾ ਜੀ ਨੇ ਰਖ ਦਿਤਾ ਸੀ ਖਾਣ ਦਾ ਹਿਆ ਨਹੀਂ ਸੀ ਪੈਂਦਾ । ਜਦ ਅਕਾਲੀ ਜੀ ਹਿਦਵਾਨਾਂ ਛਕਣ ਲਗੇ ਤਾਂ ਬਾਵਾ ਜੀ ਨੇ ਬਹੁਤ (ਬਾਵਾ ਜੀ ਦੀ ਦਸੀ ਇਹ ਗਲ ਹੈ) ਰੋਕਿਆ, ਪਰੰਤੂ ਅਕਾਲੀ ਜੀ ਨੇ ਸਤਿ ਸ੍ਰੀ ਅਕਾਲ' ਦਾ ਜੈਕਾਰਾ ਲਗਾ ਕੇ ਇਸ ਨੂੰ ਝਟਕਾਇਆ ਤੇ ਮੌਜਾਂ ਨਾਲ ਛਕਣ ਲਗ ਪਏ । ਬਾਵਾ ਜੀ ਨੇ ਦਸਿਆ ਕਿ ਅਸੀਂ ਵੇਖ ਕੇ ਹੈਰਾਨ ਰਹਿ ਗਏ ਕਿ ਉਹਨਾਂ ਪਰ ਇਸ ਦਾ ਦਤੀ ਭਰ ਵੀ ਕੋਈ ਅਸਰ ਨਾ ਹੋਇਆ ।

ਅਕਾਲੀ ਜੀ ਹੈਜ਼ੇ ਦੀ ਇਕ ਬਾ ਅਸਰ ਦਵਾਈ ਵੀ ਜਾਣਦੇ ਸਨ ਜੋ ਉਹਨਾਂ ਨੇ ਪਰਉਪਕਾਰਹਿਤ ਆਮ ਲੋਕਾਂ ਵਿਚ ਵੰਡੀ, ਜਿਸ ਤੋਂ ਬਹੁਤ ਲੋਕਾਂ ਨੂੰ ਲਾਭ ਹੋਇਆ ਸੀ। ਇਸੀ ਮਹੱਲੇ ਵਿਚ ਇਕ ਡਾਕਟਰ ਸਾਹਿਬ ਰਹਿੰਦੇ ਸਨ ਜਿਨ੍ਹਾਂ ਨੂੰ ਇਹ ਗਲ ਇਸ ਲਈ ਪਸੰਦ ਨਾ ਆਈ ਕਿਉਂਕਿ ਇਹਨਾਂ ਦੀ ਪ੍ਰੈਕਟਸ ਪਰ ਇਸ ਦਾ ਬੁਰਾ ਅਸਰ ਹੋਇਆ। ਇਸ ਈਰਖਾ ਨੂੰ ਮੁਖ ਰਖ ਕੇ ਡਾਕਟਰ ਸਾਹਿਬ ਨੇ 'ਜਦ ਕਿ ਅਕਾਲੀ ਜੀ ਅਪਨਾਂ ਪ੍ਰਸ਼ਾਦਿ ਸਜਾਣ ਲਈ ਜਲ ਭਰ ਰਹੇ ਸਨ, ਹਮਲਾ ਕਰ ਦਿਤਾ। ਆਪ ਨੇ ਡਾਕਟਰ ਦੇ ਹਮਲੇ ਨੂੰ ਹੱਥ ਨਾਲ ਰੋਕਿਆ ਜਿਸ ਕਾਰਣ ਆਪ ਦੀ ਇਸ ਝਪਟ ਵਿਚ ਛੋਟੀ (ਚੀਚੀ) ਉਂਗਲ ਟੁਟ ਗਈ!

ਅਮਾਨਉਲਾ ਮੂਵਮੈਂਟ ਵਿਚ (ਜਿਸ ਦਾ ਜ਼ਿਕਰ ਅੱਗੇ ਆਵੇਗਾ) ਜਦ ਕਾਬਲ [ਅਫਗਾਨਿਸਤਾਨ] ਦੇ ਸਿੰਘਾਂ ਪਰ ਕੇਸਾਂ ਬਾਰੇ ਔਕੜ ਬਣੀ ਤਾਂ ਉਥੇ ਜਾ ਕੇ ਉਸ ਸਮੇਂ ਇਨ੍ਹਾਂ ਦੀ ਮਦਦ ਕਰਨ ਦਾ ਕਿਸੀ ਮੁਕੀ ਜਾਂ ਸਭਾ ਸੁਸਾਇਟੀ ਨੂੰ ਹੀਆ ਨਹੀਂ ਸੀ ਪਿਆ। ਅਕਾਲੀ ਜੀ ਪੰਜਾਬ ਤੋਂ ਚਲ ਕੇ ਉਚੇਚਾ ਕਾਬਲ ਪੁੱਜੇ ਅਤੇ ਇਨ੍ਹਾਂ ਦੀ ਮਦਦ ਕੀਤੀ। ਇਸ ਅਮਾਨਉਲਾ ਅੰਦੋਲਨ ਵਿਚ ਬਹੁਤ ਸਿੰਘ ਕਾਬਲ ਛੱਡ ਛੱਡਾ ਕੇ ਸ੍ਰੀ ਅੰਮ੍ਰਿਤਸਰ ਜੀ ਆ ਗਏ। ਜਿਥੇ ਆਪ ਨੇ ਉਹਨਾਂ ਦੇ ਵਸਾਣ ਵਿਚ ਬੜੀ ਮਦਦ ਕੀਤੀ ਹੈ ਅਤੇ ਕਰਵਾਈ ਤੇ ਇਹਨਾਂ ਦੇ ਦੁਖ ਸੁਖ ਵਿਚ ਸਹਾਈ ਹੁੰਦੇ ਰਹੇ।

ਇਕ ਸਿੰਘ ਸਾਹਿਬ ਭਾਈ ਥਾਨ ਸਿੰਘ ਜੀ (ਜਿਹੜੇ ਪਿਛੇ ਲੁਧਿਆਣੇ ਆ ਵਸੇ ਸਨ) ਦਸਦੇ ਹਨ ਕਿ ਇਕ ਵਾਰ ਮੇਰੇ ਪਿਤਾ ਜੀ ਬੀਮਾਰ ਹੋ ਗਏ, ਤਕਲੀਫ ਬਹੁਤ ਵਧ ਗਈ ਪਰ ਮਾਯਕ ਹਾਲਤ ਕਮਜ਼ੋਰ ਹੋਣ ਕਾਰਨ ਪੂਰਾ ਇਲਾਜ ਨਾ ਕਰਵਾ ਸਕੇ। ਪਤਾ ਨਹੀਂ ਇਸ ਗਲ ਦਾ ਅਕਾਲੀ ਜੀ ਨੂੰ ਕਿਥੋਂ ਪਤਾ ਲਗ ਗਿਆ ਜੋ ਇਸ ਔਕੜ ਸਮੇਂ ਪਿਤਾ ਜੀ ਦੇ ਸੀਸ ਉਤੇ ਆ ਪੁੱਜੇ ਤੇ ਆ ਫਤੇ ਬੁਲਾਈ। ਘਰ ਇਸ ਸਮੇਂ ਹੋਰ ਕੋਈ ਨਹੀਂ ਸੀ ਸੁਖ ਸਾਂਦ ਪੁੱਛੀ ਤੇ ਧੀਰਜ ਦਿਤਾ। ਕੁਝ ਚਿਰ ਪਿਛੋਂ ਜਦੋਂ

ਉਹ ਸੌਂ ਗਏ ਤਾਂ ਆਪ ਨੇ ਮੌਕਾ ਪਾ ਅਡੋਲ ਹੀ ਉਨ੍ਹਾਂ ਦੇ ਸਿਰਹਾਣੇ ਹੇਠ ੨੦੦ ਰੁਪਏ ਰਖ ਦਿਤੇ ਤੇ ਆਪ ਖਿਸਕ ਗਏ । ਦੂਜੇ ਦਿਨ ਜਦ ਉਹਨਾਂ ਬਿਸਤਰਾ ਝਾੜ ਕੇ ਵਿਛਾਇਆ ਤਾਂ ਸਿਰਹਾਣੇ ਹੇਠ ਸੌ ਸੌ ਦੇ ਦੋ ਨੋਟ ਵੇਖ ਕੇ ਹੈਰਾਨ ਹੋ ਗਏ । ਥੋੜੀ ਦੇਰ ਪਿਛੋਂ ਸਿੰਘ ਸਾਹਿਬ ਨੇ ਸਾਰੀ ਵਿਥਿਆ ਅਕਾਲੀ ਜੀ ਦੇ ਆਉਣ ਦੀ ਸੁਣਾਈ ਤਾਂ ਸਮਝ ਗਏ ਕਿ ਅਕਾਲੀ ਜੀ ਹੀ ਇਹ ਕਿਰਪਾ ਕਰ ਗਏ ਹਨ । ਇਸ ਤਰ੍ਹਾਂ ਦੇ ਦਵਾ ਦਾਰੂ ਨਾਲ ਉਹਨਾਂ ਦਾ ਦੁਖ ਨਵਿਰਤ ਹੋ ਗਿਆ ਤੇ ਉਹ ਪੂਰੀ ਤਰ੍ਹਾਂ ਅਰੋਗ ਹੋ ਗਏ ।

ਕੁਝ ਸਮੇਂ ਬਾਦ ਹਾਲਾਤ ਨੇ ਪਲਟਾ ਖਾਧਾ, ਉਹਨਾਂ ਦੇ ਹਾਲਾਤ ਸੁਧਰੇ ਤਾਂ ਉਹਨਾਂ ਨੇ ਉਚੇਚਾ ਇਹ ੨੦੦) ਦੀ ਰਕਮ ਅਕਾਲੀ ਜੀ ਨੂੰ ਮੋੜਨੀ ਚਾਹੀ । ਪਰ ਆਪ ਨੇ ਲੈਣੋਂ ਇਨਕਾਰ ਕੀਤਾ ਤੇ ਕਿਹਾ 'ਸਿੰਘ ਸਾਹਿਬ ! ਇਹ ਰਕਮ ਉਸ ਸਮੇਂ ਗੁਰੂ ਨੇ ਭੇਜੀ ਸੀ ਜੋ ਆਪ ਦੇ ਅਰਪਨ ਕੀਤੀ ਗਈ ਸੀ ਇਸ ਨੂੰ ਹੁਣ ਮੈਂ ਵਾਪਸ ਨਹੀਂ ਲੈ ਸਕਦਾ ।' ਉਹਨਾਂ ਦੇ ਬਹੁਤ ਮਜ਼ਬੂਰ ਕਰਨ ਪਰ ਆਪ ਨੇ ਕਿਹਾ—

‘ਇਹ ਰਕਮ ਗੁਰੂ ਦੀ ਹੀ ਸੀ ਜੋ ਤੁਸਾਂ ਵਾਪਸ ਹੀ ਕਰਨੀ ਹੈ ਤਾਂ ਗੁਰੂ ਅਰਪਨ ਕਿਸੀ ਹੋਰ ਲੋੜਵੰਦ ਸਜਣ ਨੂੰ ਦੇ ਦਿਓ ਤੇ ਸਮਝ ਲੈਣਾ ਤੁਸੀਂ ਗੁਰੂ ਦਾ ਕਰਜ਼ਾ ਉਤਾਰ ਦਿਤਾ ਹੈ ।’

ਇਨ੍ਹਾਂ ਹੀ ਸਿੰਘਾਂ ਦਾ ਕਹਿਣਾ ਹੈ ਕਿ ਇਹਨਾਂ ਦੇ ਬਿਰਧ ਬਾਬਾ ਜੀ ਅਕਾਲ ਚਲਾਣਾ ਕਰ ਗਏ ਤਾਂ ਆਪ ਕਿਸੀ ਕਾਰਨ ਅਕਾਲੀ ਜੀ ਨੂੰ ਖਬਰ ਨਹੀਂ ਦੇ ਸਕੇ ਸਨ ਪਰ ਇਨ੍ਹਾਂ ਦੀ ਹੈਰਾਨੀ ਦੀ ਹੱਦ ਨਾ ਰਹੀ ਜਦ ਕਿ ਆਪ ਜੀ ਦੁਸਹਿਰੇ ਪਰ ਆ ਹਾਜ਼ਰ ਹੋਏ । ਇਸ ਤਰ੍ਹਾਂ ਆਪ ਕਈ ਵੇਰ ਬਿਨ ਬੁਲਾਏ ਵੀ ਆਪਣੇ ਪਰੇਮੀਆਂ ਦੇ ਦੁਖ ਸੁਖ ਵਿਚ ਆ ਸਹਾਈ ਹੁੰਦੇ ਸਨ । ਆਪ ਦਾ ਜੀਵਨ ਏਨਾ ਉਚਾ ਸੀ ਕਿ ਭਾ. ਗੁਰਦਾਸ ਜੀ ਦੇ ਦਰਸ਼ਾਏ ਇਹ ਸਾਰੇ ਸੁਭ ਗੁਣ ਆਪ ਜੀ ਵਿਚ ਮੌਜੂਦ ਸਨ :—

‘ਪਿਛਲ ਰਾਤੀ ਜਾਗਣਾ, ਨਾਮ ਦਾਨ ਇਸ਼ਨਾਨ ਦ੍ਰਿੜਾਏ ।’
 ਮਿੱਠਾ ਬੋਲਣ ਨਿਵ ਚਲਣ, ਹਥੋਂ ਦੇ ਕੇ ਭਲਾ ਮਨਾਏ ।

ਥੋੜਾ, ਸਵਣਾ, ਖਾਵਣਾ, ਥੋੜਾ ਬੋਲਣ ਗੁਰਮਤ ਪਾਏ ।
 ਘਾਲ ਖਾਏ ਸੁਕ੍ਰਿਤ ਕਰੇ, ਵਡਾ ਹੋਇ ਨ ਆਪ ਜਣਾਏ ।
 ਸਾਧ ਸੰਗਤ ਮਿਲ ਗਾਂਵਦੇ, ਰਾਤ ਦਿਹੇ ਨਿਤ ਚਲ ਚਲ ਜਾਏ ।
 ਸਬਦ ਸੁਰਤਿ ਪਰਚਾ ਕਰੇ, ਸਤਿਗੁਰ ਪਰਚੈ ਮਨ ਪਰਚਾਏ ।
 ਆਸਾ ਵਿਚ ਨਿਰਾਸ ਵਲਾਏ ॥

ਅਕਾਲੀ ਜੀ ਦੀ ਇਸ ਕਰਨੀ ਨੂੰ ਵੇਖ ਕੇ ਹੀ ਸਿੰਘ ਸਾਹਿਬ
 ਨਿਹੰਗ ਨੰਦ ਸਿੰਘ ਜੀ ਨੇ (੧੯੪੬) ਵਿਚ ਡੇਰਾ ਬਾਬਾ ਕਰਮ ਸਿੰਘ
 ਹੋਤੀ ਮਦਦਾਨ (ਪਸ਼ੌਰ) ਵਿਚ ਪੁੱਛ ਕਰਨ ਪਰ ਇਹ ਬਚਨ ਕਹੇ ਸਨ:—

ਸਿਖ ਕੌਣ ਹੈ ?

ਸਿਖ ਤਾਂ ਹੁਣ ਸਹਿਜਧਾਰੀ ਹੀ ਰਹਿ ਗਏ ਹਨ ।

ਅਕਾਲੀ ਕੌਣ ਹੈ ?

ਅਕਾਲੀ ਤਾਂ 'ਅਕਾਲੀ ਕੌਰ ਸਿੰਘ' ਹੀ ਹਨ—ਜਿਨ੍ਹਾਂ ਦਾ ਬਾਣਾ
 ਤੇ ਕਰਨੀ ਅਕਾਲੀਆਂ ਵਰਗੀ ਹੈ ।

ਨਿਹੰਗ ਕੌਣ ਹੈ ?

ਨਿਹੰਗ ਤਾਂ ਸਿੰਘ ਸਾਹਿਬ ਨਿਹੰਗ 'ਸਾਹਿਬ ਸਿੰਘ' ਜੀ ਹੀ ਹਨ
 ਜੋ ਪੂਰਨ ਨਿਹੰਗ ਹਨ ।

ਸਿੰਘ ਸਭਾ ਲਹਿਰ ਤੇ ਅਕਾਲੀ ਜੀ

ਉਨੀਸਵੀਂ ਸਦੀ ਦੇ ਅਖੀਰਲੇ ਚੌਥਾਈ ਹਿਸੇ ਵਿਚ ਗੁਰਮਤ
 ਲਹਿਰ ਨੇ ਜੋਰ ਫੜਿਆ ਯਾ ਇਉਂ ਕਹਿ ਲਵੋ ਇਕ ਲਹਿਰ ਉਠੀ ਜਿਸ
 ਨੂੰ 'ਸਿੰਘ ਸਭਾ ਲਹਿਰ' ਕਿਹਾ ਗਿਆ ਹੈ । ਇਸ ਲਹਿਰ ਦਾ ਭਾਵ ਖਾਲਸਾ
 ਪੰਥ ਵਿਚੋਂ ਅਨਮਤ ਅਸਰ ਤੇ ਕਿੱਤਨੀਆਂ ਹੀ ਮਨਮਤਾਂ ਦੀ ਵਰਤੋਂ ਨੂੰ
 ਦੂਰ ਕਰਨਾ ਸੀ । ਅਕਾਲੀ ਜੀ ਕੇਵਲ ਇਸ ਲਹਿਰ ਦੇ, ਪੰਜਾਬ, ਯੂ. ਪੀ.
 ਸੀ. ਪੀ. ਮਹਾਂਰਾਸ਼ਟਰ, ਬਿਹਾਰ, ਬੰਗਾਲ, ਅਸਾਮ, ਦਖਣ ਫਰੇਂਟੀਅਰ,
 ਕਾਬਲ, ਅਫਗਾਨਿਸਤਾਨ ਆਦਿ ਇਲਾਕਿਆਂ ਦਾ ਪਰਚਾਰ ਕਰਨ ਦੇ

ਮੁਢਲੇ ਹਾਮੀ ਹੀ ਨਹੀਂ ਸਨ ਬਲਕਿ ਪੂਰੇ ਪਰਚਾਰਕ ਤੇ 'ਚੀਫ ਖਾਲਸਾ ਦੀਵਾਨ' ਦੇ ਧਾਰਮਕ ਸਲਾਹਕਾਰ ਵੀ ਸਨ । ਹਰ ਇਕਤਰਤਾ ਵਿਚ ਆਪ ਦੀ ਸਲਾਹ ਨੂੰ ਬੜੀ ਵਡਮੁਲੀ ਚੀਜ਼ ਸਮਝ ਕੇ ਅਪਣਾਇਆ ਜਾਂਦਾ ਸੀ । ਆਪ ਦੇ ਮਨੋਹਰ ਕਥਾ ਵਿਖਿਆਨ ਆਪ ਨੂੰ ਆਲਮ ਬਾਅਮਲ ਸਮਝ ਕੇ ਕਰਾਏ ਜਾਂਦੇ ਸਨ ।

ਇਸੀ ਪਰਚਾਰ ਦਾ ਸਦਕਾ, ਬੁਢਾ-ਦਲ ਦੇ ਨਿਹੰਗ ਅਤੇ ਸ੍ਰੀ ਹਜ਼ੂਰ ਸਾਹਿਬ ਦੇ ਨਿਹੰਗ ਸਿੰਘ ਆਪ ਦਾ ਬੜਾ ਆਦਰ-ਸਨਮਾਨ ਇਸ ਲਈ ਕਰਦੇ ਸਨ ਕਿਉਂਕਿ ਉਹ ਸਮਝਦੇ ਸਨ ਕਿ 'ਅਕਾਲੀ ਜੀ' ਜੈਸੇ ਨਿਹੰਗ ਵਿਦਿਵਾਨ ਵੀ ਅਸਾਡੇ ਵਿਚ ਉਚੇ ਜੀਵਨ ਵਾਲੇ ਮਹਾਂਪੁਰਸ਼ ਹਨ ।

ਗੁਰਮਤ ਦੀਆਂ ਵੀਚਾਰਾਂ ਦੇ ਪੰਥਕ ਇਕੱਠ ਵਿਚ ਹਰ ਸਮੇਂ ਆਪ ਨੂੰ ਬੁਲਾਇਆ ਜਾਂਦਾ ਸੀ । ਆਪ ਦੀ ਵਿਦਵਤਾ ਭਰੀ ਸ਼ਾਂਤੀ ਭਰਪੂਰ ਗੁਰਮਤ ਅਨਕੂਲ ਵੀਚਾਰਾਂ ਦਾ ਵਿਦਵਾਨਾਂ ਵਿਚ ਬੜਾ ਸਤਕਾਰ ਸੀ ਤੇ ਉਹਨਾਂ ਦੀ ਵੀਚਾਰ ਨੂੰ ਵਡਮੁਲੀ ਸਮਝ ਕੇ ਅਪਣਾਇਆ ਜਾਂਦਾ ਸੀ ।

ਆਪ ਤਤ ਗੁਰਮਤ ਵਿਚ ਰਹਿੰਦੇ ਸਨ ਇਸ ਲਈ ਆਪ ਦਾ ਨਾਮ ਕਈ ਵੇਰ ਸ੍ਰੀ ਹਰਮੰਦਰ ਸਾਹਿਬ ਦੇ ਹੈਡ ਗ੍ਰੰਥੀ ਅਤੇ ਸ੍ਰੀ ਅਕਾਲ ਤਖਤ ਦੀ ਜਥੇਦਾਰੀ ਲਈ ਵੀਚਾਰ ਗੰਢਰੇ ਆਇਆ ਪਰ ਆਪ ਸਦਾ ਹੀ 'ਨਾਂਹ' ਕਰਦੇ ਰਹੇ । ਇਕ ਵੇਰ 'ਪ੍ਰਕਾਸ਼' ਅਖਬਾਰ ਵਿਚ ਆਪ ਦਾ ਨਾਮ ਸ੍ਰੀ ਅਕਾਲ ਤਖਤ ਦੀ ਜਥੇਦਾਰੀ ਲਈ ਨਿਕਲਿਆ ਤਾਂ ਆਪ ਨੇ ਇਹ ਉਤਰ ਦਿਤਾ ਸੀ :—

ਜਥੇਦਾਰ ਕੈਸਾ ਚਾਹੀਏ ?

'ਮੈਨੂੰ 'ਪ੍ਰਕਾਸ਼' ਵਿਚ ਇਹ ਪੜ੍ਹ ਕੇ ਹੈਰਾਨੀ ਹੋਈ ਹੈ ਕਿ ਕਿਸੀ ਸਜਣ ਨੇ ਦਾਸ ਦਾ ਨਾਮ ਸ੍ਰੀ ਅਕਾਲ ਤਖਤ ਜੀ ਦੀ ਸੇਵਾ ਵਾਸਤੇ ਦਸਣ ਦੀ ਖੋਚਲ ਕੀਤੀ ਹੈ ।'

‘ਪਿਆਰੇ ਤੇ ਸਤਕਾਰ ਯੋਗ ਖਾਲਸਾ ਜੀ ਮੈਂ ਬਿਨੇ ਕਰਦਾ

ਹਾਂ ਕਿ :—

‘ਸ੍ਰੀ ਅਕਾਲ ਤਖਤ ਜੀ ਦਾ ਜਥੇਦਾਰ ਜਿਥੇ ਸੂਰਬੀਰ ਬਚਨ ਕੇ ਬਲੀ, ਹੋਂਨੇ ਚਾਹੀਦੇ ਹਨ ਉਥੇ ਨਾਮ ਬਾਣੀ ਦੇ ਪ੍ਰੇਮ ਅਭਿਆਸੀ ਵੀ ਹੋਣੇ ਚਾਹੀਦੇ ਹਨ । ਜਿਥੇ ਦਾਸ ਇਹਨਾਂ ਗੁਣਾਂ ਤੋਂ ਖਾਲੀ ਹੈ ਉਥੇ ਇਹ ਭੀ ਬਾਤ ਹੈ ਕਿ ਮੇਰੇ ਪਾਸੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਇਕ ਦੰਪਤੀ (ਮਹਾਰਾਜ ਤੇ ਮਹਾਰਾਣੀ ਨਾਭਾ ਵਲ ਇਸ਼ਾਰਾ ਹੈ) ਖਾਲਸੇ ਨੇ ਅਜ ੪੨ ਸਾਲ ਦੇ ਕਰੀਬ ਹੋਏ ਪ੍ਰਣ ਕਰਵਾਇਆ ਸੀ, ਕਿ ਮੈਂ ਕਿਸੀ ਪੰਥਕ ਜਥੇ ਦੀ ਔਹਦੇਦਾਰੀ ਯਾਂ ਗੌਰਮੈਂਟ ਦੇ ਕਿਸੀ ਮਹਿਕਮੇ ਦੀ ਨੌਕਰੀ ਨਹੀਂ ਕਰਨੀ । ਇਸ ਲਈ ਦਾਸ ਇਸ ਦੀ ਜ਼ਿਮੇਵਾਰੀ ਲੈਣੋਂ ਅਸਮਰਥ ਹੈ । ਤਾਂਤੇ ਕੋਈ ਸਜਣ ਮੇਰੇ ਸਬੰਧ ਵਿਚ ਕਿਸੀ ਅਜੇਹੀ ਸੇਵਾ ਲਈ ਨਾਮ ਲੈਣ ਦਾ ਸੰਕਲਪ ਹੀ ਦਿਲ ਵਿਚ ਯਾ ਲਿਖਤ ਵਿਚ ਨਾ ਲਿਆਵੇ ਇਸ ਤਰ੍ਹਾਂ ਮੈਂ ਗੁਰੂ ਕਾ ਜਿਥੇ ਦੇਣਦਾਰ ਹੋਵਾਂਗਾ ਉਥੇ ਬਚਨ ਭੰਗ ਕਰਨ ਦਾ ਅਪਰਾਧੀ ਭੀ ਹੋਵਾਂਗਾ ਤੇ ਹੋਰ ਕਿਤਨੇ ਹੀ ਗੁਣਾਂ ਤੋਂ ਹੀਣ ਹੋਣ ਕਰ ਕੇ ਇਹ ਸੇਵਾ ਨਹੀਂ ਨਿਭਾ ਸਕਾਂਗਾ ।’

ਪੰਥਕ ਪਾਰਟੀ ਬਾਜੀ ਨੂੰ ਨਬੇੜਨ ਲਈ ਸਾਲਸਾਂ ਵਿਚ ਆਪ ਦਾ ਨਾਮ ਕਈ ਵੇਰ ਚੁਣਿਆ ਗਿਆ । ਜਿਤਨੇ ਫਿਰਕੇ, ਨਾਨਕ ਪੰਥੀ, ਨਾਮ-ਧਾਰੀ, ਨਿਰਮਲੇ, ਉਦਾਸੀ, ਨਿਹੰਗ, ਅਢਨ ਸ਼ਾਹੀਏ, ਸੇਵਾ ਪੰਥੀਏ, ਸੁਥਰੇ ਅਤੇ ਬ੍ਰਾਹਮਣ ਸਿਖ ਆਦਿਕ ਹਨ ਸਭ ਸੰਪਰਦਾਵਾਂ ਵਿਚ ਆਪ ਦੇ ਅਮਲੀ ਜੀਵਨ ਦਾ ਸਦਕਾ ਆਪ ਨੂੰ ਸਤਿਕਾਰ ਮਿਲਦਾ ਸੀ—

‘ਧੰਨ ਧੰਨ ਸੋ ਗੁਰਸਿਖ ਕਹੀਏ ।

ਜੋ ਉਪਵੇਸ ਕਰੇ ਪਰਉਪਕਾਰਿਆ ।’

ਇਹ ਪੰਗਤੀ ਉਹਨਾਂ ਪਰ ਪੂਰੀ ਘਟਦੀ ਹੈ ।

੧੪ ਸਿਖ ਪਲਟਨ ਦੀ ਬਗਾਵਤ

੧੯੦੭-੮ ਦੀ ਗਲ ਹੈ ਕਿ ਫਿਰੋਜ਼ਪੁਰ ਛਾਉਣੀ ਵਿਚ ਭਾਈ ਵਸਾਖਾ ਸਿੰਘ ਜੀ ੧੪ ਸਿਖ ਪੰਜਾਬ ਰੈਜਮੈਂਟ ਦੇ ਗ੍ਰੰਥੀ ਸਨ । ਅਕਾਲੀ ਜੀ ਦੇ ਗੁਰਮਤ ਪਰਚਾਰ ਤੇ ਇਹਨਾਂ ਦੀ ਦਿਰੜ੍ਹ ਸਿਖੀ ਸਪਿਰਟ ਦੇ ਅਸਰ ਹੇਠ ਜਦ ਕਿ ਕੁਝ ਅੰਗਰੇਜ਼ ਫੌਜੀ ਆਫੀਸਰਾਂ ਦੇ ਆਇਆਂ ਫੌਜੀ ਸਜਣ ਤਾਂ ਉਠ ਖੜੇ, ਪਰੇਤੂ ਭਾਈ ਵਸਾਖਾ ਸਿੰਘ ਜੀ ਸਜੇ ਰਹੇ । ਫੌਜੀ ਆਫੀਸਰਾਂ ਨੇ ਆਪਣੀ ਨਿਰਾਦਰੀ ਸਮਝ ਕੇ ਭਾਈ ਵਸਾਖਾ ਸਿੰਘ ਜੀ ਨੂੰ ਡਿਸਮਿਸ ਕਰਵਾ ਦਿਤਾ । ਅਕਾਲੀ ਜੀ ਦੇ ਉਚ ਜੀਵਨ ਦਾ ਸਦਕਾ, ਅਕਾਲੀ ਜੀ ਨੇ ਤੇ ਹੋਰ ਸਿਖ ਸੰਗਤਾਂ ਨੇ ਗ੍ਰੰਥੀ ਜੀ ਦੀ ਬੜੀ ਸੇਵਾ ਕੀਤੀ ਤੇ ਉਠਣ ਵਾਲਿਆਂ ਨੂੰ ਗਲਤ ਗਰਦਾਨ ਕੇ ਮੁੜ ਭਾਈ ਵਸਾਖਾ ਸਿੰਘ ਜੀ ਨੂੰ ਗ੍ਰੰਥੀ ਅਸਥਾਪਤ ਕਰਵਾਇਆ ਇਹ ਹੀ '੧੪ ਸਿਖ ਪਲਟਨ ਵਿਚ ਹੋਈ ਬਗਾਵਤ' ਦੇ ਨਾਮ ਪਰ ਮਸ਼ਹੂਰ ਗਲ ਹੈ ।

ਅਕਾਲੀ ਜੀ ਬਕਾਰ ਪੁਜੇ ਤਾਂ ਇਥੇ ਭਾਈ ਹੀਰਾ ਸਿੰਘ ਜੀ ਅਤੇ ਗਿ: ਲਾਲ ਸਿੰਘ ਜੀ ਅਗੇ ਹੀ ਗੁਰਮਤ ਪਰਚਾਰ ਵਿਚ ਜੁਟੇ ਹੋਏ ਸਨ, ਪਰੇਤੂ ਇਹਨਾਂ ਨੂੰ ਕੁਝ ਸਫਲਤਾ ਪ੍ਰਾਪਤ ਨਾ ਹੋਈ । ਅਕਾਲੀ ਜੀ ਨੇ ਇਹਨਾਂ ਨੂੰ ਨਾਲ ਰਲਾ ਲਿਆ ਤੇ ਇਕਠੇ ਹੀ ਗੁਰਮਤ ਅਥਵਾ ਅੰਮ੍ਰਿਤ ਪਰਚਾਰ ਵਿਚ ਜੁਟ ਪਏ । ਇਹਨਾਂ ਹੀ ਦਿਨਾਂ 'ਚ ਸੰਤ ਸਾਹਿਬ ਭਾਈ ਮੋਹਰ ਸਿੰਘ ਸਾਹਿਬ (ਪੁਣਛ ਗੱਦੀ) ਚਕਾਰ ਆ ਪੁਜੇ । ਇਧਰ ਅਕਾਲੀ ਜੀ ਪੂਰਨ ਗੁਰਮਰਯਾਦਾ ਅਨੁਸਾਰ ਖੰਡੇ ਦੀ ਪਾਹੁਲ ਦਾ ਪਰਚਾਰ ਕਰਦੇ ਸਨ ਉਧਰ ਤਾਂ ਸੰਤ ਸਾਹਿਬ ਚਰਨ ਪਾਹੁਲ ਦਿੰਦੇ ਸਨ । ਮਾਮਲਾ ਸਖਤ ਬਣ ਗਿਆ । ਸੰਤ ਸਾਹਿਬ ਜੀ ਦੇ ਸ਼ਰਧਾਲੂ ਸਿੰਘ ਸੰਤਾਂ ਦੀ ਪਾਹੁਲ ਨੂੰ ਚੰਗਾ ਆਖਣ ਤੇ ਹੋਰ ਸਿੰਘ ਗੁਰਮਰਯਾਦਾ ਦੀ ਪਾਹੁਲ ਠੀਕ ਦਰਸਾਉਣ, ਆਖਰ ਫੈਸਲਾ ਹੋਇਆ ਕਿ ਸੰਤ ਸਾਹਿਬ ਤੇ ਅਕਾਲੀ ਜੀ ਹੀ ਨਜਿੱਠਣ ਕਿ ਕਿਹੜੀ ਪਾਹੁਲ ਠੀਕ ਹੈ । ਆਪਸ ਵਿਚ ਬੜੀ ਬਹਿਸ ਹੋਈ ਸੰਤ ਸਾਹਿਬ ਜੀ ਨੇ ਚਰਨ ਪਾਹੁਲ ਹੀ ਪੁਰਾਤਨ ਰੀਤੀ ਦਸੀ ਤਾਂ ਅਕਾਲੀ ਜੀ

ਨੇ ਇਕ ਅਜੇਹਾ ਵਿਦਿਵਤਾ ਭਰਿਆ ਵਿਖਿਆਨ 'ਅੰਮ੍ਰਿਤ ਪਰਚਾਰ ਗੁਰਮਤਯਾਦਾ ਅਨੁਸਾਰ ਅਨੰਦ-ਕਾਰਜ, ਜੰਮਨ ਮਰਨ ਸੰਸਕਾਰ ਆਦਿਕ ਪਰ ਦਿਤਾ ਤੇ ਰਹਿਤ ਨਾਮਿਆਂ ਦੇ ਹਵਾਲੇ ਦੇ ਕੇ ਸਿਧ ਕੀਤਾ ਕਿ 'ਪੀਓ ਪਾਹੁਲ ਖੰਡੇ ਧਾਰ' ਵਾਲੀ ਅੰਮ੍ਰਿਤ ਮਰਯਾਦਾ ਹੀ ਪੂਰਨ ਗੁਰਮਤ ਸਿਧ ਕਰ ਵਿਖਾਈ ਸੰਤ ਸਾਹਿਬ ਵੀ ਭਾਸ਼ਣ ਸੁਣ ਕੇ ਨਾ ਸਿਰਫ ਪ੍ਰਸੰਨ ਹੀ ਹੋਏ ਸਗੋਂ ਅਗੋਂ ਨੂੰ ਏਹੋ ਹੀ ਧਾਰਨਾ ਦੇ ਧਾਲਨੀ ਬਣ ਗਏ । ਸਭ ਤੋਂ ਪਹਿਲੀ ਵੇਰ ਇਥੇ ਸਭਨਾਂ ਨੇ ਮਿਲ ਕੇ ਖੰਡੇ ਦਾ ਅੰਮ੍ਰਿਤ ਤਿਆਰ ਕਰਕੇ ਅਭਲਾਸ਼ੀ ਸਜਣਾਂ ਨੂੰ ਛਕਾਇਆ ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਸੱਚੇ ਅਰਥਾਂ ਵਿਚ ਪ੍ਰਗਟ ਗੁਰਾਂ ਕੀ ਦੇਹ ਸਮਝਣਾ ਆਪ ਦੇ ਹੀ ਹਿਸੇ ਆਇਆ ਸੀ । ਇਕ ਵੇਰ ਆਪ ਆਸ਼ਰਮ ਦੇ ਕੰਮਾਂ ਕਾਰਾਂ ਚੋਂ ਫਾਰਫ਼ ਹੋ ਕੇ ਰਾਤ ਨੂੰ ਸੌਂ ਗਏ ਤਾਂ ਅਧੀ ਰਾਤੀ ਅਚਾਨਕ ਜਾਗ ਉਠੇ, ਤੇ ਗ੍ਰੰਥੀ ਸਾਹਿਬ ਭਾ: ਦਲੀਪ ਸਿੰਘ ਜੀ ਨੂੰ ਜਾ ਜਗਾਇਆ ਤੇ ਕਿਹਾ, ਉਠੋ ਸਿੰਘ ਸਾਹਿਬ 'ਸਵਾਧਾਨ ਹੋ ਜਾਓ !' ਇਸ਼ਨਾਨ ਕਰੋ ਤੇ ਮਹਾਰਾਜ ਦਾ ਪ੍ਰਕਾਸ਼ ਕਰੋ ।

ਸਿੰਘ ਸਾਹਿਬ ਦਲੀਪ ਸਿੰਘ ਜੀ ਨੇ ਕਿਹਾ ਅਜੇ ਤਾਂ ਜੀ ਬਹੁਤ ਰਾਤ ਰਹਿੰਦੀ ਹੈ ਅਜ ਇਤਨੀ ਜਲਦੀ ਕੀ ਲੋੜ ਪਈ ਹੈ ਮਹਾਰਾਜ ਪ੍ਰਕਾਸ਼ ਕਰਨ ਦੀ ?

ਅਕਾਲੀ ਜੀ ਨੇ ਕਿਹਾ ਸਿੰਘ ਸਾਹਿਬ ਬਚਨ ਮਨੋਂ ਤੇ ਪ੍ਰਕਾਸ਼ ਕਰੋ । ਭਾਈ ਸਾਹਿਬ ਨੇ ਮਜਬੂਰ ਹੋ ਕੇ ਇਸ਼ਨਾਨ ਕਰ ਪ੍ਰਕਾਸ਼ ਕੀਤਾ ਤਾਂ ਕੀ ਵੇਖਦੇ ਹਨ ਕਿ ਮਹਾਰਾਜ ਦਾ ਇਕ ਵਰਕਾ ਦੋਹਰਾ ਹੋ ਗਿਆ ਸੀ ਆਪ ਨੇ ਵਰਕਾ ਸਿਧਾ ਕਰਵਾ ਦਿਤਾ ਤੇ ਕੇਹਾ "ਸਿੰਘ ਸਾਹਿਬ ਧਿਆਨ ਰਖਿਆ ਕਰੋ ।"

੧੯੨੪ ਈ: ਵਿਚ ਆਪ ਨੇ ਜਥੇਦਾਰ ਕਪੂਰ ਸਿੰਘ ਜੀ ਤੇ ਹੋਰ ਮਜ਼ਦੂਰਾਂ ਦੇ ਉਘੇ ਸਜਣਾਂ ਨੂੰ ਨਾਲ ਲੈ ਕੇ ਗੁਰਦਵਾਰਾ ਛੇਵੀਂ ਪਾਤਸ਼ਾਹੀ ਨਲੂਛੀ ਅਤੇ ਗੁਰਦਵਾਰਾ ਗੁਫਾ ਸਾਹਿਬ ਥੜਿਆਂ ਪਰ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ ਕਰਵਾਏ ਇਥੋਂ ਹੋ ਆਪ ਨੇ ਕਸ਼ਮੀਰ ਦਾ ਅਤੇ ਸ਼੍ਰੀਨਗਰ ਪੁਜੇ । ਇਥੇ ਗੁਰਦਵਾਰਾ ਸ੍ਰੀ ਛਟੀ ਪਾਤਸ਼ਾਹੀ ਮਾਤਾ ਭਾਗ ਭਰੀ ਨੂੰ ਨਿਹਾਲ ਕਰਨ ਸਮੇਂ ਸਤਿਗੁਰੂ ਛੇਵੇਂ ਪਾਤਸ਼ਾਹ ਜਿਥੇ ਬਰਾਜੇ ਸਨ ਇਥੇ ਥੜਾ ਸਾਹਿਬ ਸੀ ਆਪ ਜੀ ਨੇ ਉਦਮ ਕਰ ਕੇ ਉਸ ਥੜੇ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਸ਼ਸ਼ੋਕਤ ਕੀਤੇ । ਇਹ ਕਾਰਜ ਇਕ ਤਰ੍ਹਾਂ ਲਹਿਰ ਚਲਾ ਕੇ ਹੀ ਕੀਤਾ, ਜਿਤਨੇ ਕਸ਼ਮੀਰ ਵਿਚ ਸੰਤ-ਡੇਰੇ ਗੁਫਾਵਾਂ ਆਦਿ ਸਨ ਸਭ ਥਾਂਵਾਂ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ ਕਰਵਾਏ । ਜਿਸ ਨਾਲ ਕਸ਼ਮੀਰ ਵਿਚ ਗੱਦੀ ਧਾਰੀਆਂ ਸੰਤਾਂ ਮਹੰਤਾਂ ਨੂੰ ਕਾਫੀ ਦੁਖ ਹੋਇਆ ।

ਪੰਥ ਵਿਚੋਂ ਗੁਰੂਡੇਮ ਉਡਾਣ ਵਾਸਤੇ ਆਪ ਨੇ ਨਿਰ-ਸ਼ੇਕੋਚ ਨਿਗਰ ਕੰਮ ਇਹ ਅੰਤਿਭਿਆ ਕਿ ਹਰ ਥਾਂ ਪੰਥ ਵਿਚ “ਗੁਰੂ ਗ੍ਰੰਥ ਸਾਹਿਬ” ਜੀ ਦੇ ਗੁਰਆਈ ਮਿਲਣ ਦਾ ਪੁਰਬ ਬੜੇ ਭਾਰੇ ਪੈਮਾਨੇ ਤੇ ਗੁਰ ਨਾਨਕ ਅਵਤਾਰ ਪੁਰਬ ਅਤੇ ਦਸਮੇਸ਼ ਜੀ ਦੇ ਪ੍ਰਕਾਸ਼ ਉਤਸ਼ਵ ਸਪੱਤਮੀ ਦੀ ਤਰ੍ਹਾਂ ਹੀ ਮਨਾਏ ਜਾਣ ਦਾ ਪ੍ਰਚਾਰ ਕੀਤਾ ।

ਅਕਾਲੀ ਜੀ ਦਾ ਇਹ ਵੀਚਾਰ ਸੀ ਕਿ ਗੁਰੂਡੇਮ ਹਟ ਜਾਣ ਤੋਂ ਇਲਾਵਾ ਅਨਮਤੀ ਮਨਮਤੀ ਲੋਕਾਂ ਵਿਚ “ਗੁਰੂ ਗ੍ਰੰਥ ਸਾਹਿਬ” ਜੀ ਦੀ ਗੁਰਆਈ ਦੇ ਗੁਰਪੁਰਬ ਮਨਾਉਣ ਦਾ ਪ੍ਰਚਾਰ ਵਧਦਾ ਗਿਆ ਤਾਂ ਉਹ ਦਿਨ ਦੂਰ ਨਹੀਂ ਹੋਵੇਗਾ ਜਦ ਕਿ ਲੋਕਾਂ ਵਿਚੋਂ ਗੁਰੂਡੇਮ ਦਾ ਖਿਆਲ ਆਪੇ ਹੀ ਖਤਮ ਹੋ ਜਾਏਗਾ ।

ਆਪ ਇਸ ਗੁਰੂ ਗ੍ਰੰਥ ਗੁਰਗੱਦੀ ਦੇ ਗੁਰਪੁਰਬ ਨੂੰ ਚਕਾਰ ਆਸਰਮ ਵਿਚ ਬੜੇ ਵਡੇ ਪੈਮਾਨੇ ਤੇ ਮਨਾਇਆ ਕਰਦੇ ਸਨ । ੪੭ ਦੇ ਘਲੂਘਾਰੇ ਉਪਰੰਤ ਆਪ ਨੇ ਇਹ ਦਿਨ ਪੰਜਾਬ ਵਿਚ ਕਈ ਥਾਂ ਮਨਾਏ ਜਾਣ ਦੇ ਉਦਮ ਅਰੰਭ ਕਰਾਏ ।

੧੯੨੪ ਈ: ਦੀ ਗਲ ਏ ਕਿ ਬਾਬਾ ਗੁਰਬਖਸ਼ ਸਿੰਘ ਜੀ ਬੇਦੀ ਕਸ਼ਮੀਰ ਆਏ ਤੇ ਗੁਰਦਵਾਰਾ ਸ੍ਰੀ ਛੇਵੀਂ ਪਾਤਸ਼ਾਹੀ ਪੁੱਜੇ । ਆਪ ਨੇ ਆਪਣਾ ਆਸਨ ਲਗਵਾਇਆ । (ਉਹਨਾਂ ਦਿਨਾਂ ਵਿਚ ਇਹ ਬੇਦੀ ਬਾਵੇ ਆਸਣ ਲਗਾ ਕੇ ਗੁਰਦਵਾਰਿਆਂ ਵਿਚ ਬੈਠਦੇ ਸਨ) ਅਕਾਲੀ ਜੀ ਜੋ ਇਥੇ ਪਹਿਲੇ ਹੀ ਪੁੱਜੇ ਹੋਏ ਸਨ, ਨੇ ਇਹਨਾਂ ਨੂੰ ਗੱਦੀ ਲਾਉਣ ਤੋਂ ਰੋਕ ਦਿਤਾ । ਇਸ ਪਰ ਬਾਵਾ ਜੀ ਬੜੇ ਗਰਮ ਹੋਏ ਤਾਂ ਅਕਾਲੀ ਜੀ ਨੇ ਸਫਾ ਜੰਗ ਫੜੀ (ਉਹਨਾਂ ਦਿਨਾਂ 'ਚ ਆਪ ਸਫਾ ਜੰਗ ਰਖਦੇ ਸਨ) ਤੇ ਅਗੇ ਆ ਖੜੋਤੇ ਤੇ ਕਹਿਣ ਲਗੇ “ਆਸਨ ਨਹੀਂ ਲਗੇਗਾ ?” ਬਾਵਾ ਜੀ ਬੜੇ ਔਖੇ ਹੋਏ, ਤਾਂ ਆਪ ਨੇ ਕਿਹਾ ਕਿ ਅਗਰ ਇਸ ਤਰ੍ਹਾਂ ਹੀ ਗੱਦਿਆਂ ਉਤੇ ਬੈਠਣਾ ਹੈ ਤਾਂ ਆਪ ਤਾਬਿਆ ਸਜ ਜਾਓ । ਇਸ ਪਰ ਬਾਵਾ ਜੀ ਰਜ਼ਾ-ਮੰਦ ਹੋ ਗਏ ਤੇ ਤਾਬਿਆ ਸਜ ਗਏ ਤੇ ਕਥਾ ਕਰਨ ਸਮੇਂ ‘ਕਾਲੇ ਕਪੜੇ ਵਾਲਿਆਂ’ (ਅਕਾਲੀ ਜੀ ਦੇ ਬਾਰੇ ਇਸ਼ਾਰਾ ਕਰ ਕੇ) ਉਹਨਾਂ ਨੂੰ ਬਹੁਤ ਕੁਝ ਕਿਹਾ । ਆਪ ਖਾਮੋਸ਼ ਬੈਠੇ ਪਰੇਮ ਨਾਲ ਸੁਣਦੇ ਰਹੇ ਤੇ ਆਖਰ ਪਰ ਅਕਾਲੀ ਜੀ ਨੇ ਕਿਹਾ “ਬਾਵਾ ਜੀ ਜੇ ਅਜੇਹੀ ਹੋਰ ਬਰਖਾ ਕਰਨੀ ਹੈ ਤਾਂ ਮੈਂ ਹਾਜ਼ਰ ਹਾਂ ਪਰ ਗੁਰੂ ਕੀ ਹਜ਼ੂਰੀ ਵਿਚ ਆਸਨ ਲਗਾ ਕੇ ਬੈਠਣਾ ਉੱਚਿਤ ਨਹੀਂ ।”

ਆਪ ਜਿਥੇ ਜਵਾਨਾਂ ਬ੍ਰਿਧਾਂ, ਡੇਰੇਦਾਰਾਂ ਦੇ ਮਾਲਕਾਂ ਤੇ ਹੋਰਾਂ ਮਹਾਂ ਪੁਰਸ਼ਾਂ ਨੂੰ ਗੁਰਮਰਯਾਦਾ ਵਲ ਪ੍ਰੇਰਦੇ ਸਨ ਉਥੇ ਨਵੇਂ ਪੌਚ ਵਲ ਖਾਸ ਤੌਰ ਪਰ ਧਿਆਨ ਦਿੰਦੇ ਸਨ । ਬਚਿਆਂ ਤੇ ਨੌਜਵਾਨਾਂ ਵਿਚ ਰਹਿਤ ਮਰਯਾਦਾ ਦਾ ਪ੍ਰਚਾਰ ਖਾਸ ਤੌਰ ਪਰ ਕਰਦੇ ਸਨ । ਬਚਿਆਂ ਨੂੰ ਫਤਹਿ ਗਜਾਨ ਦਾ ਢੰਗ-ਗੁਰੂ ਮਹਾਰਾਜ ਦੇ ਸਾਹਮਣੇ ਅਦਬ ਤੇ ਨਿਮਰਤਾ ਨਾਲ ਪੈਸਾ ਟੱਕਾ ਰਖ ਮਥਾ ਟੇਕਨ ਦੀ ਵਿਉਂਤ, ਗੁਰਦਵਾਰੇ ਵਿਚ ਚੌਂਕੜਾ ਮਾਰ ਕੇ ਬੈਠਣ ਦੇ ਅਦਬ ਦਸਦੇ ਸਨ । ਇਹਨਾਂ ਵਿਚ ਅੰਮ੍ਰਿਤ ਪ੍ਰਚਾਰ ਬਾਰੇ ਖਾਸ ਤੌਰ ਪਰ ਗਲਬਾਤ ਕਰਦੇ ਸਨ ਤੇ ਪੰਜ ਕਕਾਰਾਂ ਦੀ ਰਹਿਤ ਮਰਯਾਦਾ ਸਮਝਾਂਦੇ ਸਨ । ਇਹਨਾਂ ਦੇ ਮਨਾਂ ਵਿਚ ਪੂਰਨ ਗੁਰਸਿਖ ਹੋਣ ਦਾ ਉਤਸ਼ਾਹ ਭਰਦੇ ਸੀ ।

ਗੁਰਮਤ ਦੇ ਪ੍ਰਚਾਰਕਾਂ ਨੂੰ ਗੁਰਮਤ ਧਾਰਨਾ ਤੇ ਰਹਿਤ ਮਰਯਾਦਾ ਵਲ ਪ੍ਰੇਰਨਾ ਤੇ ਸਿਖ ਪੰਥ ਦੇ ਮੁਖੀਆਂ ਤੇ ਲੀਡਰਾਂ ਅਤੇ ਬੜੇ ਬੜੇ ਸਿਖ ਰਈਸਾਂ, ਰਾਜਿਆਂ ਤੇ ਮਹਾਰਾਜਿਆਂ ਨੂੰ ਬੜੇ ਪਿਆਰ ਨਾਲ ਅੰਦਰਖਾਨੇ ਸਚ ਆਖਣਾ ਤੇ ਉਹਨਾਂ ਦੀ ਪੋਪਟ ਲੀਲਾ ਤੋਂ ਪਰਦਾ ਲਾਹੁਨ ਦਾ ਕੰਮ ਆਪ ਜੀ ਬੜੀ ਨਿਧੜਕਤਾ ਨਾਲ ਕਰਦੇ ਸੀ। ਉਸ ਵੇਲੇ ਮਾਨੋ ਅਕਾਲੀ ਫੂਲਾ ਸਿੰਘ ਦੀ ਰੂਹ ਆਪ ਅੰਦਰ ਕੰਮ ਕਰ ਰਹੀ ਹੁੰਦੀ ਸੀ। ਕਦੀ ਕਦੀ ਪਿਆਰ ਨਾਲ ਯੋਗ ਸਮਝਕੇ ਤਾੜਨਾ ਭੀ ਕਰ ਦਿੰਦੇ ਸਨ ਜੋ ਐਸੇ ਹੀ ਨਿਰਲੋਭ ਨਿਰਇੱਛਤ ਚੁਪ ਕੀਤੇ ਕੰਮ ਕਰਨ ਵਾਲੇ ਗੰਭੀਰ ਪ੍ਰਭਾਵਸ਼ਾਲੀ ਗੁਰਮੁਖਾਂ ਪਾਸੋਂ ਹੀ ਹੋ ਸਕਦਾ ਹੈ।

ਇਕ ਵਾਰੀ ਇਕ ਬੜੇ ਮੁਖੀ ਸਿਖ ਰਈਸ ਜੋ ਕਿ ਇਕ ਬੜੇ ਭਾਰੇ ਪੰਥਕ ਇਕਠ ਦੇ ਪ੍ਰਧਾਨ ਚੁਣੇ ਗਏ। ਉਹ ਦਾੜੇ ਨੂੰ ਬਸਮਾਂ ਲਾਉਂਦੇ ਸਨ। ਬੜੀ ਜੁੱਤਤ ਨਾਲ ਉਹਨਾਂ ਦੀ ਸੁਧਾਈ ਲਈ ਆਪ ਡੱਟ ਗਏ ਤੇ ਅਗੇ ਨੂੰ ਪਰਣ ਲੈ ਕੇ ਹੀ ਖਹਿੜਾ ਛਡਿਆ। ਇਕ ਬੜੇ ਮੰਨੇ ਪ੍ਰਮਾਣੇ ਸੰਤ ਜੀ ਦੇ ਜ਼ਿਮੇਂ ਲਾਇਆ ਕਿ ਤੁਸੀਂ ਇਹਨਾਂ ਨਾਲ ਇਕਠੇ ਸਫਲ ਕਰੋ ਤੇ ਰਸਤੇ ਵਿਚ ਪ੍ਰੇਮ ਨਾਲ ਸਮਝਾਉਣਾ ਤੇ ਠੀਕ ਰਸਤੇ ਪਾਉਣਾ ਤਾਂ ਕਿ ਇਹ ਪੂਰਨ ਗੁਰਸਿਖ ਬਣਕੇ ਗੁਰੂ ਘਰ ਦੀ ਹੋਰ ਸੇਵਾ ਕਰ ਸਕਣ ਤੇ ਦੂਜੇ ਲੋਕ ਵੀ ਇਹਨਾਂ ਦੇ ਜੀਵਨ ਤੋਂ ਫਾਇਦਾ ਉਠਾਣ। ਅਜੇਹੇ ਸੋਧ ਸੁਧਾਈ ਦੇ ਕੰਮ ਕਰਨ ਵਾਲੇ ਗੁਰਮੁਖ ਗੁਰਸਿਖ ਅਕਾਲੀ ਜੀ ਹੀ ਸਨ।

ਗੁਰਤਖਤਾਂ ਤੇ ਹੋਰ ਗੁਰ ਅਸਥਾਨਾਂ ਦੀ ਮਰਯਾਦਾ ਅਤੇ ਪਰੰਪਰਾ ਤੋਂ ਚਲੀ ਆਈ ਰਹੁ-ਚੀਤੀ ਚੰਗੀ ਤਰ੍ਹਾਂ ਜਾਚਣਾ ਤੇ ਉਹਨਾਂ ਦੀਆਂ ਭੁੱਲਾਂ ਨੂੰ ਸੋਧਣਾ ਮਾਨੋ ਆਪ ਦਾ ਫਰਜ਼ ਹੀ ਬਣ ਗਿਆ ਸੀ। ਸ੍ਰੀ ਹਜ਼ੂਰ ਸਾਹਿਬ ਦੇ ਪ੍ਰਬੰਧ ਵਿਚ ਜੋ ਜੋ ਤਰੁੱਟੀਆਂ ਆਈਆਂ ਤੇ ਸੁਧਾਰ ਲਾਇਕ ਗੱਲਾਂ ਸਨ। ਆਪ ਨੇ ਇਕ ਪੁਸਤਕ “ਹਜ਼ੂਰੀ ਸਾਥੀ” ੧੯੮੯ ਵਿਚ ਛਾਪ ਕੇ ਸੰਗਤਾਂ ਤਕ ਪਹੁੰਚਾਈਆਂ ਤੇ ਇਸ ਸੁਧਾਈ ਲਈ ਆਪ ਨੇ ਪੂਰਨ ਯਤਨ ਕੀਤੇ—ਸ੍ਰੀ ਹਜ਼ੂਰ ਸਾਹਿਬ ‘ਸੁਖੇ’ ਦਾ ਭੋਗ ਭੀ ਆਪ

ਨੇ ਉਸ ਸਮੇਂ ਹਟਾਣ ਵਿਚ ਸਫਲਤਾ ਵੀ ਪਾ ਲਈ ਸੀ। ਗੁਰਦਵਾਰਿਆਂ ਦੇ ਪ੍ਰਬੰਧ ਗੁਰ ਮਰਯਾਦਾ ਨਾਲ ਚਲਾਣ ਵਿਚ ਆਪ ਦੇ ਕਈ ਥਾਂ ਯਤਨ ਸਫਲ ਹੋਏ। ਅਤੇ ਕਈ ਥਾਈਂ ਸਿਖ ਸੰਗਤਾਂ ਨੂੰ ਪ੍ਰੇਰ ਕੇ ਬੀਜ ਰੂਪ ਵਿਚ ਵਿਚਾਰ ਦਿਤੇ ਜੋ ਹੌਲੀ ਹੌਲੀ ਵਧਦੇ ਫੁਲਦੇ ਰਹੇ। ਅਰਦਾਸੇ ਦੀ ਮਹਾਨਤਾ ਨੂੰ ਕਾਇਮ ਰਖਣ ਲਈ ਤੇ ਗੁਰ ਮਰਯਾਦਾ ਦੀ ਕਾਮਯਾਬੀ ਲਈ ਆਪ ਸਭ ਕੁਛ ਕੁਰਬਾਨ ਕਰਨ ਲਈ ਤਤਪਰ ਰਹਿੰਦੇ ਸਨ। ਆਪ ਕਿਸੇ ਵਿਅਕਤੀ ਦੇ ਜਲੂਸ ਆਦਿ ਦੇ ਵੀ ਕਟੜ ਵਿਰੋਧੀ ਸਨ।

ਬਿ: ੨੦੦੦, ਦਾ ਵਾਕਿਆ ਹੈ ਕਿ ਮੁਜ਼ਫਰਾਬਾਦ ਵਿਖੇ ਇਕ ਧਾਰਮਕ ਤੇ ਪੋਲੀਟੀਕਲ ਕਾਨਫਰੰਸ ਹੋਣੀ ਨੀਯਤ ਹੋਈ, ਜਿਸ ਤੇ ਆਪ ਨੂੰ ਉਚੇਚਾ ਸੱਦਿਆ ਗਿਆ। ਉਸ ਸਮੇਂ ਨਗਰ ਕੀਰਤਨ ਕਰਨ ਬਾਰੇ ਇਥੇ ਸੰਗਤਾਂ ਵਿਚ ਬੜਾ ਮਤ ਭੇਦ ਪੈਂਦਾ ਹੋ ਗਿਆ, ਬੜੀ ਜਦੋਜਹਿਦ ਹੋਈ, ਪ੍ਰੰਤੂ ਰਾਤ ਦੇ ਦੋ ਵਜੇ ਤਕ ਕਿਸੀ ਅੰਤਮ ਫੈਸਲੇ ਪਰ ਗਲ ਨਾ ਪੁਜੀ। ਵਿਤਕਰਾ ਇਸ ਗਲ ਦਾ ਸੀ ਕਿ ਅਕਾਲੀ ਜੀ ਤੇ ਇਹਨਾਂ ਦੇ ਹਮ-ਖਿਆਲੀ ਸੱਜਣ ਇਹ ਆਖਦੇ ਸਨ ਕਿ ਜਲੂਸ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਨਿਕਲੇ ਪ੍ਰੰਤੂ ਕਈ ਸਿੰਘ ਸਮੇਂ ਦੇ ਜਥੇਦਾਰ ਸਰਦਾਰ ਕਪੂਰ ਸਿੰਘ ਜੀ ਦਾ ਜਲੂਸ ਕਢਣ ਪਰ, ਜ਼ੋਰ ਲਾਂਦੇ ਸਨ, ਜਦ ਕੋਈ ਵੀ ਫੈਸਲਾ ਹੁੰਦਾ ਨਜ਼ਰ ਨਾ ਆਇਆ ਤਦ ਅਕਾਲੀ ਜੀ ਨੇ ਕਿਹਾ ਕਿ ਤੁਸੀਂ ਜਲੂਸ ਜਥੇਦਾਰ ਜੀ ਦਾ ਕਢ ਲਵੋ ਪ੍ਰੰਤੂ ਮੈਂ ਸ਼ਾਮਲ ਨਹੀਂ ਹੋਵਾਂਗਾ।"

ਜਦ ਬੜੀ ਮੁਸ਼ਕਲ ਦੇ ਹਾਲਾਤ ਪੈਦਾ ਹੋ ਗਏ ਤਾਂ ਉਸ ਵਕਤ ਦੇ ਸਟੇਜ ਸੈਕਟਰੀ ਸ: ਮੋਹਣ ਸਿੰਘ ਜੀ ਨਿਰਮਾਣ, ਅਤੇ ਗਿਆਨੀ ਉਜਾਗਰ ਸਿੰਘ ਜੀ ਆਦਿ ਸਜਣਾਂ ਨੇ ਇਕ ਵਿਉਂਤ ਬਣਾਈ ਤੇ ਬੜੀ ਸਿਆਣਪ ਤੋਂ ਕੰਮ ਲਿਤਾ। ਇਹਨਾਂ ਨੂੰ ਪਤਾ ਸੀ ਕਿ ਅਕਾਲੀ ਜੀ ਗੁਰਮਤ ਅਸੂਲ ਦੇ ਸਾਹਮਣੇ ਸਿਰ ਨਿਵਾ ਦਿਤਾ ਕਰਦੇ ਹਨ ਇਸ ਲਈ ਇਹਨਾਂ ਅਕਾਲੀ ਜੀ ਨੂੰ ਕਿਹਾ ਕਿ ਅਸੀਂ ਅਰਜ਼ ਕਰਨੀ ਹੈ ਤੇ ਇਹ ਸੁਣਨ ਤੋਂ ਬਾਦ ਜੋ ਫੈਸਲਾ ਆਪ ਦਿਉਗੇ ਇਸ ਪਰ ਅਮਲ ਕੀਤਾ

ਜਾਏਗਾ ਉਸ ਪਰ ਅਸਾਨੂੰ ਕੋਈ ਇਤਰਾਜ਼ ਨਹੀਂ ਹੋਵੇਗਾ । ਅਕਾਲੀ ਜੀ ਨੇ ਕਿਹਾ ਹਾਂ ਵੀਰ ਦੱਸੋ ਕੀ ਗੱਲ ਹੈ । ਤਾਂ ਇਹਨਾਂ ਕਿਹਾ ਕਿ, ਅਕਾਲੀ ਜੀ ? ਜਲੂਸ ਇਸ ਸਮੇਂ ਜਥੇਦਾਰ ਸ: ਕਪੂਰ ਸਿੰਘ ਜੀ ਦਾ ਕਢਣਾ ਨੀਯਤ ਹੋ ਕੇ ਅਰਦਾਸ ਕੀਤਾ ਗਿਆ ਸੀ । ਹੁਣ ਸਿਰਫ ਮੁਸ਼ਕਲ ਇਹੀ ਹੈ ਕਿ ਅਰਦਾਸਾ ਪਹਿਲਾਂ ਜਿਸ ਬਾਰੇ ਹੋ ਚੁਕਿਆ ਇਹ ਗੱਲ ਪੂਰੀ ਕਰ ਲੈਣ ਦੇਵੇ, ਫਿਰ ਅਗੇ ਨੂੰ ਆਪ ਜੀ ਦੇ ਦਸੇ ਹੋਏ ਮਾਰਗ ਉਤੇ ਚਲਿਆ ਜਾਵੇਗਾ ।

ਆਪ ਜੀ ਇਹ ਸੁਣ ਕੇ ਖੜੇ ਹੋ ਗਏ, ਤੇ ਹਾਜ਼ਰ ਸੰਗਤਾਂ ਪ੍ਰਤੀ ਅਰਦਾਸ ਦੀ ਮਹਾਨਤਾ ਵਜੋਂ ਇਕ ਪੁਰ ਅਸਰ ਤਕਰੀਰ ਕੀਤੀ ਤੇ ਕਿਹਾ ਕਿ ਅਰਦਾਸਾ ਮੁਖ ਰਖੋ ਤੇ ਜਿਵੇਂ ਅਰਦਾਸਾ ਹੋ ਚੁਕਾ ਹੈ ਐਸਾ ਹੀ ਕੀਤਾ ਜਾਣਾ ਚਾਹੀਦਾ ਹੈ । ਮੇਰੀ ਬੇਨਤੀ ਤੋਂ ਅਗੇ ਨੂੰ ਅਮਲ ਕਰ ਲੈਣਾ ।

ਇਥੇ ਇਕ ਹੋਰ ਵਾਕਿਆ ਪੇਸ਼ ਆਇਆ ਕਿ ਸ਼ਾਮ ਦੇ ਦੀਵਾਨ ਵਿਚ ਰਹਿਰਾਸ ਸਾਹਿਬ ਦਾ ਸਮਾਂ ਹੋ ਜਾਣ ਉਪਰੰਤ ਵੀ ਰਾਗੀ ਸਿੰਘ ਜੀ ਕੀਰਤਨ ਕਰੀ ਚਲੇ ਗਏ ਤਾਂ ਆਪ ਕਾਫੀ ਇੰਤਜ਼ਾਰ ਮਗਰੋਂ ਬੇਸਬਰ ਹੋ ਗਏ ਤੇ ਕੀਰਤਨੀ ਜਥੇ ਨੂੰ ਇਕ ਪਰਚੀ ਘਲੀ ਲਿਖਿਆ “ਸਿੰਘ ਸਾਹਿਬ ਰਹਿਰਾਸ ਦਾ ਸਮਾਂ ਬਤੀਤ ਹੋ ਰਿਹਾ ਹੈ, ਇਹ ਰਹਿਰਾਸ ਸੋਦਰ ਪੜ੍ਹਨ ਦਾ ਸਮਾਂ ਹੈ ਇਹ ਮਰਯਾਦਾ ਪੂਰੀ ਕਰਕੇ ਫਿਰ ਜੋ ਪ੍ਰੋਗਰਾਮ ਹੈ ਹੈ ਕਰੀ ਚਲੋ । ਰਾਗੀ ਸਿੰਘਾਂ ਨੇ ਐਸਾ ਹੀ ਕੀਤਾ ।

ਆਪ ਗੁਰਮਤ ਰਹਿਤ ਮਰਯਾਦਾ ਦੇ ਧਾਰਨੀ ਅਤੇ ਰਹੱਸ ਦੇ ਜਾਣੂ ਸਨ ਕਿ ਉਹਨਾਂ ਦੀ ਇਸ ਰਹਿਤ ਪਰਪਕਤਾ ਨੂੰ ਵੇਖ ਕੇ ਸਿੰਘ ਸਭਾਵਾਂ ਤੇ ਹੋਰ ਸੁਸਾਇਟੀਆਂ ਆਪ ਪਾਸੋਂ ਗੁਰਮਤ ਬਾਰੇ ਸੰਸ਼ੇ ਨਰਵਿਰਤ ਕਰਾਂਦੀਆਂ ਸਨ । ਆਪ ਦੇ ਲਿਖੇ ਕਾਗਜ਼ ਐਸੇ ਗੁਰਮਤ ਨਿਰਣਿਆਂ ਨਾਲ ਭਰੇ ਪਏ ਹਨ । ਗੁਰਮਤ ਦੇ ਪ੍ਰਚਾਰਕਾਂ ਨੂੰ ਅਛੀ ਤਰ੍ਹਾਂ ਅੰਦਰਖਾਨੇ ਸਮਝਾਂਦੇ ਸਨ ਤੇ ਆਪ ਦੀ ਸਿਖਸ਼ਾ ਨੂੰ ਲੈ ਕੇ ਉਹ ਬੜੇ ਪ੍ਰਸੰਨ ਹੁੰਦੇ ਸਨ ।

ਗੁਰਮਤ ਰਹਿਤ ਮਰਯਾਦਾ ਦੇ ਪੱਕੇ ਧਾਰਨੀ ਹੋਣ ਕਰਕੇ ਆਪ ਦਾ ਪੰਥ ਦੇ ਹਰ ਹਲਕੇ ਵਿਚ ਬੜਾ ਸਨਮਾਨ ਸੀ। ਵਡੀਆਂ ਵਡੀਆਂ ਸਿੰਘ ਸਭਾਵਾਂ ਤੇ ਪੰਥਕ ਜਥੇਬੰਦੀਆਂ ਦੇ ਧਾਰਮਕ ਫੈਸਲੇ ਇਹਨਾਂ ਨੂੰ ਸ਼ਾਮਲ ਕੀਤੇ ਬਗੈਰ ਸ਼ਾਇਦ ਹੀ ਕੀਤੇ ਗਏ ਹੋਣ।


ਇਹਨਾਂ ਬਾਰੇ ਕਸ਼ਮੀਰ ਦੀ ਇਹ ਮਸ਼ਹੂਰ ਗੱਲ ਹੈ ਕਿ 'ਆਪ ਤਾਂ ਦਸਤਾਰ ਵੀ ਗੁਰਮਤ ਧਾਰਮਕ ਅਸੂਲਾਂ ਅਨੁਸਾਰ ਸਜਾਉਂਦੇ ਹਨ' ਤੇ ਆਪ ਦਾ ਜੀਵਨ ਗੁਰਮਤ ਸਾਂਚੇ ਵਿਚ ਇਤਨਾ ਢਲ ਚੁਕਾ ਸੀ ਕਿ ਆਪ ਮਾਨੋ ਪ੍ਰਾਚੀਨ ਸਿਖੀ ਦਾ ਰੂਪ ਹੀ ਹੋ ਗਏ ਸਨ।

ਆਪ ਨੂੰ ਗੁਰਮਤ ਦੇ ਵਿਦਵਾਨ ਹੋਣ ਕਰਕੇ ਹਰ ਇਕ ਪੰਥਕ ਇਕੱਠ ਵਿਚ ਉਚੇਚਾ ਤੌਰ ਤੇ ਸੱਦਿਆ ਜਾਂਦਾ ਸੀ। ਆਪ ਪਾਸੋਂ ਕਥਾ ਤੇ ਧਾਰਮਕ ਲੈਕਚਰ ਕਰਵਾਏ ਜਾਂਦੇ ਸਨ। ਵਿਚਾਰ ਲਈ ਪੇਸ਼ ਹੋਏ ਗੂੜ੍ਹੇ ਮਸਲਿਆਂ ਬਾਰੇ ਆਪ ਦੀ ਰਾਏ ਬਹੁਤ ਧਿਆਨ ਤੇ ਨਿਰਪੱਖ ਸਮਝ ਕੇ ਸੁਣੀ ਜਾਂਦੀ ਸੀ ਜਿਵੇਂ ਕਿ ਭਾਈ ਸਾਹਿਬ ਰਣਧੀਰ ਸਿੰਘ ਜੀ ਲਿਖਦੇ ਹਨ ਕਿ ਉਹਨਾਂ ਦੇ ਭਾਸ਼ਣ ਦਾ ਇਕ ਇਕ ਸ਼ਬਦ ਗੁਰਮਤ ਭਿੰਨਾ ਹੁੰਦਾ ਸੀ।

ਕਈ ਵਾਰੀ ਪੰਥਕ ਧੜੇਬਾਜ਼ੀਆਂ ਨੂੰ ਨਿਬੇੜਨ ਲਈ ਸਾਲਸਾਂ ਵਿਚ ਆਪ ਦਾ ਨਾਮ ਸ਼ੁਭ ਤੋਂ ਪਹਿਲਾਂ ਆਉਂਦਾ ਸੀ। ਜਿਤਨੇ ਸਿਖ ਫਿਰਕੇ, ਨਾਨਕ ਪੰਥੀ, ਉਦਾਸੀ, ਸ਼ੇਵਾ ਪੰਥੀਏ, ਨਿਰਮਲੇ, ਸੁਥਰੇ, ਨਿਰੰਕਾਰੀ, ਨਿਹੰਗ, ਨਾਮਧਾਰੀ ਹਨ ਆਪ ਦੇ ਧਾਰਮਕ ਜੀਵਨ ਦਾ ਸਦਕਾ ਆਪ ਨੂੰ ਸਭਨਾਂ ਵਿਚ ਸਤਿਕਾਰ ਮਿਲਦਾ ਸੀ—ਉਹ ਹਰ ਥਾਂ ਜਿਥੇ ਪੁੱਜਦੇ, ਜਿਸ ਨਾਲ ਵਿਚਾਰ ਕਰਦੇ, ਤਤ ਗੁਰਮਤ ਦਾ ਨਿਰਣਯ ਕਰਦੇ, ਅਤੇ ਨਿਝੱਕ ਹੋ ਕੇ ਪਖੰਡ ਉਤੋਂ ਪਰਦੇ ਲਾਹ ਦਿੰਦੇ ਸਨ।

“ਧਨੁ ਧਨੁ ਸੋ ਗੁਰਸਿਖ ਕਹੀਏ ਜੋ ਉਪਦੇਸ ਕਰੇ
ਪਰਉਪਕਾਰਿਆ ॥”

ਆਪ ਦੇ ਇਸੇ ਗੁਰਮਤ ਅਰੂੜ ਜੀਵਨ ਦਾ ਸਦਕਾ ਪੰਥ ਦੀ



ਗੁਰੂ ਤੇਗ ਬਹਾਦਰ ਹਾਲ ਪਟਿਆਲਾ ਦੀ ਨੀਂਹ ਪੱਥਰ ਰਖਣ ਸਮੇਂ ਪੰਜ ਸਿੰਘ
(ਖੱਬੇ ਤੋਂ ਸੱਜੇ) : ਅਕਾਲੀ ਕੌਰ ਸਿੰਘ ਨਿਹੰਗ, ਪ੍ਰਿੰਸੀਪਲ ਤੇਜਾ ਸਿੰਘ, ਸ: ਗਿਆਨ ਸਿੰਘ ਰਾੜੇਵਾਲਾ,
ਸੰਤ ਸੰਗਤ ਸਿੰਘ ਕਮਾਲੀਏ ਵਾਲੇ, ਸ: ਮੰਗਲ ਸਿੰਘ ਮਾਨ

ਨਿਗਰ ਸੇਵਾ ਤੇ ਘਾਲਣਾ ਵਾਲਾ ਜੀਵਨ ਹੋਣ ਦੇ ਨਾਤੇ ਕਈ ਗੁਰੂ ਮੰਦਰਾਂ ਦੀਆਂ ਨੀਹਾਂ ਰਖਾਈਆਂ ਗਈਆਂ। ਆਪ ਜੀ ਨੇ ਭਾਵੇਂ ਵਿਅਕਤੀ ਤੌਰ ਤੇ ਅਜੇਹਾ ਨਹੀਂ ਕੀਤਾ ਪੰਚ ਪ੍ਰਧਾਨ ਅਸੂਲ ਦੇ ਧਾਰਨੀ ਹੁੰਦੇ ਹੋਏ ਨੀਂਹ ਪਥਰ ਧਰਨ ਵਾਲੇ ਪੰਜਾਂ ਪਿਆਰਿਆਂ ਵਿਚ ਸ਼ਾਮਲ ਹੁੰਦੇ ਰਹੇ ਹਨ। ਹਜ਼ੂਰ ਸਾਹਿਬ ਦੇ ਕਈ ਗੁਰਧਾਮਾਂ ਦੀ ਸੇਵਾ ਕੀਤੀ। ਸ੍ਰੀ ਪੰਜਾ ਸਾਹਿਬ, ਸ੍ਰੀ ਦੁਖਨਿਵਾਰਨ ਸਾਹਿਬ ਗੁਰੂ ਤੇਗ ਬਹਾਦਰ ਹਾਲ (ਪਟਿਆਲਾ) ਤੇ ਕਸ਼ਮੀਰ ਦੇ ਅਨੇਕ ਗੁਰਧਾਮਾਂ ਦੀਆਂ ਨੀਹਾਂ ਧਰਨ ਸਮੇਂ 'ਪੰਚ ਪ੍ਰਧਾਨ' ਸਿੰਘਾਂ ਵਿਚ ਸ਼ਾਮਲ ਹੋਏ।

ਗੁਰਦਵਾਰਾ ਪਹਿਲਗਾਮ (ਕਸ਼ਮੀਰ) ਦੀ ਨੀਂਹ ਰਖਣ ਦਾ ਇਕ ਦਿਲਚਸਪ ਵਾਕਿਆ ਹੈ। ਇਥੇ ਇਕ ਸਿੰਘ ਘਰਾਣੇ ਦੇ ਨਵੇਂ ਮਕਾਨ ਦੀ ਚੱਠ ਸਮੇਂ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪਾਠ ਦਾ ਭੋਗ ਪਿਆ ਤਾਂ ਆਪ ਨੇ ਹੁਕਮ ਕੀਤਾ:—ਸਿੰਘ ਸਾਹਿਬ ! ਇਕ ਪਰਾਤ ਕੜਾਹ ਪ੍ਰਸ਼ਾਦਿ ਦੀ ਵਾਧੂ ਤਿਆਰ ਰਖਣੀ" ਪੁਛਣ ਦਾ ਹੀਆ ਤਾਂ ਨਾ ਪਿਆ ਪਰ ਹੈਰਾਨੀ ਹੋਈ ਕਿ ਇਹ ਦੇਗ ਕਿਸ ਲਈ ਰਖਾਈ ਹੈ ? ਨਿਸ਼ਾਨ ਸਾਹਿਬ ਲਈ ਆਪ ਨੇ ਪਹਿਲਾਂ ਹੀ ਇਕ ਲੰਮਾ ਪੋਲ ਮੰਗਾ ਰਖਿਆ ਸੀ। ਆਪਣੀ ਜੇਬ ਵਿਚੋਂ ਕੁਝ ਮਾਇਆ ਕਢ ਕੇ ਇਕ ਸਿੰਘ ਦੇ ਹਵਾਲੇ ਕਰ ਦਿਆ ਕਿਹਾ। ਸਿੰਘ ਸਾਹਿਬ ਸਫੈਦ ਖਦਰ ਦਾ ਕਪੜਾ ਲੈ ਆਓ ਤੇ ਬਸੰਤੀ ਚੰਗਾਓ" ਇਕ ਸਿੰਘ ਨੇ ਪੁੱਛ ਕੀਤੀ। ਮਹਾਰਾਜ ਕੀ ਕਰੋਗੇ। ਤਾਂ ਆਪ ਕਿਹਾ, ਸਿੰਘ ਸਾਹਿਬ ਬਚਨ ਮੰਨਣ ਦੀ ਪਾਲਣਾ ਕਰੋ ਫਿਰ ਦਸਾਂਗਾ। ਚੁਨਾਚਿ ਐਸਾ ਹੀ ਕੀਤਾ ਗਿਆ। ਭੋਗ ਉਪਰੰਤ ਆਪ ਜੀ ਖੜੇ ਹੋ ਗਏ ਤੇ ਸੰਗਤ ਪ੍ਰਤੀ ਵਾਹਿਗੁਰੂ ਜੀ ਕਾ ਖਾਲਸਾ, ਸ੍ਰੀ ਵਾਹਿਗੁਰੂ ਜੀ ਕੀ ਫਤਹਿ ਬੁਲਾਈ ਤੇ ਕਿਹਾ:—

“ਸਾਧ ਸੰਗਤ ਜੀ ਅਸੀਂ ਇਥੇ ਅਜ ਗੁਰੂ ਅਸਥਾਨ ਬਣਾਣਾ ਹੈ ਇਸ ਲਈ ਬਿਨੇ ਚੈ ਕਿ ਕੜਾਹ ਪ੍ਰਸ਼ਾਦਿ ਵੰਡੇ ਜਾਣ ਉਪਰੰਤ ਸਾਰੀ ਸੰਗਤ ਮਾਈ ਭਾਈ ਨਿਸ਼ਾਨ ਸਾਹਿਬ ਤੇ ਕੜਾਹ ਪ੍ਰਸ਼ਾਦਿ ਦੀ ਦੇਗ ਲੈ ਕੇ ਸ਼ਬਦ ਕੀਰਤਨ ਕਰਦੇ ਮੇਰੇ ਨਾਲ ਚਲੋ। ਸਾਰੀ ਸੰਗਤ ਨੇ ਪ੍ਰਸੰਨਤਾ

ਪ੍ਰਗਟ ਕੀਤੀ ਤੇ ਸ਼ਬਦ ਕੀਰਤਨ ਕਰਦੇ ਹੋਏ ਉਥੇ ਜਾ ਪੁਜੇ । (ਜਿਥੇ ਅਜ ਗੁਰਦਵਾਰਾ ਸਾਹਿਬ ਪਹਿਲਗਾਮ ਸੁਸ਼ੋਭਤ ਹੈ) ਆਪ ਨੇ ਅਰਦਾਸਾ ਸੋਧ ਕੇ ਨਿਸ਼ਾਨ ਸਾਹਿਬ ਗੱਡ ਦਿਤਾ ਤੇ ਕੜਾਹ ਪ੍ਰਸ਼ਾਦਿ ਵਰਤਿਆ । ਇਹ ਨਿਸ਼ਾਨ ਅਜ ਤਕ ਓਥੇ ਝੂਲ ਰਿਹਾ ਹੈ ।

ਅਕਾਲੀ ਜੀ ਦਾ ਪੰਥਕ ਪਿਆਰ

ਅਕਾਲੀ ਜੀ ਪੰਥਕ ਕੰਮਾਂ ਦੇ ਲਾਭ ਦਾ ਬੜਾ ਖਿਆਲ ਕਰਦੇ ਸਨ । ਪੰਥ ਦਾ ਨੁਕਸਾਨ ਹੁੰਦਾ ਵੇਖ ਉਹ ਚਿਤਾਵਨੀ ਕਰਵਾ ਦੇਣ । ਵੀ ਆਪਣਾ ਫਰਜ਼ ਸਮਝਦੇ ਸਨ ਅਤੇ ਨਾਲ ਹੀ ਆਪਣੇ ਵਲੋਂ ਸੁਝਾਓ ਵੀ ਰਖ ਦਿੰਦੇ ਸਨ । ਜੈਸਾ ਕਿ ਆਪ ਨੇ ਸ੍ਰੀ ਹਜ਼ੂਰ ਸਾਹਿਬ ਦੇ ਗੁਰ-ਦਵਾਰਿਆਂ ਸੰਬੰਧੀ ਨਵਾਂ ਪ੍ਰਬੰਧ ਹੋ ਰਿਹਾ ਵੇਖ, ਪੰਥ ਨੂੰ ਚਿਤਾਵਨੀ ਕਰਵਾਈ ਤੇ ਕਿਹਾ ਕਿ ਸਰਕਾਰ ਦੇ ਹਥੋਂ ਨੁਕਸਾਨ ਹੋ ਜਾਣ ਦਾ ਭਾਰੀ ਡਰ ਹੈ ਇਸ ਲਈ “ਲੋੜ ਹੈ ਕਿ ਪੰਥ ਦਰਦੀਆਂ ਦੀ ਕਮੇਟੀ ਬਣ ਜਾਏ ਜਿਸ ਵਿਚ ਕੋਈ ਇਕ ਪਾਰਟੀ ਪ੍ਰਧਾਨ ਨਾ ਹੋਵੇ ਸਗੋਂ ਸਮੂਹ ਪੰਥ ਦੇ ਪ੍ਰਤੀਨਿਧਾਂ ਦੀ ਇਕ ਕਮੇਟੀ ਹੋਵੇ, ਜਿਸ ਵਿਚ ਗੁਰੂ ਘਰ ਦੀਆਂ ਸਾਰੀਆਂ ਸੰਪ੍ਰਦਾਵਾਂ ਦੇ ਪ੍ਰਤੀਨਿਧ ਵੀ ਸ਼ਾਮਲ ਹੋਣ ਤੇ ਉਹ ਨਿਰੋਲ ਪੰਥਕ ਲਾਭ ਤੇ ਗੁਰੂ ਦਾ ਇੰਦੀਆ ਲੈ ਕੇ ਇਸ ਕਾਰਜ ਨੂੰ ਸਿਰੇ ਚੜ੍ਹਾਉਣ ।”

“ਆਗੂ ਕੈਸਾ ਚਾਹੀਏ ?”

ਆਪ ਨੇ ਕਸ਼ਮੀਰ ਸਮਾਂਚਾਰ ਅਕਤੂਬਰ ੧੯੪੭ ਦੇ ਵਿਤ ਇਸ ਤਰ੍ਹਾਂ ਲਿਖਿਆ:—“ਖਾਲਸਾ ਜੀ ! ਨਿਰੀ ਦੋਲਤ ਤੇ ਮਾਲ ਦੀ ਵਡਿਆਈ ਨੂੰ ਮੁਖ ਰਖ ਕੇ ਆਗੂ ਨਾ ਚੁਣੋ, ਬਲਕਿ ਜੇ ਜਗਤ ਦੇ ਸੁਖ ਵਾਸਤੇ ਜਥੇਬੰਦ ਹੋਣਾ ਹੈ ਤਦ “ਗੁਣ ਕੀ ਸਾਂਝ ਸੁਖ ਉਪਜੈ” ਇਸ ਗੁਰਵਾਕ ਨੂੰ ਸਦਾ ਮੁਖ ਰਖ ਕੇ ਬੜੇ ਤੋਂ ਬੜੇ ਗੁਣੀ ਨੂੰ ਆਗੂ ਥਾਪਿਆ ਕਰੋ ਅਤੇ ਜਿਥੇ ਨਵਾਬ ਕਪੂਰ ਸਿੰਘ ਜੀ ਦੇ ਵੇਲੇ ਦਾ ਇਤਿਹਾਸ ਦੋਹਰਾਂਦੇ ਹੋ ਉਥੇ ਉਸ ਵੇਲੇ ਦੇ ਸਿੰਘ ਸਰਦਾਰ ਬਣ ਕੇ ਭੀ ਵਿਖਾਓ,

ਨਹੀਂ ਤਾਂ “ਆਪ ਨਾ ਬੁਝਾਂ ਲੋਕ ਬੁਝਾਈ ਐਸਾ ਆਗੂ ਹੋਵਾਂ” ਜਿਥੇ ਪੰਥ ਲਈ ਹਾਨੀਕਾਰਕ ਸਾਬਤ ਹੋਇਆ ਤੇ ਹੋਵੇਗਾ ਉਥੇ ਆਪ ਦੇ ਲਈ ਵੀ ਕਿਸੇ ਤਰ੍ਹਾਂ ਵਡਿਆਈ ਦਾ ਕਾਰਨ ਨਹੀਂ ਬਣੇਗਾ ।

ਆਪ ਨੂੰ ਪੰਥ ਸੇਵਾ ਦਾ ਇਤਨਾ ਚਾਅ ਸੀ ਕਿ ਜਿਵੇਂ ਹੁਕਮ ਹੈ “ਖੁਧਿਆਵੰਤ ਨਾ ਜਾਣਈ ਲਾਜ ਕੁਲਾਜ ਕੁਬੋਲ” ਬਸ ਆਪ ਇਸ ਤਰ੍ਹਾਂ ਹੀ ਕਿਸੇ ਗੱਲ ਦੀ ਪਰਵਾਹ ਨਹੀਂ ਸਨ ਕਰਦੇ ਤੇ ਪੰਥ ਸੇਵਾ ਵਿਚ ਜੁਟੇ ਰਹਿੰਦੇ ਸਨ । ੧੯੪੭ ਤੋਂ ਬਾਦ ਦਾ ਵਾਕਿਆ ਹੈ ਕਿ ਆਪ ਨੇ ਕਸ਼ਮੀਰ ਦੇ ਉਜੜੇ ਪੁਜੜੇ ਸਿੰਘਾਂ ਨੂੰ ਮੁੜ ਵਸਾਉਣ ਦੇ ਹੀਲੇ ਹਿਤ ਕੁਝ ਦਸਤੀ ਚਿਠੀਆਂ ਕਸ਼ਮੀਰ ਦੇ ਚੀਦਾ ਚੀਦਾ ਸਜਣਾਂ ਨੂੰ ਘਲੀਆਂ ਤੇ ਹਦਾਇਤ ਕੀਤੀ ਕਿ ਚਿਠੀਆਂ ਉਹਨਾਂ ਨੂੰ ਪਹੁੰਚਾ ਦਿਤੀਆਂ ਜਾਣ । ਚੁਨਾਚਿ ਇਹ ਚਿਠੀਆਂ ਜਿਹਨਾਂ ਦੇ ਨਾਮ ਸਨ ਉਹਨਾਂ ਸਭਨਾਂ ਨੂੰ ਪਹੁੰਚਾਈਆਂ ਗਈਆਂ ਤੇ ਇਹਨਾਂ ਦੇ ਵਿਚਾਰ ਲੈ ਕੇ ਅਕਾਲੀ ਜੀ ਤਕ ਪਹੁੰਚਾਏ ਗਏ । ਇਹਨਾਂ ਵਿਚੋਂ ਇਕ ਚਿਠੀ ਇਥੇ ਦੇ ਇਕ ਸਰਦਾਰ ਐਮ. ਐਲ. ਏ. ਵਲ ਸੀ । ਜੋ ਉਸ ਨੂੰ ਇਕ ਪੰਥਕ ਇਕੱਠ ਵਿਚ ਦਾਸ (ਲੇਖਕ) ਨੇ ਦਿਤੀ । ਇਹ ਸਿੰਘ ਅਕਾਲੀ ਜੀ ਦੀ ਹਕੀਕਤ ਗੋਈ ਪਰ ਅਪ੍ਰਸੰਨ ਸੀ ਇਸ ਲਈ ਇਸ ਨੇ ਅਕਾਲੀ ਜੀ ਦੀ ਆਈ ਚਿਠੀ ਇਹ ਕਹਿ ਕੇ ਪਰੇ ਵਗਾਹ ਮਾਰੀ ਕਿ ਜਾਰੋ ਇਸ ਨੂੰ ਦਰਿਆ ਵਿਚ ਸੁਟੋ । ਲੇਖਕ ਇਸ ਅਯੋਗ ਹਰਕਤ ਤੇ ਕੁਝ ਉਸ ਨਾਲ ਝਗੜ ਵੀ ਪਿਆ ਪਰ ਬਾਕੀ ਹਾਜ਼ਰ ਸਜਣਾਂ ਨੇ ਮਾਮਲਾ ਠੰਢਾ ਕਰਾ ਦਿਤਾ । ਅਕਾਲੀ ਜੀ ਨੂੰ ਇਤਲਾਹ ਦਿਤੀ ਤੇ ਲਿਖਿਆ ਕਿ ਫੇਰ ਇਸ ਸਿੰਘ ਵਲ ਕੋਈ ਚਿਠੀ ਨਾ ਘਲਣੀ ਪ੍ਰੰਤੂ ਆਪ ਨੇ ਇਹ ਉਤਰ ਦਿਤਾ ਕਿ “ਸਿੰਘ ਸਾਹਿਬ ਮੈਂ ਸ਼ਰਮਿੰਦਾ ਹਾਂ ਕਿ ਆਪ ਨੂੰ ਮੇਰੇ ਵਾਸਤੇ ਤਕਲੀਫ਼ ਹੋਈ ਹੈ । ਕੀ ਲੋੜ ਸੀ ਐਸਾ ਕਰਨ ਦੀ, ਉਹਨਾਂ ਤਾਂ ਬੁਰਾ ਭਲਾ ਮੈਨੂੰ ਕਿਹਾ ਸੀ, ਤੁਸੀਂ ਕਿਉਂ ਔਖੇ ਹੋਏ । ਮੈਂ ਖੁਸ਼ ਹਾਂ ਉਹ ਮੈਨੂੰ ਭਾਵੇਂ ਕੁਝ ਕਹਿਣ ਪਰ ਆਪ ਕੋਈ ਰੋਸ ਨਾ ਕਰੋ । ਚਿਠੀ ਤਾਂ ਮੈਂ ਲਿਖਣੇਂ ਹੁਕਦਾ ਨਹੀਂ ਕਿਉਂਕਿ ਇਹ ਪੰਥਕ ਕੰਮ ਹਨ ਤੇ ਕਰਨੇ ਚਾਹੀਦੇ ਹਨ । ਸੋ ਆਪ ਨੂੰ ਨਹੀਂ

ਘਲਾਂਗੇ ਮੈਂ ਹੋਰ ਜ਼ਰੀਏ ਭੇਜਾਂਗਾ, ਤੁਸੀਂ ਤਸੱਲੀ ਰਖੋ ਤੇ ਮੈਨੂੰ ਜ਼ਰੂਰ ਮਾਫ਼ ਕਰੋ ।”

੪੭ ਦੇ ਘਲੂਘਾਰੇ ਉਪਰੰਤ ਆਪ ਦਾ ਰੁਝੇਵਾਂ ਇਤਨਾ ਵਧ ਗਿਆ ਕਿ ਆਪ ਦੇ ਹਥੋਂ ਕਲਮ ਦਿਨ ਰਾਤ ਛੁਟਦੀ ਹੀ ਨਹੀਂ ਸੀ । ਇਕ ਪੜ੍ਹਿਆ ਲਿਖਿਆ ਸਿੰਘ ਜੋ ਆਪ ਨੂੰ ਮਿਲਣ ਆਇਆ ਸੀ ਅਪਣਾ ਆਪ ਪੇਸ਼ ਕੀਤਾ ਤੇ ਕਿਹਾ !

‘ਮਹਾਰਾਜ !! ਆਪ ਪਾਸ ਲਿਖਾ ਪੜ੍ਹੀ ਦਾ ਇਤਨਾ ਵਡਾ ਕੰਮ ਹੈ ਜਦ ਵੇਖੋ ਦਿਨ ਰਾਤ ਆਪ ਲਿਖਦੇ ਪੜ੍ਹਦੇ ਹੀ ਦਿਸਦੇ ਹੋ, ਕਿਤਨਾ ਚੰਗਾ ਹੋਵੇ ਆਪ ਇਹ ਸੇਵਾ ਮੈਨੂੰ ਬਖਸ਼ੋ ।’

ਬੜੀ ਕਿਰਪਾ ਹੈ ਜੇ ਤੁਸੀਂ ਐਨੀ ਖੋਚਲ ਕਰੋ, ਪਰ ਦਸੋ ਸਿੰਘ ਸਾਹਿਬ ਕੰਮ ਕਾਰ ਕੀ ਕਰਦੇ ਹੋ ।’ ‘ਮਹਾਰਾਜ ਮੈਂ ਗਿਆਨੀ ਹਾਂ ਤੇ ਇਸ ਵਕਤ ਬੇਕਾਰ ਹਾਂ ।’ ‘ਸਿੰਘ ਸਾਹਿਬ ਮੈਂ ਤਾਂ ਤਨਖਾਹ ਨਹੀਂ ਦੇ ਸਕਦਾ ।’ ‘ਹਛਾ ਮਹਾਰਾਜ ਮੈਂ ਐਵੇਂ ਹੀ ਸੇਵਾ ਕਰਾਂਗਾ ।’ ‘ਪਰ ਸਿੰਘ ਸਾਹਿਬ ਮੇਰੇ ਪਾਸ ਤਾਂ ਛਕਣ ਛਕਾਣ ਨੂੰ ਵੀ ਨਹੀਂ ਹੁੰਦਾ ।’ ‘ਮਹਾਰਾਜ ਆਪ ਵੀ ਤਾਂ ਕੁਝ ਛਕਦੇ ਛਕਾਂਦੇ ਹੋ ਉਹੀ ਮੈਂ ਵੀ ਖਾ ਪੀ ਲਵਾਂਗਾ ।’

‘ਹਾਂ ਸਿੰਘ ਸਾਹਿਬ ਮੈਂ ਤਾਂ ਚਣੇਂ ਵੀ ਛਕਦਾ ਹਾਂ, ਆਪ ਪ੍ਰਸਾਦੇ ਸਜਾ ਲੈਂਦਾ ਹਾਂ, ਕਦੀ ਕਦੀ ਬਣਿਆ ਬਣਾਇਆ ਵੀ ਪ੍ਰਾਪਤ ਹੋਜਾਂਦਾ ਹੈ ਤੇ ਕਦੀ ਕਦੀ ਕੜਾਕੇ ਵੀ ਦਿਨ ਕਢਦਾ ਹਾਂ, ਜੇ ਮਨਜ਼ੂਰ ਹੈ ਤਾਂ ਮੇਰੇ ਧੰਨ ਭਾਗ ਹੋਣਗੇ । ਜਿਥੇ ਤੁਸੀਂ ਮੇਰੀ ਮਦਦ ਦਵਾਰਾ ਪੰਥ ਦੀ ਸੇਵਾ ਕਰੋਗੇ ਉਥੇ ਆਪਣਾ ਜੀਵਨ ਵੀ ਸਫਲਾ ਕਰੋਗੇ ।’ ਇਹ ਸੁਣ ਕੇ ਅਗਲੇ ਨੇ ਨੀਵੀਂ ਪਾ ਲਈ ਤੇ ਚੁਪ ਹੋ ਗਿਆ । ਤਦ ਅਕਾਲੀ ਜੀ ਨੇ ਕਿਹਾ ਸਿੰਘ ਸਾਹਿਬ ਕੋਈ ਗਲ ਨਹੀਂ, ਤੁਸੀਂ ਚਿੰਤਾ ਨਾ ਕਰੋ ਇਹ ਸੇਵਾ ਇਸ ਬੁਢੇ ਲਈ ਹੀ ਰਹਿਣ ਦਿਓ ।’

ਰਹਿਤਵਾਨ ਤੇ ਬਿਬੇਕੀ ਜੀਵਨ

ਅਕਾਲੀ ਜੀ “ਬ੍ਰਹਮ ਗਿਆਨੀ ਖਰਉਪਕਾਰ ਉਮਾਹਾ” ਦੇ

ਗੁਰਵਾਕ ਅਨੁਸਾਰ ਸਦਾ 'ਸਬਰ' ਸੰਤੋਖ' 'ਭਾਣੇ' ਅਤੇ 'ਰਜਾ' ਵਿਚ ਰਹਿਣ ਵਾਲੇ ਪੂਰਨ ਬ੍ਰਹਮ ਗਿਆਨੀ ਗੁਰਸਿਖ ਸਨ । ਜਿਤਨਾ ਉਹਨਾਂ ਦਾ ਸੰਤੋਖੀ ਬਿਬੇਕੀ ਤਥਾ ਸੰਤੁਸ਼ਟ ਜੀਵਨ ਸੀ ਸ਼ਾਇਦ ਹੀ ਕਿਸੇ ਹੋਰ ਦਾ ਹੋਵੇਗਾ । ਸੱਚ ਤਾਂ ਇਹ ਹੈ ਕਿ ਉਹ ਆਪਣੀ ਮਿਸਾਲ ਆਪ ਹੀ ਸਨ ।

ਸਤਿਗੁਰਾਂ ਦੇ ਹੁਕਮਾਂ ਦੀ ਪਾਲਣਾ ਹੀ ਉਹਨਾਂ ਜੀ ਜੀਵਨ ਅੰਗ ਬਣ ਗਿਆ ਸੀ ਤੇ ਉਹ ਸਦਾ ਹੀ ਗੁਰੂ ਪੰਥ ਦੀ ਨਿਸ਼ਕਾਮ ਸੇਵਾ ਵਿਚ ਜੁਟੇ ਰਹਿੰਦੇ ਸਨ । ਸਭ ਕੁਝ ਹੋਰਨਾਂ ਦੇ ਲਾਭਾਂ ਹਿਤ ਕਰਨਾ ਤੇ ਆਪਣੀ ਜ਼ਰਾ ਭਰ ਵੀ ਪਰਵਾਹ ਨਾ ਕਰਨੀ, ਇਹ ਉਹਨਾਂ ਦਾ ਸੁਭਾ ਹੀ ਬਣ ਚੁਕਾ ਸੀ । ਅੰਤ ਸਮੇਂ ਤੋਂ ਪਹਿਲੇ ਜਦ ਉਹ ਗਿਆਨੀ ਨਰਿੰਜਨ ਸਿੰਘ, ਹਰੀ ਜੀ ਤੇ ਹੋਰ ਗੁਰਮੁਖਾਂ ਨਾਲ ਗੁਰਮਤਿ ਪ੍ਰਚਾਰ ਹਿਤ ਮਾਲਵੇ ਇਲਾਕੇ ਵਿਚ ਗਏ ਤਾਂ ਆਪ ਨੇ ਹਫਤਾ ਭਰ ਪ੍ਰਸ਼ਾਦਿ ਬਗੈਰ ਹੀ ਗੁਜ਼ਾਰ ਦਿਤਾ । ਗੱਲ ਇਹ ਸੀ ਕਿ ਜਥੇ ਦੇ ਸਜਣਾਂ ਨੂੰ ਪਤਾ ਨਹੀਂ ਸੀ ਕਿ ਆਪ ਪੂਰਨ ਬਿਬੇਕੀ ਹਨ ਤੇ ਪ੍ਰਸ਼ਾਦਿ ਆਪ ਹੀ ਤਿਆਰ ਕਰਕੇ ਛਕਦੇ ਹਨ ਜਾਂ ਅੰਮ੍ਰਿਤਧਾਰੀ ਅਥਵਾ ਨਿਤਨੇਮੀ ਸਿੰਘ ਸਿੰਘਣੀ ਦਾ ਤਿਆਰ ਕੀਤਾ ਛਕਦੇ ਹਨ । ਇਸ ਇਲਾਕੇ ਵਿਚ ਅੰਮ੍ਰਿਤਧਾਰੀ ਸਿੰਘ ਤਾਂ ਘਟ ਹੀ ਸਨ ਤੇ ਆਪ ਉਹਨਾਂ ਦੇ ਪ੍ਰਸ਼ਾਦੇ ਦੀ ਜਾਚਨਾ ਹੀ ਨਾ ਕੀਤੀ । ਆਖਰ ਪਤਾ ਲਗਾ ਪਰ ਜਥੇ ਨੇ ਬੜਾ ਅਫਸੋਸ ਕੀਤਾ—ਪ੍ਰੰਤੂ ਆਪ ਨੇ ਕਿਹਾ ਤੁਸੀਂ ਕੋਈ ਅਫਸੋਸ ਨਾ ਕਰੋ 'ਰਜਾ ਐਸੀ ਹੀ ਸੀ ।'

ਜੇ ਮਿਲੇ ਛਕਣਾ ਤੇ ਜਿਤਨਾ ਮਿਲੇ ਉਸੇ ਨਾਲ ਸੰਤੁਸ਼ਟ ਰਹਿਣਾ ਤੇ ਫਿਰ ਵੇਡ ਛਕਣਾ ਉਹਨਾਂ ਦਾ ਪੱਕਾ ਕਰਤੱਵਯ ਸੀ । ਜਦ ਪ੍ਰਸ਼ਾਦ ਥਾਲ ਵਿਚ ਪਰੋਸਨਾ ਤਾਂ ਉਚੀ ਸਵਰ ਨਾਲ ਆਵਾਜ਼ਾ ਦੇਣਾ "ਆਓ ਗੁਰੂ ਕੇ ਪਿਆਰਿਓ, ਪ੍ਰਸ਼ਾਦਿ ਤਿਆਰ ਹੈ, ਗੱਛੇ ਲਗਾਓ" ਕੁਝ ਘੜੀਆਂ ਇੰਤਜ਼ਾਰ ਮਗਰੋਂ "ਤਵ ਪ੍ਰਸ਼ਾਦਿ ਭਰਮ ਕਾ ਨਾਸ" ਆਖ ਕਿਰਪਾਨ ਭੇਟ ਕਰ ਪਾਸ ਬੈਠੇ ਪਰੇਮੀ ਜਾਂ ਘਰੇਲੀ ਜੀਵਾਂ ਵਿਚ ਬੁਰਕੀ ਬੁਰਕੀ ਸਣੇ ਦਾਲ ਭਾਜੇ ਦੇ ਵਰਤਾ ਕੇ ਫਿਰ ਆਪ ਛਕਣਾ ਜੇ ਕੋਈ ਛੋਟਾ ਬਾਲਕ

ਪਾਸ ਬੈਠਾ ਹੋਵੇ ਉਸ ਨੂੰ ਆਪਣੀ ਹਥੇਲੀ ਪਰ ਰਖ ਕੇ ਆਦਰ ਨਾਲ ਹਥ ਅਗੇ ਕਰਨਾ (ਦੂਰੋਂ ਨਹੀਂ ਸਨ ਦਿੰਦੇ) । ਜੋ ਸਬਜਾ ਭਾਜਾ ਆਂਦਾ ਸਭ ਸਣੇ ਛਿਲਕਿਆਂ ਹੀ ਰਲਗਡ ਕਰਕੇ ਤਿਆਰ ਕਰਨਾ । ਇਸ ਵਿਚ ਕਿਤਨਾ ਅੰਮ੍ਰਿਤਮਈ ਸਵਾਦ ਹੁੰਦਾ ਸੀ ਉਹ ਆਪ ਦੇ ਪਰੇਮੀ ਜਾਣਦੇ ਹਨ । ਉਹਨਾਂ ਦੇ ਹਥ ਦੇ ਪੱਕੇ ਹੋਏ ਮੋਟੇ ਮੋਟੇ ਭਠੂਰਿਆਂ ਵਰਗੇ ਪ੍ਰਸ਼ਾਦੇ, ਆਹ ! ਕਿਤਨੇ ਹੀ ਸਵਾਦੀ ਹੁੰਦੇ ਸਨ !

ਆਪ ਸਦਾ ਹੀ ਵਾਹਿਗੁਰੂ ਦੀ ਰਜਾ ਵਿਚ ਵਿਚਰਦੇ ਸਨ ਤੇ ਭਾਣੇ ਨੂੰ ਅਟੱਲ ਕਰਕੇ ਮੰਨਦੇ ਤੇ ਹੋਰਨਾਂ ਨੂੰ ਮੰਨਣ ਦੀ ਜਾਚ ਸਿਖਲਾਂਦੇ ਸਨ । ਹਰ ਦੁਖ ਸੁਖ ਵਿਚ ਅਡੋਲ ਰਹਿ ਕੇ ਗੁਰੂ ਦਾ ਸ਼ੁਕਰ ਮਨਾਂਦੇ ਸਨ । ਉਹਨਾਂ ਦੇ ਨਜ਼ਦੀਕ ਕੋਈ ਰਿਸ਼ਤਾ ਹੱਡ ਚੇਮ ਖੂਨ ਦਾ ਨਹੀਂ ਸੀ ਉਹ ਹਰ ਸਿਖ ਨੂੰ ਹੀ ਗੁਰੂ ਕੀ ਅੰਸ ਸਮਝ ਕੇ ਆਪਣਾ ਵਡਾ ਰਿਸ਼ਤੇਦਾਰ ਸਮਝਦੇ ਸਨ ਤੇ ਸਭ ਕੁਝ ਪੰਥ ਦੇ ਲਾਭ ਲਈ ਕਰਦੇ ਸਨ ।

ਆਪ ਨੂੰ ਜਦ ਬਾਹਰ ਰਹਿੰਦਿਆਂ ਖਬਰ ਪੁੱਜੀ ਕਿ, ਮਾਤਾ ਜੀ ਸੁਰਗਵਾਸ ਹੋ ਗਏ ਹਨ ਤਦ ਆਪ ਨੇ ਕੋਈ ਅਫਸੋਸ ਨਹੀਂ ਕੀਤਾ, ਸੁਣਦੇ ਸਾਰ ਗੱਜਕੇ 'ਵਾਹਿਗੁਰੂ ਜੀ ਕਾ ਖਾਲਸਾ ਸ੍ਰੀ ਵਾਹਿਗੁਰੂ ਜੀ ਫਤਿਹ' ਗਜਾਈ ਤੇ ਉਠ ਖੜੇ ਹੋਏ ਹਥ ਜੋੜ ਸ਼ੁਕਰਾਨੇ ਵਿਚ ਆਏ ਅਰਦਾਸ ਕੀਤੀ ਤੇ ਕਿਹਾ "ਹੇ ਵਾਹਿਗੁਰੂ ਤੇਰੇ ਭਾਣੇ ਵਿਚ ਮਾਤਾ ਜੀ ਕਮਰਕਸਾ ਕਰ ਗਏ ਹਨ, ਉਹਨਾਂ ਦੀ ਆਤਮਾ ਨੂੰ ਆਪਣੇ ਚਰਨਾਂ ਵਿਚ ਨਿਵਾਸ ਬਖਸ਼ੋ ਤੇ ਪਿਛੇ ਸੰਬੰਧੀਆਂ ਨੂੰ ਭਾਣਾ ਮੰਨਣ ਦਾ ਬਲ ਪਰਦਾਨ ਕਰੋ ।" ਆਪ ਦੇ ਅਨੇਕ ਸੰਬੰਧੀ ਗੁਜ਼ਰੇ ਤਾਂ ਆਪ ਨੇ ਕੋਈ ਦੁਖ ਮਹਿਸੂਸ ਨਹੀਂ ਕੀਤਾ ।

ਗਿਆਨੀ ਊਧਮ ਸਿੰਘ ਜੀ ਇਕ ਵੇਰਾਂ ਦਿਲੀ ਵਿਖੇ ਸਖਤ ਬਿਮਾਰ ਹੋ ਗਏ, ਸੰਗਤ ਵਿਚ ਕਥਾ ਲਈ ਹਾਜ਼ਰ ਨਹੀਂ ਹੋ ਸਕੇ ਤੇ ਸੰਗਤ ਨੇ ਅਕਾਲੀ ਜੀ ਨੂੰ ਮਜਬੂਰ ਕੀਤਾ ਤੇ ਕਿਹਾ, ਅਕਾਲੀ ਜੀ "ਅਰਦਾਸ ਕਰੋ ਗਿਆਨੀ ਜੀ ਦਾ ਦੁਖ ਕਲੇਸ਼ ਦੂਰ ਹੋਵੇ, ਤਾਂ ਆਪ ਨੇ ਇਹ ਅਰਦਾਸ ਕੀਤੀ:—

‘ਹੇ ਵਾਹਿਗੁਰੂ ਤੂੰ ਆਪਣੇ ਸਿਖ ਨੂੰ ਸ਼ਕਤੀ ਪ੍ਰਦਾਨ ਕਰਕੇ ਉਹ ਦੁਖ ਵਿਚ ਸੁਖ ਮਨਾਏ ਤੇ ਤੇਰੇ ਭਾਣੇ ਨੂੰ ਮਿੱਠਾ ਕਰਕੇ ਮੰਨੇ ।’ ਗਿਆਨੀ ਜੀ (ਜੋ ਨਾਲ ਦੇ ਕਮਰੇ ਵਿਚ ਪਏ ਸਨ) ਨੇ ਸੁਣ ਕੇ ਅਕਾਲੀ ਜੀ ਨੂੰ ਬੇਨਤੀ ਕੀਤੀ ਮਹਾਰਾਜ ! ਆਪ ਨੇ ਅਰਦਾਸ ਵਿਚ ਮੇਰੀ ਦੁਖ ਨਵਿਰਤੀ ਦਾ ਤਾਂ ਨਾਉਂ ਨਹੀਂ ਲਿਆ ਇਹ ਕੀ ਗਲ ਹੈ ? ਤਾਂ ਆਪ ਮਿੱਠਾ ਜਿਹਾ ਮੁਸਕਰਾ ਕੇ ਕਹਿਣ ਲਗੇ, ਸਿੰਘ ਸਾਹਿਬ ? ਆਪ ਗੁਰੂ ਘਰ ਦੇ ਪ੍ਰਚਾਰਕ ਹੋ ਇਸ ਲਈ ਮੈਨੂੰ ਇਹ ਖਿਆਲ ਆ ਗਿਆ ਕਿ ਜੇ ਆਪ ਵੀ ਦੁਖ-ਨਵਿਰਤੀ ਦੀ ਮੰਗ ਕਰੋ ਤਾਂ ਜਦ ਕਥਾ ਕਰਦਿਆਂ ਕਦੇ ਸੁਭਾਵਕ ਆਪ ਦੇ ਸਾਹਮਣੇ ਇਹ ਵਾਕ ਆ ਗਿਆ ਕਿ ‘ ਜੇ ਸੁਖ ਦਏ ਤਾਂ ਤੁਝੇ ਆਰਾਧੀ ਦੁਖ ਵੀ ਤੁਝੇ ਧਿਆਈ’ ਤਾਂ ਆਪ ਇਸ ਦੇ ਅਰਥ ਕਿਸ ਮੂੰਹ ਨਾਲ ਕਰੋਗੇ ? ਇਸ ਲਈ ਥੋੜਾ ਆਪ ਦਾ ਬਚਾਓ ਕਰ ਦਿਤਾ ਹੈ, ਕਿਨੀ ਮਿਠੀ ਟਕੋਰ ਸੀ ਅਤੇ ਕਿਨਾ ਉਚਾ ਸਿਧਾਂਤ ਸੀ ਉਹਨਾਂ ਦਾ, ਸਿਖ ਦੀ ਅਰਦਾਸ ਬਾਰੇ । ਧੰਨ ਸਨ ਅਕਾਲੀ ਜੀ ਜਿਹਨਾਂ ਨੇ ਉਮਰ ਭਰ ਇਸ ਮਹਾਂਵਾਕ ਤੇ ਪੂਰੀ ਤਰ੍ਹਾਂ ਅਮਲ ਕੀਤਾ । “ਆਪੇ ਹਰਿ ਇਕ ਰੰਗ ਹੈ ਆਪੇ ਬਹੁਰੰਗੀ । ਜੋ ਤਿਸ ਭਾਵੈ ਸਾਈ ਗੱਲ ਚੰਗੀ ।”

ਸਰਬ ਲੋਹੀਏ ਤਾਂ ਉਹ ਨਹੀਂ ਸਨ, ਪ੍ਰੰਤੂ ਸ੍ਰੀ ਰਹਿਤ ਦਰਪਣ ਵਿਚ ਲਿਖਿਆ ਗੁਰੂ ਹੁਕਮ “ਜੋ ਬਿਬੇਕੀ ਸਰਬ ਲੋਹੀਆ ਹੋਵੇ ਉਹ ਭੀ ਆਵਲੇ ਸਮਾਨ ਜਾਂ ਜਿਤਨਾ ਕਿਰਪਾਨ ਖੰਡੇ ਦੀ ਨੌਕ ਪਰ ਆਵੇ ਪ੍ਰਸ਼ਾਦਿ ਲੈ ਲਵੇ’, ਜੋ ਨਾ ਛਕੇ ਮਨ ਮਤੀਆ ।’ ਅਜੇਹੇ ਹੁਕਮਾਂ ਦੀ ਪਾਲਣਾ ਕਰਨ ਵਾਲੇ ਆਪ ਪੂਰਨ ਬਿਬੇਕੀ ਸਿੰਘ ਸਨ ।

ਪ੍ਰਸ਼ਾਦਿ ਉਹ ਅਜ਼ਮਾਏ ਹੋਏ ਰਹਿਤਧਾਰੀ ਸਿੰਘ ਸਿੰਘਣੀ ਪਾਸੋਂ ਛਕਦੇ ਸਨ । ਇਕ ਵੇਰ ਗਿਆਨੀ ਉਧਮ ਸਿੰਘ ਜੀ ਨੇ ਬਹੁਤ ਜ਼ੋਰ ਲਾਇਆ ਕਿ ਪ੍ਰਸ਼ਾਦਿ ਉਹਨਾਂ ਦੇ ਘਰ ਛਕਣਾ ਪ੍ਰਵਾਨ ਕਰਨ । ਪਤਾ ਆਪ ਨਾ ਮੰਨੇ । ਆਖਰ ਬਹੁਤ ਮਜ਼ਬੂਰ ਕਦਨ ਪਰ ਆਪ ਨੇ ਇਸ ਤਰ੍ਹਾਂ ਕਿਹਾ:—

“ਸਿੰਘ ਸਾਹਿਬ ! “ਪ੍ਰਸ਼ਾਦਿ ਆਪ ਹੀ ਤਿਆਰ ਕਰੋਗੇ” ਗਿਆਨੀ

ਜੀ—“ਹਾਂ ਮਹਾਰਾਜ ਆਪ ਹੀ ਕਰਾਂਗਾ” (ਆਪ ਸਭ ਨੂੰ ਮਹਾਰਾਜ ਹੀ ਆਖਦੇ ਸਨ) ਅਕਾਲੀ ਜੀ—“ਸਿੰਘ ਸਾਹਿਬ ਚੰਗਾ ਜ਼ਿੰਮੇਵਾਰੀ ਆਪ ਦੀ ਹੀ ਹੈ ਕਿਉਂਕਿ ਮੈਂ ਤਿਆਰ-ਬਰ-ਤਿਆਰ ਸਿੰਘ ਪਾਸੋਂ ਹੀ ਪ੍ਰਸ਼ਾਦਿ ਛਕ ਸਕਦਾ ਹਾਂ” ਤਦ ਗਿਆਨੀ ਜੀ ਨੇ ਆਪਣੇ ਹਥੀਂ ਪ੍ਰਸ਼ਾਦਿ ਤਿਆਰ ਕਰਕੇ ਛਕਾਇਆ।”

੧੯੪੭ ਈ: ਵਿਚ ਦੂਜੀ ਜੰਗ ਸਮੇਂ ਜਦ ਭਰਤੀ ਦਾ ਸਵਾਲ ਆਇਆ ਤਾਂ ਸਿੰਘਾਂ ਵਿਚ ‘ਲੋਹ ਦਾ ਖੋਲ’ ਮੁਕਟ (Helmet) ਸਿਰ ਪਰ ਰਖਣ ਬਾਰੇ ਬਾਰੇ ਬੜਾ ਸ਼ੱਕ ਪਾਇਆ ਗਿਆ ਸੀ ਤਦ ਆਪ ਨੇ ਸਿਖ ਸੁਸਾਇਟੀਆਂ ਵਿਚ ਜਾ ਕੇ ਫੈਸਲੇ ਕਰਵਾਏ ਤੇ ਆਪ ਸੰਗਤ ਨੂੰ ਅਖਬਾਰਾਂ ਰਾਹੀਂ ਜਾਣੂ ਕਰਾਇਆ ਕਿ—

“ਖਾਲਸਾ ਜੀ ! ਦਸਤਾਰੇ ਦੇ ਉਤੇ ਦੀ ਕੋਈ ਐਸੀ ਸਰੀਰਕ ਰਖਿਆ ਵਾਲੀ ਵਸਤੂ ਪਹਿਣ ਲੈਣੀ ਖਾਲਸੇ ਦੀ ਰਹੁ ਰੀਤੀ ਦੇ ਖਿਲਾਫ ਨਹੀਂ, ਤੇ ਨਾ ਹੀ ਉਸ ਟੋਪੀ ਜਾਂ ਟੋਪ ਦੀ ਥਾਂ ਸਮਝੀ ਜਾਂਦੀ ਹੈ ਜਿਸ ਦੇ ਪਹਿਨਣ ਦੀ ਖਾਲਸੇ ਨੂੰ ਮਨਾਹੀ ਹੈ। ਖਾਲਸੇ ਦੀ ਰਹੁ ਰੀਤੀ ਤੇ ਰਵਾ-ਇਤਾਂ ਨੂੰ ਮੁਖ ਰਖ ਖਾਲਸੇ ਨੂੰ ਫੌਜ ਵਿਚ ਭਰਤੀ ਹੋ ਕੇ ਆਪਣੀ ਫੌਜੀ ਤਾਕਤ ਨੂੰ ਵਧਾਣਾ ਚਾਹੀਏ ਤਾਕਿ ਹੰਕਾਰੀਆਂ ਨੂੰ ਖਾਲਸਈ ਜੋਹਰ ਜੰਗੀ ਵੇਖ ਕੇ ਆਪਣੇ ਘਮੰਡ (ਬਾਹੂਬਲ) ਪਰ ਕੁਝ ਸ਼ਰਮ ਆਵੇ। ਅਕਾਲੀ ਜੀ ਦਿਲ ਦੇ ਖੁਲਾਸੇ-ਤੇ-ਖਾਲਸੇ ਸਨ ਜੋ ਗੱਲ ਹੋਵੇ ਉਹ ਸਾਫ਼ ਸਾਫ਼ ਮੂੰਹ ਪਰ ਕਹਿ ਦਿੰਦੇ ਸਨ ਤੇ ਕੋਈ ਲਿਹਾਜ਼ ਨਹੀਂ ਸਨ ਰਖਦੇ—ਵਡੇ ਤੋਂ ਵਡੇ ਲੀਡਰ ਜਾਂ ਸਰਦਾਰ ਦੇ ਔਗੁਣ ਉਹਨਾਂ ਦੇ ਮੂੰਹ ਪਰ ਆਖ ਦਿੰਦੇ ਤੇ ਸੰਗਤ ਵਿਚ ਵੀ ਦੱਸ ਦਿੰਦੇ ਸਨ।

ਕਿਸੇ ਸਿੰਘ ਦਾ ਸੁਣਦੇ ਕਿ ਉਸ ਨੇ ਕੋਈ ਕੁਰਹਿਤ ਕੀਤੀ ਹੈ ਜਾਂ ਕਰ ਰਿਹਾ ਹੈ ਤਾਂ ਆਪ ਹਨੇਰੇ ਸਵੇਰੇ ਉਸ ਪਾਸ ਉਸ ਦੇ ਘਰ ਜਾ ਪੁੱਜਦੇ ਤੇ ਬੜੇ ਪਰੇਮ ਨਾਲ ਸਮਝਾ ਬੁਝਾ ਦਿੰਦੇ ਤੇ ਉਸ ਪਰ ਇਸ ਗੱਲ ਦਾ ਬੜਾ ਅਸਰ ਹੁੰਦਾ ਸੀ। ਆਪ ਵਾਪਸ ਤਾਂ ਮੁੜਦੇ ਜਦ ਉਹ ਅਗੋਂ ਲਈ ਤਿਆਰ ਬਰ ਤਿਆਰ ਹੋਣ ਦਾ ਪ੍ਰਣ ਕਰ ਲੈਂਦਾ।

ਉਹ ਹਰ ਸਿੰਘ ਸਿੰਘਣੀ ਨੂੰ ਉਹਨਾਂ ਦੇ ਫਰਜ਼ ਪੂਰੀ ਤਰ੍ਹਾਂ ਸਮਝਾ ਬੁਝਾ ਦਿੰਦੇ ਸਨ। ਆਪ ਜਿਸ ਨੂੰ ਮਿਲਦੇ ਬੜੇ ਗਹੁ ਨਾਲ ਇਕ ਵੇਰ ਝਾਕ ਲੈਂਦੇ ਸਨ। ਗਿਆਨੀ ਉਧਮ ਸਿੰਘ ਜੀ ਨੇ ਦਸਿਆ ਕਿ ਇਕ ਵੇਰ ਇਕ ਸਿੰਘ ਸਾਹਿਬ ਦੇ ਬਹੁਤ ਮਜ਼ਬੂਰ ਕਰਨ ਪਰ ਇਹ ਅਕਾਲੀ ਜੀ ਦੇ ਦਰਸ਼ਨਾਂ ਲਈ ਗੁਰਦਵਾਰਾ ਬੰਗਲਾ ਸਾਹਿਬ ਦਿਲੀ ਵਿਖੇ ਲੈ ਗਏ। ਗਿਆਨੀ ਜੀ ਅਤੇ ਇਹ ਸਿੰਘ ਸਾਹਿਬ ਜਦ ਫਤਿਹ ਗਜਾ ਕੇ ਬੈਠ ਗਏ ਤਾਂ ਆਪ ਨੇ ਇਕ ਨਜ਼ਰ ਭਰ ਕੇ ਉਸ ਸਿੰਘ ਵਲ ਤੱਕਿਆ ਤੇ ਕਿਹਾ:—

“ਸਿੰਘ ਸਾਹਿਬ ਇਹ ਆਪ ਨੇ ਦਾੜ੍ਹੇ ਦੀ ਸੇਵਾ ਰੰਗ ਦਵਾਰੇ ਕੀਤੀ ਹੈ?” ਸਿੰਘ ਨੇ ਉਤਰ ਦਿਤਾ “ਜੀ ਹਾਂ” ਅਕਾਲੀ ਜੀ ਨੇ ਪੁਛ ਕੀਤੀ—“ਸਿੰਘ ਸਾਹਿਬ ਕੀ ਕੰਮ ਕਰਦੇ ਹੋ? ਇਹਨਾਂ ਉਤਰ ਦਿਤਾ—“ਮੈਂ ਮਿਲਟਰੀ ਵਿਚ ਨੌਕਰ ਸਾਂ ਤੇ ਹੁਣ ਰੀਟਾਇਰ ਹੋ ਗਿਆ ਹਾਂ।” ਅਕਾਲੀ ਜੀ ਨੇ ਕਿਹਾ—“ਸਿੰਘ ਸਾਹਿਬ ਤਦ ਫਿਰ ਦਾੜ੍ਹੇ ਨੂੰ ਵੀ ਰੰਗ ਤੋਂ ਰੀਟਾਇਰ ਕਰ ਦਿਓ।” ਇਹ ਸੁਣ ਕੇ ਇਸ ਸਿੰਘ ਨੇ ਗਿਆਨੀ ਜੀ ਨੂੰ ਕਿਹਾ ਕਿ “ਮੈਂ ਇਥੇ ਆ ਕੇ ਆਪਣੀ ਬੇਇਜ਼ਤੀ ਹੀ ਕਰਾਈ ਹੈ।” ਇਹਨਾਂ ਨੇ ਤਾਂ ਰਾਈ ਭਰ ਵੀ ਮੇਰਾ ਲਿਹਾਜ਼ ਨਹੀਂ ਕੀਤਾ। ਇਹ ਸੁਣ ਅਕਾਲੀ ਜੀ ਨੇ ਬੜੀ ਹਲੀਮੀ ਆਵਾਜ਼ ਨਾਲ ਕਿਹਾ—

ਸਿੰਘ ਸਾਹਿਬ ਜੇ ਮੈਂ ਆਪ ਦੀ ਬੇਇਜ਼ਤੀ ਕੀਤੀ ਹੈ ਤਾਂ ਤੁਸੀਂ ਮੇਰੀ ਕਰ ਦਿਓ, ਅਤੇ ਜੀ ਚਾਹੇ ਤਾਂ ਮੈਨੂੰ ਭਾਵੇਂ ਕੰਨੋਂ ਫੜ ਕੇ ਬਾਹਰ ਕਢ ਦਿਓ।” ਪਰ ਅਜ ਤੋਂ ਦਾੜ੍ਹੀ ਨਹੀਂ ਰੰਗਣਾ। ਇਹ ਸੁਣ ਕੇ ਉਹ ਫੌਜੀ ਸਿੰਘ ਜੀ ਬੜੇ ਸ਼ਰਮਸ਼ਾਰ ਹਏ ਤੇ ਮਾਫ਼ੀ ਦੀ ਚਾਹਨਾ ਕੀਤੀ। ਕਹਿਣ ਲਗੇ—“ਮੈਂ ਪ੍ਰਣ ਕਰਦਾ ਹਾਂ ਕਿ ਹੁਣ ਕਦੇ ਉਮਰ ਪ੍ਰਯੰਤ ਇਹ ਕੰਮ ਨਹੀਂ ਕਰਾਂਗਾ।” ਇਹ ਸਿੰਘ ਸਾਹਿਬ ਇਸ ਕੀਤੇ ਪ੍ਰਣ ਨੂੰ ਨਿਭਾ ਰਹੇ ਹਨ।

ਸੰਤ ਸਾਹਿਬ ਬਚਿਤਰ ਸਿੰਘ ਜੀ ਪੁਣਛ ਵਾਲਿਆਂ ਨੇ ਦਸਿਆ ਕਿ, “ਸਿੰਘ ਸਾਹਿਬ ਅਕਾਲੀ ਕੋਰ ਸਿੰਘ ਜੀ ਬਿਬੇਕੀ ਅੰਮ੍ਰਿਤਧਾਰੀ

ਹੀ ਨਹੀਂ ਸਨ ਉਹ ਹਰ ਇਕ ਸਿਖ ਨੂੰ ਪੂਰਨ ਸਿੰਘ, ਅਥਵਾ ਅੰਮ੍ਰਿਤ-ਧਾਰੀ ਵੇਖਣਾ ਪਸੰਦ ਕਰਦੇ ।। ਨ । ਇਕ ਸਮੇਂ ਦੀ ਗੱਲ ਹੈ-ਉਹ ਪੁਣਛ ਆਏ, ਸਿੰਘ ਸਭਾ ਵਿਚ ਉਹਨਾਂ ਡੇਰਾ ਕੀਤਾ-ਮੈਂ ਮਿਲਣ ਗਿਆ, ਉਥੇ ਹੋਰ ਸਿੰਘ ਵੀ ਬੈਠੇ ਸਨ-ਉਹਨਾਂ ਜਲ ਛਕਾਉਣ ਦੀ ਮੰਗ ਕੀਤੀ । ਮੈਂ ਆਪਣੀ ਸੇਵਾ ਪੇਸ਼ ਕੀਤੀ, ਉਹਨਾਂ ਮੈਨੂੰ ਪੁੱਛ ਕੀਤੀ ? 'ਸਿੰਘ ਸਾਹਿਬ !' ਅੰਮ੍ਰਿਤ ਪਾਨ ਕੀਤਾ ਹੈ ? ਮੈਂ ਹੈਰਾਨ ਹੋਇਆ ਤੇ ਕਿਹਾ ਨਹੀਂ, ਤਾਂ ਆਪ ਨੇ ਕਿਹਾ ਸਿੰਘ ਸਾਹਿਬ ਜਲ ਵਾਪਸ ਲੈ ਜਾਓ ਤੁਸੀਂ ਅੰਮ੍ਰਿਤ ਪਾਨ ਨਹੀਂ ਕੀਤਾ ਹੋਇਆ । ਮੈਂ ਤਦ ਮਹਿਸੂਸ ਕੀਤਾ ਕਿ ਮੇਰੇ ਲਈ ਭੀ ਅੰਮ੍ਰਿਤ ਪਾਨ ਕਰਨਾ ਜ਼ਰੂਰੀ ਹੈ।"

ਸੰਤ ਗੁਰਬਖਸ਼ ਸਿੰਘ ਜੀ ਡਨਾਂ ਨੇ ਬਿਆਨ ਕੀਤਾ "ਮੈਨੂੰ ਕਸ਼ਮੀਰ ਤੋਂ ਅਕਾਲੀ ਜੀ ਯਾਤਰਾ ਲਈ ਨਾਲ ਲੈ ਗਏ ਤੇ ਕਿਹਾ ਚਲੋ ਦਰਸ਼ਨ ਕਰਾਈਏ । ਸ੍ਰੀ ਨਨਕਾਣਾ ਸਾਹਿਬ ਜਾ ਪੁੱਜੇ । ਦਰਸ਼ਨ ਦੀਦਾਰੇ ਕੀਤੇ । ਅਕਾਲੀ ਜੀ, ਆਪ ਪ੍ਰਸ਼ਾਦਿ (ਰੋਟੀ) ਤਿਆਰ ਕਰਨ ਲਗ ਪਏ । ਸਬਜੀ ਤਿਆਰ ਕਰਕੇ ਤਵਾ ਰਖਿਆ ਤੇ ਫੁਲਕਾ ਪਾਇਆ ਵਿਚੋਂ ਦੀ ਕਿਸੇ ਜ਼ਰੂਰੀ ਕੰਮ ਉਠ ਕੇ ਅੰਦਰ ਗਏ-ਇਤਨੇ ਚਿਰ ਨੂੰ ਮੈਂ ਵੇਖਿਆ ਫੁਲਕਾ ਸੜਣ ਲਗਾ ਹੈ ਤਦ ਚਿਮਟਾ ਫੜ ਕੇ ਮੈਂ ਸੇਕਣ ਲਗ ਪਿਆ । ਆਪ ਆਏ ਤਾਂ ਫੁਲਕਾ ਚਿਮਟੇ ਨਾਲ ਫੜ ਕੇ ਇਕ ਪਾਸੇ ਰਖ ਦਿਤਾ । ਫੁਲਕਾ ਉਸ ਤਰ੍ਹਾਂ ਇਕ ਕਿਨਾਰੇ ਰਖਿਆ ਵੇਖ ਕੇ ਮੈਂ ਪੁੱਛ ਕੀਤੀ ਕਿ ਇਹ ਦੂਰ ਕਿਨਾਰੇ ਕਿਉਂ ਰਖਿਆ ਹੈ । ਤਾਂ ਆਪ ਨੇ ਉਤਰ ਦਿਤਾ ਸਿੰਘ ਸਾਹਿਬ ! ਤੁਸੀਂ ਅੰਮ੍ਰਿਤ ਪਾਨ ਨਹੀਂ ਕੀਤਾ ਇਸ ਲਈ ਮੈਂ ਇਹ ਫੁਲਕਾ ਛਕਣਾ ਨਹੀਂ । ਇਹ ਸੁਣ ਕੇ ਮੈਨੂੰ ਬੜਾ ਕਰੋਧ ਆਇਆ ਕਿ ਮੈਂ ਸੰਤਾਂ ਦੀ ਸੰਤਾਨ ਹਾਂ ਜੋ ਅੰਮ੍ਰਿਤ ਪਾਨ ਕਰਵਾਉਂਦੇ ਹਨ ਤੇ ਗੱਦੀ ਦਾ ਮਾਲਕ ਹਾਂ ਅਸਾਡੇ ਲਈ ਅੰਮ੍ਰਿਤ ਪਾਨ ਕਰਨਾ ਕੋਈ ਜ਼ਰੂਰੀ ਨਹੀਂ ਹੈ, ਇਹ ਤਾਂ ਮੇਰੀ ਨਿਰਾਦਰੀ ਹੋਈ ਹੈ-ਮੈਂ ਅਕਾਲੀ ਜੀ ਨੂੰ ਬਹੁਤ ਬੁਰਾ ਭਲਾ ਕਿਹਾ । ਆਪ ਜੀ ਚੁਪ ਕਰਕੇ ਗੰਭੀਰਤਾ ਨਾਲ ਸੁਣਦੇ ਰਹੇ ਤੇ ਮੁਸਕਾਉਂਦੇ ਰਹੇ । ਮੈਂ ਕਿਹਾ ਅਸਾਡੇ ਹਥੀਂ ਪਕਿਆ ਤਾਂ ਵੇਖ ਰਿਹਾ ਤੁਸੀਂ ਚਿਮਟੇ ਨਾਲ ਸੇਕਿਆ

ਫੁਲਕਾ ਵੀ ਨਹੀਂ ਖਾਧਾ ਇਹ ਆਪ ਨੇ ਅਸਾਡੀ ਗੱਦੀ ਦੀ ਨਿਰਾਦਰੀ ਕੀਤੀ ਹੈ। ਆਖਰ ਮੈਂ ਸਭ ਕੁਝ ਕਹਿ ਕੇ ਹਾਰ ਹੁੱਟ ਗਿਆ ਤਾਂ ਆਪ ਬੋਲੇ, ਤੇ ਕਿਹਾ.—“ਕਹੁ ਬੱਚੂ ਜੀ ਹੋਰ ਕੁਝ ਆਖਣਾ ਹੈ” “ਤੁਸੀਂ ਸੰਤਾਂ ਦੀ ਸੰਤਾਨ ਹੋ ਬੇਸ਼ਕ ਜੋ ਜੀ ਆਉਂਦਾ ਹੈ ਮੈਨੂੰ ਕਹੋ।” ਮੈਂ ਤਾਂ ਅਗੇ ਹੀ ਬਹੁਤ ਕੁਝ ਕਹਿ ਕੇ ਹਾਰ ਬੈਠਾ ਹਾਂ ਮੈਂ ਕਿਹਾ ਬਸ ਹੋਰ ਕੁਝ ਨਹੀਂ ਕਹਿਣਾ।”

ਅਕਾਲੀ ਜੀ ਨੇ ਮੈਨੂੰ ਕਿਹਾ:—ਸਿੰਘ ਸਾਹਿਬ ਪ੍ਰਸ਼ਾਦ ਛਕੋ। ਮੈਂ ਕਿਹਾ:—ਨਹੀਂ ਮੈਂ ਨਹੀਂ ਛਕਣਾ। ਅਕਾਲੀ ਜੀ ਨੇ ਕਿਹਾ, ‘ਜੇ ਤੁਸੀਂ ਨਹੀਂ ਛਕਣਾ ਤਾਂ ਮੈਂ ਵੀ ਨਹੀਂ ਛਕਣਾ।’ ਅਕਾਲੀ ਜੀ ਇਕ ਪਾਸੇ ਹੋ ਕੇ ਬੈਠ ਗਏ ਤਾਂ ਮੈਂ ਵੀ ਪਾਸਾ ਮਟੋੜ ਕੇ ਬੈਠ ਗਿਆ। ਅਕਾਲੀ ਜੀ ਨੇ ਕਈ ਦਿਨਾਂ ਤੋਂ ਕੁਝ ਛਕਿਆ ਨਹੀਂ ਸੀ, ਮੈਨੂੰ ਪਸਚਾਤਾਪ ਹੋਇਆ ਤੇ ਆਪੂੰ ਹੀ ਸ਼ਰਮ ਆਣ ਲਗ ਪਈ ਕਿ ਮੈਂ ਕੀ ਕੀਤਾ ਹੈ? ਮੈਂ ਛੋਟਾ ਸਾਂ ਇਹ ਵਡੇ ਹਨ ਮੈਂ ਬੜੀ ਭੁਲ ਕੀਤੀ ਇਹਨਾਂ ਨੂੰ ਇਤਨਾ ਕੁਝ ਕਿਹਾ ਤੇ ਇਹ ਸੰਤ ਸਰੂਪ ਚੁਪ ਕਰ ਸਹਾਰੀ ਗਏ ਹਨ। ਬਸ ਮੈਂ ਕਿਹਾ ਅਕਾਲੀ ਜੀ ਮੈਨੂੰ ਮਾਫ਼ ਕਰ ਦਿਓ। ਅਕਾਲੀ ਜੀ ਨੇ ਕਿਹਾ ਸਿੰਘ ਸਾਹਿਬ ਹੁਣ ਇਸ ਤਰ੍ਹਾਂ ਮਾਫ਼ੀ ਨਹੀਂ ਜੇ ਪੂਰਨ ਸਿੰਘ ਸਜੇ ਤਾਂ ਹੀ ਮਾਫ਼ੀ ਦਿਤੀ ਜਾਵੇਗੀ।

ਸਹਿਜੇ ਸਹਿਜੇ ਮੈਨੂੰ ਸਮਝਾਉਣਾ ਸ਼ੁਰੂ ਕੀਤਾ ਤੇ ਅੰਤ ਨੂੰ ਮੈਨੂੰ ਇਸ ਗੱਲ ਪਰ ਅਮਾਦਾ ਕਰ ਲਿਆ ਕਿ ਹਾਂ ਅੰਮ੍ਰਿਤ ਪਾਨ ਕਰਕੇ ਤਿਆਰ ਬਰ ਤਿਆਰ ਸਿੰਘ ਸਜਾਂਗਾ। ਮੇਰੇ ਪਾਸੋਂ ਬਚਨ ਲੈ ਕੇ ਪ੍ਰਸ਼ਾਦ ਛੱਕਿਆ ਤੇ ਮੈਨੂੰ ਛਕਾਇਆ। ਦੂਜੇ ਦਿਨ ਹੀ ਉਹ ਮੈਨੂੰ ਸ੍ਰੀ ਅਕਾਲ ਤਖਤ ਜੀ (ਸ੍ਰੀ ਅੰਮ੍ਰਿਤਸਰ ਜੀ) ਨਾਲ ਲੈ ਗਏ ਤੇ ਉਥੇ ਆਪ ਨਾਲ ਹੋ ਕੇ ਅੰਮ੍ਰਿਤ ਪਾਨ ਕਰਵਾਇਆ ਤੇ ਯਾਤਰਾ ਧੜਲ ਹੋਈ।

ਸੁਭਾਓ ਕਰਕੇ ਅਕਾਲੀ ਜੀ ਬੜੇ ਮਿਠ ਬੋਲੜੇ ਸਜਣ ਸਨ। ਕਦੀ ਕਿਸੇ ਦਾ ਗੁਸਾ ਨਹੀਂ ਸਨ ਕਰਦੇ। ਸਭ ਦੀਆਂ ਤਤੀਆਂ ਠੰਢੀਆਂ ਜ਼ਰ ਲੈਂਦੇ ਸਨ।

ਈਸਵੀ ੧੯੨੯ ਦੇ ਅਖੀਰ ਦਾ ਵਾਕਿਆ ਹੈ ਕਿ ਇਕ ਸਿੰਘ ਸਿਆਲਕੋਟ ਦਾ ਵਸਨੀਕ (ਜੀਵਨ ਸਿੰਘ ਨਾਮੀ) ਕਿਸੇ ਡਾਕੇਜ਼ਨੀ ਦੇ ਕੇਸ ਵਿਚ ਫੜਿਆ ਆਇਆ ਤੇ ਕਸ਼ਮੀਰ ਦੀ ਜੇਲ੍ਹ ਕਟ ਕੇ ਰਿਹਾਈ ਪਿਛੋਂ ਗੁਰਦਵਾਰਾ ਅਮੀਰਾ ਕਦਲ ਆ ਪੁਜਿਆ । ਦਸੰਬਰ ਦੇ ਦਿਨ ਸਨ । ਪਾਲਾ ਕਾਫੀ ਹੋਣ ਕਰਕੇ ਕਪੜੇ ਲੀੜੇ ਬਿਨਾ ਇਹ ਸਿੰਘ ਠਠੰਬਰਿਆ ਬੈਠਾ ਸੀ । ਕਥਾ ਕਰਕੇ ਅਕਾਲੀ ਜੀ ਤਖ਼ਤ ਸਾਹਿਬ ਤੋਂ ਉਤਰ ਰਹੇ ਸਨ ਕਿ ਇਹਨਾਂ ਦੀ ਨਜ਼ਰ ਇਸ ਸਿੰਘ ਪਰ ਪੈ ਗਈ । ਆਪ ਜੀਵਨ ਸਿੰਘ ਡਾਕੂ ਦੇ ਨਜ਼ਦੀਕ ਜਾ ਬੈਠੇ—ਭੋਗ ਪੈਣ ਤੋਂ ਕੜਾਹ ਪ੍ਰਸ਼ਾਦਿ ਵਰਤਣੇ ਉਪਰੰਤ ਆਪ ਨੇ ਇਸ ਸਿੰਘ ਪਾਸੋਂ ਧੀਮੀ ਤੇ ਮਿਠੀ ਆਵਾਜ਼ ਨਾਲ ਪੁੱਛ ਕੀਤੀ:—“ਸਿੰਘ ਸਾਹਿਬ ? ਤੁਸੀਂ ਪੰਜਾਬੀ ਮਾਲੂਮ ਦਿੰਦੇ ਹੋ” “ਹਾਂ ਮਹਾਰਾਜ ਮੈਂ ਪੰਜਾਬੀ ਹਾਂ” ਉਸ ਨੇ ਕਿਹਾ । “ਤਾਂ ਆਪ ਇਸ ਸਰਦੀ ਵਿਚ ਕਿਸ ਤਰ੍ਹਾਂ ਇਥੇ ਪੁੱਜੇ ?” ਮਹਾਰਾਜ ਮੈਂ ਡਾਕਾ ਮਾਰਨ ਦੇ ਜੁਰਮ ਵਿਚ ਇਥੇ ਫੜਿਆ ਆਇਆ ਸੀ ਤੇ ਕਲ ਇਥੇ ਦੀ ਜੇਲ੍ਹ ਤੋਂ ਰਿਹਾ ਹੋਇਆ ਹਾਂ ।” ਅਕਾਲੀ ਜੀ ! “ਸਿੰਘ ਸਾਹਿਬ ਦਸ ਸਕਦੇ ਹੋ ਕਿ ਚੋਰੀ ਤੇ ਡਾਕੇ ਵਿਚ ਕੀ ਫ਼ਰਕ ਹੈ ?”

ਜੀਵਨ ਸਿੰਘ:—“ਹਾਂ ਮਹਾਰਾਜ”

ਅਕਾਲੀ ਜੀ:—“ਚੰਗਾ ਜੀ ਦਸੋ ਫਿਰ ?”

ਅਗੋਂ ਉਹ ਚੋਰ ਅਤੇ ਅਣਪੜ੍ਹ ਸੀ, ਉਸ ਨੇ ਆਪਣੀ ਭਾਸ਼ਾ ਵਿਚ ਚੋਰੀ ਅਤੇ ਡਾਕੇ ਦੇ ਅਰਥ-ਭੇਦ ਸਮਝਾਉਣੇ ਸ਼ੁਰੂ ਕਰ ਦਿਤੇ । “ਮਹਾਰਾਜ ਚੋਰੀ ਇਹ ਹੁੰਦੀ ਹੈ:—“ਆਪ ਸੁਤੇ ਪਏ ਹੋਵੇ ਤੇ ਜਿਸ ਮਕਾਨ ਵਿਚ ਹੋਵੇ ਉਸ ਦੇ ਪਿਛੇ ਦੀ ਆ ਕੇ ਉਸ ਨੂੰ (ਪਾੜ) ਲਾਈਏ ਤੇ ਅੰਦਰ ਜੋ ਮਾਲ ਮਤਾਹ ਹੋਵੇ ਸਭ ਕਢ ਕੇ ਲੈ ਜਾਈਏ ਇਸ ਨੂੰ ਤਾਂ ਆਖਦੇ ਹਨ ਚੋਰੀ, ਤੇ ਹੁਣ ਡਾਕੇ ਦੀ ਸੁਣੋ:—

“ਆਪ ਆਪਣੇ ਬਾਲ ਬਚੇ ਸਮੇਤ ਸੁਤੇ ਪਏ ਹੋਵੇ ਤਾਂ ਅਸੀਂ ਆਈਏ ਤੇ ਆਪ ਦਾ ਦਰਵਾਜ਼ਾ ਖੜਕਾਈਏ । ਆਪ ਪੁਛੋ ਕੌਣ ਹੈ ਤਾਂ ਮੈਂ ਕਹਾਂ ਆਪ ਦਾ ਜਵਾਈ ਹਾਂ ਦਰਵਾਜ਼ਾ ਖੋਲ੍ਹੋ ।”

“ਆਪ ਦਰਵਾਜ਼ਾ ਖੋਲ੍ਹੋ ਤਾਂ ਅਸੀਂ ਅੰਦਰ ਵੜ ਜਾਈਏ ਤੇ ਆਪ ਦਾ ਸਭ ਮਾਲ ਮਤਾਹ ਤੁਹਾਡੇ ਵੇਖਦੇ ਵੇਖਦੇ ਬੰਨ੍ਹ ਕੇ ਤੀਨ ਪਾਂਚ ਹੋ ਜਾਈਏ, ਇਸ ਨੂੰ ਆਖਦੇ ਹਨ ਡਾਕਾ ।”

ਆਪ ਇਸ ਸਿੰਘ ਦਾ ਇਹ ਸਾਦਗੀ ਭਰਿਆ ਬਿਆਨ ਸੁਣ ਕੇ ਹੱਸ ਪਏ ਤੇ ਕਹਿਣ ਲਗੇ । ਦਸੋ ਵੀਰ ਕੁਝ ਮੇਰੇ ਲਈ ਹੁਕਮ ? ਇਸ ਸਿੰਘ ਨੇ ਜੋ ਉਸ ਵੇਲੇ ਮੰਗ, ਮੰਗੀ ਲੋੜ ਦਸੀ ਆਪ ਜੀ ਨੇ ਪੂਰੀ ਕਰ ਦਿਤੀ ।

ਆਪ ਨੇ ਇਸ ਪਾਸੋਂ ਫੇਰ ਪੁਛ ਕੀਤੀ ਸਿੰਘ ਸਾਹਿਬ ਆਪ ਐਸਾ ਕਿਉਂ ਕਰਦੇ ਹੋ ?

ਜੀਵਨ ਸਿੰਘ—“ਇਸ ਕਿਹਾ ਮਹਾਰਾਜ ਆਪਣਾ ਤੇ ਆਪਣੇ ਬਾਲ ਬਚਿਆਂ ਦਾ ਪੇਟ ਭਰਨ ਲਈ ।”

ਅਕਾਲੀ ਜੀ—“ਅਗਰ ਆਪ ਦੀ ਇਹ ਲੋੜ ਪੂਰੀ ਹੋ ਜਾਏ ਤਾਂ ਫਿਰ ਕੀ ਤੁਸੀਂ ਐਸਾ ਨਹੀਂ ਕਰੋਗੇ ?” ਇਸ ਸਿੰਘ ਨੇ ਵਚਨ ਦਿਤਾ ਕਿ ਮੈਂ ਫਿਰ ਇਹ ਕੰਮ ਨਹੀਂ ਕਰਾਂਗਾ । ਆਪ ਉਸ ਨੂੰ ਗੁਰੂ ਨਾਨਕ ਆਸ਼ੂਮ ਚਕਾਰ ਲੈ ਗਏ ਅਤੇ ਆਸ਼ੂਮ ਦਾ ਚੌਂਕੀਦਾਰ ਨੀਅਤ ਕਰਕੇ ਤਨਖਾਹ ਅਤੇ ਉਸ ਦੇ ਟੱਬਰ ਦੇ ਖਰਚ ਦਾ ਪ੍ਰਬੰਧ ਕਰ ਦਿਤਾ ।

ਜੰਮੂ (ਕਸ਼ਮੀਰ) ਦੇ ਇਕ ਇਕੱਠ ਵਿਚ ਇਕ ਸਿੰਘ ਸਾਹਿਬ ਨੇ ਆਪ ਦੇਖਿਲਾਫ਼ ਬਹੁਤ ਕੁਝ ਬੁਰਾ ਭਲਾ ਕਿਹਾ ਆਪ ਵਿਚ ਬੈਠ ਕੇ ਖਾਮੋਸ਼ੀ ਤੇ ਠੰਢੇ ਦਿਲ ਨਾਲ ਸਭ ਕੁਝ ਸੁਣਦੇ ਰਹੇ, ਭੋਗ ਪੈਣ ਉਪਰੰਤ ਆਪ ਨੇ ਉਸ ਸਿੰਘ ਨੂੰ ਆਪਣੇ ਪਾਸ ਬੁਲਾਇਆ ਅਤੇ ਫਤਿਹ ਗਜਾਈ ਤੇ ਕਿਹਾ, ਸਿੰਘ ਸਾਹਿਬ ਬੈਠੋ—“ਇਹ ਸਿੰਘ ਸਾਹਿਬ ਆਪ ਪਾਸ ਬੈਠ ਗਏ ਤਾਂ ਆਪ ਨੇ ਬੜੀ ਮਿਠੀ ਧੀਮੀ ਆਵਾਜ਼ ਨਾਲ ਕਿਹਾ “ਸਿੰਘ ਸਾਹਿਬ ਹੋਰ ਕੁਝ ਬਰਖਾ ਕਰਨੀ ਹੈ ਤਾਂ ਹੁਣ ਕਰ ਲਵੋ ਦਾਸ ਇਸ ਵੇਲੇ ਹਾਜ਼ਰ ਹੈ ਇਹ ਸੁਣ ਕੇ ਇਹ ਸਿੰਘ ਸ਼ਰਮਿੰਦਾ ਹੋ ਕੇ ਚਰਨਾਂ ਉਤੇ ਡਿਗ ਪਿਆ ਅਤੇ ਮੁੜ ਮੁੜ ਆਖਣ ਲਗ ਪਿਆ ਮੈਨੂੰ ਮੁਆਫ਼ ਕਰ ਦਿਓ ਜੀ ।

ਆਪ ਦੇ ਦਰਸ਼ਨਾਂ ਵਿਚ ਅਜੀਬ ਖਿਚ ਸੀ ਸੀ ਜੋ ਆਪ ਨੂੰ ਇਕ

ਵੇਰ ਵੇਖਦਾ ਸੀ ਉਹ ਆਪ ਦੇ ਦਰਸ਼ਨਾਂ ਨੂੰ ਫਿਰ ਲੋਚਦਾ ਰਹਿੰਦਾ ਸੀ । ਜਿਸ ਬੱਸ ਜਾਂ ਰੇਲ ਗੱਡੀ ਦੇ ਡਬੇ ਆਪ ਸਵਾਰ ਹੁੰਦੇ ਸਨ ਇਸ ਦੇ ਹਮ-ਸਫਰ ਝਟ ਆਪ ਜੀ ਵਲ ਧਿਆਨ ਇਚਿਆ ਜਾਂਦਾ ਸੀ, ਆਪ ਦੇ ਨਿਹੰਗੀ ਚੇਹਨ ਚੱਕਰ ਸੁਰਖ ਰੰਗੇ ਸੋਹਣੇ ਚੇਹਰੇ ਪਰ ਸਫੈਦ ਚਮਕਦਾ ਦਾੜ੍ਹਾ ਤੇ ਨੀਲੀ ਦੁਮਾਲੇ ਵਾਲੀ ਦਸਤਾਰ ਅਤੇ ਕਾਲਾ ਸਾਦਗੀ ਵਾਲਾ ਲਿਬਾਸ ਆਪ ਦੀ ਕੁਦਰਤ ਵਲੋਂ ਬਖਸ਼ੀ ਹੋਈ ਸੂਰਤ ਤੇ ਸੁੰਦਰਤਾ ਨੂੰ ਹੋਰ ਚਮਕਾਉਂਦਾ ਸੀ । ਇਸ ਇਸ ਲਈ ਹਰ ਕੋਈ ਉਹਨਾਂ ਨੂੰ ਵੇਖਦਾ ਰਹਿੰਦਾ ਤੇ ਦਰਸ਼ਨਾਂ ਲਈ ਤੜਪ ਬਣੀ ਰਹਿੰਦੀ ।

ਦੋ ਮਾਈਆਂ ਨੇ ਇਕ ਗੱਲ ਦਸੀ ਕਿ, ਦਿਲੀ ਤੋਂ ਦੋ ਪਠਾਣ ਅਕਾਲੀ ਜੀ ਦੀ ਪਿਠ ਪਿਛੇ ਤੁਰ ਪਏ ਤੇ ਉਹ ਨਾਲੇ ਨਾਲ ਹੀ ਟੁਰਦੇ ਰਹੇ । ਅਸਾਨੂੰ ਸ਼ੱਕ ਹੋਇਆ ਕਿਧਰੇ ਅਕਾਲੀ ਜੀ ਨੂੰ ਨੁਕਸਾਨ ਪਹੁੰਚਾਉਣ ਦੀ ਗਰਜ ਨਾਲ ਤਾਂ ਨਹੀਂ ਤੁਰ ਰਹੇ । ਅਸੀਂ ਘਬਰਾਈਆਂ ਤੇ ਅਸਾਡੇ ਨਾਲ ਜੋ ਸਿੰਘ ਸੀ ਉਸ ਨੂੰ ਖਬਰਦਾਰ ਕੀਤਾ ਕਿ ਵੇਖਣਾ ਹੋਸ਼ਿਆਰ ਰਹਿਣਾ ਕਿਧਰੇ ਅਕਾਲੀ ਜੀ ਉਪਰ ਵਾਰ ਨਾ ਕਰ ਦੇਣ । ਜ਼ਿਆਦਾ ਸ਼ਕ ਹੋਰ ਵਧ ਗਿਆ । ਉਹ ਅਗੇ ਪਿਛੇ ਹੋ ਕੇ ਘੜੀ ਮੁੜੀ ਅਕਾਲੀ ਜੀ ਵਲ ਝਾਕਦੇ ਸਨ ।” ਇਹਨਾਂ ਦੀ ਹੈਰਾਨੀ ਦੀ ਹੱਦ ਨਾ ਰਹੀ ਜਦੋਂ ਇਹਨਾਂ ਪਠਾਣਾਂ ਨੇ ਅਗੇ ਹੋ ਕੇ ਅਕਾਲੀ ਜੀ ਦੇ ਪੈਰ ਪਕੜ ਲਏ ਤੇ ਕਹਿਣ ਲਗੇ, “ਬਾਬਾ ਹਮ ਸੁਣਤੇ ਥੇ ਕਿ ਵਲੀ ਅੰਲੀਆਂ ਐਸੀ ਸ਼ਕਲ ਕੇ ਹੋਤੇ ਹੈਂ ਜੈਸੀ ਆਪ ਕੀ ਹੈ ਇਸ ਲਈਏ ਹਮਾਰਾ ਦਿਲ ਆਪ ਕੇ ਦੀਦਾਰ ਕੋ ਕੀਆ ਹੈ ਔਰ ਜੀ ਚਾਹਤਾ ਹੈ ਕਿ ਆਪ ਕੇ ਦੀਦਾਰ ਕਰਤੇ ਹੀ ਜਾਏਂ ।”

ਅਕਾਲੀ ਜੀ ਨੇ ਇਹਨਾਂ ਨੂੰ ਬੜੇ ਸਤਿਕਾਰ ਨਾਲ ਉਪਰ ਵਲ ਇਸ਼ਾਰਾ ਕਰਕੇ ਕਿਹਾ ਭਾਈ: ‘ਵਲੀ ਅੰਲੀਆ ਤੋ ਵਹੀ ਹੈ ਉਸ ਕੀ ਪ੍ਰਸਤਿਸ਼ ਵ ਦੀਦਾਰ ਕਰਨੇ ਚਾਹੀਏਂ ।”

ਆਪਣੀ ਮਾਨਤਾ ਨਾ-ਪਸੰਦ ?

ਅਕਾਲੀ ਜੀ, ਇਸ ਦੇ ਵਿਰੁਧ ਸਨ ਕਿ ਕੋਈ ਉਹਨਾਂ ਨੂੰ ਮਥਾ

ਟੇਕੇ, ਜਾਂ ਉਹਨਾਂ ਦੇ ਪੈਰਾਂ ਨੂੰ ਹਥ ਲਗਾਏ। ਕੋਈ ਕੋਸ਼ਿਸ਼ ਕਰਦਾ ਤਾਂ ਆਪ ਉਸ ਦੇ ਹਥ ਫੜ ਲੈਂਦੇ ਤੇ ਆਖਦੇ ਸਿੰਘ ਸਾਹਿਬ ! ਸਿੰਘ ਨੂੰ ਵਾਹਿਗੁਰੂ ਜੀ ਕਾ ਖਾਲਸਾ, ਵਾਹਿਗੁਰੂ ਜੀ ਫਤਿਹ ਬੁਲਾਣ ਦਾ ਹੁਕਮ ਹੈ ਤੇ ਗੁਰੂ ਜੀ ਬਗੈਰ ਕਿਸੀ ਅਗੇ ਇਹ ਸੀਸ ਨਹੀਂ ਝੁਕਣਾ ਚਾਹੀਏ। ਉਹਨਾਂ ਨੂੰ ਇਸ ਗੱਲ ਦਾ ਦ੍ਰਿੜ ਵਿਸ਼ਵਾਸ ਸੀ ਤੇ ਹੋਰਨਾਂ ਨੂੰ ਪੂਰਨ ਵਿਸ਼ਵਾਸ ਦਿਵਾਉਂਦੇ ਸਨ ਕਿ ਕਿਸੀ ਨੂੰ ਹਕ ਹਾਸਲ ਨਹੀਂ ਕਿ ਉਹ ਕਿਸੀ ਪਾਸੇਂ ਮਥਾ ਟਿਕਾਏ-ਸਭ ਗੁਰੂ ਕੇ ਸਿੰਘ ਹਨ ਤੇ ਸਭਨਾਂ ਦਾ ਦਰਜਾ ਇਕ ਹੈ। .

ਕੋਈ ਮੌਮਨ ਉਹਨਾਂ ਨੂੰ ਆਖਦਾ “ਬਾਬਾ ਜੀ ਸਲਾਮ” ਤਾਂ ਆਪ ਦੋਵੇਂ ਹਥਾਂ ਨਾਲ ਸਫਾਜੰਗ ਯਾ ਸ੍ਰੀ ਸਾਹਿਬ ਉਪਰ ਵਲ ਕਰਕੇ ਉਚੀ ਆਖਦੇ “ਸਾਹਿਬ ਕੋ।”

ਸਿੰਘਾਂ ਨੂੰ ਉਹ ‘ਹਥ ਜੋੜ ਕੇ ਹੀ ਫਤਿਹ ਗਜਾਉਣ ਦੀ ਆਗਿਆ ਤੇ ਜ਼ੋਰ ਦਿੰਦੇ ਸਨ। ਖੁੰਡੀ ਸੋਟੀ ਉਪਰ ਕਰਕੇ ਫਤਿਹ ਦਾ ਉਤਰ ਦੇਣਾ ਯਾ ਜਵਾਬ ਵਿਚ ਸਿਰ ਹਿਲਾ ਦੇਣਾ ਸਿੰਘਾਂ ਲਈ ਠੀਕ ਨਹੀਂ।’

ਰਾਜਨੀਤਕ ਸੂਝ ਬੂਝ

ਆਪ ਪੌਲੀਟਕਲ (ਸਿਆਸੀ) ਮਾਮਲਿਆਂ ਬਾਰੇ ਬੜੀ ਸੂਝ ਬੂਝ ਦੇਖਦੇ ਸਨ ਤੇ ਹਰ ਸਮੇਂ ਖਾਲਸੇ ਦੀ ਚੜ੍ਹਦੀ ਕਲਾ ਲਈ ਤਤਪਰ ਰਹਿੰਦੇ ਸੀ। ਸਿੰਘਾਂ ਦੇ ਹਕਾਂ ਹਕੂਕਾਂ ਲਈ ਉਹ ਕਸ਼ਮੀਰ ਗੌਰਮੈਂਟ ਦੇ ਅਧਿਕਾਰੀਆਂ ਆਫੀਸਰਾਂ ਤੇ ਮਨਿਸਟਰਾਂ ਨੂੰ ਬਾਰ ਬਾਰ ਮਿਲਦੇ ਤੇ ਮਨਾਉਂਦੇ ਸੀ ਤੇ ਸਿੰਘਾਂ ਦੀ ਘਟ ਨੁਮਾਇੰਦਗੀ ਜਿਸ ਜਿਸ ਮਹਿਕਮੇ ਵਿਚ ਹੁੰਦੀ ਉਸ ਦੇ ਆਫੀਸਰਾਂ ਨੂੰ ਨਿਝੱਕ ਲਿਖਦੇ ਸਨ ਕਿ ਆਪ ਦੇ ਮਹਿਕਮੇ ਵਿਚ ਸਿੰਘ ਕੋਈ ਹੈ ਹੀ ਨਹੀਂ ਯਾ ਤਨਾਸਬ ਤੋਂ ਘਟ ਭਰਤੀ ਹੈ, ਇਸ ਲਈ ਸਿੰਘਾਂ ਨੂੰ ਨਜ਼ਰ ਅੰਦਾਜ਼ ਨਾ ਕਰੋ ਤੇ ਆਪਣੇ ਮਹਿਕਮੇ ਵਿਚ ਥਾਂ ਦਿਓ। ਇਹ ਵੀ ਇਸੇ ਦੇਸ਼ ਦੇ ਵਾਸੀ ਹਨ।

ਅਸੈਂਬਲੀ ਦੀਆਂ ਚੋਣਾਂ ਹੋਣ ਸਮੇਂ ਉਹ ਸਿੰਘਾਂ ਦੀ ਠੀਕ

ਰਹਿਨੁਮਾਈ ਕਰਨ ਵਾਲੇ ਸਜਣ ਦਾ ਸਾਥ ਦਿੰਦੇ ਸਨ ਤੇ ਜਿਸ ਦਾ ਉਹ ਸਾਥ ਦਿੰਦੇ ਸਨ ਉਸ ਦੀ ਕਾਮਯਾਬੀ ਯਕੀਨੀ ਸਮਝੀ ਜਾਂਦੀ ਸੀ। ਦੂਜੀ ਇਲੈਕਸ਼ਨ ਵਿਚ ਉਹਨਾਂ ਸ: ਕਿਰਪਾਲ ਸਿੰਘ ਨੂੰ ਠੀਕ ਸਮਝ ਕੇ ਉਸ ਦਾ ਸਾਥ ਦਿਤਾ ਤਾਂ ਉਹ ਕਾਮਯਾਬ ਹੋਏ। ਉਹਨਾਂ ਨੇ ਆਪਣੀ ਆਵਾਜ਼ ਗੌਰਮੈਂਟ ਦੇ ਕਰਮਚਾਰੀਆਂ ਤਕ ਪਹੁੰਚਾਣ ਲਈ ਅਤੇ ਠੀਕ ਠੀਕ ਪੌਲੀਟੀਕਲ ਹਾਲਾਤਾਂ ਤੋਂ ਸੰਗਤਾਂ ਨੂੰ ਜਾਣੂ ਕਰਨ ਲਈ ਹੀ 'ਕਸ਼ਮੀਰ ਸਿਖ ਸਮਾਚਾਰ' ਅਖਬਾਰ ਜਾਰੀ ਕੀਤਾ ਸੀ। ਉਹ ਚਾਹੁੰਦੇ ਸਨ ਜਿਥੇ ਸਿੰਘ ਸਿਆਸੀ ਤੌਰ ਪਰ ਉਚਾ ਹੋਵੇ ਉਥੇ ਧਾਰਮਕ ਤੌਰ ਪਰ ਵੀ ਪਿਛੇ ਨਾ ਰਹਿ ਜਾਏ। ਪਰ ਪਦਵੀਆਂ ਪਿਛੇ ਧਰਮ ਨੂੰ ਪਿਠ ਨਾ ਦੇਵੇ।

੧੯੪੭ ਦੇ ਕਥਾਇਲੀ ਹਮਲੇ ਤੋਂ ਬਾਦ ਜਦ ਕਸ਼ਮੀਰ ਵਿਚ ਨੈਸ਼ਨਲ ਮਲੇਸ਼ੀਆ ਫੌਜ ਤਿਆਰ ਹੋਈ ਤਾਂ ਇਸ ਵਿਚ ਸ਼ਾਮਲ ਸਿਖਾਂ ਦਾ ਲੰਗਰ ਇਕੱਠਾ ਹੀ ਰਖਿਆ ਗਿਆ ਤੇ ਇਸ ਦੇ ਰਸੋਈਏ ਮੁਸਲਮਾਨ ਮੁਕਰਰ ਕੀਤੇ ਗਏ। ਇਥੇ ਮਾਸ ਹਲਾਲ ਪਕਦਾ ਸੁਣ ਕੇ ਆਪ ਨੇ ਇਹ ਵੀ ਸੁਣਿਆ ਕਿ ਬਹੁਤ ਸਿੰਘ ਨੌਕਰੀਆਂ ਵੀ ਇਸੇ ਲਈ ਛੱਡੀ ਜਾਂਦੇ ਹਨ। ਆਪ ਨੇ ਇਹ ਬੇਇਨਸਾਫੀ ਦੂਰ ਕਰਨ ਦਾ ਬੀੜਾ ਚੁਕਿਆ ਤੇ ਉਸ ਵਕਤ ਦੇ ਹਾਕਮ ਪ੍ਰਾਈਮ ਮਨਿਸਟਰ ਸ਼ੇਖ ਅਬਦੁਲਾ ਸਾਹਿਬ ਨੂੰ ਤਾਰਾਂ ਦੇ ਕੇ ਤੇ ਹੋਰ ਸਭਾ ਸੰਸਾਇਟੀਆਂ ਪਾਸੋਂ ਰੈਜ਼ੂਲੇਸ਼ਨ ਭਿਜਵਾ ਕੇ ਅਪ ਜੀ ਨੇ ਲੰਗਰ ਵਿਚ ਮਾਸ ਬਣਨਾ ਬੰਦ ਕਰਵਾ ਦਿਤਾ ਅਤੇ ਸਿੰਘਾਂ ਦੇ ਲੰਗਰ ਲਈ ਵੱਖਰੇ ਰਸੋਈਏ ਤੇ ਝਟਕੇ ਦੇ ਉਚੇਚੇ ਪ੍ਰਬੰਧ ਕਰਾਏ ਗਏ।

ਪ੍ਰੇਮ ਭਾਵ ਤੇ ਸਾਂਝੀਵਾਲਤਾ ਦੇ ਧਾਰਨੀ

ਅਕਾਲੀ ਜੀ ਹਰ ਇਕ ਦੇ ਦੁਖ ਸੁਖ ਵਿਚ ਸ਼ਾਮਲ ਹੋਣਾ ਆਪਣਾ ਪਰਮ ਫਰਜ਼ ਸਮਝਦੇ ਸੀ। ਬਿਨਾ ਸੱਦੇ ਬੁਲਾਏ ਵੀ ਦੁਖਾਂ ਵਿਚ ਹਾਜ਼ਰ ਹੁੰਦੇ ਸਨ। ਕਾਬਲ ਨਿਵਾਸੀ ਭਾਈ ਥਾਨ ਸਿੰਘ ਜੀ ਨੇ ਦਸਿਆ ਕਿ ਅਸਾਡੇ ਪਿਤਾ ਜੀ ਚਲਾਨਾਂ ਕਰ ਗਏ ਤਾਂ ਅਸੀਂ ਸ਼੍ਰੀਮਾਨ ਜੀ ਨੂੰ ਬੁਲਾਉਣਾ ਭੁਲ ਗਏ, ਪਰੰਤੂ ਆਪ ਜੀ, ਐਨ ਦੁਸਹਿਰੇ ਦੇ ਭੋਗਸਮੇਂ ਆ ਹਾਜ਼ਰ

ਹੋਏ । ਹਾਜ਼ਰ ਮਾਈ ਭਾਈ ਹੈਰਾਨ ਹੋਏ ਤੇ ਮੈਂ ਵੀ ਬੜਾ ਸ਼ਰਮਿੰਦਾ ਹੋਇਆ ਕਿ ਅਸੀਂ ਸੱਦਾ ਕਿਉਂ ਨਾ ਭੇਜਿਆ, ਅਕਾਲੀ ਜੀ ਕਹਿਣ ਲਗੇ “ਸਿੰਘ ਸਾਹਿਬ ਸ਼ਰਮਿੰਦੇ ਨਾ ਹੋਵੇ ਮੇਰਾ ਆਉਣਾ ਫਰਜ਼ ਸੀ ।”

ਸਿੰਘ ਸਾਹਿਬ ਲਛਮਣ ਸਿੰਘ ਜੀ ਨੇ ਦਸਿਆ, ਕਿ ਮੈਂ ਇਕ ਵਾਰੀ ਦਿਲ ਵਿਚ ਇਹ ਨਿਸਚਾ ਕਰਕੇ ਸ੍ਰੀਨਗਰ ਪੁੱਜਾ ਕਿ ਅਕਾਲੀ ਜੀ ਦੇ ਦਰਸ਼ਨ ਕਰਾਂਗਾ-ਅਚਾਨਕ ਸ੍ਰੀਨਗਰ ਪੁੱਜਦੇ ਹੀ ਮੈਂ ਬਿਮਾਰ ਹੋ ਗਿਆ ਤੇ ਹਸਪਤਾਲ ਦਾਖਲ ਹੋਣਾ ਪੈ ਗਿਆ । ਮੈਨੂੰ ਬੇਹੋਸ਼ੀ ਹੋ ਗਈ, ਕਿਉਂਕਿ ਬੁਖਾਰ ਸਖਤ ਸੀ, ਪਰੰਤੂ ਮੇਰਾ ਧਿਆਨ ਅਕਾਲੀ ਜੀ ਵਲ ਹੀ ਰਿਹਾ । ਬੇਹੋਸ਼ੀ ਦੀ ਹਾਲਤ ਵਿਚ ਮੈਂ ਘਬਰਾ ਰਿਹਾ ਸਾਂ ਕਿ ਮੇਰੇ ਮਥੇ ਪਰ ਕਿਸੀ ਆ ਹਥ ਰਖੇ ਤੇ ਬੜੇ ਪਰੇਮ ਨਾਲ ਘੁੱਟਣ ਲਗ ਪਏ । ਮੈਂ ਬੇਹੋਸ਼ੀ ਦੇ ਦੌਰ ਵਿਚ ਹੋਰ ਘਬਰਾਇਆ । ਜਦ ਕੁਝ ਹੋਸ਼ ਆਈ ਅਖਾਂ ਖੋਲੀਆਂ ਤਾਂ ਅਕਾਲੀ ਜੀ ਸਾਹਮਣੇ ਖੜੇ ਦਿਸੇ । ਇਕ ਵਾਰ ਤਾਂ ਮੈਂ ਘਬਰਾ ਗਿਆ ਕਿ ਇਹ ਕੀ ਕੌਤਕ ਹੈ, ਬੇਹੋਸ਼ੀ ਹੈ ਜਾਂ ਸੱਚ ? ਫਿਰ ਛੇਤੀ ਹੀ ਮੈਂ ਸੰਭਲਿਆ । ਅਕਾਲੀ ਜੀ ਨੇ ਕਿਹਾ “ਘਬਰਾਓ ਨਹੀਂ ਬੱਚੂ ਮੈਂ ਹਾਜ਼ਰ ਹਾਂ ਤੁਸੀਂ ਠੀਕ ਹੋ ਜਾਓਗੇ ।” ਆਪ ਨੇ ਆਪਣੇ ਹਥ ਨਾਲ ਦਵਾਈ ਪਲਾਈ ਸੇਵਾ ਕੀਤੀ । ਬੁਖਾਰ ਕੁਝ ਘਟਿਆ ਬਾਦ ਵਿਚ ਉਤਰ ਗਿਆ ।

ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਦਾ ਅਰੰਭ—

ਗੁਰਮਤ ਦੇ ਗ੍ਰੰਥਾਕਾਰ (ਰਹਿਤ ਨਾਮੀਏ) ਲਿਖਦੇ ਹਨ:—

“ਗੁਰਮੁਖੀ ਅਖਰ ਜੋ ਹੈ ਭਾਈ । ਸਿਖ ਸਿਖ ਤੇ ਸੀਖੇ ਜਾਈ ।”

“ਅਉਰ ਭੀ ਅਖਰ ਜਹ ਤਹ ਹੋਈ । ਅਵਰਨ ਤੇ ਭੀ ਲੇਵੈ ਸੋਈ ।”

ਇਸ ਸਿਧਾਂਤ ਬਾਰੇ ਗੁਰੂ ਮਹਾਰਾਜ ਜੀ ਦੇ ਅਨੇਕਾਂ ਹੋਰ ਹੁਕਮ ਹਨ.—

ਯਥਾ:—“ਵਿਦਿਆ ਵੀਚਾਰੀ ਤਾਂ ਪਰਉਪਕਾਰੀ”

ਪੁਨ:— “ਗੁਰਮੁਖ ਪੰਡਤ ਹੋਏ ਜਗ ਪਰਬੋਧੀਐ” [ਵ: ਭ: ਗ:

ਪੁਨ:— “ਬਿਨ ਵਿਦਿਆ ਕਹਾ ਕੋਊ ਪੰਡਤ । ਬਿਨ ਅਮਰੇ ਕੈਸੇ ਰਾਜ
ਮੰਡਤ ।” ਗ: ਗ: ਸ:

ਪੁਨ:— “ਚਹੁ ਵਰਨਾ ਕਉ ਦੇ ਉਪਦੇਸ । ਨਾਨਕ ਉਸ ਪੰਡਤ ਕੋਊ
ਸਦਾ ਅਦੇਸ ।”

ਪੁਨ:— “ਪ੍ਰਿਥਮੇ ਮਨ ਪ੍ਰਬੋਧੇ ਅਪਨਾ ਪਾਛੇ ਅਵਰ ਰੀਝਾਵੈ ।”

“ਰਾਮ ਨਾਮ ਜਪੁ ਹਿਰਦੈ ਜਾਪੈ ਮੁਖ ਤੇ ਸਗਲ ਸੁਨਾਵੈ ।”

ਅਕਾਲੀ ਜੀ ਇਹਨਾਂ ਸਿਧਾਂਤਾਂ ਦੇ ਪਾਲਣ ਵਾਲੇ ਅਤੇ ਪ੍ਰਚਾਰਨ
ਵਾਲੇ ਸੀ । ਆਪ ਜੀ ਨੇ ਇਸ ਨਿਸ਼ਚਾ ਕੀਤਾ ਕਿ ਹਰ ਇਕ ਸੰਤਾਨ ਤੇ
ਸ੍ਰਿਸ਼ਟੀ ਦੇ ਸੁਭਚਿੰਤਕ ਨੂੰ ਵਿਦਿਆ ਪ੍ਰਚਾਰ ਲਈ ਤਨ, ਮਨ, ਧਨ
ਦੁਆਰਾ ਕਿਸੀ ਤਰ੍ਹਾਂ ਭੀ ਸੰਕੋਚ ਨਹੀਂ ਕਰਨਾ, ਤਾਂ ਆਪ ਜੀ ਨੇ ਇਸ
ਲਈ ਕਮਰ ਕਸਾ ਕੀਤਾ ਪ੍ਰਚਾਰ ਤੋਂ ਇਲਾਵਾ ਇਕ ਆਸੂਮ ਵੀ
ਕਾਇਮ ਕੀਤਾ ।

੧੯੭੩ ਬਿ: ਵਿਚ ਆਪ ਅੰਬਾਲੇ ਦੀ ਵਿਦਿਅਕ ਕਾਨਫਰੰਸ
ਤੋਂ ਸ੍ਰੀ ਅੰਮ੍ਰਿਤਸਰ ਜੀ ਆ ਕੇ ੨ ਮਹੀਨੇ ਇਥੇ ਠਹਿਰ ਕੇ ਫਿਰ ਪਿੰਡੀ
ਪਸ਼ੋਰ ਤੋਂ ਹੋ ਕੇ ਚਕਾਰ ਪੁਜੇ । ਆਪ ਮਨ ਵਿਚ ਵਿਦਿਆ ਪ੍ਰਚਾਰ ਦੀ
ਖਿਚ ਰਖ ਕੇ ਪਹਿਲੇ ਗੁਰਮਤ ਪ੍ਰਚਾਰ ਵਿਚ ਜੁੱਟ ਪਏ । ਆਪ ਨੇ ਪ੍ਰਚਾਰ
ਦੇ ਦੌਰਾਨ ਵਿਚ ਘਾਟਾ ਹੋਰ ਵਧੇਰੇ ਪ੍ਰਤੀਤ ਕੀਤਾ ਕਿ ਵਿਦਿਆ ਦੀ
ਕਮੀ ਦੇ ਕਾਰਨ ਗੁਰਮਤ ਪ੍ਰਚਾਰ ਕਰਨਾ ਕਠਨ ਨਹੀਂ ਬਲਕਿ ਅਸੰਭਵ
ਵੀ ਹੈ । ਇਸ ਲਈ ਆਪ ਦੇ ਕੀਤੇ ਇਰਾਦੇ ਵਿਚ ਹੋਰ ਦ੍ਰਿੜ੍ਹਤਾ ਆਈ
ਤੇ ਇਸ ਲਈ ਆਪ ਨੇ ਲੋਕਾਂ ਨੂੰ ਸਕੂਲ ਦੀ ਪੜ੍ਹਾਈ ਵਲ ਪ੍ਰੇਰਨ ਦੇ
ਯਤਨ ਅਰੰਭ ਕੀਤੇ ।

ਆਪ ਨੇ ਜਦ ਇਲਾਕੇ ਦਾ ਦੌਰਾ ਕੀਤਾ ਤਾਂ ਆਪ ਨੂੰ ਇਹ
ਜਾਣ ਕੇ ਬੜਾ ਦੁਖ ਹੋਇਆ ਕਿ ਇਥੇ ਪਿੰਡਾਂ ਵਿਚ ਲੋਕ ਵੈਸੇ ਤਾਂ ਸਾਰੇ
ਹੀ ਬੇਸਝਮੀ ਨਾਲ ਕੰਮ ਲੈਂਦੇ ਹਨ ਪਰ ਸਿੰਘ ਆਪਣੀ ਸ਼ਾਨ ਦੇ ਲਿਹਾਜ਼

ਨਾਲ ਸਭ ਤੋਂ ਵਧੀਕ ਸੁਸਤ ਹਨ । ਹੋਰ ਅਚੇਭੇ ਦੀ ਗੱਲ ਇਹ ਸੀ ਕਿ ਭਾਵੇਂ ਸਕੂਲ ਵੀ ਦਿਹਾਤਾਂ ਵਿਚ ਜਾਰੀ ਸਨ, ਪਰੰਤੂ ਸਿਖ ਦਾਖਲ ਹੀ ਨਹੀਂ ਸੀ ਹੁੰਦੇ, ਇਨਸਪੈਕਟਰ ਸਾਹਿਬ ਸਕੂਲਜ਼ ਇਹ ਸ਼ਿਕਾਇਤ ਆਮ ਕਰਦੇ ਸਨ ਕਿ, 'ਸਿਖ ਬੱਚੇ ਸਕੂਲਾਂ ਵਿਚ ਪੜ੍ਹਣ ਤੋਂ ਕੰਨੀ ਕਤਰਾਉਂਦੇ ਹਨ ।'

ਮਿਸ਼ਨ ਦੇ ਪ੍ਰਚਾਰਕ ਵਡੇ ਪਿੰਡਾਂ ਵਿਚ, ਤੇ ਅੰਜਮਨਿ ਇਸਲਾਮ ਮੁਸਲਮਾਨੀ ਹਲਕਿਆਂ ਵਿਚ ਅਤੇ ਹਿੰਦੂ ਧਰਮ ਸਭਾ ਵਾਲੇ ਹਿੰਦੂ ਹਲਕੇ ਵਿਚ, ਤਾਲੀਮ ਦਾ ਪ੍ਰਚਾਰ ਅਮਲੀ ਤੌਰ ਪਰ ਕਰਦੇ ਹਨ ਪਰੰਤੂ ਸਿੰਘਾਂ ਦਾ ਧਿਆਨ ਇਸ ਪਾਸਿਓਂ ਕਤਈ ਪਿਛਾਂਹ ਸੀ ਜਿਵੇਂ ਕਿਸੀ ਨੇ ਇਹ ਲੋਰੀ ਦੇ ਕੇ ਥਾਪੜਾ ਦੇ ਦਿਤਾ ਹੋਵੇ:--

“ਖਾਲਸਾ ਜੀ ! ਸਕੂਲਾਂ ਵਿਚ ਗੁਰਮੁਖੀ ਤਾਂ ਪੜ੍ਹਾਂਦੇ ਹੀ ਨਹੀਂ ਤੇ ਤੁਸੀਂ ਉਰਦੂ ਪੜ੍ਹਕੇ ਕੀ ਲੈਣਾ ਹੈ !” ਸ਼ਾਇਦ ਇਸੀ ਕਰਕੇ ਸਿਖ ਆਪਣੇ ਸਕੂਲ ਦਾਖਲ ਕਰਾਉਂਦੇ ਹੀ ਨਹੀਂ ਸਨ !

ਕੁਝ ਸਿਖ ਬਚੇ ਜੋ ਭੁਲ ਭੁਲੇਖੇ ਸਕੂਲ ਦਾਖਲ ਹੁੰਦੇ ਸਨ ਉਹਨਾਂ ਦੀ ਅਗੇ ਮਿਡਲ ਦੀ ਪੜ੍ਹਾਈ ਦਾ ਕੋਈ ਇੰਤਜ਼ਾਮ ਨਾ ਹੋਣ ਕਰਕੇ ਉਹ ਵੀ ਅਨਪੜ੍ਹ ਹੀ ਰਹਿ ਜਾਂਦੇ ਸਨ ਤੇ ਇਸ ਲਈ ਆਪ ਨੇ ਜਦ ਮਹਿਕਮਾ ਤਾਲੀਮ ਨਾਲ ਲਿਖਤ ਪੜ੍ਹਤ ਸ਼ੁਰੂ ਕੀਤੀ ਤਦ ਆਪ ਨੂੰ ਪ੍ਰਤੀਤ ਹੋਇਆ ਕਿ ਤਾਲੀਮ ਲਈ ਜ਼ਰੂਰੀ ਤੌਰ ਤੇ ਬੋਰਡਿੰਗ ਕਾਇਮ ਕਰਨਾ ਪਵੇਗਾ ਤੇ ਇਸ ਤੋਂ ਬਿਨਾ ਵਿਦਿਆ ਦਾ ਕੰਮ ਏਥੇ ਕਿਸੀ ਸੂਰਤ ਵਿਚ ਸਿਰੇ ਨਹੀਂ ਚੜ੍ਹੇਗਾ । ਇਸ ਕੰਮ ਨੂੰ ਸਿਰੇ ਚਾੜ੍ਹਨ ਲਈ ਵਧੇਰੇ ਖਰਚ ਦੀ ਲੋੜ ਪ੍ਰਤੱਖ ਹੀ ਸੀ । ਕੁਝ ਚਿਰ ਲਈ ਆਪ ਫਿਰ ਬਾਹਰ ਗਏ ਤਾਂ ਮੁੜ ਦੁਬਾਰਾ ੧੯੭੫ ਵਿਚ ਵਾਪਸ ਪੁੱਜੇ । ਇਸ ਕੰਮ ਲਈ ਮਾਇਆ ਦੀ ਅਤਿਅੰਤ ਜ਼ਰੂਰਤ ਮਹਿਸੂਸ ਕਰਕੇ ਆਪ ਨੇ ਪਹਿਲੇ ਇਕ ਯਤਨ ਅਰੰਭਿਆ ਕਿ:-ਇਕ “ਖਾਲਸਾ ਧਰਮ ਪ੍ਰਚਾਰਕ ਦਸਵੇਂ ਕਮੇਟੀ” ਨੀਯਤ ਕੀਤੀ । ਜਿਹੌ ਜਿਹਾ ਕਮੇਟੀ ਕਾਇਮ ਕਰਨ ਸਮੇਂ ਵਿਚਾਰ ਸੀ ਉਹ ਪੂਰਾ ਨਾ ਹੋਇਆ ਕਿਉਂਕਿ ਜਿਹਨਾਂ ਸਜਣਾਂ ਦੇ ਜ਼ਿਮੇਂ ਕੰਮ ਲਾਇਆ ਉਹਨਾਂ ਨੇ ਉਤਨਾ ਨਹੀਂ ਕੀਤਾ । ਇਸ ਲਈ ੧੯੭੬ ਵਿਚ ਦੂਜੀ ਵਾਰ ਹੋਰ ਸੇਵਾਦਾਰ

ਚੁਣੇ ਗਏ । ਇਹ ਸਜਣ ਪਹਿਲਿਆਂ ਨਾਲੋਂ ਵੀ ਅਨਫਿੱਟ ਸਾਬਤ ਹੋਏ ਜਿਸ ਕਰਕੇ ੧੯੭੭ ਵਿਚ ਇਹ ਸਿਲਸਿਲਾ ਵੀ ਬੰਦ ਹੋ ਗਿਆ ।”

ਆਪ ਜੀ ਨੇ ਨਗਰ ਤੇ ਇਲਾਕੇ ਦੇ ਲੋਕਾਂ ਨੂੰ ਉਤਸ਼ਾਹ ਦੇਣ ਲਈ ਇਹ ਭੀ ਕਿਹਾ ਕਿ “ਤੁਸੀਂ ਇਲਾਕੇ ਦੇ ਲੋਕ ਜਿਤਨੀ ਦਸਵੰਧ ਦੀ ਰਕਮ ਜਮਾ ਕਰੋਗੇ, ਉਸ ਤੋਂ ਦੁਗਣੀ ਮੈਂ ਇਕੱਲਾ ਹੀ ਬਾਹਰੋਂ ਜਮਾ ਕਰਕੇ ਪਹੁੰਚਾਵਾਂਗਾ ।” ਪਰੰਤੂ ਇਸ ਪਰ ਵੀ ਇਹਨਾਂ ਸਜਣਾਂ ਨੇ ਕੋਈ ਉਤਸ਼ਾਹ ਨਾ ਦਸਿਆ ਪਰੰਤੂ “ਪਧਰ” ਵਾਲਿਆਂ ਨੇ ਕਾਫੀ ਉਦਮ ਦਿਖਾਇਆ ।

ਜੋ ਉਹਨਾਂ ਦਿਤਾ ਇਸ ਰਕਮ ਨਾਲ ਕੋਈ ਖਾਸ ਕੰਮ ਸਿਰੇ ਨਹੀਂ ਸੀ ਚੜ੍ਹ ਸਕਦਾ । ਆਪ ਨੇ ਇਹ (ਦਸਵੰਧ ਕਮਟੀਆਂ ਵਾਲਾ) ਤਜਰਬਾ ਬਾਰਾਂਮੂਲੇ, ਮਜ਼ਫਰਾਬਾਦ ਆਦਿ ਇਲਾਕਿਆਂ ਵਿਚ ਵੀ ਕੀਤਾ ਪਰੰਤੂ ਕਾਮਯਾਬੀ ਨਾ ਹੋਈ ।”

ਇਧਰ ਜੋ ਲੜਕੇ ਸੰਮਤ ੭੦, ੭੧, ੭੨ ਵਿਚ ਸਕੂਲ ਦਾਖਲ ਹੋਏ ਸਨ ਉਹ ਅਗਲੀ ਮਿਡਲ ਪੜ੍ਹਾਈ ਲਈ ਬੜੇ ਤੰਗ ਹੋ ਰਹੇ ਸਨ । ਓਧਰ ਇਹ ਕੋਈ ਮਾਮੂਲੀ ਕੰਮ ਨਹੀਂ ਸੀ ਜੋ ਬੜੇ ਖਰਚ ਨਾਲ ਹੋ ਜਾਂਦਾ ਇਸ ਲਈ ਆਪ ਨੇ ਜੋ ਪਹਿਲੀ ਵਿਉਂਤ ਮਾਇਆ ਇਕਤ੍ਰ ਕਰਨ ਦੀ ਸੋਚੀ ਉਹ “ਸ੍ਰੀ ਗੁਰੂ ਗ੍ਰੰਥ ਸ਼ਬਦ ਰਤਨ ਪ੍ਰਕਾਸ਼” ਦੇ ਤਤਕਰੇ (Index) ਨੂੰ ਪ੍ਰਕਾਸ਼ ਕਰਨਾ ਸੀ ਜਿਸ ਦੀ ਆਮਦਨ ਆਸੂਮ ਉਤੇ ਲਗੇ । ਮਗਰ ਇਸੇ ਗ੍ਰੰਥ ਦੇ ਪ੍ਰਕਾਸ਼ ਕਰਨ ਲਈ ਵੀ ਆਪ ਦੇ ਪਾਸ ਕੋਈ ਸਰਮਾਇਆ ਨਹੀਂ ਸੀ ਤੇ ਇਸ ਲਈ ਆਪ ਨੇ ਆਸਾਮ, ਬੰਗਾਲ, ਦੇ ਸਜਣਾਂ ਪਾਸ ਘਰ ਘਰ ਫਿਰ ਕੇ ਚੰਦਾ ਇਕਤ੍ਰ ਕੀਤਾ ਤੇ ਫਿਰ ਕੁਛ ਪਸ਼ੌਰ, ਢਾਕਾ, ਲਾਲਪੁਰਾ ਦੇ ਦੁਕਾਨਦਾਰਾਂ ਤੇ ਫੌਜੀਆਂ ਪਾਸੋਂ ਅਤੇ ਹੋਰ ਪਰੇਮੀਆਂ ਪਾਸੋਂ ਇਸ ਮਹਾਨ ਗ੍ਰੰਥ ਦੀ ਛਪਾਈ ਲਈ ਰੁਪਿਆ ਇਕਠਾ ਕੀਤਾ ਤੇ ੧੯੨੦ ਈ: (੧੯੭੭ ਬਿ:) ਵਿਚ ਇਹ ਤਿਆਰ ਹੋ ਗਿਆ ਸੀ ਪਰੰਤੂ ਗੁਰਦਵਾਰਾ ਸੁਧਾਰ ਲਹਿਰ ਦੇ ਜਾਰੀ ਹੋਣ ਕਰਕੇ ਇਸ ਦੀ ਬਹੁਤੀ ਵਿਕਰੀ ਨਾ ਹੋ ਸਕੀ । ਆਪ ਜੀ ਦੀ ਬੜੀ ਕੋਸ਼ਿਸ਼ ਨਾਲ

੪੦ ਜਿਲਦਾਂ ਸਟੇਟ ਫਰੀਦਕੋਟ ਅਤੇ ੪੦ ਐਜੂਕੇਸ਼ਨ ਕਮੇਟੀ ਨੇ ਪ੍ਰਾਪਤ ਕੀਤੀਆਂ ਤੇ ੮੦ ਦੇ ਕਰੀਬ ਹੋਰ ਜਿਲਦਾਂ ਇਸ ਗ੍ਰੰਥ ਦੀਆਂ ਵਿਕਰੀ ਕੀਤੀਆਂ। ਇਸ ਤਰ੍ਹਾਂ ਆਪ ਦੇ ੧੮੫ ਦੇ ਲਗ ਭਗ ਗ੍ਰੰਥ ਬਿਕ ਗਏ। ਅਜੇ ਤਾਂ ੧੦੦੦ ਵਿਚੋਂ ੮੧੫ ਗ੍ਰੰਥ ਆਪ ਪਾਸ ਮੌਜੂਦ ਸਨ ਤੇ ਇਹਨਾਂ ਦੇ ਜਲਦੀ ਜਲਦੀ ਖਰਚ ਹੋ ਜਾਣ ਦੀ ਕੋਈ ਉਮੀਦ ਨਜ਼ਰ ਨਹੀਂ ਸੀ ਆਉਂਦੀ—ਉਧਰ ਆਪ ਨੂੰ ਇਹ ਕਾਹਲੀ ਸੀ ਕਿ ਕਿਵੇਂ ਗ੍ਰੰਥ ਦੀ ਵਿਕਰੀ ਹੋ ਜਾਵੇ ਤੇ ਰਕਮ ਬੋਰਡਿੰਗ ਉਤੇ ਖਰਚ ਹੋਵੇ। ਇਕ ਜਗਾ ਆਪ ਲਿਖਦੇ ਹਨ ਕਿ:—

“ਬਿਕਰਮੀ ਸੰਮਤ ੧੯੮੪ (੧੯੨੭ ਈ:) ਵਿਚ ਕੁਛ ਕਾਰਨਾਂ ਕਰਕੇ ਸੇਵਕ ਦਾ ਵਿਚਾਰ “ਸ੍ਰੀ ਗੁਰੂ ਗ੍ਰੰਥ ਸ਼ਬਦ ਰਤਨ ਪ੍ਰਕਾਸ਼” ਦੀਆਂ ਛਪੀਆਂ ਹੋਈਆਂ ਪੁਸਤਕਾਂ ਬਿਨਾਂ ਕੀਮਤ ਹਰ ਇਕ ਜ਼ਿਲੇ ਦੇ ਮਸ਼ਹੂਰ ਗੁਰਦਵਾਰਿਆਂ ਵਿਚ ਅਸਥਾਪਨ ਕਰਕੇ ਅਟੇਕ ਹੋ ਬੈਠਣ ਦਾ ਹੋਇਆ ਤੇ ਨਾਮਾਲੂਮ ਸਰਦਾਰ ਬਹਾਦਰ (ਸ: ਧਰਮ ਸਿੰਘ ਜੀ ਦਿਲੀ ਵਾਲੇ) ਜੀ ਨੂੰ ਇਹ ਖਬਰ ਕਿਸ ਤਰ੍ਹਾਂ ਲਗੀ, ਆਪ ਨੇ ਮੈਨੂੰ ਬੁਲਾ ਕੇ ਸਾਰੇ ਵਿਚਾਰ ਸੁਣ ਕੇ ਫੁਰਮਾਇਆ! ਸਿੰਘ ਸਾਹਿਬ! “ਇਸ ਅਮੋਲਕ ਗ੍ਰੰਥ ਨੂੰ ਇਉਂ ਨਾ ਸੁਟੋ ਤੇ ਆਸੂਮ ਬਨਾਣ ਵਲੋਂ ਭੀ ਉਦਾਸ ਨਾ ਹੋਵੇ।”

“ਰੁਪਏ ਆਸੂਮ ਲਈ ਕਿਥੋਂ ਆਵਣਗੇ?” ਆਪ ਨੇ ਕਿਹਾ! “ਅਕਾਲੀ ਜੀ! ਰੁਪਏ ਗੁਰੂ ਭੇਜੇਗਾ ਕੰਮ ਗੁਰੂ ਦਾ ਹੈ ਰਲ ਵਰਤਾਂਗੇ। ਜਾਓ ਕੰਮ ਜਾਰੀ ਕਰੋ।”

ਅਕਾਲੀ ਜੀ ਆਖਦੇ ਨੇ “ਗ੍ਰੰਥ ਉਹਨਾਂ ਦੇ ਹਵਾਲੇ ਕਰ ਮੈਂ ਚਕਾਰ ਪੁਜਾ ਤੇ ਥੋੜੇ ਦਿਨਾਂ ਵਿਚ ਰੁਪਏ ਸ: ਗੁਰਮੁਖ ਸਿੰਘ ਜੀ ‘ਘਰ-ਜਾਖੀਏ ਇੰਜੀਨੀਅਰ ਪੀ. ਡਬਲਯੂ. ਡੀ. ਦੁਮੇਲ ਪਾਸ ਪੁਜ ਗਏ ਜਿਹਨਾਂ ਨੇ ਅਗੋਂ ਮੈਨੂੰ ਪਹੁੰਚਾ ਦਿਤੇ।”

ਸ: ਬ: ਸ: ਧਰਮ ਸਿੰਘ ਜੀ ਨੇ ਗਰਮੀਆਂ ਵਿਚ ਚਕਾਰ ਪੁਜ ਕੇ ਆਸੂਮ ਦੇ ਅਟੱਲ ਲੰਗਰ ਲਈ ਬਹੁਤ ਸਾਰੀ ਸਹਾਇਤਾ ਦੇਣ ਦਾ ਇਕਰਾਰ ਕੀਤਾ ਸੀ ਪਰੰਤੂ ਅਚਾਨਕ ਹੀ ਆਪ ਨੂੰ ਧੁਰਾਂ ਵਲੋਂ ਸੱਦੇ

ਆ ਪੁਜੇ । ਆਪ ਜੀ ਦੇ ਚਲਾਣੇ ਸਮੇਂ ਜੋ ਪਾਠ ਆਸ਼ੂਮ ਵਿਚ ਰਖਿਆ
ਗਿਆ ਉਸ ਸਮੇਂ ਅਕਾਲੀ ਜੀ ਨੇ ਜੋ ਕਵਿਤਾ ਪੜ੍ਹੀ ਉਸ ਕਵਿਤਾ ਵਿਚ
ਇਸ ਤਰ੍ਹਾਂ ਦੇ ਭਾਵ ਬੰਨੇ ਹੋਏ ਹਨ:—

ਆਇਓ ਸਫਲ ਜੇ ਗਇਓ ਤਾਂ ਸਫਲ ਹੈਂ ਤੂੰ,
ਰਹਿਓ ਸਫਲ ਤੂੰ ਕੁਲ ਪਰਵਾਰ ਤੇਰਾ ।
ਨਾਮ ਦਾਨ ਇਸ਼ਨਾਨ ਦੇ ਨਿਤਨੇਮੀ,
ਸਫਲ ਚਾਰ ਵੀਚਾਰ ਸੰਸਾਰ ਤੇਰਾ,
ਆਸ਼ੂਮ ਗੁਰੂਦਵਾਰੇ, ਸ਼ਾਲਾ ਵਿਚ ਕਾਲਜ,
ਲਗਾ ਸਫਲ ਜੋ ਧਨ ਅਪਾਰ ਤੇਰਾ ।
ਤੇਰੇ ਵਾਂਗ ਪਰਵਾਰ ਤੇ ਟਰਸਟ ਤੇਰੇ,
ਵੇਡਦੇ ਰਹਿਣ ਜੋ 'ਧਰਮ' ਭੰਡਾਰ ਤੇਰਾ ।
'ਭਾਣੇ' ਹੁਕਮ ਰਜਾ ਵਿਚ ਰਹਿਣ ਰਾਜੀ,
ਭੋਲੇ ਬਾਲ ਤੂੰ ਆਲ ਪਰਵਾਰ ਤੇਰਾ ।
ਗੁਰ ਚਰਨਿ ਮਕਰੰਦ ਵਿਚ ਮੋਜ ਮਾਣੇ,
ਸਫਲ ਆਤਮਾ ਮੇਰੇ ਸਰਦਾਰ ਤੇਰਾ । (ਅਕਾਲੀ ਜੀ)

ਆਸ਼ੂਮ ਤਿਆਰ ਕਰਨ ਦਾ ਵੀਚਾਰ ਆਪ ਦਾ ਪਰਪੱਕ ਹੋ
ਚੁਕਾ ਸੀ—ਇਸ ਲਈ ਆਪ ਨੇ ਕਿਤਨੀਆਂ ਹੀ ਅਰਜ਼ੀਆਂ ਜ਼ਮੀਨ ਹਾਸਲ
ਕਰਨ ਲਈ ਕਸ਼ਮੀਰ ਸਰਕਾਰ ਦੇ ਮੁਖੀਆਂ ਮਹਾਰਾਜਾ ਪ੍ਰਤਾਪ ਸਿੰਘ,
ਰਾਜਾ ਦਲਜੀਤ ਸਿੰਘ, ਤਹਿਸੀਲਦਾਰਾਂ ਅਤੇ ਕਮਿਸ਼ਨਰਾਂ ਨੂੰ ਕੀਤੀਆਂ,
ਪਰ ਕੋਈ ਅਸਰ ਸਰਕਾਰ ਉਤੇ ਨਾ ਹੋਇਆ । ਇਲਾਕੇ ਦੇ ਰਹਿਣ ਵਾਲੇ
ਮੁਸਲਮਾਨਾਂ ਵਲੋਂ ਕਈ ਦਰਖਾਸਤਾਂ ਦਿਤੀਆਂ ਗਈਆਂ ਕਿ, ਇਸ ਕਿਸਮ
ਦਾ ਆਸ਼ੂਮ ਏਥੇ ਬਣਨ ਨਾ ਦਿਤਾ ਜਾਵੇ । ਆਪ ਜੀ ਨੇ ਅੰਤ ਵਿਚ
ਵਿਸਾਖ ੧੯੨੬ (ਅਪਰੈਲ) ਵਿਚ ਸੈਟਲਮੈਂਟ ਕਮਿਸ਼ਨਰ ਨੂੰ ਦਰਖਾਸਤ
ਕੀਤੀ ਜਿਸ ਦੇ ਬਾਦ ਥੋੜੇ ਦਿਨਾਂ ਵਿਚ ਹੀ ਮਨਜ਼ੂਰੀ ਮਿਲ ਗਈ ।

ਆਸ਼੍ਰਮ ਦੀ ਲੋੜ ਦੇਬੇ ਕਿਉਂ ਸੀ ?

ਇਸ ਆਸ਼੍ਰਮ ਦੀ ਲੋੜ ਦਸਣ ਲਈ ਇਹ ਜਾਣ ਲੈਣਾ ਜ਼ਰੂਰੀ ਹੈ ਕਿ, ਪਹਿਲਾਂ ਇਲਾਕਾ ਸਿਖੀ ਚਾ ਗੜ੍ਹ ਹੁੰਦਾ ਸੀ। ਸਿਖ ਰਾਜ ਦੇ ਖਾਤਮੇ ਤਕ ਦੇਬੇ ਸਿਖਾਂ ਦਾ ਦਬਦਬਾ ਰਾਜ ਤੇ ਤੇਜ਼ ਸੀ। ਫਿਰ ਸਮਾਂ ਆਇਆ ਕਿ ਦੇਬੇ ਦੇ ਸਿਖ ਅਣਪੜ੍ਹਤਾ ਕਾਰਨ ਕਿਸੇ ਕੰਮ ਜੋਗੇ ਨਾ ਰਹੇ ੧੮੩੦ ਤੋਂ ੧੮੫੦ ਬਿ: ਤਕ ਇਹਨਾਂ ਪਹਾੜ ਵਾਸੀ ਸਿਖਾਂ ਵਿਚ ਗਿਣਤੀ ਦੇ ਸਿੰਘ ਹੀ ਪਾਠੀ ਯਾ ਗੁਰਮੁਖੀ ਅਖਰਾਂ ਦੇ ਬੋਧ ਰਖਣ ਵਾਲੇ ਸਨ।

ਇਲਾਕੇ ਵਿਚ ਮਸ਼ਹੂਰ ਸਨ ਸ਼੍ਰੀਮਾਨ ਭਾਈ ਮਹਾਂ ਸਿੰਘ ਜੀ, (ਅਕਾਲੀ ਜੀ ਦੇ ਪਿਤਾ ਜੀ) ਜੋ ਵਿਦਿਆ ਪ੍ਰਚਾਰ ਦੇ ਸਨੇਹੀ, ਰੋਗੀਆਂ, ਦੁਖੀਆਂ ਦੇ ਦਰਦੀ, ਸਿਧੇ ਸਾਧੇ ਗੁਰਮੁਖੀ ਜੀਵਨ ਵਤੀਤ ਕਰਨ ਵਾਲੇ ਮਹਾਂ ਪੁਰਖ ਸਨ, ਜਿਹਨਾਂ ਦੀ ਕਿਰਪਾ ਨਾਲ ਨਾ ਸਿਰਫ ਅਕਾਲੀ ਜੀ ਨੂੰ ਹੀ ਗੁਰਮੁਖੀ ਵਿਦਿਆ ਦੀ ਪ੍ਰਾਪਤੀ ਹੋਈ ਬਲਕਿ ਚਕਾਰ ਇਲਾਕੇ ਦੇ ਬਹੁਤ ਸਜਣਾਂ ਨੂੰ ਬੇਅੰਤ ਲਾਭ ਪੁਜਿਆ। ਜਿਸ ਕਾਰਨ ਇਹ ਇਲਾਕਾ ਦੇਸ਼ ਭਰ ਵਿਚ ਅਕਾਲੀ ਜੀ ਦੇ ਆਸ਼੍ਰਮ ਖੋਲ੍ਹਣ ਤੇ ਲਾਉਣ ਕਾਰਨ ਪ੍ਰਸਿਧ ਹੋਇਆ, ਤੇ ਦੇਬੇ ਦੇ ਪੜ੍ਹੇ ਹੋਏ ਅਨੇਕਾਂ ਵਿਦਿਆਰਥੀ ਵਡੇ ਵਡੇ ਕਾਰੋਬਾਰਾਂ ਉਤੇ ਲਗੇ ਤੇ ਅਫਸਰੀਆਂ ਦੀਆਂ ਪਦਵੀਆਂ ਉਤੇ ਪੁਜੇ-ਹੁਣ ਤਕ ਉਹ ਜਿਥੇ ਜਿਥੇ ਵੀ ਹਨ ਇਸ ਆਸ਼੍ਰਮ ਦੀ ਯਾਦ ਤਾਜ਼ਾ ਕਰ ਰਹੇ ਹਨ ਤੇ ਇਸ ਇਲਾਕੇ ਦੇ ਪਛੜੇਪਣ ਨੂੰ ਵਿਦਿਆ ਨੇ ਕਿਵੇਂ ਦੂਰ ਕੀਤਾ ਇਹ ਅਕਾਲੀ ਜੀ ਦੇ ਕਾਇਮ ਕੀਤੇ ਆਸ਼੍ਰਮ ਦਾ ਪ੍ਰਤੱਖ ਚਮਤਕਾਰ ਸੀ।

ਇਸ ਆਸ਼੍ਰਮ ਦੇ ਆਰੰਭ ਤੋਂ ਹੀ ਭਾਈ ਸਾਹਿਬ ਭਾਨ ਸਿੰਘ ਜੀ (ਅਕਾਲੀ ਜੀ ਦੇ ਛੋਟੇ ਭਰਾਤਾ) ਅਤੇ ਸ: ਈਸ਼ਤ ਸਿੰਘ ਜੀ ਠੇਕੇਦਾਰ ਗੜ੍ਹੀ ਵਾਲਿਆਂ ਨੇ ਇਸ ਕਾਰਜ ਲਈ ਗੁਰੂ ਪੰਥ ਦੀ ਸੇਵਾ ਜਾਣ ਆਪਣਾ ਆਪ ਪੇਸ਼ ਕੀਤਾ ਹੋਇਆ ਸੀ, ਅਤੇ ਘਰੇਂ ਖਾ ਕੇ ਬਿਨਾ ਕਿਸੀ ਮੁਆਵਜ਼ੇ ਦੇ ਹੀ ਇਸ ਮਹਾਨ ਕਾਰਜ ਨੂੰ ਸਿਰੇ ਚੜ੍ਹਾਉਣ ਲਈ ਅਕਾਲੀ ਜੀ ਦਾ ਸਾਥ ਦਿਤਾ ਸੀ। ਭਾ: ਭਾਨ ਸਿੰਘ ਜੀ ਤਾਂ ਅੰਤਮ ਸੁਆਸਾਂ ਤਕ ਆਸ਼੍ਰਮ

ਦੀ ਸੇਵਾ ਕਰਦੇ ਰਹੇ। ੪੭ ਦੇ ਘਲੂਘਾਰੇ ਵਿਚ ਸਣੇ ਆਪਣੀ ਧਰਮ-ਪਤਨੀ ਤੇ ਇਕ ਲੜਕੀ ਦੇ ਜ਼ਿੰਦਾ ਸੜ ਕੇ ਸਿਖੀ ਸਿਦਕ ਕੇਸਾਂ ਸਵਾਸਾਂ ਨਾਲ ਨਿਭਾਉਣ ਖਾਤਰ ਸਹੀਦੀ ਪ੍ਰਾਪਤ ਕੀਤੀ। ਇਥੋਂ ਤੁਰਨ ਵਾਲੇ ਇਕ ਕਾਫਲੇ ਨੇ ਕਾਫੀ ਜ਼ੋਰ ਦਿਤਾ ਸੀ ਕਿ ਆਪ ਅਸਾਡੇ ਨਾਲ ਹੀ ਨਿਕਲ ਚਲੋ ਪਰੰਤੂ ਆਪ ਆਸ਼ੂਮ ਨਾਲ ਅਤੁੱਟ ਪ੍ਰੇਮ ਕਾਰਨ ਓਥੇ ਨਾ ਟੁਰੇ ਤੇ ਕਿਹਾ, “ਕੋਈ ਗਲ ਨਹੀਂ ਜਿਸ ਲਈ ਜੀਵੇਂ ਹਾਂ ਉਸੇ ਲਈ ਮਰਾਂਗੇ” ਤੇ ਅੰਤ ਨੂੰ ਸੇਵਾ ਸੰਭਾਲ ਕਰਦਿਆਂ ਓਥੇ ਹੀ ਸਹੀਦੀ ਪ੍ਰਾਪਤ ਕੀਤੀ।

ਆਸ਼ੂਮ ਦੇ ਸਥਾਨ ਦੀ ਚੋਣ

ਇਸ ਇਲਾਕੇ ਦੇ ਚੌਹੀਂ ਪਾਸੀਂ ਜਦੋਂ ਧਿਆਨ ਦਿਤਾ ਗਿਆ ਤਦ ਪਤਾ ਲਗਾ ਕਿ ਤਹਿਸੀਲ ਉੜੀ ਮਜ਼ਫਰਾਬਾਦ ਅਤੇ ਤਹਿਸੀਲ ਬਾਗ ਦੇ ਕਾਫੀ ਆਬਾਦ ਹਿਸੇ ਦਾ ਸੈਂਟਰ ਸੀ। ਇਸ ਦੇ ੨੫, ੨੫ ਮੀਲ ਦੋਹੀਂ ਪਾਸੀਂ ਹਜ਼ਾਰਾਂ ਮਨੁਸ਼ ਤੇ ਪਸ਼ੂ ਅਜਾਈਂ ਮਰਦੇ ਤੇ ਦੁਖ ਪਾਉਂਦੇ ਸੀ। ਜਿਹਨਾਂ ਦੇ ਇਲਾਜ ਵਾਸਤੇ ਕੋਈ ਹਸਪਤਾਲ ਵੇਂਟਨਰੀ, ਦਵਾਈਖਾਨਾ ਨਹੀਂ ਸੀ।

(੨) ਸੈਂਕੜੇ ਬਚੇ ਪ੍ਰਾਇਮਰੀ (ਜੋ ਵਧ ਤੋਂ ਵਧ ਉਸ ਸਮੇਂ ਪਿੰਡਾਂ ਵਿਚ ਜ਼ਰੀਆ ਤਾਲੀਮ ਸੀ) ਪਾਸ ਕਰਕੇ ਅਗੇ ਨਹੀਂ ਵਧ ਸਕਦੇ ਸਨ ਜਿਸ ਕਰਕੇ ਕਿਤਨੇ ਹੋਣਹਾਰ ਨੌਜਵਾਨ ਤੇ ਉਹਨਾਂ ਦੇ ਵਾਰਸ ਐਸੀ ਅਧੂਰੀ ਪੜ੍ਹਾਈ ਵਲੋਂ ਕੰਨੀਂ ਕਤਰਾ ਜਾਂਦੇ ਸਨ ਕਿਉਂਕਿ ਅਗਲੀ ਪੜ੍ਹਾਈ ਦਾ ਕਿਸੀ ਨਜ਼ਦੀਕੀ ਸੈਂਟਰ ਵਿਚ ਕੋਈ ਮਿਡਲ ਯਾ ਹਾਈ ਸਕੂਲ ਨਹੀਂ ਸੀ।

(੩) ਹਜ਼ਾਰਾਂ ਹੋਣਹਾਰ ਨੌਜਵਾਨ ਹਜ਼ਰਤ ਨੂਹ ਦੇ ਚਲੇ ਆ ਰਹੇ ਧੰਦੇ ਤੇ ਕੰਮਾਂ; ਹਲ ਵਾਹੁਣਾ, ਜੂਟ, ਫਾਲ ਤੇ ਖੇਤੀਬਾੜੀ ਨੂੰ ਜਿਸ ਤਰ੍ਹਾਂ ਜਫਾਪਾਈ ਬੈਠੇ ਸਨ ਜਿਵੇਂ ਇਹ ਆਦਿ ਜੁਗਾਦੀ ਕੰਮ

ਇਹਨਾਂ ਲਈ ਹੀ ਹੁੰਦੇ ਹਨ । ਇਹਨਾਂ ਨੂੰ ਕੋਈ ਪਤਾ ਨਹੀਂ ਸੀ ਕਿ ਬਾਹਰਲੀ ਦੁਨੀਆਂ ਨੇ ਕਿਤਨੀ ਖੇਤੀਬਾੜੀ ਦੇ ਕੰਮ ਵਿਚ ਕਿਤਨੀ ਤਰਕੀ ਕਰ ਲਈ ਹੈ, ਤੇ ਖੇਤੀਬਾੜੀ ਤੋਂ ਬਿਨਾ ਹੋਰ ਵੀ ਐਸੇ ਹੁੰਨਰ ਹਨ ਜਿਹਨਾਂ ਨੂੰ ਸਿਖ ਕੇ ਆਦਮੀ ਕੰਗਾਲਤਾ ਦੀ ਕਾਲਖ ਧੋ ਸਕਦਾ ਹੈ। ਟੈਕਨੀਕਲ ਟਰੇਨਿੰਗ ਦਾ ਕਾਲਜ ਯਾ ਕਿਸੀ ਹੋਰ ਕਾਲਜ ਦੀ ਸ਼ਾਖਾ ਕਿਤੇ ਨਜ਼ਦੀਕ ਥਾਂ ਜਾਰੀ ਨਹੀਂ ਸੀ !

- (੪) ਸੈਂਕੜੇ ਵਾਰਦਾਂਤਾਂ ਮਜ਼ਲੂਮਾਂ ਦੇ ਗਲੇ ਤੇ ਛੁਰੀ ਰਖਣ ਵਾਲੀਆਂ ਹੁੰਦੀਆਂ ਸਨ ਜਿਹਨਾਂ ਦੀ ਪੁਛ ਪ੍ਰਤੀਤ ਕਰਨ ਵਾਲਾ ਇਸ ਸੈਂਟਰ ਵਿਚ ਨਾਇਬ ਜਾਂ ਕਿਸੇ ਉਚੇ ਅਹੁਦੇ ਦੀ ਹੈਸੀਅਤ ਰਖਣ ਵਾਲਾ ਮੁਲਾਜ਼ਮ ਆਫੀਸਰ ਨਹੀਂ ਸੀ ਤੇ ਨਾ ਹੀ ਆਹਲਾ ਆਫੀਸਰਾਂ ਤਕ ਖਬਰ ਪਹੁੰਚਾਣ ਦਾ ਜ਼ਰੀਆ ਕੋਈ ਤਾਰ ਘਰ ਯਾ ਡਾਕ-ਖਾਨਾ ਹੀ ਸੀ । ਪੁੱਜਣ ਲਈ ਆਵਾਜ਼ਾਈ ਦੇ ਸਾਧਨਾਂ ਲਈ ਕੋਈ ਸੜਕ ਹੀ ਸੀ ਜਿਸ ਦੇ ਜ਼ਰੀਏ ਟਾਂਗਾ ਯਾ ਕਾਰ ਦਵਾਰੇ ਵੇਲੇ ਸਿਰ ਹਾਕਮ ਅਪੜ ਕੇ ਕੁਛ ਵੇਖ ਕੇ ਜਾਬਰਾਂ ਤੇ ਜੰਗਲੀ ਕਾਨੂੰਨ ਦੇ ਮਾਲਕਾਂ ਨੂੰ ਕੋਈ ਸਜ਼ਾ ਦਿੰਦਾ ਇਲਾਕੇ ਵਿਚ ਗਰੀਬਾਂ ਨਾਲ ਜੁਲਮ ਹੁੰਦਾ ਰਹਿੰਦਾ ਸੀ ।

(ਅਕਾਲੀ ਜੀ) ਉਪਰੋਕਤ ਤਕਲੀਫਾਂ ਨੂੰ ਬਿਆਨ ਕਰਦੇ ਇਕ ਥਾਂ ਖੁਦ ਲਿਖਦੇ ਹਨ:—

“ਇਹਨਾਂ ਸਾਰੀਆਂ ਤਕਲੀਫਾਂ ਦੇ ਦੂਰ ਕਰਨ ਦਾ ਕਾਰਨ ਕਿਸੀ ਐਸੀ ਹਸਤੀ ਨਾਲ ਸਬੰਧ ਕਾਇਮ ਕਰਨਾ ਸੀ ਜੋ ਸਭ ਲਈ ਸਾਂਝਾ ਸਹਾਰਾ ਹੋਵੇ ਤੇ ਸਚਾ ਰਖਵਾਲਾ ਹੋਵੇ । ਬਹੁਤ ਵੀਚਾਰ ਕਰਨ ਪਰ ਦਾਸ ਦੀ ਸਮਝ ਵਿਚ ਸਭਨਾਂ ਦਾ ਸਾਂਝਾ ਤੇ ‘ਰਾਖਾ’ ਸਿਵਾਏ “ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਜਾਂ ਉਹਨਾਂ ਦੇ ਉਦੇਸ਼ ਤੋਂ ਹੋਰ ਕੋਈ ਨਹੀਂ । ਇਸ ਵਾਸਤੇ ਨਿਸਚਿਤ ਹੋਇਆ ਉਪਰ ਦਸੇ ਸਾਰਿਆਂ ਦੁਕਾਂ ਦਾ ਦਾਰੂ ਇਥੇ ਇਹ “ਬੋਰਡਿੰਗ ਹਾਊਸ” “ਸ੍ਰੀ ਗੁਰੂ ਨਾਨਕ ਆਸ਼੍ਰਮ” ਤਿਆਰ ਕੀਤਾ ਜਾਵੇ

ਲੋੜ ਪਈ ।”

ਹੋਰ ਕਾਰਨ

- (ੳ) ਇਸ ਸਥਾਨ ਦਾ ਜ਼ਿਲਾ ਮਜ਼ਫਰਾਬਾਦ ਹੈ ਜਿਸ ਦੇ ਲਹਿੰਦੇ ਵਲ ਜ਼ਿਲਾ ਰਾਵਲਪਿੰਡੀ ਤੇ ਹਜ਼ਾਰਾ ਹੈ, ਦਖਣ ਵਲ ਪੁਣਛ ਜਾਗੀਰ, ਪੂਰਬ ਵਲ ਜ਼ਿਲਾ ਬਾਰਾਂਮੂਲਾ ਤੇ ਉਤਰ ਵਲ ਚਲਾਸ ਦੇ ਬੰਨੇਂ ਮਿਲੇ ਹੋਏ ਹਨ, ਜੋ ਕੁਹਾਲੇ ਪਤਨ ਤੋਂ ਬਾਰਾਂਮੂਲੇ ਤਕ ੯੬ ਮੀਲ ਤੋਂ ਵਧੀਕ ਦੀ ਲੰਬਾਈ ਵਿਚ ਆਬਾਦ ਹੈ । ਕੁਹਾਲੇ ਤੋਂ ਜੇਹਲਮ ਵਾਲੀ ਰੋਡ ਦੇ ਕਿਨਾਰੇ ਦੀ ਲੰਬਾਈ ੨੨ ਮੀਲ ਦੇ ਫਾਸਲੇ ਪਰ ਅਗੇ ਜਾ ਕੇ ਸ਼ਹਿਰ ਮਜ਼ਫਰਾਬਾਦ ਵਿਚ ਸਟੇਟ ਹਾਈ ਸਕੂਲ ਜਾਰੀ ਸੀ ਪਰੰਤੂ ਅਗਲੇ ੭੪ ਮੀਲਾਂ ਦੀ ਲੰਬੀ ਆਬਾਦੀ ਵਿਚ ਇਕ ਵੀ ਹਾਈ ਸਕੂਲ ਨਹੀਂ ਸੀ ।
- (ਅ) ਚਕਾਰ ਜ਼ਿਲੇ ਦੀ ਭਾਵੇਂ ਚੌੜਾਈ ਇਤਨੀ ਨਹੀਂ ਹੈ ਪਰੰਤੂ ਇਸ ਵਿਚ ੨ ਲਖ ੨੨ ਹਜ਼ਾਰ ਤੋਂ ਵਧੀਕ ਮੁਸਲਮਾਨ ੧੦ ਹਜ਼ਾਰ ਦੇ ਕਰੀਬ ਸਿਖ ਤੇ ਪੰਜ ਹਜ਼ਾਰ ਦੇ ਕਰੀਬ ਹਿੰਦੂ ਆਬਾਦ ਸਨ । ਜਿਹਨਾਂ ਵਿਚ ਉਸ (ਬੋਰਡਿੰਗ ਬਣਨ) ਵੇਲੇ ਤਕ ਨਾ ਤੇ ਹਜ਼ਾਰ ਪਿਛੇ ਇਕ ਸਿਖ ਐਂਟਰੰਸ ਪਾਸ ਕੀਤਾ ਕਰਦਾ ਸੀ ਅਤੇ ਨਾ ਹੀ ੧੦ ਹਜ਼ਾਰ ਵਿਚੋਂ ਇਕ ਸਿਖ ਗਰੈਜੂਏਟ ਹੁੰਦਾ ਹੀ ਸੀ ।
- (ੲ) ਇਸ ਦਾ ਕਾਰਨ ਇਹ ਸੀ ਕਿ ਸਟੇਟ ਨੇ ਪਿੰਡਾਂ ਵਿਚ ਉਥੇ ਬਹੁਤ ਪ੍ਰਾਈਮਰੀ ਸਕੂਲ ਹੀ ਬਣਾਏ ਸਨ ਅਤੇ ਲੋਕੀਂ ਅਤਿਅੰਤ ਗਰੀਬ ਹੋਣ ਦੇ ਕਾਰਨ ਕਿਸੀ ਦੂਜੀ ਥਾਂ ਆਪਣੇ ਖਰਚ ਤੇ ਜਾ ਕੇ ਅਗਲੀ ਪੜ੍ਹਾਈ ਨਹੀਂ ਕਰ ਸਕਦੇ ਸੀ ।
- (ਸ) ਲੋੜ ਸੀ ਕਿ ਸਿਖ ਭੁੰਗੀਆਂ ਨੂੰ ਰਖਣ ਤੇ ਖਰਚ ਵਾਸਤੇ ਇਸ ਇਲਾਕੇ ਵਿਚ ਕੋਈ ਖਾਲਸਾ ਸਕੂਲ ਪੰਥ ਵਲੋਂ ਜਾਰੀ ਹੁੰਦਾ ਪਰੰਤੂ ਜਦ ਐਸਾ ਨਹੀਂ ਬਣ ਆਇਆ ਤਦ ਇਕ ਆਸੂਮ

ਹੀ ਸਹੀ ਜਿਸ ਦੇ ਜ਼ਰੀਏ ਸਿਖ ਬਚਿਆਂ ਦੀ ਸੂਰਤ ਸੀਰਤ ਤਾਂ ਸਿਖਾਂ ਵਰਗੀ ਬਣਨੀ ਯਕੀਨੀ ਹੀ ਸੀ ।

(ਹ) ਅਜਿਹਾ ਨਿਸਚਾ ਰਖ ਕੇ ਚਕਾਰ ਨੂੰ ਇਸ ਸਾਰੇ ਜ਼ਿਲੇ ਦਾ ਤੇ ਪੁਣਛ ਬਾਗ ਦਾ ਸਿਖ ਆਬਾਦੀ ਦਾ ਸੈਂਟਰ ਜਾਣ ਕੇ ਆਸ਼੍ਰਮ ਏਥੇ ਹੀ ਤਿਆਰ ਕਰਨਾ ਨੀਯਤ ਕੀਤਾ । ਆਪ ਦਾ ਖਿਆਲ ਇਹ ਵੀ ਹੋਇਆ ਕਿ ਇਮਾਰਤ ਪਰ ਖਰਚ ਘਟ ਕੀਤਾ ਜਾਵੇ ਤੇ ਵਜ਼ੀਫੇ ਵਧ ਦੇ ਕੇ ਸਿਖਾਂ ਨੂੰ ਪੜ੍ਹਾਈ ਵਿਚ ਅਗੇ ਵਧਾਇਆ ਜਾਵੇ । ਪਰ ਅਜਿਹੇ ਯਤਨ ਦਾ ਕੇਵਲ ਸਿਖਾਂ ਨੂੰ ਹੀ ਲਾਭ ਹੋਣ ਕਾਰਨ ਸਰਬਤ ਦੇ ਭਲੇ ਵਾਲੀ ਗੱਲ ਨਹੀਂ ਸੀ ਬਣਦੀ, ਇਸ ਲਈ ਏਥੇ ਬੋਰਡਿੰਗ ਕਾਇਮ ਕਰਨਾ ਹੀ ਜ਼ਰੂਰੀ ਸਮਝਿਆ ਗਿਆ ।

ਸਿਖ ਸਭਿਅਤਾ ਦਾ ੫੦ ਸਾਲ ਦੇ ਅੰਦਰ ੨ ਕਸ਼ਮੀਰ ਵਾਸੀਆਂ ਉਤੇ ਜੋ ਪ੍ਰਭਾਵ ਪਿਆ ਉਸ ਨੇ ਉਥੋਂ ਦੇ ਲੋਕਾਂ ਵਿਚ ਜਾਗ੍ਰਤੀ ਲਿਆਂਦੀ ਹੋਈ ਸੀ । ਸਚ ਬੋਲਣਾ, ਸੇਹਤ ਸਫਾਈ, ਮਨੁੱਖਾਂ ਪ੍ਰਤੀ ਹਮਦਰਦੀ, ਸੇਵਾ ਭਾਵ ਸਹਨਾਂ ਲੋਕਾਂ ਵਿਚ ਕੁਝ ਨਾ ਕੁਝ ਆ ਗਏ ਸਨ । ਉਥੋਂ ਦੇ ਵਾਸੀ ਸਿਖਾਂ ਵਿਚ ਗੁਰਬਾਣੀ ਦਾ ਪ੍ਰੇਮ, ਸਿਖੀ ਰਹਿਤ ਨਾਲ ਪਿਆਰ, ਗੁਖਮੁਖੀ ਪੜ੍ਹਣ ਲਈ ਜਾਗ੍ਰਤੀ, ਸਿਖੀ ਦੇ ਸਦਗੁਣਾਂ ਦੇ ਨਾਲ ਨਾਲ ਦਸਤਕਾਰੀ, ਖੇਤੀਬਾੜ, ਇਖਲਾਕ, ਮਜ਼ਹਬ, ਮੁਲਕੀ ਉਨਤੀ ਅਥੇ ਵਪਾਰ ਅਤੇ ਹੋਰ ਕਾਰੋਬਾਰਾਂ ਦੀ ਲਗਣ ਲਗੀ ਹੋਈ ਸੀ ।

ਪਰ ਉਸ ਉਨਤੀ ਲਈ ਅਗੇ ਕੋਈ ਰਾਹ ਨਹੀਂ ਸੀ, ਲੋਕ ਮਨ ਦੀਆਂ ਮਨ ਵਿਚ ਹੀ ਹੀ ਘੁੱਟ ਕੇ ਬੈਠੇ ਰਹਿੰਦੇ ਸੀ, ਇਸ ਹਾਲਤ ਵਿਚ ਖੁਲੇ ਏਥ ਆਸ਼੍ਰਮ ਨੇ ਮਾਰਗ ਪ੍ਰਦਰਸ਼ਨ ਦਾ ਕੰਮ ਕੀਤਾ ਤੇ ਇਲਾਕੇ ਦੇ ਲੋਕਾਂ ਨੂੰ ਉਨਤੀ ਦੇ ਮਾਰਗ ਦੇ ਸਾਥੇ ਰਸਤੇ ਖੋਲ੍ਹ ਦਿਤੇ ।

ਸਿਖੀ ਵਿਚ ਵਿਦਿਆ ਦਾ ਕਾਰਜ ਮਹਾਨ ਪਰਉਪਕਾਰੀ ਗਿਣਿਆ ਜਾਂਦਾ ਹੈ, 'ਵਿਦਿਆ ਵਿਚਾਰੀ ਤਾਂ ਪਰਉਪਕਾਰੀ ।' ਤੇ ਇਹ

ਵੀ ਹੁਕਮ ਹੈਨ ਕਿ ਵਿਦਿਆ ਬਿਨਾ ਕੋਈ ਕਿਵੇਂ ਪੰਡਤ ਕਹਾ ਸਕਦਾ ਹੈ, ਤੇ ਆਪਣੇ ਆਪ ਦੀ ਫਰਜ਼ਾਂ ਦੇ ਸੋਝੀ ਵੀ ਕਿਵੇਂ ਆ ਸਕਦੀ।

ਇਸ ਤਰ੍ਹਾਂ ਦੇ ਕਿਤਨੇ ਹੀ ਸੰਕਲਪ ਅਕਾਲੀ ਜੀ ਦੇ ਮਨ ਵਿਚ ਉਪਰਾਲੀ ਪੈਦਾ ਹੋਏ ਤੇ ਅਖੀਰ ਦ੍ਰਿੜ੍ਹ ਕਰਕੇ ਨਗਰ ਨਗਰ ਲੋਕਾਂ ਨੂੰ ਸਕੂਲਾਂ ਵਿਚ ਦਾਖਲ ਹੋਣ ਤੇ ਮਹਿਕਮਾ ਤਾਲੀਮ ਨੂੰ ਅਤੇ ਸਟੇਟ ਗੌਰਮੈਂਟ ਤੋਂ ਗੁਰਮੁਖੀ ਸ਼ੁਰੂ ਕਰਾਉਣ ਦੀ ਕੋਸ਼ਿਸ਼ ਜਾਰੀ ਕੀਤੀ। ਨਾਲ ਹੀ ਸਾਰੇ ਕਸ਼ਮੀਰ ਵਿਚੋਂ ਪਿਛੇ ਰਹੇ ਹੋਏ ਇਲਾਕੇ ਵਿਚ ਪ੍ਰਾਇਮਰੀ ਤੇ ਅਗਲੀ ਤਾਲੀਮ ਦਾ ਜ਼ਰੀਆ ਇਕ “ਪੰਥਕ ਆਸ਼ੂਮ” ਬਣਾਨ ਲਈ ਨਿਸਚੇ ਕੀਤਾ ਗਿਆ। ਇਉਂ ਗੁਰੂ ਕਿਰਪਾ ਅਤੇ ਅਕਾਲੀ ਜੀ ਦੇ ਦ੍ਰਿੜ੍ਹ ਵਿਸ਼ਵਾਸ ਤੇ ਲਗਣ ਦਾ ਸਿਰ ਸਦਕਾ ਇਸ ਆਸ਼ੂਮ ਦਾ ਟੱਕ ੧ ਹਾੜ ੧੯੨੫ ਬਿ: ਦੇ ਅੰਮ੍ਰਿਤ ਵੇਲੇ ਪੰਜਾਂ ਪਿਆਰਿਆਂ ਅਰਦਾਸਾ ਸੋਧ ਕੇ ਲਾਇਆ। ੨੮ ਹਾੜ ਨੂੰ ਗਵਰਨਰ ਸਾਹਿਬ ਕਸ਼ਮੀਰ ਨੇ ਇਸ ਦੀ ਨੀਂਹ ਰੱਖੀ। ੧੦ ਸਾਵਣ ੧੯੨੬ ਵਿਚ ਇਸ ਦੇ ਜਾਰੀ ਕਰਨ ਦੀ ਰਸਮ ਗਵਰਨਰ ਕਸ਼ਮੀਰ ਦੀ ਰਾਹੀਂ ਅਦਾ ਕੀਤੀ ਗਈ। ਇਸ ਰਸਮ ਦੀ ਪੂਰਤੀ ਲਈ ਭਾਵੇਂ ਉਸ ਵਕਤ ਦੇ ਹਾਕਮ ਆਲਾ (ਪ੍ਰਾਇਮ ਮਨਿਸਟਰ) ਕਰਨਲ ਈ: ਜੇ ਕਾਲਵਨ ਸਾਹਿਬ ਨੇ ਪੁੱਜਣ ਦਾ ਵਕਤ ਦਿਤਾ ਸੀ ਪਰੰਤੂ ਅਚਾਨਕ ਬਿਮਾਰ ਹੋ ਜਾਣ ਪਰ ਇਹ ਰਸਮ ਗਵਰਨਰ ਰਾਹੀਂ ਹੀ ਪੂਰੀ ਕਰਾਈ।

ਇਸ ਇਮਾਰਤ ਸਬੰਧੀ ਜ਼ਿੰਮੇਵਾਰ ਆਫੀਸਰਾਂ ਤੇ ਮਨਿਸਟਰਾਂ ਦਾ ਸ਼ੁਰੂ ਤੋਂ ਹੀ ਚੰਗਾ ਖਿਆਲ ਸੀ ਜੈਸਾ ਕਿ ਇਕ ਚਿਠੀ ਤੋਂ ਜਾਪਦਾ ਹੈ ਜੋ ਕਿ ਵਿਦੇਸ਼ੀ ਤੇ ਪੋਲੀਟੀਕਲ ਮਨਿਸਟਰ ਨੇ ਹੋਮ ਮਨਿਸਟਰ ਵਲ ਲਿਖੀ ਸੀ:—

“Copy of a D. D. letter dated 11/10/30 from the foreign Political Minister to the Home Minister:—

I would again introduce to your good offices



ਅਕਾਲੀ ਜੀ ਗੁਰੂ ਨਾਨਕ ਆਸ਼ਰਮ ਚਕਾਰ ਦੀ ਨੀਂਹ ਪੱਥਰ ਰਖਣ ਸਮੇਂ ਸੰਗਤਾਂ ਸਮੇਤ ਗਵਰਨਰ ਕਸ਼ਮੀਰ ਦੇ ਨਾਲ ।

the bearer Akali.—Kaur Singh Sahib. He is a true philanthropist and deserves encouragement. By raising subscriptions he is building a Boarding House for boys of CHIKAR (Uri tehsil). So that facility be afforded to boys living too far away to attend school as day scholars. As far as I know so far we do not give grants-in-aid to Boarding Houses for school boys but considering the importance of such hostels I think we might make a beginning with this institution (Guru Nanak Ashram Chikar).

ਇਸ ਤਰ੍ਹਾਂ ਭਾਵੇਂ ਮਨਿਸਟਰਾਂ ਦਾ ਬੜਾ ਅਛਾ ਖਿਆਲ ਸੀ ਪਰ ਇਹ ਸਾਰੀ ਕਾਗਜ਼ੀ ਕਾਰਵਾਈ ਹੀ ਰਹੀ ਅਮਲੀ ਤੌਰ ਪਰ ਸਰਕਾਰੀ ਖਜ਼ਾਨੇ ਵਿਚੋਂ ਇਕ ਕੋਢੀ ਭੀ ਗਰਾਂਟ-ਇਨ-ਏਡ (Grant-in-aid) ਵਗ਼ੈਰਾ ਦੀ ਸ਼ਕਲ ਨੂੰ ਨਹੀਂ ਦਿਤੀ ਗਈ ।

ਇਧਰ ਇਮਾਰਤ ਸੰਬੰਧੀ ਕੰਮ ਕਰਨ ਵਾਲੇ ਰਾਜ ਮਜ਼ਦੂਰ ਤੇ ਹੋਰ ਹਰ ਤਰ੍ਹਾਂ ਦੇ ਠੇਕੇਦਾਰ ਕਾਰੀਗਰਾਂ (ਮੁਸਲਮਾਨਾਂ) ਭਾਵੇਂ ਇਮਾਰਤ ਦਾ ਜ਼ਿਮਾ ਲਿਆ ਸੀ ਫਿਰ ਭੀ ਉਹਨਾਂ ਵਲੋਂ ਬਜਾਏ ਮਦਦ ਇਮਦਾਦ ਕਰਨ ਦੇ (ਕਿਉਂਕਿ ਫਾਇਦਾ ਤਾਂ ਸਾਰੇ ਇਥੇ ਦੇ ਵਸਨੀਕ ਮੁਸਲਮਾਨਾਂ ਨੂੰ ਵੀ ਉਮੀ ਤਰ੍ਹਾਂ ਪੁਜਦਾ ਸੀ ਜਿਥੇ ਤਰ੍ਹਾਂ ਹੋਰ ਨਾਨਮੁਸਲਿਮ ਵਸੋਂ ਨੂੰ) ਝੂਠੀਆਂ ਰਪੋਟਾਂ ਆਸ਼ੂਮ ਦੀ ਕਾਇਮੀ ਦੇ ਵਿਰੁਧ ਕੀਤੀਆਂ ਜਾਣ ਲਗ ਪਈਆਂ ।

ਇਕ ਪਾਸਾ ਪਹਾੜੀ ਜ਼ਮੀਨ ਨੀਵੀਂ ਹੋਣ ਦੇ ਕਾਰਨ ਕੁਛ ਕਮਰੇ ਹੇਠਾਂ ਸਰਦਖਾਨੇ ਦੀ ਤਰ੍ਹਾਂ ਰਖੇ ਗਏ ਸੀ ਸ਼ਰਾਰਤੀ ਮੁਸਲਮਾਨਾਂ ਵਲੋਂ “ਬਾਰੂਦ ਤੇ ਹਥਿਆਰ ਰਖਣ ਲਈ ਜ਼ਿਮੀਂ-ਦੋਜ ਕੋਠੜੀਆਂ ਬਣਦੀਆਂ

ਹਨ" ਦੀ ਅਜਿਹੀ ਗਲਤ ਅਫਵਾਹ ਉਠਾਈ ਗਈ ਕਿ, ਇਸ ਲਈ ੧੯੮੬ ਬਿ: ਵਿਚ ਇਨਸਪੈਕਟਰ ਜਨਰਲ ਪੁਲੀਸ ਜੰਮੂ ਕਸ਼ਮੀਰ ਤੇ ਹੋਰ ਜ਼ਿਮੇਵਾਰ ਆਫੀਸਰਾਂ ਨੂੰ ਮੌਕੇ ਪਰ ਆ ਕੇ ਤਹਿਕੀਕਾਤ ਕਰਨ ਤੇ ਇਲਜ਼ਾਮ ਗਲਤ ਸਾਬਤ ਹੋਣ ਪਰ ਇਹਨਾਂ ਲੋਕਾਂ ਨੂੰ ਸ਼ਰਮਸਾਰ ਹੋਣਾ ਪਿਆ।

“ਇਹ ਦਾਓ ਪੇਚ ਅਸਫਲ ਹੋਣ ਪਰ ਦੋਖੀਆਂ ਨੂੰ ਮੂੰਹ ਦੀ ਖਾਣੀ ਪਈ? ਇਸ ਦਾ ਬਦਲਾ ਲੈਣ ਲਈ ਕਈ ਗੋਂਦਾਂ ਗੁੰਦੀਆਂ ਜਾਣ ਲਗ ਪਈਆਂ। ਸ਼ਰਾਰਤੀ ਗੁੰਡੇ ਲੋਕਾਂ ਨੇ ਆਪ ਨੂੰ ਮਾਰ ਮੁਕਾਣ ਦੀ ਠਾਣ ਲਈ—ਇਸ ਤਰ੍ਹਾਂ ਕਈ ਵਾਰ ਇਹ ਲੋਕ ਹਨੇਰੇ ਸਵੇਰੇ ਆਪ ਦਾ ਰਸਤਾ ਰੋਕੀ ਖੜੇ ਰਹਿੰਦੇ। ਆਪ ਦੇ ਹਿਤੂਆਂ ਨੇ ਇਹ ਜਾਣ ਕੇ ਆਪ ਨੂੰ ਕਈ ਵਾਰੀ ਮਨਾਹੀ ਕੀਤੀ ਕਿ ਆਪ ਜੀ, ਹਨੇਰੇ ਸਵੇਰੇ ਉਪਰ(ਚਕਾਰ)ਆਇਆ ਜਾਇਆ ਨਾ ਕਰਨ, ਅਗੋਂ ਆਪ ਜੀ ਹਸ ਛਡਦੇ ਤੇ ਆਖਦੇ ਸਨ ਜਿਸ ਦਾ ਰਾਖਾ ‘ਅਕਾਲ’ ਹੋਵੇ ਉਸ ਨੂੰ ਕੌਣ ਮਾਰ ਸਕਦਾ ਹੈ ਸੋ ਤੁਸੀਂ ਭਰਮ ਨਾ ਕਰੋ। ਇਕ ਵੇਰ ਸਚਮੁਚ ਇਹਨਾਂ ਦੋਖੀਆਂ ਨੇ ਤੰਗ ਆ ਕੇ ਇਹ ਪੱਕਾ ਫੈਸਲਾ ਕਰ ਲਿਆ ਕਿ ਅਜ ਇਸ “ਅਕਾਲੜੀਏ ਨੂੰ (ਜੈਸਾ ਇਹ ਤਸਬ ਵਿਚ ਆ ਕੇ ਆਖਦੇ ਸਨ) ਮਾਰ ਮੁਕਾਉਣਾ ਹੈ, ਪੰਜ ਸੱਤ ਬੰਦੇ ਰਸਤਾ ਰੋਕ ਕੇ ਤਾਕ ਲਗਾ ਕੇ ਬੈਠ ਗਏ—ਆਪ ਹੇਠੋਂ ਤਾਂ ਉਪਰ ਨੂੰ ਆਉਂਦੇ ਨਜ਼ਰ ਆਏ ਪਰ ਇਹਨਾਂ ਦੀ ਹੈਰਾਨੀ ਦੀ ਹਦ ਨਾ ਰਹੀ ਜਦ ਕਿ ਫਿਰ ਉਹ ਉਦੋਂ ਦਿਸੇ ਜਦ ਉਪਰ ਲੰਘ ਚੁਕੇ ਸੀ। ਇਸ ਘਟਨਾ ਨੇ ਉਹਨਾਂ ਹਮਲਾਵਰਾਂ ਨੂੰ ਹੈਰਾਨ ਕਰ ਦਿਤਾ ਤੇ ਹਮਲੇ ਦੀ ਗੱਲ ਸਦਾ ਲਈ ਖਤਮ ਹੋ ਗਈ ਸਗੋਂ ਆਪ ਜੀ ਪਾਸੋਂ ਅਗੇ ਲਈ ਸਖਤ ਡਰਨ ਲਗ ਪਏ, ਕਿ ਇਹ ਤਾਂ ਅੱਲਾ ਵਾਲੇ ਹਨ।

“ਆਪ ਬਾਹਰ ਤੋਂ ਵਡੀਆਂ ਵਡੀਆਂ ਰਕਮਾਂ ਬੋਰਡਿੰਗ ਦੀ ਉਸਾਰੀ ਖਾਤਰ ਉਗਰਾਹ ਕੇ ਲਿਆਉਂਦੇ ਤੇ ਨਿਸੰਗ ਆਉਂਦੇ ਜਾਂਦੇ ਰਹੇ। ਇਕ ਰਾਤ ਆਪ ਪਿੰਡ ਦਰੁਬੜੀ ਇਕ ਮਾਈ ਪਾਸ ਠਹਿਰ ਗਏ।

ਅਕਾਲੀ ਜੀ ਪਾਸ ਚੋਖੇ ਰੁਪਏ ਦੇਖ ਕੇ ਮਾਈ ਨੂੰ ਲਾਲਚ ਹੋ ਗਿਆ ਤੇ ਸਾਗ ਵਿਚ ਕੋਈ ਜ਼ਹਿਰੀਲੀ ਵਸਤ ਪਾ ਖੁਆਈ। ਜਿਸ ਨਾਲ ਅਕਾਲੀ ਜੀ ਬਚ ਤਾਂ ਰਹੇ ਪਰ ਇਸ ਜ਼ਹਿਰ ਨਾਲ ਆਪ ਨੂੰ ਕਈ ਬਰਸ ਤਕਲੀਫ਼ ਰਹੀ। ਸਰੀਰ ਇਤਨਾ ਬੇਹਿਸ ਤੇ ਪਥਰੀਲਾ ਹੋ ਗਿਆ ਸੀ ਕਿ ਅੰਤ ਤਕ ਵੀ ਆਪ ਦੇ ਸਰੀਰ ਵਿਚ ਸੂਤੇ ਦੀ ਚੋਭ ਦਾ ਪਤਾ ਨਹੀਂ ਸੀ ਲਗਦਾ।

ਆਕਾਦੀ ਚਕਾਰ ਵਿਚ ਯੋਗ ਥਾਂ ਸਕੂਲ ਲਈ ਨਾ ਮਿਲਣ ਤੇ ਪ੍ਰਬੰਧਕਾਂ ਨੇ ਕੁਝ ਸਮੇਂ ਲਈ ਆਸ਼੍ਰਮ ਦੀ ਇਮਾਰਤ ਵਿਚ ਹੀ ਮਹਿਕਮਾ ਤਾਲੀਮ ਨੂੰ ਸਕੂਲ ਲਾਉਣ ਲਈ ਖੁਲ੍ਹ ਦੇ ਦਿਤੀ ਸੀ ਜਿਸ ਕਰਕੇ ਲਗਾਤਾਰ ਕਰੀਬਨ ੮ ਸਾਲ ਤੋਂ ਪ੍ਰਾਇਮਰੀ ਦੀਆਂ ਜਮਾਤਾਂ ਸਮੇਤ, ਪੂਰਾ ਮਿਡਲ ਤਕ, ਦੋ ਸੌ ਦੇ ਕਰੀਬ ਆਮ ਲੋਕਾਂ ਦੇ ਬਚੇ ਪੜ੍ਹਾਈ ਕਰਦੇ ਸਨ ਇਹਨਾਂ ਵਿਚੋਂ ੩੦ ਦੇ ਕਰੀਬ ਆਸ਼੍ਰਮ ਦੇ ਬੋਰਡਰ ਵੀ ਇਹਨਾਂ ਵਿਚ ਸ਼ਾਮਲ ਸਨ।

ਇਸ ਆਸ਼੍ਰਮ ਨੂੰ ਜਾਰੀ ਕਰਨ ਸਮੇਂ ੮, ੯, ੧੦ ਸਾਵਣ ੧੮੮੯ ਵਿਚ ਜੇ ਦੀਵਾਨ ਕੀਤਾ ਗਿਆ ਸੀ ਉਸ ਵਿਚ ਜਿਥੇ ੨੦੦੦ ਤੋਂ ਵਧੀਕ ਸੰਗਤਾਂ ਮਾਈ ਭਾਈ ਨੇ ਦਰਸ਼ਨ ਦਿਤੇ ਸਨ ਉਥੇ ਨਾਲ ਹੀ ੨੦੦੦ ਦੇ ਕਰੀਬ ਸਾਹਿਬ ਇਲਾਕੇ ਦੇ ਉਘੇ ਮੁਸਲਮਾਨ ਸਜਣ ਵੀ ਸ਼ਾਮਲ ਹੋਏ ਸੀ। ਕੀਰਤਨ, ਕਥਾ, ਵਿਖਿਆਨ ਤੇ ਕਵਿਤਾਵਾਂ ਨਾਲ ਪ੍ਰਚਾਰ ਕੀਤਾ ਗਿਆ ਸੀ।

ਸਟੇਟ ਦੇ ਮਸ਼ਹੂਰ ਉਘੇ ਸੰਤ, ਮਹੰਤ, ਬਾਬੇ, ਗਿਆਨੀ, ਰਾਗੀ, ਪ੍ਰਚਾਰਕ, ਪ੍ਰੋਫੈਸਰ, ਵਾ ਆਲਾ ਆਫੀਸਰ ਸਭ ਇਸ ਦੀਵਾਨ ਵਿਚ ਸ਼ਾਮਲ ਸਨ ਜਿਹਨਾਂ ਵਿਚੋਂ ਕੁਝ ਉਘੇ ਉਘੇ ਨਾਮ ਇਹ ਹਨ:—

ਸ਼੍ਰੀਮਾਨ ਮਹੰਤ ਭਾਈ ਮੰਗਲ ਸਿੰਘ ਜੀ ਨੰਗਾਲੀ (ਪੁਣਛ), ਮਹੰਤ ਭਾਈ ਗੁਰਦਿਤ ਸਿੰਘ ਜੀ ਗੁਫਾ, ਸੰਤ ਬੁਧ ਸਿੰਘ ਜੀ ਤਿਆਗੀ ਮੀਰਪੁਰ,

ਬਾਬਾ ਪ੍ਰਣਪਾਲ ਸਿੰਘ ਜੀ ਮਾਨਸੇਹਰਾ (ਫਰੇਟੀਅਰ) ਭਗਤ ਦੁਨਾ ਸਿੰਘ
ਜੀ ਐਬਟਾਬਾਦ, ਜਥਾ ਸਿਖ ਸਪੁਤਰੀ ਸਤਿਸੰਗ ਸਭਾ ਆਸੀਆਂ ਪਸ਼ੋਰ,
ਜਥਾ ਭਾਈ ਸੁਧ ਸਿੰਘ ਜੀ ਰਾਗੀ ਸਰਗੋਧਾ, ਜਥਾ ਦੀਵਾਨ ਐਬਟਾਬਾਦ,
ਅਕਾਲੀ ਜਥਾ ਜ਼ਿਲਾ ਮਜ਼ਫਰਾਬਾਦ, ਸੰਗਤ ਪੁਣਛ, ਸੰਗਤ ਬਾਰਾਂਮੂਲਾ,
ਸੰਗਤ ਤਸੀਲ ਉੜੀ, ਸੰਗਤ ਸ੍ਰੀਨਗਰ, ਸੰਗਤ ਸ੍ਰੀ ਅੰਮ੍ਰਿਤਸਰ ਜੀ,
ਸੰਗਤ ਰਾਵਲਪਿੰਡੀ, ਤੇ ਹੋਰ ਪਤਵੰਤੇ ਸਜਣ ਪੰਜਾਬ, ਲਾਹੌਰ ਪਠੋਹਾਰ,
ਤੇ ਦਿਲੀ ਆਦਿ ਤੇ ਦੂਰ ਦਰਾਜ਼ ਤੋਂ ਪੁਜੇ ਸਜਣ ਸ਼ਾਮਲ ਸਨ ।

ਇਸ ਆਸ਼੍ਰਮ ਦੇ ਅਰੰਭਕ ਦਿਨਾਂ ਵਿਚ ਸ੍ਰੀਮਾਨ ਪ੍ਰੋ: ਗੰਗਾ ਸਿੰਘ
ਜੀ, ਭਾਈ ਸਾਹਿਬ ਭਾਈ ਕਾਹਨ ਸਿੰਘ ਜੀ ਨਾਭਾ, ਭਾਈ ਸਾਹਿਬ ਭਾਈ
ਵੀਰ ਸਿੰਘ ਜੀ, ਭਾਈ ਕਪੂਰ ਸਿੰਘ ਜੀ, ਪ੍ਰਚਾਰਕ, ਸਪਤਨੀ ਭਾਈ
ਕਰਤਾਰ ਸਿੰਘ ਜੀ ਪ੍ਰਚਾਰਕ, ਸ: ਈਸ਼ਰ ਸਿੰਘ ਜੀ ਮਝੈਲ ਤੇ ਹੋਰ ਬੇਅੰਤ
ਸੰਗਤਾਂ ਨੇ ਦੀਦਾਰੇ ਦਿਤੇ । ਅਖੰਡ ਪਾਠ, ਕੀਰਤਨ, ਕਥਾ, ਵਿਆਖਿਆਨ,
ਕਵਿਤਾਵਾਂ ਦਵਾਰਾ ਗੁਰਮਤ ਭਾਈਚਾਰਕ ਤੇ ਵਿਦਿਆ ਉਨਤੀ ਸੰਬੰਧੀ
ਵੀਚਾਰ ਲਗਾਤਾਰ ੮, ੯, ੧੦ ਸਾਵਣ ਤਕ ਜਾਰੀ ਰਹੇ ।

ਇਸ ਅਰੰਭਕ ਸਮੇਂ ਪਰ ਆਸ਼੍ਰਮ ਦੀ ਪ੍ਰਸਸਾਹ ਵਿਚ ਬਹੁਤ
ਕਵਿਤਾਵਾਂ ਪੜ੍ਹੀਆਂ ਗਈਆਂ ਜਿਸ ਵਿਚੋਂ ਨਮੂਨੇ ਮਾਤਰ ਸ੍ਰੀਮਾਨ ਭਾਈ
ਸਾਹਿਬ ਲੁਧਾ ਸਿੰਘ ਜੀ ਹਜ਼ੂਰੀ ਰਾਗੀ ਫਰੀਦਕੋਟ ਵਲੋਂ ਪੜ੍ਹੀ ਗਈ
ਕਵਿਤਾ ਦਿਤੀ ਜਾਂਦੀ ਹੈ:—

“ਵਿਦਿਆ ਤੋਂ ਬਿਨਾ ਮੂੜੁ ਆਦਮੀ ਜਹਾਨ ਵਿਚ ।
ਪਰਾਂ ਬਿਨਾ ਪੰਖੀ ਜਿਵੇਂ ਉਡ ਭੀ ਨਾ ਸਕਦਾ ।
ਪਾਸ ਹੈ ਗੁਲਾਬ ਤੇ ਧਤੂਰਾ ਜਿਵੇਂ ਬਿਖਧਾਰ,
ਅੰਬ ਪਾਸ ਬੂਟਾ ਜਿਵੇਂ ਸੋਭਦਾ ਨਾ ਅੱਕ ਦਾ ।
ਵਿਦਿਆ ਤੋਂ ਬਿਨਾ ਜਿਵੇਂ ਕਾਲੀ ਬੋਲੀ ਰਾਤ,
ਅੰਨੇ ਘੁਗੂ ਦੇ ਅਭਾਗ ਜੋ ਹੈ ਸੂਰਜ ਨਾ ਤਕਦਾ ।
ਗੁਣੀ ਤੇ ਗਿਆਨੀਆਂ ਦੀ ਸਭਾ ਜਿਥੇ ਹੋਵਦੀ ਹੈ,

ਗੁਰੂ ਨਾਨਕ ਆਸ਼ਰਮ 'ਚਕਾਰ' ਕਸ਼ਮੀਰ ਹੋਸਟਲ ਦੀ ਖਿਲਡੋਗ



ਗੁਰੂ ਨਾਨਕ ਆਸ਼ਰਮ 'ਚਕਾਰ' ਕਸ਼ਮੀਰ ਹੋਸਟਲ ਦੀ ਖਿਲਡੋਗ ।

ਵਿਦਿਆ ਤੋਂ ਹੀਨ ਉਥੇ ਬੋਲ ਭੀ ਨਾ ਸਤਦਾ ।
 ਵਿਦਿਆ ਹੀ ਦੇਸ ਮੇਂ ਸਹਾਈ ਹੋਵੇ ਥਾਂਰੋਂ ਥਾਂਈਂ,
 ਵਿਦਿਆ ਪ੍ਰਦੇਸ ਮੇਂ ਸਹਾਰਾ ਦੇਵੇ ਆਇਕੇ ।
 ਜਿਥੇ ਕੋਈ ਸੰਗ ਸਾਕ ਹੋਂਵਦਾ ਨਾ ਭੈਣ ਭਾਈ,
 ਉਥੇ ਨਵੇਂ ਸਾਕ ਦਿੰਦੀ ਵਿਦਿਆ ਬਣਾਇਕੇ ।
 ਲਖਾਂ ਤੇ ਕਰੋੜਾਂ ਧਨ ਖਰਚ ਕੇ ਨਾ ਬਣੇ ਕੰਮ,
 ਵਿਦਿਆ ਉਹ ਕਾਰਜ ਸਵਾਰਦੀ ਬਲਾਇਕੇ ।
 ਜਿਥੇ ਕੋਈ ਗੰਮਤਾ ਨਾ ਹੋਂਵਦੀ ਅਮੀਰ ਸੰਦੀ,
 ਉਥੇ ਦੇਂਦੀ ਵਿਦਿਆ ਗਰੀਬ ਨੂੰ ਪੁਚਾਇਕੇ ।

ਸ੍ਰੀਮਾਨ ਭਾਈ ਕਾਹਨ ਸਿੰਘ ਜੀ ਨਾਭਾ ਭਾਵੇਂ ਇਸ ਵਕਤ
 ਇਕੱਠ ਵਿਚ ਹਾਜ਼ਰ ਨਹੀਂ ਸਨ ਹੋ ਸਕੇ ਪਰੰਤੂ ਉਹਨਾਂ ਇਕਰਾਰ ਕੀਤਾ
 ਸੀ ਕਿ ਉਹ ਚਕਾਰ ਜ਼ਰੂਰ ਪੁਜਣਗੇ ਅਤੇ ਕੁਝ ਦਿਨਾਂ ਬਾਦ ਹੀ ਆਪ
 ਇਥੇ ਪੁਜੇ ਤੇ ਤਿੰਨ ਮਹੀਨੇ ਇਥੇ ਹੀ ਕਿਆਮ ਕੀਤਾ ਕਿਉਂਕਿ ਇਹ
 ਥਾਂ ਉਹਨਾਂ ਨੂੰ ਬੜੀ ਪਸੰਦ ਆਈ । ਆਪ ਦਾ ਅਕਾਲੀ ਜੀ ਨਾਲ ਬੜਾ
 ਪਰੇਮ ਪਿਆਰ ਤੇ ਸਤਿਕਾਰ ਸੀ ।

ਜਿਥੇ ਇਸ ਆਸੂਮ ਲਈ ਸ: ਬਹਾਦਰ ਧਰਮ ਜੀ ਦਿਲੀ
 ਵਾਲਿਆਂ ਨੇ ਉਥੇ ਬਾਵਾ ਲਧਾ ਸਿੰਘ ਜੀ, ਕਲਕਤੇ ਵਾਲਿਆਂ ਨੇ ਵੀ
 ਕੋਈ ਘਟ ਉਤਸ਼ਾਹ ਨਹੀਂ ਦਿਖਾਇਆ ਤਦੇ ਤਾਂ ਅਕਾਲੀ ਜੀ ਆਪ
 ਹੀ ਇਕ ਇਸ ਨਿਕੀ ਜਿਹੀ ੪ ਬੰਦਾਂ ਦੀ ਕਵਿਤਾ ਵਿਚ ਇਤ੍ਰੇ
 ਲਿਖਦੇ ਹਨ:—

ਧਰਮ ਸਿੰਘ ਦਿਲੀ, ਬਾਬਾ ਲਧਾ ਸਿੰਘ ਕਲਕਤੇ,
 ਦੋਵੇਂ ਇਕ ਸ਼ਹਿਰੀ ਪੇਸ਼ਾ ਪ੍ਰੇਮ ਪ੍ਰਚਾਰ ਇਕ ।
 ਦਾਨੀ ਮਹਾਂ ਦਾਨੀ ਕਹੋ, ਭਾਵੇਂ ਬ੍ਰਹਮ ਗਿਆਨੀ ਕਹੋ,
 ਹੈਨ ਦੋਹਾਂ ਜੁਦਾ ਦੋਵੇਂ ਆਤਮਾ ਉਦਾਰ ਇਕ ।
 ਵਾਧਾ ਗੁਰੂ ਅੰਸੀ ਹੋਣਾ ਐਪਰ ਗੁਰ ਸਿਖੀ ਇਕ,

ਉਜਲ ਦੀਦਾਰੇ ਬਿਧ ਦੋਹਾਂ ਦਾ ਦੀਦਾਰ ਇਕ ।
ਅਸੀਂ ਭਾਵੇਂ ਸੈਂਕੜੇ ਹੀ ਮਿਲ ਛੇ ਹਜ਼ਾਰ ਦਈਏ,
ਐਪਰ ਇਹ ਲਾਸਾਨੀ ਦੇਵੇ ਛੇ ਛੇ ਹਜ਼ਾਰ ਇਕ ।

ਇਸ ਦੀਵਾਨ ਵਿਚ ਦਾਨੀਆਂ ਦੀ ਸੰਖੇਪ ਰਪੋਟ ਸੁਣਾਈ ਗਈ
ਤੇ ਇਸ ਸਮੇਂ ੧੫੦੦) ਤੋਂ ਵਧੀਕ ਨਕਦੀ ਅਰਦਾਸੇ ਲੋਕਾਂ ਕਰਾਏ ਤੇ
ਕਈ ਹਜ਼ਾਰ ਇਕਰਾਰੀ ਰਕਮਾਂ ਲਿਖਾਈਆਂ ਸਨ । ਇਸ ਤੋਂ ਅਨੁਮਾਨ
ਲਗਾਉਣਾ ਸੌਖਾ ਹੈ ਕਿ ਉਹਨਾਂ ਲੋਕਾਂ ਵਿਚ ਜੋ ਕਿ ੮੬ ਸਾਲ ਤੋਂ
ਖਾਨਾਬਦੋਸ਼, ਬੇਘਰ ਤੇ ਬੇਜ਼ਰ ਹੋਏ ਬੈਠੇ ਸਨ ਕਿਤਨਾ ਉਤਸ਼ਾਹ
ਹੋਇਆ ਹੋਵੇਗਾ ।

ਅਕਾਲੀ ਜੀ ਇਕ ਜਗਾਹ ਲਿਖਦੇ ਨੇ ਕਿ “ਇਹਨਾਂ ਦੀ ਐਸੀ
ਹਾਲਤ ਨਹੀਂ ਸੀ ਤੇ ਮੈਂ ਹੈਰਾਨ ਹਾਂ ਕਿ ਇਹ ਲੋਕ ਜਿਹਨਾਂ ਦੀ “ਭੋਜਨ
ਕਾ ਸੰਸਾ ਪਰਾ ਧੰਨ ਕੀ ਕੈਸੀ ਆਸ” ਵਾਲੀ ਹਾਲਤ ਹੈ ਤੇ ਇਹਨਾਂ ਵਿਚ
ਇਤਨਾ ਉਤਸ਼ਾਹ ਕਿਵੇਂ ਦਿਖਾਈ ਦੇ ਰਿਹਾ ਹੈ ।

“ਨਹੀਂ ਲੂਣ ਚਾਵਲ ਘਿਓ ਆਟਾ

“ਛਾਛ ਕਪੜਾ ਧਾਮ ।

ਹੈ ਹੁਨਰ ਵਿਦਿਆ ਗੁਣ ਨ ਪਲੇ,

ਮਿਲਣ ਕਿਥੋਂ ਦਾਮ ।

ਚਿੰਤਾ ਦਾ ਘਰ ਚਿਤ ਬਣਾਇਆ,

ਚਿੰਤਾ ਘਰ ਪਰਵਾਰ ।

ਵਿਤ ਨੇਹੀ ਪਰ ਚਿਤ ਚਾਹੇ,

ਕਰਨੇ ਨੂੰ ਉਪਕਾਰ ।”

ਇਤਨਾ ਉਤਸ਼ਾਹ ਹੋਣ ਦੇ ਬਾਵਜੂਦ ਵੀ ਕੁਝ ਐਸੇ ਲੋਕ ਵੀ
ਸਨ ਕਿ ਇਸ ਪਰਉਪਕਾਰ ਦੇ ਕੰਮ ਵਿਚ ਰੋੜਾ ਅਟਕਾਉਣੋਂ ਨਹੀਂ ਸਨ
ਝਿੜਕਦੇ ਜੈਸਾ ਕਿ ਆਪ ਜੀ ਵਰਨਣ ਕਰਦੇ ਹਨ ਕਿ:—

“ਇਸ ਇਲਾਕੇ ਵਿਚ “ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਜਾਰੀ ਕੀਤਾ

ਗਿਆ ਤਦ ਪੈਸਾ ਤਾਂ ਆਮ ਪੰਜਾਬ ਤਥਾ ਹਿੰਦੁਸਤਾਨ ਆਦਿ ਨਿਵਾਸੀ ਵਿਦਿਆ ਪ੍ਰਚਾਰ ਦੇ ਸੁਨੇਹੀ ਤੇ ਸਿਖ ਸਜਣਾਂ ਦਾ ਖਰਚ ਹੋਇਆ ਪਰ ਪ੍ਰਬੰਧ ਇਸ ਸੇਵਾਦਾਰ ਦੇ ਹਥ ਹੋਣ ਕਰਕੇ ਕਿਸੀ ਨੂੰ ਕੰਮ ਬੰਦ ਕਰਨ ਦਾ ਮੌਕਾ ਤਾਂ ਨਹੀਂ ਮਿਲਿਆ ਪਰ ਦੇਸ ਬਿਦੇਸ ਵਿਚੋਂ ਰੋੜਾ ਅਟਕਾਉਣ ਵਲੋਂ ਕੋਈ ਕਸਰ ਨਹੀਂ ਰਹੀ ਪਰ “ਜਿਸ ਕਾ ਕਾਰਜ ਤਿਨ ਹੀ ਕੀਆ ਮਾਨਸ ਕਿਆ ਵਿਚਾਰਾ ਰਾਮ” ਗੁਰਵਾਕ ਅਨੁਸਾਰ ਕੰਮ ਚੜ੍ਹਦੀ ਕਲਾ ਵਿਚ ਜਾ ਰਿਹਾ ਸੀ।” ਜਿਸ ਦਾ ਸਬੂਤ ਇਥੇ ਦੇ ਮਿਡਲ ਸਕੂਲ ਵਿਚ ੨੨੫ ਲੜਕੇ ਪੜ੍ਹਦੇ ਸਨ ਤੇ ੪੦ ਲੜਕੇ ਬੋਰਡਰ ਸਨ।”

੧੯੯੮ ਵਿਚ ੯ਵੀਂ ਜਮਾਤ ਖੋਹਲੀ ਗਈ ਜਿਸ ਵਿਚ ੧੫ ਤੋਂ ਵਧੀਕ ਵਿਦਿਆਰਥੀ ਪੜ੍ਹਾਈ ਕਰਦੇ ਸਨ ਤੇ ੧੯੯੯ ਵਿਚ ਆਪ ਨੇ ਪ੍ਰਾਈਵੇਟ ਖਰਚ ਪਰ ਦਸਵੀਂ ਜਮਾਤ ਵੀ ਖੋਹਲ ਦਿਤੀ।

ਸਮਤ ੨੦੦੦ ਬਿ: ਮੁਤਾਬਕ ੧੯੮੩ ਈ: ਨੂੰ ਸਟੇਟ ਵਲੋਂ ਹਾਈ ਸਕੂਲ ਖੋਹਲਣ ਦਾ ਆਡਰ ਪੁਜ ਗਿਆ ਸੀ ਤੇ ਫਿਰ ਖਰਚਾ ਹਾਈ ਸਕੂਲ ਦਾ ਗੌਰਮੈਂਟ ਦੇਣ ਲਗ ਪਈ ਸੀ। ਇਸ ਤਰ੍ਹਾਂ ਜਿਥੇ ਇਸ ਇਲਾਕੇ ਵਿਚ ਪਹਿਲੇ ਕੋਈ ਮਿਡਲ ਸਕੂਲ ਨਹੀਂ ਸੀ ਉਥੇ ਹੁਣ ਪੰਜ ਮਿਡਲ ਸਕੂਲ ਸਟੇਟ ਗੌਰਮੈਂਟ ਵਲੋਂ ਬਣ ਚੁਕੇ ਸਨ।

ਆਸ਼ੂਮ ਦੇ ਅਰੰਭ ਸਮੇਂ ਜੋ ਮੋਟੀ ਮੋਟੀ ਰਕਮ ਆਈ ਸੀ ਉਸ ਦੀ ਸੂਚੀ ਇਸ ਤਰ੍ਹਾਂ ਹੈ:—

- ੮੦੦੦) ਰਕਮ ਸ੍ਰੀ ਗੁਰੂ ਸ਼ਬਦ ਰਤਨ ਪ੍ਰਕਾਸ਼ ਫੰਡ, ਵਲੋਂ ਅਕਾਲੀ ਕੌਰ ਸਿੰਘ ਨਿਹੰਗ ਪ੍ਰਬੰਧਕ ਸ੍ਰੀ ਗੁਰੂ ਨਾਨਕ ਆਸ਼ੂਮ ਚਕਾਰ।
- ੨੦੦੦) ਅਮਰੀਕਨ ਖਾਲਸਾ ਰਾਂਈ, ਸ: ਕੁੰਦਨ ਸਿੰਘ ਜੀ ਬਡੋਂ।
- ੨੫੦੦) ਸ੍ਰੀਮਤੀ ਸਰਦਾਰਨੀ ਬਸ਼ਤ ਕੌਰ ਜੀ ਸੁਪਤਨੀ ਕਰਨਲ ਜੀਵਨ ਸਿੰਘ ਦੀਵਾਨ ਆਫ ਪਟਿਆਲਾ।
- ੫੦੦) ਬੀਬੀ ਭਾਗਵੰਤ ਕੌਰ ਜੀ ਸੁਪਤਨੀ ਸ: ਅਤਰ ਸਿੰਘ ਜੀ ਕਸ਼ਮੀਰ।

੧੧੦੧) ਸ: ਆਲਾ ਸਿੰਘ ਜੀ ਠੇਕੇਦਾਰ ਦਿਲੀ ।

੧੫੦੦) ਰ: ਬ: ਸ: ਵਸਾਖਾ ਸਿੰਘ ਜੀ ਨਿਊ ਦਿਲੀ ।

੫੯੫) ਸਿਖ ਸਪੁਤਰੀ ਸਤਿਸੰਗ ਸਭਾ, ਆਸ਼ੀਆਂ, ਪਸ਼ੋਰ ।

੫੦੦) ਸ: ਮੋਹਨ ਸਿੰਘ ਜੀ ਰਈਸ ਰਾਵਲਪਿੰਡੀ ਅਤੇ ਅਨੇਕ ਰਕਮਾਂ
੨੦੦), ੧੦੦) ਦੀਆਂ ਗੁਰਮੁਖ ਪ੍ਰੇਮੀਆਂ ਨੇ ਮਾਈ ਭਾਈ ਨੇ
ਭੇਟ ਕਰਾਈਆਂ ।

੨੫੦੦) ਇਕ ਕਮਰਾ ਸ: ਕੁੰਦਨ ਸਿੰਘ ਜੀ ਨਗੀਨਾ ਨੇ “ਪੁਸਤਕ
ਨਿਵਾਸ” ਵਾਸਤੇ ਭੇਟ ਕਰਾਇਆ ।

੧੫੦੦) ਰੁਪਏ ਹੋਰ ਕਮਰੇ ਲਈ ਦਿਤੇ ।

੧੮੮੯ ਸਾਵਣ ਵਿਚ ਇਮਾਰਤ ਦਾ ਕੰਮ ਆਰੰਭ ਹੋ ਕੇ ਤੇ
ਸਿਰਫ ਇਮਾਰਤ ਪਰ ੧ ਲਖ ੪੨੬੧੩॥) ਖਰਚਾ ਹੋਇਆ ਸੀ ਅਤੇ
ਲੰਗਰ ਖਾਤੇ ੨੨੮੭॥ ੩)॥ ਨਕਦੀ ਲਗਦਾ ਸੀ ਕਿਉਂਕਿ ਜ਼ਿਆਦਾ
ਅਨਾਜ ਦੀ ਸ਼ਕਲ ਵਿਚ ਹੀ ਲੋਕ ਚੰਦਾ ਦਿੰਦੇ ਸਨ ਜੋ ਲੰਗਰ ਪਰ
ਲਗਦਾ ਸੀ ।

ਆਪ ਜੀ ਦਾ ਸਫਰ ਖਰਚ ਉਹਨਾਂ ਦੀਆਂ ਡਾਇਰੀਆਂ ਤੋਂ ਜੋ
੧੯੮੧ ਤੋਂ ੮੯ ਤਕ ਖਰਚ ਹੋਇਆ ਉਹ ਕੁਲ ੬੬੧੨॥ ੩)॥
ਹੋਇਆ ਸੀ । ਆਪ ਆਸ਼ੂਮ ਦੀ ਇਕ ਪਾਈ ਪਾਈ ਦਾ ਹਿਸਾਬ ਰਖਦੇ
ਸਨ ਤੇ ਉਪਰਲੇ ਖਰਚਾਂ ਵਿਚ ਆਪ ਦਾ ਕੋਈ ਨਿਜੀ ਖਰਚ ਕਪੜਾ
ਰੋਟੀ ਆਦਿ ਬਿਲਕੁਲ ਨਹੀਂ ਬਲਕਿ ਕੋਈ ਕਪੜਾ ਵੀ ਕਿਧਰੇ ਲਿਖਿਆ
ਨਹੀਂ ਪਾਇਆ ਗਿਆ ।

ਇਸ ਤੋਂ ਇਲਾਵਾ ਸਟੋਰ ਦਾ ਸਾਮਾਨ ਸੀ । ਬਰਤਨ ਆਦਿ ਤੇ
ਹੋਰ ਗੁਰੂ ਮਹਾਰਾਜ ਦੇ ਕਮਰੇ ਦਾ ਸਾਮਾਨ ਸੀ—ਗੁਰੂ ਨਾਨਕ ਆਸ਼ੂਮ ਦੀ
ਲਾਇਬਰੇਰੀ ਇਕ ਨਮੂਨੇ ਦੀ ਸੀ ਤੇ ਆਪ ਨੇ ਬੜੀ ਰਕਮ ਖਰਚ ਕੇ
ਪੁਰਾਤਨ ਹਸਤ ਲਿਖਤਾਂ ਥਾਂ ਥਾਂ ਘੁੰਮਦਿਆਂ ਫਿਰਦਿਆਂ ਇਕਠੀਆਂ ਕਰਕੇ

ਸਥਾਪਿਤ ਕੀਤੀਆਂ। ਆਪ ਜੀ ਦਾ ਹੀ ਯਤਨ ਸੀ ਕਿ ਇਹ ਇਕ ਐਸੀ ਲਾਇਬਰੇਰੀ ਬਣਾ ਦਿਤੀ ਜਾਏ ਜਿਥੇ ਖੋਜ ਕਰਨ ਲਈ ਦੂਰ ਦੂਰ ਦੇ ਵਿਦਵਾਨ ਆਇਆ ਕਰਨ। ਇਸ ਤਰ੍ਹਾਂ ਮਿਹਨਤ ਮਸ਼ੱਕਤ ਤੇ ਧੰਨ ਖਰਚ ਕੇ ਆਪ ਨੇ ੭੦੦੦ ਹਜ਼ਾਰ ਦੇ ਕਰੀਬ ਪੁਰਾਤਨ ਤੇ ਨਵੀਨ ਪੁਸਤਕਾਂ ਤੇ ਗ੍ਰੰਥ ਇਥੇ ਆ ਜਮਾਂ ਕੀਤੇ ਸੀ। ਪੁਰਾਤਨ ਤਸਵੀਰਾਂ ਇਕਤ੍ਰ ਕਰਨ ਦਾ ਭੀ ਆਪ ਨੂੰ ਸ਼ੌਕ ਸੀ।

ਆਸ਼ੂਮ ਦੇ ਸਟੋਰ, ਲਾਇਬਰੇਰੀ ਤੇ ਗੁਰੂ ਮਹਾਰਾਜ ਦੇ ਕਮਰੇ ਵਿਚ ਤੇ ਹੋਰ ਹੋਰ ਸਾਮਾਨ ਜੋ ਆਸ਼ੂਮ ਵਿਚ ਸੀ ਉਹਨਾਂ ਚੀਜ਼ਾਂ ਵਿਚੋਂ ਕੁਝ ਕੁ ਇਹ ਸਨ:—

ਲਾਇਬਰੇਰੀ ਦੇ ਖਾਸ ਖਾਸ ਚਿਕਰ ਕਰਨ ਵਾਲੇ ਗ੍ਰੰਥ

- (੧) ੫੦ ਤੋਂ ਵਧੀਕ ਬੀੜਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ।
- (੨) ਇਕ ਤਤਵੀਰ ਦਸਤੀ ਸ੍ਰੀ ਦਸਮੇਸ ਜੀ ਦੀ।
- (੩) ਇਸ ਦਸਤੀ ਬੀੜ ਤੇ ਛਪੇ ਹੋਏ ਸਿਖ ਪੰਥ ਤੇ ਧਰਮ ਦੇ ਹੋਰ ਕ੍ਰੰਥ।
- (੪) ਹਿੰਦੂ ਧਰਮ ਦੇ ਲਿਖਤੀ ਤੇ ਛਪੇ ਹੋਏ ਵੇਦ ਪੁਰਾਨ।
- (੫) ਹਿੰਦੂ ਧਰਮ ਸ਼ਾਸਤ੍ਰ ਸਿਮਰਤੀਆਂ ਤੇ ਚਾਰੋਂ ਵੇਦ।
- (੬) ਮੁਸਲਮਾਨ ਧਰਮ ਦੇ ਲਿਖਤੀ ਤੇ ਛਪੇ ਹੋਏ ਕੁਰਾਨ, ਹਦੀਸ ਤੇ ਇਤਿਹਾਸ।
- (੭) ਅੰਗਰੇਜ਼ੀ ਧਰਮ ਦੇ ਪੁਸਤਕ ਬਾਈਬਲ ਹੋਰ ਧਾਰਮਕ ਪੁਸਤਕ ਤੇ ਉਹਨਾਂ ਦੇ ਇਤਿਹਾਸ।
- (੮) ਹੋਰ ਅਨਮਤੀ ਧਰਮਾਂ ਦੇ ਕਿਤਨੇ ਹੀ ਹਿੰਦੀ ਸੰਸਕ੍ਰਿਕੀ, ਬੰਗਾਲੀ, ਗੁਜਰਾਤੀ, ਮਰਹਟੀ, ਫਰਾਂਸੀਸੀ, ਅਰਬੀ ਤੇ ਹਿੰਦੀ ਗ੍ਰੰਥ।
- (੯) ੪ ਪੋਥੀਆਂ ਟੀਕਾ ਗੁਰਬਾਣੀ ਫਰੀਦਕੋਟ।

- (੧੦) ੪ ਪੋਥੀਆਂ ਟੀਕਾ ਸ਼ਬਦਾਰਥ ਪੰਜੇ ਸਾਹਿਬ ਵਾਲਾ ।
- (੧੧) ਮਹਾਨ ਕੋਸ਼ ਭਾਈ ਸਾਹਿਬ ਭਾਈ ਕਾਹਨ ਸਿੰਘ ਜੀ ਨਾਭਾ ਪੋਥੀਆਂ ਚਾਰੋਂ ਜਿਲਦ (ਮਹਾਰਾਜਾ ਫਰੀਦਕੋਟ ਭੇਟਾ) ।
- (੧੨) ੧ ਪੋਥੀਆਂ ਕੋਸ਼ ਪੰਡਤ ਤਾਰਾ ਸਿੰਘ ਜੀ ਵਾਲਾ ਕੋਸ਼ ।
- (੧੩) ਗੁਰੂ ਗ੍ਰੰਥ ਕੋਸ਼ ਵਜ਼ੀਰ ਹਿੰਦ ਪ੍ਰੈਸ ।
- (੧੪) ਪੋਥੀਆਂ ਗੁਰਬਾਣੀ, ੨ ਪੋਥੀਆਂ ਦਸਮੇਸ਼ ਬਾਣੀ ਗ੍ਰੰਥ ਆਦਿਕਾਂ ਦੀਆਂ ਭਾਗਾਂ ਵਿਚ ।
- (੧੫) ਸਰਬ ਲੋਹ ਗ੍ਰੰਥ ਲਿਖਤੀ ।
- (੧੬) ਭਾਈ ਗੁਰਦਾਸ ਜੀ ਅਤੇ ਭਾਈ ਨੰਦ ਲਾਲ ਜੀ ਦੀ ਬਾਣੀ ਲਿਖਤੀ ਤੇ ਛਪੀ ਹੋਈ ।
- (੧੭) ਸਿਧੀ ਪ੍ਰਭਾਕਰ, ਗੁਰਮਤ ਪ੍ਰਭਾਕਰ, ਗੁਰਮਤ ਸੁਧਾਕਰ, ਸਾਖੀਆਂ ਲਿਖਤੀ ਤੇ ਛਾਪੇ ਦੀਆਂ ।
- (੧੮) ਜਨਮ ਸਾਖੀਆਂ ਲਿਖਤੀ ਵ ਛਾਪਾ ।
- (੧੯) ਸੂਰਜ ਪ੍ਰਕਾਸ਼ ੨ ਸੈਟ ਮੁਕੰਮਲ ।
- (੨੦) ਇਕ ਗੁਰ ਬਿਲਾਸ ਛੇਵੀਂ ਪਾਤਸ਼ਾਹੀ ।
- (੨੧) ਪ੍ਰਾਚੀਨ ਪੰਥ ਪ੍ਰਕਾਸ਼ “ਭੰਗੂ ਜੀ” ਵਾਲਾ ।
- (੨੨) ਪੰਥ ਪ੍ਰਕਾਸ਼ ਭਾਈ ਗਿਆਨ ਸਿੰਘ ਜੀ ।
- (੨੩) ਖਾਲਸਾ ਤਵਾਰੀਖ ਮੁਕੰਮਲ ।
- (੨੪) ਸਾਖੀਆਂ ਬਾਬਾ ਮਿਹਰਬਾਨ ਜੀ ਦੀਆਂ ਲਿਖਤੀ ।
- (੨੫) ਗੁਰਬਿਲਾਸ ਦਸਵੀਂ ਪਾਤਸ਼ਾਹੀ ।
- (੨੬) ੨ ਸ੍ਰੀ ਗੁਰੂ ਸੋਭਾ ਲਿਖਤੀ ਜੋ ਆਪ ਨੇ ਛਪਵਾ ਵੀ ਦਿਤੀ ਸੀ ।
- (੨੭) ਸ੍ਰੀ ਗੁਰੂ ਮਹਿਮਾ ਪ੍ਰਕਾਸ਼, ਲਿਖਤੀ ।
- (੨੮) ਹਿੰਦੀ ਵੈਦ ।

- (੨੯) ਹਿੰਦੀ ਕਾਨੂੰਨ, ਅੰਗਰੇਜ਼ੀ ਕਾਨੂੰਨ ।
- (੩੦) ਬੰਗਾਲੀ ਕੋਸ਼ ।
- (੩੧) ਡਾ: ਟਰੰਪ ਵਾਲਾ ਅੰਗਰੇਜ਼ੀ ਤਜਰਮਾ, ਗੁਰੂ ਗ੍ਰੰਥ ਸਾਹਿਬ ਜੀ ਦਾ ।
- (੩੨) ਫ਼ਾਰਸੀ ਤਵਾਰੀਖ਼ ਇਸਲਾਮ ।
- (੩੩) ਇਕ ਬੀੜ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਲਿਖਤੀ ਦਸਖਤੀ ਸ੍ਰੀ ਗੁਰੂ ਤੇਗ ਬਹਾਦਰ ਜੀ (ਜਿਸ ਨੂੰ ਆਪ ਬਹੁਤ ਪਿਆਰ ਨਾਲ ਸੰਭਾਲਦੇ ਸਨ ਤੇ ਆਈਆਂ ਸੰਗਤਾਂ ਨੂੰ ਦਰਸ਼ਨ ਕਰਾਉਂਦੇ ਸਨ ।
- (੩੪) ਹੋਰ ਅਨੇਕਾਂ ਦੇਸੀ ਬਦੇਸੀ ਪੁਸਤਕਾਂ ਸਨ ਜਿਹਨਾਂ ਦਾ ਜ਼ਿਕਰ ਕਰਨਾ ਅਸੰਭਵ ਹੈ । ਓਸ ਸਮੇਂ ਦੇ ਸਭ ਤੋਂ ਪ੍ਰਸਿਧ ਅਖਬਾਰ ਲਾਇਬਰੇਰੀ ਵਿਚ ਆਉਂਦੇ ਸਨ ਤੇ ਉਹਨਾਂ ਦੀਆਂ ਪਹਿਲੀਆਂ ਫਾਈਲਾਂ ਵੀ ਸੰਭਾਲੀਆਂ ਹੋਈਆਂ ਸਨ ।

ਆਸ਼ੂਮ ਦਾ ਸਟੋਰ

ਸ੍ਰੀ ਗੁਰੂ ਨਾਨਕ ਆਸ਼ੂਮ ਸੜਕਤੋਂ ੪ ਮੀਲ ਪਹਾੜ ਪਰ ਹੋਣ ਕਾਰਨ ਇਥੇ ਜ਼ਿੰਦਗੀ ਦੀ ਜ਼ਰੀਆਤ ਦਾ ਹਰ ਸਾਮਾਨ ਰਖਣਾ ਜ਼ਰੂਰੀ ਸੀ ਇਸ ਲਈ ਆਸ਼ੂਮ ਦੇ ਸਟੋਰ ਵਿਚ ਆਪ ਨੇ ਹਰ ਲੋੜੀਂਦਾ ਸਮਿਆਨ ਜਮਾ ਕੀਤਾ ਹੋਇਆ ਸੀ । ਜਿਸ ਵਿਚ ਇਹ ਚੀਜ਼ਾਂ ਜ਼ਰੂਰੀ ਸਮਝ ਕੇ ਚੋਖੀ ਗਿਣਤੀ ਵਿਚ ਜਮਾ ਸਨ । ਇਮਾਰਤੀ ਸਾਮਾਨ ਲੋਹੇ ਦਾ ਸਰੀਆ, ਨਾਲੀ-ਦਾਰ ਚਦਰਾਂ, ਮੇਖਾਂ, ਪੇਚ, ਕਬਜ਼ੇ, ਚਿਟਨੀਆਂ, ਸੀਸ਼ੇ, ਹੈਂਡਲ, ਸੰਗਲੀ ਕੁੰਡੇ, ਰੰਗ ਰੋਗਨ ਬੁਰਸ਼ ਆਦਿਕ ।

ਲਿਖਣ ਪੜ੍ਹਣ ਦਾ ਸਾਮਾਨ: ਕਾਗਜ਼, ਸਿਆਹੀ, ਪੈਨਸਲਾਂ, ਸਿਆਹੀ ਚੂਸ, ਰਬੜਾਂ, ਨਿਬਾਂ, ਹੋਲਡਰ, ਸਲੇਟਾਂ, ਕਾਪੀਆਂ, ਚਾਕੂ ਆਦਿਕ ।

ਪ੍ਰੈਸ ਦਾ ਸਾਮਾਨ: ਪ੍ਰਿੰਟਿੰਗ ਪੇਪਰ ਤੇ ਟਾਇਪ ਮਸ਼ੀਨ, ਟਾਇਪ ਦੇ ਅਖਰ ਤੇ ਸਬੰਧਤ ਚੀਜ਼ਾਂ । ਕਪੜੇ ਸੀਉਨ ਦੀਆਂ ਮਸ਼ੀਨਾਂ, ਲੈਮਪਾਂ,

ਲੰਗਰ ਦੇ ਸਾਮਾਨ ਤੋਂ ਇਲਾਵਾ ੧੫੦ ਆਦਮੀ ਦੇ ਰੋਟੀ ਖਾਣ ਵਰਤਾ-
ਉਣ ਦਾ ਮੁਕੰਮਲ ਸਮਿਆਨ ਹਰ ਸਮੇਂ ਹਾਜ਼ਰ ਰਹਿੰਦਾ ਸੀ ।

ਗੁਰਦਵਾਰੇ ਦੀ ਸਮਗਰੀ:-ਰੁਮਾਲ, ਚੱਦਰਾਂ, ਦਰੀਆਂ, ਗਲੀਚੇ,
ਚੰਦੋਏ, ਰੁਮਾਲ ਸਾਹਿਬ, ਪੰਜ ਬੀੜਾਂ, ਸ੍ਰੀ ਸਾਹਿਬਾਂ, ਖੰਡਾ, ਬਾਟਾ, ਸੁਨਹਿਰਾ
ਪੂਰਾ ਅੰਮ੍ਰਿਤ ਪਾਨ ਕਰਵਾਣ ਦਾ ਸਾਮਾਨ, ਪੰਜਾਂ ਸਿੰਘਾਂ ਦੀ ਅਕਾਲੀ
ਵਰਦੀ ਤੇ ਦੁਮਾਲੇ । ਤਾਬਿਆ ਦੀਆਂ ਵਸਤੂਆਂ:-੧ ਕਿਰਪਾਨ ਸਾਹਿਬ,
੨ ਪਲੰਘ ਸਾਹਿਬ, ਫੁਲਦਾਨ, ਧੂਪਦਾਨ, ਚਵਰ ਸਾਹਿਬ, ਗਿਲਟੀ ਤੇ
ਸੁਨਹਿਰੀ ਫੁਲਕਾਰੀਆਂ, ੪੦ ਰੁਮਾਲੇ, ੩ ਵਾਜੇ: (ਵਿਦਿਆਰਥੀਆਂ ਨੂੰ
ਰਾਗ ਵਿਦਿਆ ਵੀ ਸਿਖਲਾਈ ਜਾਂਦੀ ਸੀ) ਉਹਨਾਂ ਲਈ ਤਬਲੇ, ਬਾਜੇ,
ਮਿਰਦੰਗ ਆਦਿਕ । ਗਡਵੇ, ਗਾਗਰਾਂ, ਪਰਾਤਾਂ, ਥਾਲ, ਗਲਾਸ, ਕੌਲ,
ਟੂਟੀ ਪੀਪਾ, ਤੇ ਹੋਰ ਸਭ ਲੋੜਵੰਦਾ ਸਾਮਾਨ ਆਸ਼ੂਮ ਵਿਚ ਭਾਰੀ ਮਾਤ੍ਰਾ
ਵਿਚ ਮੌਜੂਦ ਸੀ । ਆਏ ਗਏ ਅਤਿਥੀ ਲਈ ਦਰੀਆਂ, ਤਲਾਈਆਂ,
ਰਜਾਈਆਂ, ਚਾਦਰਾਂ, ਸਿਰਹਾਣੇ ਆਦਿ ਘਟ ਤੋਂ ਘਟ ਵੀਹਾਂ ਬੰਦਿਆਂ
ਲਈ ਕਾਫੀ ਸਨ ।

ਇਕ ਦੋ ਨਾਲੀ ਰਫਲ ੧੨ ਬੋਰ, ਇਕ ਪੰਜ ਕਾਰਤੂਸੀ ਗਨ,
ਇਕ ਪਸਤੌਲ ੨੫ ਬੋਰ, ਇਕ ਗਰਾਮਾਂਫੂਨ ਤੇ ਸ਼ਬਦਾਂ ਦੇ ਸਾਰੇ ਰੀਕਾਰਡ
ਤੇ ਹੋਰ ਬਹੁਤ ਸਾਰੀਆਂ ਚੀਜ਼ਾਂ, ਗੱਲ ਕੀ ਆਸ਼ੂਮ ਹਰ ਪਾਸਿਓਂ ਭਰਿਆ
ਭਕੁੰਨਾ ਸੀ, ਨਿਸ ਦਾ ਸਾਜਾ ਕੁਝ, ਸਮੇਤ ਬਹੁਤ ਸਾਰੇ ਪ੍ਰਵਾਰ ਦੇ ਤੇ
ਵਿਦਿਆਰਥੀਆਂ ਤੇ ਪ੍ਰਬੰਧਕਾਂ ਦੇ, ਜਿਹਨਾਂ ਵਿਚ ਅਕਾਲੀ ਜੀ ਦੇ ਭਾਈ
ਸਾਹਿਬ ਜੀ ਤੇ ਪ੍ਰਵਾਰ ਦੇ ਹੋਰ ਵਿਅਕਤੀ ਸਨ, ੧੯੪੭ ਦੇ ਘਲੂਘਾਰੇ
ਵਿਚ ਲੁਟੇਰਿਆਂ ਨੇ ਲੁਟਿਆ ਤੇ ਕਈ ਪ੍ਰਾਣੀਆਂ ਨੂੰ ਸ਼ਹੀਦੀ ਜਾਮ ਪੀਣ
ਲਈ ਮਜਬੂਰ ਕੀਤਾ, ਜਾਂ ਉਹ ਕਤਲ ਕਰ ਦਿਤੇ ।

੧੯੮੯ ਦੇ ਕੁਛ ਮਹੀਨਿਆਂ ਦੇ ਲੰਗਰ ਦਾ ਖਰਚ ਤੇ ਆਮਦਨ
ਦਾ ਜਦ ਹਿਸਾਬ ਕੀਤਾ ਤਦ ਪਤਾ ਲਗਾ ਕਿ ਆਮਦਨ ਤੋਂ ਖਰਚ ਬਹੁਤ
ਜ਼ਿਆਦਾ ਹੋ ਰਿਹਾ ਹੈ ਤੇ ਇਸ ਤਰ੍ਹਾਂ ਤਾਂ ਕਿਸੀ ਵੇਲੇ ਕਹਿਣਾ ਪਵੇਗਾ ।

“ਮੋਹਿ ਐਸੇ ਬਨਜ ਸਿਓ ਨਹੀਂ ਕਾਜ
ਜਹਿ ਘਟੇ ਮੂਲ ਨਿੱਤ ਬਢੈ ਵਿਆਜ।”

ਕਿਉਂਕਿ ਪਹਾੜ ਕਸ਼ਮੀਰ ਦੇ ਹਰ ੧੦ ਹਜ਼ਾਰ ਸਿੰਘਾਂ ਵਿਚੋਂ
ਭੀ ਗਰੈਜੂਏਟ ਤੇ ਕਾਰੀਗਰ ਨਹੀਂ ਸੀ ਤੇ ਇਸ ਘਾਟੇ ਨੂੰ ਪੂਰਾ ਕਰਨ
ਵਾਸਤੇ ੧੦੦ ਵਿਦਿਆਰਥੀਆਂ ਲਈ ਆਸ਼੍ਰਮ ਚਕਾਰ ਵਿਚ ਬੋਰਡਿੰਗ
ਬਣ ਜਾਣ ਤੇ ਕਸ਼ਮੀਰ ਸਰਕਾਰ ਨੇ ਉਥੋਂ ਦੇ ਪ੍ਰਾਇਮਰੀ ਸਕੂਲ ਨੂੰ ਮਿਡਲ
ਬਣਾ ਦਿਤਾ ਸੀ। ਵਿਦਿਆਰਥੀਆਂ ਵਿਚ ਹੋਰ ਵਾਧਾ ਹੋਣ ਪਰ ਛੇਵੀਂ
ਤੋਂ ਹਾਈ ਸਕੂਲ ਬਣਾ ਦੇਣ ਦਾ ਇਕਰਾਰ ਹੋਇਆ ਸੀ—ਇਸ ਲਈ
ਬਹੁਤ ਲੋੜ ਹੁਣ ਇਸ ਗੱਲ ਦੀ ਸੀ ਕਿ ਸਿਖ ਵਿਦਿਆਰਥੀਆਂ ਲਈ
ਗੁਰੂ ਕਾ ਅਟੁੱਟ ਲੰਗਰ ਸੰਗਤਾਂ ਵਲੋਂ ਜਾਰੀ ਕੀਤਾ ਸਾਏ:—

ਇਸ ਲੋੜ ਨੂੰ ਸਿਰੇ ਚਾੜ੍ਹਣ ਲਈ ਆਪ ਨੇ ਇਹ ਸਕੀਮ ਬਣਾਈ
ਕਿ ੭੩੦ ਐਸੇ ਉਪਕਾਰੀ ਦਾਨੀ ਨਿਤਰਨ ਜੇ ‘ਨਹਿੰ-ਬਿਲੰ ਭਧਰਮੰ’ ਗੁਰ-
ਵਾਕ ਅਨੁਸਾਰ ਇਕ ਦਮ ਇਕ ੨ ਸੌ ਰੁਪਿਆ ਯਾ ੧੦, ੧੦ ਰੁਪੈ ਦਸਾਂ
ਮਹੀਨਿਆਂ ਯਾ ੫, ੫ ਦਮੜੇ ਵੀਹਾਂ ਮਹੀਨਿਆਂ ਤਕ ਦੇ ਦੇਣ ਜਿਹਨਾਂ
ਦੇ ਮੁਨਾਫੇ ਯਾ ਸੂਦ ਤੋਂ ਹਰ ਸਾਲ ਨੰਬਰਵਾਰ ਇਕ ਵੇਲੇ ਇਕ ਦੋ
ਦਾਨੀਆਂ ਵਲੋਂ ਅਰਦਾਸਾ ਕਰਕੇ ਲੰਗਰ ਵਰਤਦਾ ਰਹੇ ਤੇ ਹੋਰ ਫੁਟਕਲ
ਸਹਾਇਤਾ ਤੋਂ ਹੋਰ ਜ਼ਰੂਰਤਾਂ ਪੂਰੀਆਂ ਕੀਤੀਆਂ ਜਾਣ।

ਇਸ ਤਰ੍ਹਾਂ ਇਸ ਦਾਨ ਤੋਂ ਸਦੀਆਂ ਤਕ ਅਨੇਕਾਂ ਲੋੜਵੰਦੇ,
ਇਲਮੋ-ਹੁੰਨਰ ਦਾ ਲਾਭ ਲੈ ਕੇ ਜਿਥੇ ਪੰਥ ਤੇ ਕੌਮ ਦਾ ਇਕ ਮਜ਼ਬੂਤ
ਅੰਗ ਸਾਬਤ ਹੋਣਗੇ ਉਥੇ ਆਪਣੀਆਂ (ਦਾਨ ਦੇਣ ਵਾਲਿਆਂ ਦੀ) ਨਸਲਾਂ
ਲਈ ਇਕ ਜ਼ਿੰਦਾ ਮਿਸਾਲ ਹੋਵੇਗੀ। ਕਿਉਂਕਿ ਇਹਨਾਂ ਦਾਨੀਆਂ ਪਰ-
ਉਪਕਾਰੀਆਂ ਦਾ ਸੰਖੇਪ ਜੀਵਨ, ਫੌਟੇ ਸਮੇਤ ‘ਸ੍ਰੀ ਗੁਰੂ ਨਾਨਕ ਆਸ਼੍ਰਮ
ਇਤਿਹਾਸ ਦੇ ਨਾਮ ਪਰ ਆਸ਼੍ਰਮ ਵਲੋਂ ‘ਮਾਸਕ ਰਪੋਰਟ, ਵਿਚ ਛਪ ਕੇ
ਫਿਰ ਕਿਤਾਬੀ ਸ਼ਕਲ ਵਿਚ ਪ੍ਰਕਾਸ਼ਤ ਕੀਤਾ ਜਾਏਗਾ।”

“ਇਸ ਲਈ ਆਪ ਨੇ ਜਦ ਇਹ ਅਪੀਲ ਹਰ ਇਕ ਵਿਤ-ਵੇਤ

ਪਰਉਪਕਾਰੀ, ਦਾਨੀਂ ਨਰਨਾਰੀ ਨੂੰ ਕੀਤੀ ਤਾਂ ਸੰਗਤਾਂ ਵਲੋਂ ਇਕਰਾਰੀ ਭਰੋਸੇ ਅਤੇ ਨਕਦੀ ਰੁਪਏ ਪੁਜਣੇ ਸ਼ੁਰੂ ਹੋ ਗਏ ਸਨ ਤੇ ਇਸ ਤਰ੍ਹਾਂ ਲੰਗਰ ਦੀ ਨਵੀਂ ਸਕੀਮ ਨਾਲ ਜੇ ੪੭ ਦਾ ਘਲੂਘਾਰਾ ਨਾ ਹੁੰਦਾ ਤਦ ਹੁਣ ਤਾਂ ਹਜ਼ਾਰਾਂ ਹੀ ਨਵੀਨ ਪੜ੍ਹੇ ਲਿਖੇ ਕਾਰੀਗਰ ਗਰੈਜੂਏਟ ਪਹਾੜੀ ਕਸ਼ਮੀਰ ਨਿਵਾਸੀ ਤਿਆਰ ਹੁੰਦੇ ਰਹਿਣੇ ਸਨ ।

ਪੰਜਾਬੀ ਗਰਲ ਮਿਡਲ ਸਕੂਲ


ਜਿਥੇ ਆਪ ਨੇ ਸਿਖ ਲੜਕੀਆਂ ਲਈ ਖਾਸ ਕਰ ਤੇ ਹੋਰਨਾਂ ਲਈ ਆਮ ਤੌਰ ਪਰ ਉਪਰਾਲਾ ਕੀਤਾ ਉਥੇ ਲੜਕੀਆਂ ਦੀ ਤਾਲੀਮ ਲਈ ਭੀ ਕੋਈ ਕਸਰ ਨਹੀਂ ਰਖੀ ਸੀ । ਆਪ ਦੀ ਇਹ ਦੀਰਘ ਵੀਚਾਰ ਸੀ ਕਿ ਜਿਥੇ ਲੜਕੇ ਪੜ੍ਹੇ ਲਿਖੇ ਹੋਣਗੇ ਉਥੇ ਅਨਪੜ੍ਹ ਵਿਦਿਆ-ਹੀਨ ਲੜਕੀਆਂ ਨਾਲ ਵਿਆਹ ਸ਼ਾਦੀ ਤੋਂ ਸੰਕੋਚ ਕਰਨਗੇ ਜਿਸ ਕਰਕੇ ਇਸ ਇਲਾਕੇ ਦੀ ਇਸਤਰੀ ਜਾਤੀ ਨੂੰ ਭਾਰੀ ਨੁਕਸਾਨ ਪੁਜੇਗਾ ।

ਇਸ ਘਾਟ ਨੂੰ ਪੂਰਾ ਕਰਨ ਨਈਂ ਆਪ ਨੇ ਮਿਤੀ ੭ ਭਾਦਰੋਂ ੨੦੦੦ ਨੂੰ ਇਕ “ਪੰਜਾਬੀ ਗਰਲ ਮਿਡਲ ਸਕੂਲ ਜਾਰੀ ਕਰਵਾ ਦਿਤਾ ਸੀ ਜਿਸ ਵਿਚ ਉਸ ਵਕਤ ਤਾਂ ਇਕ ਦਰਜਨ ਦੇ ਕਰੀਬ ਲੜਕੀਆਂ ਦਾਖਲ ਹੋਈਆਂ । ਆਸ਼ੂਮ ਦੀਆਂ ਕਈ ਲੜਕੀਆਂ ਨੇ ਦਸਵੀਂ ਤਕ ਵਿਦਿਆ ਹਾਸਲ ਕਰਕੇ ਗਿਆਨੀ ਆਦਿ ਕੀਤਾ ਫਿਰ ਜੇ. ਬੀ. ਟੀ. ਦੀ ਟਰੇਨਿੰਗ ਕਰਕੇ ਕਈ ਇਸੇ ਆਸ਼ੂਮ ਵਿਚ ਟੀਚਰਜ਼ ਲਗ ਗਈਆਂ । ਕਈ ਗੌਰਮੈਂਟ ਮਹਿਕਮਾ ਤਾਲੀਮ ਵਿਚ ਮੁਲਾਜ਼ਮ ਹੋ ਗਈਆਂ ਸੀ ।

ਆਸ਼ੂਮ ਦਾ ਪ੍ਰੈਸ ਅਤੇ ਪੱਤਰ

ਇਸ ਵਕਤ ਜੰਮੂ ਕਸ਼ਮੀਰ ਸਟੇਟ ਵਿਚ ਸਿੰਘਾਂ ਦੀ ਅਗਵਾਈ ਤੇ ਲੋਕਲ ਮਸਲਿਆਂ ਨੂੰ ਪ੍ਰਗਟਾਉਣ ਵਾਲਾ ਕੋਈ ਅਖਬਾਰ ਨਹੀਂ ਸੀ । ਆਪ ਜੀ ਨੇ ਚਕਾਰ ਆਸ਼ੂਮ ਤੋਂ ਇਕ ਅਖਬਾਰ ਪਹਿਲੇ “ਆਸ਼ੂਮ ਜਗਤ ਸਮਾਚਾਰ” (ਚਕਾਰ) ਨਾਮੀਂ ਜਾਰੀ ਕੀਤਾ । ਕੁਝ ਦੇਰ ਬਾਦ ਇਸ

ਅਕਾਲੀ ਜੀ ਦੇ ਅਖਬਾਰ ਕਸ਼ਮੀਰ ਸਿੱਖ ਸਮਾਚਾਰ ਦਾ ਪਹਿਲਾ ਸਫ਼ਾ ।



ਦਾ ਨਾਮ “ਕਸ਼ਮੀਰ ਸਿਖ ਸਮਾਚਾਰ” ਬਦਲ ਦਿਤਾ ਜੋ ੧੯੪੭ ਦੇ ਘਲੂ-ਘਾਰੇ ਤਕ ਜਾਰੀ ਰਿਹਾ। ਪਹਿਲਾਂ ਇਹ ਅਖਬਾਰ ਬਾਹਰ ਛਪਦਾ ਸੀ, ਬਿਗਾਨਿਆਂ ਪ੍ਰੈਸਾਂ ਵਿਚੋਂ ਦੂਰੋਂ ਛਪ ਕੇ ਆਉਂਦਾ ਤੇ ਏਥੋਂ ਜਾਰੀ ਹੁੰਦਾ। ਇਸ ਵਿਚ ਕਈ ਦਿਕਤਾਂ ਸਨ। ਡਾਕ ਰਾਹੀਂ ਪ੍ਰੈਸ ਨੂੰ ਮੈਟਰ ਘਲਣ ਨਾਲ ਯਾ ਤਾਂ ਕਦੀ ਕਦੀ ਮੈਟਰ ਹੀ ਗੁੰਮ ਹੋ ਜਾਂਦਾ ਸੀ ਯਾ ਤੇ ਕਦੀ ਕਦੀ ਪ੍ਰੈਸ ਵਿਚ ਦੇਰੀ ਨਾਲ ਪੁਜਦਾ ਸੀ। ਅਗੋਂ ਪ੍ਰੈਸਾਂ ਵਾਲਿਆਂ ਕੋਲ ਕਈ ਕਈ ਕਿਸਮਾਂ ਦੇ ਕੰਮ ਹੁੰਦੇ ਸਨ, ਗੱਲ ਕੀ ਹਰ ਤਰ੍ਹਾਂ ਦਿਕਤ ਹੀ ਦਿਕਤ ਸੀ।

ਇਸ ਪਰਚੇ ਨੂੰ ਜਾਰੀ ਕਰਨ ਲਈ ਆਪ ਨੇ ਕੇਹੜਾ ਹੀਲਾ ਨਹੀਂ ਕੀਤਾ ਪਰੰਤੂ ਸਭ ਇੰਤਜ਼ਾਮ ਬੇਕਾਰ ਹੀ ਸਾਬਤ ਹੁੰਦੇ ਰਹੇ। ਪਹਿਲੇ “ਗੁਰਮਤ ਪ੍ਰੈਸ” ਸ੍ਰੀ ਅੰਮ੍ਰਿਤਸਰ ਜੀ, ਫਿਰ ਰਾਵਲਪਿੰਡੀ ਫਿਰ ਜੇਮੂ ਤੇ ਫਿਰ ਸ਼੍ਰੀਨਗਰ ਕਸ਼ਮੀਰ ਵਿਚ ਛਪਾਈ ਦੇ ਇੰਤਜ਼ਾਮ ਕੀਤੇ ਸਨ ਮਗਰ ਹਰ ਥਾਂ ਤੇ ਇਕ ਯਾ ਦੂਜੇ ਕਾਰਨ ਕਰਕੇ ਅਸਫਲਤਾ ਹੋਈ ਤੇ ਪਰਚਾ ਸਮੇਂ ਸਿਰ ਪ੍ਰਕਾਸ਼ਤ ਹੋ ਕੇ ਪਾਠਕਾਂ ਪਾਸ ਨਹੀਂ ਪੁਜਦਾ ਸੀ। ਤਦ ਆਪ ਨੇ ਆਪਣਾ ਪ੍ਰੈਸ ਲਾ ਕੇ ਹੀ ਸਫਲਤਾ ਪ੍ਰਾਪਤ ਕੀਤੀ। ਪ੍ਰੈਸ ਉਪਰ ੫੦੦੦) ਤੋਂ ਵਧੀਕ ਸਰਮਾਇਆ ਖਰਚ ਹੋਇਆ ਸੀ। ਇਹ ਸਭੋ ਕੁਝ ਕਾਗਜ਼ ਤੇ ਮੈਟੀਰੀਅਲ ਕਬਾਇਲੀਆਂ ਦੇ ਹਮਲੇ ਵਿਚ ਲੁਟਿਆ ਪੁਟਿਆ ਗਿਆ।

ਆਪ ਜੀ ਬੜੀ ਕਰੜੀ ਘਾਲਣਾ ਘਾਲ ਕੇ ਆਸ਼੍ਰਮ ਤਿਆਰ ਕਰਵਾਇਆ ਸੀ—ਸਰਕਾਰ ਨੇ ਜਦ ਦਰਖਤਾਂ ਨੂੰ ਵਾਢੀ ਲਗਵਾਨੀ ਹੁੰਦੀ ਤਾਂ ਆਪ ਪਹਿਲੇ ਹੀ ਜਾ ਕੇ ਜੰਗਲ ਵਿਚ ਮੋਟੇ ਮੋਟੇ ਲਪੇਟ ਦੇ ਦਰਖਤ ਪਸੰਦ ਕਰ ਰਖਦੇ ਸੀ ਤੇ ਜਿਹੜਾ ਵਡੇ ਲਪੇਟ ਵਾਲਾ ਲੰਮਾ ਦਰਖਤ ਵੇਖਦੇ ਤਾਂ ਆਖਕੇ ਇਹ “ਗੁਰੂ ਨਾਨਕ ਆਸ਼੍ਰਮ ਲਈ ਹੈ” ਆਪ ਇਸ ਗੱਲ ਦੀ ਵੀ ਪ੍ਰਵਾਹ ਨਹੀਂ ਸਨ ਕਰਦੇ ਕਿ ਦਰਖਤ ਔਖੀ ਥਾਂ ਹੋਣ ਕਰਕੇ ਉਤਾਰਨਾ ਬੜਾ ਮੁਸ਼ਕਿਲ ਹੈ ਐਸੀਆਂ ਬਿਖੜੀਆਂ ਥਾਂਵਾਂ ਪਰ ਆਪ ਖੁਦ

ਹਾਜ਼ਰ ਹੋ ਕੇ ਮੋਢਾ ਦੇ ਦਿੰਦੇ ਸੀ ।

ਇਕ ਵੇਰ ਦੀ ਗੱਲ ਹੈ ਕਿ ਆਪ ਕਿਸੀ ਉਚੀ ਥਾਂ ਤੋਂ ਗੋਲਾਂ ਉਤਰਵਾ ਰਹੇ ਸਨ ਤੇ ਆਪ ਹੇਠਾਂ ਢਲਾਨ ਪਰ ਖੜੇ ਸਨ । ਅਚਾਨਕ ਇਕ ਬੜੀ ਵਡੀ ਗੋਲੀ ਸਿੰਘਾਂ ਦੇ ਹੇਠੋਂ ਨਿਕਲ ਗਈ ਤਦ ਸਿੰਘਾਂ ਰੋਲਾ ਪਾਇਆ:—

ਅਕਾਲੀ ਜੀ ਬਚੋ ! ਅਕਾਲੀ ਜੀ ਬਚੋ ! ਤਦ ਆਪ ਨੇ ਬੇਬਸ ਹੋਈ ਗੋਲੀ ਵੇਖੀ ਤਾਂ ਸਿਰ ਨੀਵਾਂ ਕਰਕੇ ਨੀਵੇਂ ਹੋ ਗਏ । ਹੈਰਾਨੀ ਹੋਈ ਜਦ ਗੋਲੀ ਉਪਰੋਂ ਲੰਘ ਗਈ ਤੇ ਆਪ ਨੂੰ ਲੇਪ ਛੇਪ ਵੀ ਨਹੀਂ ਲੱਗੀ । ਆਪਣੇ ਸੇਵਕਾਂ ਦੀ ਗੁਰੂ ਰਖਦਾ ਹੀ ਆਇਆ ਹੈ ।

ਸੇਵਾ ਲਈ ਸਿੰਘਾਂ ਨੂੰ ਪ੍ਰੇਰਨਾ

ਜਿਸ ਦਿਨ ਬਿਲਡਿੰਗ ਲਈ ਕੋਈ ਸਾਮਿਆਨ ਲਿਆਣਾ ਹੁੰਦਾ ਆਪ ਸਵੇਰ ਸਾਰ ਹੀ ਜਾ ਕੇ ਘਰੋਂ ਘਰੀਂ ਸਿੰਘਾਂ ਨੂੰ ਇਕੱਠੇ ਕਰ ਲੈਂਦੇ । ਹਾਲੀ ਸਿੰਘ ਸੁੱਤੇ ਹੀ ਪਏ ਹੁੰਦੇ ਤਾਂ ਆਪ ਜਾ ਕੇ ਇਹਨਾਂ ਦੇ ਕੁੱਛੇ ਖੜਕਾਂਦੇ ਜਗਾਉਂਦੇ ਤੇ ਤਿਆਰ ਕਰਦੇ । ਇਸ ਤਰ੍ਹਾਂ ਸਭ ਨੂੰ ਇਕਤ੍ਰ ਕਰਕੇ ਅਰਦਾਸਾ ਸੋਧ ਜੰਗਲ ਨੂੰ ਤੁਰ ਜਾਂਦੇ । ਕਈ ਪ੍ਰੇਮੀ ਆਪ ਨੂੰ ਮਨਾਹ ਕਰਦੇ ਕਿ ਅਕਾਲੀ ਜੀ ਤੁਸੀਂ ਖੇਚਲ ਨਾ ਕਰੋ ਤਾਂ ਆਪ ਉਤਰ ਦਿੰਦੇ “ਸਿੰਘ ਸਾਹਿਬ ਮੈਂ ਵੀ ਤਾਂ ਕੋਈ ਡਿਊਟੀ ਦੇਣੀ ਹੈ, ਤੁਸੀਂ ਜੰਗਲਾਂ ਵਿਚ ਕੰਮ ਕਰੋ ਤਾਂ ਮੈਂ ਨਿਕੰਮਾਂ ਖੜਾ, ਬੈਠਾ ਕਿਸ ਤਰ੍ਹਾਂ ਸ਼ੋਭਦਾ ਹਾਂ ?

ਆਪ ਅਰਦਾਸਾ ਸੋਧ ਕੇ ਹਰ ਕੰਮ ਅਹੰਭ ਕਰਦੇ ਕਰਾਉਂਦੇ ਸਨ ਤੇ ਫਿਰ ਇਸ ਤਰ੍ਹਾਂ ਤਤਪਰ ਰਹਿੰਦੇ ਕਿ ਸ਼ਹਿਰਾਂ ਵਿਚੋਂ ਜੋ ਇਮਾਰਤੀ ਸਾਮਾਨ ਸੀਮੈਂਟ, ਚੂਨਾਂ, ਸੁਰਖੀ, ਪਕੀ ਇਟ, ਲੋਹੇ ਦੀਆਂ ਟੀਨਾਂ, ਸਰੀਆ, ਮੋਖਾਂ, ਨਾਲੀਦਾਰ ਚੱਦਰਾਂ ਆਪ ਮੰਗਾਉਂਦੇ ਸਨ । ਉਹ ਸਾਮਾਨ ਸੜਕ (ਪਿੰਡ ਸਰਾਂ) ਤੋਂ ੩ ਮੀਲ ਉਪਰ ਚਕਾਰ ਪਹੁੰਚਾਣਾ ਹੁੰਦਾ ਸੀ । ਪੰਜਾਬ ਤੋਂ ਵੀ ਸਾਰਾ ਸਾਮਾਨ ਇਥੇ ਹੀ ਆ ਕੇ ਉਤਰਦਾ ਸੀ । ਇਸਸਰਾਂ

ਪੜਾ ਤੇ ਆਪ ਨੇ ਇਕ ਕੈਂਪ ਲਾ ਰਖਿਆ ਸੀ ਤੇ ਇਥੇ ਆਏ ਗਏ ਆਸ਼ੂਮ ਜਾਣ ਵਾਲੇ ਸੱਜਣ ਨੂੰ ਉਪਰ ਜਾਣ ਲਈ ਹਰ ਮਦਦ (ਖਰਚ, ਕੁਲੀ) ਆਦਿ ਦਿਤੇ ਜਾਂਦੇ ਸੀ ਤੇ ਹਰ ਤਰਾਂ ਸਾਮਿਆਨ ਦੀ ਰਾਖੀ ਕੀਤੀ ਜਾਂਦੀ ਸੀ । ਜਦ ਕੋਈ ਸਜਣ ਬੁਲਾਇਆ ਹੋਇਆ ਚਕਾਰ ਜਾਣ ਲਈ ਪਹਿਲੇ ਹੀ ਹੇਠਾਂ ਪੜਾ ਤੇ (ਸਰਾਂ) ਪੁਜੇ ਹੁੰਦੇ ਇਸੀ ਤਰ੍ਹਾਂ ਖਾਸ ਖਾਸ ਲੋੜਵੰਦ ਸਾਮਾਨ ਵੀ ਉਪਰ ਪਹੁੰਚਾਉਣ ਲਈ ਵੀ ਆਪ ਜੀ ਹੇਠਾਂ ਆ ਜਾਂਦੇ ਸੀ ।

ਇਕ ਵੇਰ ਕਾਫੀ ਗਿਣਤੀ ਵਿਚ ਨਾਲੀਦਾਰ ਟੀਨਾਂ ਦੇ ਸਰਾਂ ਪੁਜਣ ਦੀ ਖਬਰ ਆਈ ਤਾਂ ਆਪ ਨੇ ਸਿੰਘਾਂ ਨੂੰ ਸੱਦ ਘਲਿਆ । ਜਦ ਸਭ ਸਿੰਘ ਹਾਜ਼ਰ ਹੋਏ ਤਾਂ ਆਪ ਨੇ ਕਿਹਾ 'ਸਿੰਘ ਸਾਹਿਬ ਸਵੇਰੇ ਹੀ ਕਮਰ ਕਸ ਕਰਕੇ ਹੇਠੋਂ ਚਾਦਰਾਂ ਉਪਰ ਪਹੁੰਚਾਉਣੀਆਂ ਹਨ । ਸਭ ਸਿੰਘ ਨੇ ਕਿਹਾ, ਮਹਾਰਾਜ ? ਜੈਸਾ ਹੁਕਮ ਹੋਵੇ ਕਰਾਂਗੇ ।' ਮਤਾ ਪਾਸ ਹੋ ਗਿਆ ਕਿ ਸਵੇਰੇ ਸਭ ਹਾਜ਼ਰ ਹੋਣਗੇ ਤੇ ਆਪ ਨੇ ਅਰਦਾਸਾ ਸੋਧ ਦਿਤਾ ਕਿ, ਸਭ ਸਿੰਘ ਸਵੇਰੇ ਹਾਜ਼ਰ ਹੋ ਕੇ ਸਰਾਂ ਤੇ ਚਾਦਰਾਂ ਉਪਰ ਚਕਾਰ ਪਹੁੰਚਾਉਣਗੇ ।

ਦੂਜੇ ਦਿਨ ਸਵੇਰੇ ਸਖਤ ਬਾਦਸ਼ ਆ ਗਈ ਕੋਈ ਵੀ ਸਿੰਘ ਹਾਜ਼ਰ ਨਾ ਹੋ ਸਕਿਆ ਤਦ ਆਪ ਨੇ ਟਿਕਲੇ ਹੀ ਅਰਦਾਸਾ ਸੋਧ ਕਰਕੇ ਕਿਹਾ, 'ਗੁਰੂ ਮਹਾਰਾਜ ? ਰਾਤ ਦੇ ਅਰਦਾਸੇ ਅਨੁਸਾਰ ਤੇਰਾ ਸੇਵਕ ਚਾਦਰਾਂ ਢੋਣ ਲਗਦਾ ਹੈ, ਅਤੇ ਆਪ ਜੀ ਮੜਾਸਾ ਮਾਰ ਕੇ ਇਕਲੇ ਹੀ ਚਾਦਰਾਂ ਢੋਣ ਲਗ ਪਏ ।

ਭਾਣਾ ਕਰਤਾਰ ਦਾ, ਪ੍ਰੀਖਿਆ ਅਕਾਲੀ ਜੀ ਦੀ, ਬਾਰਸ਼ ਪੈਣ ਲਗ ਪਈ । ਅਕਾਲੀ ਜੀ ਨੂੰ ਆਸ਼ੂਮ ਵਾਲਿਆਂ ਬਹੁਤ ਰੋਕਿਆ, ਪਰ ਆਪ ਜੀ ਕਿਥੇ ਰੁਕਦੇ ਸਨ ।

ਪ੍ਰਬੰਧਕਾਂ ਨੇ ਕਿਹਾ—ਮਹਾਰਾਜ ! ਆਪ ਕੀ ਕਰ ਰਹੇ ਹੋ ? ਇਹ ਫਿਰ ਢੋ ਲਵਾਂਗੇ ।

ਅਕਾਲੀ ਜੀ ਨੇ ਕਿਹਾ—ਸਿੰਘ ਸਾਹਿਬ ਹਾਲੀ ਤਾਂ ਅਰਦਾਸੇ ਦੇ ਵਿਚਾਲੇ

ਇਕ ਰਾਤ ਹੀ ਹੋਈ ਹੈ ਤੇ ਆਪ ਅਰਦਾਸਾ
ਭੁਲ ਗਏ ਹੋ ।

ਪ੍ਰਬੰਧਕ-ਮਹਾਰਾਜ ! ਹੋਰ ਸਿੰਘਾਂ ਨੂੰ ਵੀ ਆ ਜਾਣ ਦਿਓ ।

ਅਕਾਲੀ ਜੀ—ਸਿੰਘ ਸਾਹਿਬ ? ਉਹ ਤਾਂ ਗੈਰ ਹਾਜ਼ਰ ਨੇ ਪਰ ਮੈਂ ਤਾਂ ਹਾਜ਼ਰ
ਹਾਂ । ਇਸ ਲਈ ਮੈਂ ਠਹਿਰ ਨਹੀਂ ਸਕਦਾ !

ਪ੍ਰਬੰਧਕ—ਪ੍ਰਸ਼ਾਦਿ ਛਕ ਕੇ ਢੇ ਲਵਾਂਗੇ ।

ਅਕਾਲੀ ਜੀ—ਸਿੰਘ ਸਾਹਿਬ ! ਅਰਦਾਸਾ ਸਵੇਰ ਦਾ ਹੋਇਆ ਸੀ ਕਿ
ਚਾਦਰਾਂ ਪਹੁੰਚਾ ਕੇ ਪ੍ਰਸ਼ਾਦਿ ਛਕਾਂਗੇ ਸੋ ਮੈਂ ਤਾਂ
ਚਾਦਰਾਂ ਪਹੁੰਚਾਕੇ ਹੀ ਪ੍ਰਸ਼ਾਦਿ ਪਾਨ ਕਰਾਂਗਾ ।

ਆਪ ਇਹ ਕਹਿ ਕੇ ਸਰਾਂ ਪੜਾ ਨੂੰ ਤੁਰ ਪਏ । ਚਾਦਰਾਂ ਢੋਣੀਆਂ
ਸ਼ੁਰੂ ਕਰਦਿਤੀਆਂ । ਦੋ ਮਾਈਆਂ ਜੋ ਉਪਰ ਨੂੰ ਜਾਣ ਲਈ ਆਈਆਂ ਸਨ
ਅਕਾਲੀ ਜੀ ਨੂੰ ਇਸ ਤਰ੍ਹਾਂ ਇਕਲਿਆਂ ਹੀ ਚਾਦਰਾਂ ਢੋਂਦਿਆਂ ਵੇਖ
ਕੇ ਹੈਰਾਨ ਹੋ ਕੇ ਪੁਛਣ ਲਗੀਆਂ:—ਅਕਾਲੀ ਜੀ ! ਤੁਸੀਂ ਇਹ ਕੀ
ਕਰ ਰਹੇ ਹੋ ?

“ਮੈਂ ਚਾਦਰਾਂ ਢੋਂਦਾ ਹਾਂ”

“ਤੁਸੀਂ ਇਕਲੇ ਹੀ ਕਿਉਂ ਢੋਂਦੇ ਹੋ ਤੇ ਹੋਰ ਸਿੰਘ ਕਿਉਂ
ਨਹੀਂ ਦਿਸਦੇ”

“ਮੈਂ ਇਕਲਾ ਹੀ ਹਾਜ਼ਰ ਹੋ ਗਿਆ ਹਾਂ ਪਰ ਉਹ ਨਹੀਂ ਆਏ
ਤਾਂ ਕੀ ਹੋਇਆ ?

“ਤੁਸੀਂ ਉਹਨਾਂ ਨੂੰ ਵੀ ਆ ਲੈਣ ਦਿਓ ?”

“ਨਹੀਂ ਐਸਾ ਨਹੀਂ ਹੋ ਸਕੇਗਾ”

“ਕੀ ਇਕਲਿਆਂ ਹੀ ਢੇ ਲਵੋਗੇ ਫਿਰ, ਮਾਈਆਂ ਨੇ ਕਿਹਾ”

“ਰਾਤ ਅਰਦਾਸਾ ਸੋਧਿਆ ਗਿਆ ਸੀ ਕਿ ਸਵੇਰੇ ਹੀ ਪੁਜ ਕੇ



ਅਕਾਲੀ ਜੀ ਗੁਰੂ ਨਾਨਕ ਆਸ਼ਰਮ ਚਕਾਰ ਦੀਆਂ
ਪਹਾੜੀਆਂ ਵਿਚ ।

ਚਾਦਰਾਂ ਲਿਆਣੀਆਂ ਹਨ ਜੋ ਢੋਈਆਂ ਗਈਆਂ ਢੋ
 ਲਵਾਂਗੇ । ਮੈਂ ਤਾਂ ਆਪਣਾ ਫਰਜ਼ ਪੂਰਾ ਕਰਨਾ ਹੀ ਹੈ ।
 ਜਦ ਉਹ ਹਾਜ਼ਰ ਹੋ ਜਾਣਗੇ ਤਦ ਉਹ ਵੀ ਕਰਨਗੇ ?”
 ਇਹ ਕਹਿ ਆਪ ਤਾਂ ਕੰਮ ਲਗ ਪਏ । ਬੀਬੀਆਂ ਨੇ ਸਿੰਘਾਂ
 ਪਾਸ ਪੁੱਜ ਕੇ ਕਿਹਾ, ਦੇਖੋ ਜੀ, ਅਕਾਲੀ ਜੀ ਇਕਲੇ ਹੀ
 ਬਾਰਸ਼ ਵਿਚ ਚਾਦਰਾਂ ਢੋ ਰਹੇ ਹਨ ਜੋ ਤੁਸੀਂ ਉਹਨਾਂ
 ਨਾਲ ਨਹੀਂ ਲਗਣਾ, ਅਸੀਂ ਢੋਣ ਲਗ ਪੈਂਦੀਆਂ ਹਾਂ ।
 ਇਹ ਮਾਈ ਭਾਗੋ ਵਾਲੀ ਬੀਬੀਆਂ ਦੀ ਵੰਗਾਰ ਸੁਣ ਕੇ
 ਸਿੰਘ ਵੀ ਨਾਲ ਹੀ ਹੋ ਟੁਰੇ । ਸ਼ਤਮਸ਼ਾਰ ਹੋਏ ਸਿੰਘਾਂ ਨੇ
 ਝਟਾਪਟ ਸਰਾਂ ਪੜਾ ਪੁੱਜ ਕੇ ਚਾਦਰਾਂ ਢੋਣੀਆਂ ਸ਼ੁਰੂ ਕਰ
 ਦਿਤੀਆਂ ਅਤੇ ਵਰ੍ਹਦੇ ਮੀਂਹ ਵਿਚ ਅਰਦਾਸ ਦੀ
 ਪ੍ਰਤਿੱਗਿਆ ਪੂਰੀ ਕੀਤੀ । ਫਿਰ ਅਗੇ ਨੂੰ ਇਸ ਤਰ੍ਹਾਂ ਜਦ
 ਵੀ ਕੋਈ ਸਾਮਾਨ ਆਸ਼ੂਮ ਲਈ ਪੁੱਜਦਾ ਤਾਂ ਸਾਰੇ ਸਿੰਘ
 ਰਲ ਮਿਲ ਸ਼ਬਦ ਬਾਣੀ ਦਾ ਉਚਾਰਨ ਕਰਦੇ ਕਰਾਂਦੇ
 ਉਪਰ ਪਹੁੰਚਾ ਦਿੰਦੇ ਰਹੇ । ਅਕਾਲੀ ਜੀ ਜਦ ਵੀ
 ‘ਚਕਾਰ’ ਮੌਜੂਦ ਹੁੰਦੇ ਸਨ ਤਾਂ ਆਪ ਵੀ ਬਰਾਬਰ ਦਾ
 ਹਿਸਾ ਇਸ ਢੋਆਈ ਦੀ ਸੇਵਾ ਵਿਚ ਲੈਂਦੇ ਸਨ । ਸਿੰਘ
 ਬੜਾ ਜ਼ੋਰ ਲਾਉਂਦੇ ਅਤੇ ਆਖਦੇ ਸਨ, ਮਹਾਰਾਜ ! ਤੁਸੀਂ
 ਖੇਚਲ ਨਾ ਕਰੋ ਅਸੀਂ ਆਪ ਹੀ ਸਾਰਾ ਸਾਮਾਨ ਉਪਰ
 ਪਹੁੰਚਾ ਦੇਵਾਂਗੇ ਪਰ ਆਪ ਕਦੀ ਵੀ ਪਿਛਾਂਹ ਨਹੀਂ ਸਨ
 ਹਟਦੇ । ਸਿੰਘਾਂ ਨੇ ਬੜਾ ਜ਼ੋਰ ਲਾਇਆ ਕਿ ਆਪ ਫਿਰ
 ਕਦੇ ਚਾਦਰਾਂ ਤੇ ਸਾਮਾਨ ਆਦਿਕ ਨਾ ਚੁਕਣ ਪਰ ਆਪ
 ਕਿਥੇ ਮੰਨਦੇ ਸੀ, ਅਗੋਂ ਆਖਦੇ ਸਿੰਘ ਸਾਹਿਬ ! ਤੁਸੀਂ
 ਜ਼ੋਰ ਨਾ ਲਾਓ ਕਿਉਂਕਿ ਮੈਂ ਇਸ ਤਰ੍ਹਾਂ ਅਛਾ ਨਹੀਂ
 ਲੋਕ ਕੀ ਆਖਣਗੇ ਕਿ ਇਹਨਾਂ ਪਾਸੋਂ ਤਾਂ ਭਾਰ ਦੁਆਂਦਾ
 ਹੈ ਤੇ ਆਪ ਖਾਲੀ ਟੁਰਿਆ ਫਿਰਦਾ ਹੈ ।

ਆਸ਼੍ਰਮ ਲਈ ਸਾਰੇ ਕੰਮ ਇਲਾਕੇ ਦੇ ਸਿੰਘ ਰਲ ਮਿਲ ਆਪ ਹੀ ਕਰਦੇ ਸਨ। ਆਸ਼੍ਰਮ ਦੀ ਸੇਵਾ ਵਿਚੋਂ ਬਹੁਤ ਔਖਾ ਕੰਮ ਅਗਰ ਕੋਈ ਸੀ ਉਹ ਪਥਰਾਂ ਦੀ ਦੁਲਾਈ ਦਾ ਸੀ ਤੇ ਅਕਾਲੀ ਜੀ ਨੇ ਮਹਿਸੂਸ ਕੀਤਾ ਕਿ ਇਹ ਬੜੀ ਕਠਨ ਸੇਵਾ ਹੈ ਤੇ ਸਿੰਘ ਭਾਵੇਂ ਸੇਵਾ ਤੋਂ ਕਤਰਾਂਦੇ ਵੀ ਨਹੀਂ ਪਰ ਔਖਿਆਈ ਹੱਦ ਦੀ ਮਹਿਸੂਸ ਕਰਦੇ ਹਨ।

ਤਦ ਆਪ ਨੇ ਇਸ ਸੇਵਾ ਲਈ ਗੁਜਰਾਂਵਾਲੇ (ਪੰਜਾਬ) ਤੋਂ ਖਚਰਾਂ ਖਰੀਦ ਕੇ ਲੈ ਆਂਦੀਆਂ। ਇਹਨਾਂ ਖਚਰਾਂ ਪਾਸੋਂ ਜਿਥੇ ਪੱਥਰ ਦੁਲਾਈ ਦਾ ਕੰਮ ਕੀਤਾ ਜਾਂਦਾ ਸੀ ਉਥੇ ਨਾਲ ਨਾਲ ਸਰਾਂ ਤੋਂ ਚਕਾਰ ਜਾਣ ਦਾ ਸੜਕ ਕਿਨਾਰੇ ਪਹਿਲਾ ਪੜਾਉ) ਤੋਂ ਜਾਣ ਵਾਲੀ ਸਾਧ ਸੰਗਤ ਦੀ ਸਵਾਰੀ ਤੇ ਸਾਮਾਨ ਦੁਲਾਈ ਦਾ ਕੰਮ ਵੀ ਕੀਤਾ ਜਾਂਦਾ ਸੀ।

ਆਪ ਨੂੰ ਹੱਥੀਂ ਸੇਵਾ ਕਰਨ ਦਾ ਬੜਾ ਚਾਓ ਸੀ। ਆਸ਼੍ਰਮ ਲਈ ਜਲ, ਲਕੜਾਂ ਲਿਆਉਣ ਤੇ ਆਟਾ ਪੀਹਾਣ ਦੀ ਸੇਵਾ ਬੋਰਡਰ ਦੇ ਕੰਮ ਆਪ ਹੀ ਕਰਦੇ। ਸਭ ਵਿਦਿਆਰਥੀ ਬੋਰਡਰਾਂ ਦੀ ਵਾਰੋ ਵਾਰੀ ਡਿਊਟੀ ਹੁੰਦੀ ਸੀ ਤੇ ਉਹ ਆਪਣੀ ਆਪਣੀ ਡਿਊਟੀ ਪਰ ਲਿਖੇ ਕੰਮ ਕਰਨ।

ਜਦ ਕਦੀ ਬਾਰਸ਼ ਬਰਫ ਯਾ ਪਾਲਾ ਕੱਕਰ ਅਧਿਕ ਹੁੰਦਾ ਸੀ ਤਾਂ ਲੜਕੇ ਇਹਨਾਂ ਕੰਮਾਂ ਤੋਂ ਕਤਰਾਂਦੇ ਸਨ—ਜਦ ਲਕੜਾਂ ਲਈ ਜੰਗਲ ਜਾਣ ਵਾਸਤੇ ਕੋਈ ਤਿਆਰ ਨਾ ਹੁੰਦਾ ਯਾ ਜੰਦਰ (ਘਰਾਟ) ਤੇ ਆਟਾ ਪੀਹਾਉਣ ਲਈ ਸੁਣਦੇ ਕਿ ਕੋਈ ਵਿਦਿਆਰਥੀ ਤਿਆਰ ਨਹੀਂ ਹੋ ਰਿਹਾ ਤਾਂ ਆਪ ਖੁਦ ਹੀ ਕਮਰ ਕਸਾ ਕਰਕੇ ਤਿਆਰ ਬਰ ਤਿਆਰ ਹੋ ਜਾਂਦੇ ਤੇ ਬਦਿਆਂ ਨੂੰ ਇਠਠੇ ਕਰ ਕੇ ਆਖਦੇ:—ਭਾਈ ਸਾਹਿਬ ? (ਭਾਈ ਭਾਨ ਸਿੰਘ ਜੀ ਇਹਨਾਂ ਦੇ ਛੋਟੇ ਭਾਈ ਮੀਤ ਮੈਨੇਜਰ ਸਨ ਨੂੰ ਆਖਦੇ "ਭਾਈ ਸਾਹਿਬ ! ਥੈਲੇ ਲਓ ਤੇ ਇਹਨਾਂ ਵਿਚ ਦਸ ੨ ਸੇਰ ਦਾਣੇ ਭਰੋ ਇਹਨਾਂ ਬਚਿਆਂ ਵਾਸਤੇ ਕਿਉਂਕਿ ਇਹ ਤਾਂ ਛੋਟੇ ਹਨ ਪਰ ਮੈਂ ਵਡਾ ਹਾਂ ਮੇਰੇ ਵਾਸਤੇ ੨੦ ਸੇਰ ਪਾਓ"—ਫਿਰ ਸਾਰੇ ਬਚੇ ਮਿੰਨਤਾਂ ਕਰਕੇ ਤੇ ਆਖਦੇ ਮਹਾਰਾਜ ਤੁਸੀਂ ਰਹਿਣ ਦਿਓ ਪਰੰਤੂ ਆਪ ਜਿਸ ਗੱਲ ਲਈ

ਇਕ ਵੇਰ ਇਰਾਦਾ ਕਰ ਲੈਂਦੇ ਸਨ ਉਸ ਤੋਂ ਫਿਰ ਨਾ ਪਰਤਦੇ ਤੇ ਉਹ ਕਰਕੇ ਹੀ ਹਟਦੇ ਸਨ-ਇਸ ਤਰ੍ਹਾਂ ਇਹਨਾਂ ਬਚਿਆਂ ਨੂੰ ਨਾਲ ਲੈ ਕੇ ਆਪ ਆਪਣੀ ਉਸੀ ਤਰ੍ਹਾਂ ਦਾਣਿਆਂ ਦੀ ਪੰਡ ਚੁੱਕ ਕੇ ਸਤਿਨਾਮ ਵਾਹਿਗੁਰੂ ਦਾ ਜਾਪ ਕਰਾਉਂਦੇ ਜੇਦਰ, ਪਰ ਪੁਜ ਕੇ ਆਟਾ ਪਿਹਾ ਕੇ ਮੁੜਦੇ ਤਾਂ ਵਾਪਸ ਫਿਰ ਇਸੇ ਤਰ੍ਹਾਂ ਨਾਮ ਦੀ ਧੁਨ ਵਿਚ ਪੁਜਦੇ । ਉਥੇ ਦੇ ਵਾਸੀ ਸਜਣ ਆਪ ਦੇ ਸਿਰ ਉਪਰ ਪੰਡ ਵੇਖ ਕੇ ਅਗੇ ਹੋ ਕੇ ਹਥ ਵਧਾਉਂਦੇ ਤੇ ਆਖਦੇ ਮਹਾਰਾਜ ! ਇਹ ਸੇਵਾ ਅਸਾਨੂੰ ਦਿਓ ਤਾਂ ਆਪ ਹਸ ਕੇ ਉਤਰ ਦਿੰਦੇ ਸਨ ਕਿ ਰਹਿਣ ਦਿਓ ਵੀਰ ਇਹ (ਬਚਿਆਂ ਵਲ ਇਸ਼ਾਰਾ ਕਰਕੇ) ਮੈਨੂੰ ਆਖਦੇ ਹਨ ਜਦ ਤਕ ਇਸ ਬੁਢੇ ਦੀਆਂ ਲੱਤਾਂ ਵਿਚ ਸਾਹ ਹੈ ਇਸ ਨੂੰ ਬੈਠਣ ਨਹੀਂ ਦੇਣਾ ।

ਆਪ ਬੌਰਡਰਾਂ ਦੇ ਆਚਰਨ ਵਲ ਖਾਸ ਧਿਆਨ ਰਖਦੇ ਸਨ ।” ਦੋਵੇਂ ਵਕਤ, ਸੁਬਾਹ ਸ਼ਾਮ ਦੀਆਂ ਚੌਂਕੀਆਂ ਲਗਦੀਆਂ ਭੇ ਸ਼ਬਦ ਕੀਰਤਨ (ਆਸਾ ਜੀ ਦੀ ਵਾਰ ਤੇ ਰਹਿਰਾਸ ਸਾਹਿਬ) ਦਾ ਬਚੇ ਆਪ ਮਿਲ ਕੇ ਕਰਦੇ ਸਨ । ਹਰ ਇਕ ਬਚੇ ਨੂੰ ਵਾਰੋ ਵਾਰੀ ਬਾਣੀ ਸੁਣਾਉਣ ਦਾ ਹੁਕਮ ਸੀ ਤੇ ਹਰ ਇਕ ਬਚੇ ਲਈ ਇਸ ਦੀ ਪਾਲਣਾ ਜ਼ਰੂਰੀ ਸੀ—ਅਰਦਾਸਾ ਵੀ ਬਚੇ ਵਾਰੋ ਵਾਰੀ ਆਪ ਹੀ ਕਰਦੇ ਸਨ ।

ਵਿਦਿਆਰਥੀ, ਆਚਰਣ ਦੀ ਘਾੜਤ

ਆਪ ਜਦ ਕਦੀ ਵੀ ਆਸ਼ੂਮ (ਚਕਾਰ) ਵਿਚ ਹੁੰਦੇ ਸਨ ਤਾਂ ਆਪਣੇ ਸਾਹਮਣੇ ਹੀ ਦੋਨੋਂ ਵੇਲਿਆਂ ਦੀਆਂ ਚੌਂਕੀਆਂ ਕਰਵਾਉਂਦੇ । ਬਾਣੀ ਸ਼ੁੱਧ ਪੜ੍ਹਣ ਦੀ ਜਾਚ ਸਿਖਾਉਂਦੇ ਤੇ ਜੋ ਬਚਾ ਕੋਈ ਅਸ਼ੁੱਧ ਅੱਖਰ ਪੜ੍ਹਦਾ ਸੀ ਤਾਂ ਦੂਜੇ ਦਿਨ ਉਸ ਨੂੰ ਹੁਕਮ ਸੀ ਕਿ ੧੦, ੨ ਵੇਰ ਉਹ ਅੱਖਰ ਸ਼ੁੱਧ ਲਿਖ ਕੇ ਦਸੇ । ਆਪ ਜੀ ਬਚਿਆਂ ਨੂੰ ਵਾਹਿਗੁਰੂ ਜੀ ਕਾ ਸ੍ਰੀ ਵਾਹਿਗੁਰੂ ਜੀ ਕੀ ਫਤਿਹ ਗਜਾਉਣ ਦਾ ਢੰਗ ਦਸਦੇ ਤੇ ਆਖਦੇ ਕਿ ਸਿੰਘ ਨੂੰ ਜਦ ਸਿੰਘ ਮਿਲੇ ਤਾਂ ਇਸ ਤਰ੍ਹਾਂ ਹਜ ਜੋੜ ਕੇ ਫਤਿਹ ਗਜਾਓ ਚਕਾਰ ਦੇ ਪੜ੍ਹੇ ਲਿਖੇ ਵਿਦਿਆਰਥੀ (ਆਮ ਮਸ਼ਹੂਰ ਗੱਲ ਹੈ) ਪੂਰੀ

ਫਤਿਹ ਗਜਾਉਂਦੇ ਸਨ ਤੇ ਇਉਂ ਹੀ ਮਸ਼ਹੂਰ ਹੋ ਗਿਆ ਸੀ 'ਜੋ ਪੂਰੀ
ਫਤਿਹ ਗਜਾਉਂਦਾ ਸੀ ਉਹ ਚਕਾਰ ਆਸ਼੍ਰਮ ਦਾ ਵਿਦਿਆਰਥੀ ਹੈ ।
'ਸਤਿ ਸ੍ਰੀ ਅਕਾਲ' ਸਿੰਘ ਦਾ ਕੌਮੀ ਨਾਹਰਾ ਹੈ ਐਸਾ ਆਪ ਦਸਦੇ ਸਨ ।
ਆਪ ਆਖਦੇ ਸਨ, ਏਕ ਪੰਥ ਦੇ ਕਾਜ ਫਤਿਹ ਗਜਾਣ ਨਾਲ ਹੁੰਦੇ ਹਨ
ਇਕ ਤਾਂ ਸਿੰਘ ਨੇ ਸਿੰਘ ਨੂੰ ਫਤਿਹ ਗਜਾਕੇ ਗੁਰੂ ਦੇ ਹੁਕਮ ਦੀ ਪਾਲਣਾ
ਕੀਤੀ ਤੇ ਦੂਜੇ ਇਕ ਫਤਿਹ ਗਜਾਉਣ ਨਾਲ ਦੋ ਵੇਰ ਵਾਹਿਗੁਰੂ ਦਾ
ਨਾਮ ਵੀ ਰਸਨਾ ਤੋਂ ਉਚਾਰਿਆ ਗਿਆ ।

ਆਪ ਨੇ ਬੋਰਡਰਾਂ ਦੀ ਦਿਆਨਤਦਾਰੀ ਦੀ ਅਜ਼ਮਾਇਸ਼ ਕਰਨ
ਲਈ ਉਹਨਾਂ ਦੇ ਸੁਤੇ ਪਏ ਕਮਰੇ ਵਿਚ ਕੋਈ ਚੀਜ਼ ਜਾਂ ਰੁਪਿਆ ਪੈਸਾ
ਸੁਟ ਆਉਣਾ ਤੇ ਫਿਰ ਆ ਕੇ ਪੁਛ ਕਰਨੀ ਸਿੰਘ ਸਾਹਿਬ ਮੇਰੀ ਫਲਾਣੀ
ਚੀਜ਼ ਇਥੇ ਗੁੰਮੀ ਤੁਸਾਂ ਤਾਂ ਨਹੀਂ ਤਕੀ ? ਇਸ ਯੁਕਤੀ ਨਾਲ ਆਪ
ਉਹਨਾਂ ਨੂੰ ਤਿਆਰ ਕਰਦੇ ਸਨ ਕਿ ਕੋਈ ਕਿਸੀ ਦੀ ਚੀਜ਼ ਨਾ ਚੁਕਣ ।
ਜੇ ਮਿਲੇ ਤਾਂ ਉਹ ਵਾਪਸ ਕਰਨ ਦਾ ਸੁਭਾਓ ਪਾਇਆ ਜਾਵੇ ।

ਕਦੀ ਕਦੀ ਉਹਨਾਂ ਦੀ ਕੋਈ ਖੁੱਲੀ ਪਈ ਚੀਜ਼ ਚੁਕ ਲਿਆਣੀ
ਤੇ ਫਿਰ ਉਹਨਾਂ ਨੂੰ ਤਾੜਣਾ ਕਰਨੀ ਕਿ ਉਹ (ਚੀਜ਼ਾਂ ਦੀ) ਸੰਭਾਲ
ਕਿਉਂ ਨਹੀਂ ਕਰਦੇ ।

ਮਾਸਟਰਾਂ ਦੀ ਚੋਣ

ਆਪ ਮਾਸਟਰਾਂ ਦੀ ਚੋਣ ਵੀ ਬੜੀ ਸੋਚ ਵਿਚਾਰ ਦਵਾਰਾ ਕਰਦੇ
ਸਨ । ਜਿਥੇ ਉਹ ਵਿਦਿਆਰਥੀਆਂ ਦਾ ਇਤਨਾ ਖਿਆਲ ਰਖਦੇ ਉਥੇ
ਮਾਸਟਰਾਂ ਦੇ ਉਚ ਆਚਰਨ ਦਾ ਵੀਚਾਰ ਰਖਕੇ ਉਹਨਾਂ ਨੂੰ ਆਸ਼੍ਰਮ ਲਈ
ਨੀਯਤ ਕਰਵਾਉਂਦੇ ਸੀ-ਮਹਿਕਮਾ ਤਾਲੀਮ ਉਥੇ ਉਸਤਾਦ ਨੀਯਤ ਕਰਨ
ਸਮੇਂ ਆਪ ਦੀ ਰਾਏ ਨਾਲ ਹੀ ਫੈਸਲੇ ਕਰਦਾ ਸੀ । ਮਾਸਟਰਾਂ ਦੇ ਨੀਯਤ
ਹੋਣ ਸਮੇਂ ਆਪ ਹਰ ਪਹਿਲੂ ਤੋਂ ਉਹਨਾਂ ਦੀ ਚੰਗੀ ਪੜਤਾਲ ਕਰ ਲੈਂਦੇ
ਸਨ । ਇਸ ਤੋਂ ਬਾਦ ਵੀ ਅਗਰ ਕੋਈ ਮਾਸਟਰ ਉਹਨਾਂ ਨੂੰ ਅਛਾ

ਨਜ਼ਰ ਨਾ ਆਏ ਤਾਂ ਉਸ ਨੂੰ ਉਥੋਂ (ਪੂਰੀ ਜਾਂਚ ਪੜਤਾਲ ਮਗਰੋਂ)
ਹਟਵਾ ਦਿੰਦੇ ਸਨ ।

ਵਕਤ ਦੀ ਪਾਇੰਦੀ

ਬੋਰਡਰਾਂ ਨੂੰ ਹਰ ਕੰਮ ਨੀਯਤ ਸਮੇਂ ਪਰ ਕਰਨ ਕਰਾਉਣ ਦੀ
ਖਾਸ ਆਦਤ ਪਾਈ ਜਾਂਦੀ ਸੀ । ਸਮੇਂ ਸਿਰ ਸੌਣਾ ਤੇ ਜਾਗਣਾ ਬੋਰਡਰਾਂ
ਦਾ ਜ਼ਰੂਰੀ ਅੰਗ ਸੀ । ਸੌਣ ਸਮੇਂ ਉਪਰੰਤ ਕੋਈ ਲੈਂਪ ਜਾਗਦਾ ਰਖੇ
ਤਾਂ ਉਸ ਨੂੰ ਰੋਕਿਆ ਜਾਂਦਾ । ਅੰਮ੍ਰਿਤ ਵੇਲੇ ਸਮੇਂ ਸਿਰ ਇਕਦਮ ਉਠਣਾ
ਤੇ ਮੂੰਹ ਢੱਬ ਧੋ ਕੇ ਪਾਠ ਕਰਨ ਦਾ ਸਮਾਂ ਨੀਯਤ ਸੀ । ਆਪ ਜੀ ਇਸ
ਸਮੇਂ ਜਾ ਕੇ ਸ਼ੀਸ਼ਿਆਂ ਵਿਚੋਂ ਝਾਤ ਮਾਰ ਕੇ ਤਕਦੇ ਸਨ ਕਿ ਬਚੇ
ਪਰੋਗਰਾਮ ਮੁਤਾਬਕ ਗੁਟਕੇ ਵੜੀ ਪਾਠ ਕਰ ਰਹੇ ਹਨ ਕਿ ਕੁਝ ਹੋਰ ।
ਪਾਠ ਉਪਰੰਤ ਚੌਂਕੀ ਲਗਦੀ ਸੀ ਤੇ ਫਿਰ ਪ੍ਰਸ਼ਾਦਿ ਛਕਣ ਦੀ ਘੰਟੀ
ਵਜਦੀ ਤਾਂ ਸਾਰੇ ਬਚੇ ਲੇਗਰ ਵਿਚ ਜਾ ਹਾਜ਼ਰ ਹੁੰਦੇ ਤੇ ਜਦ ਤਕ
ਪ੍ਰਸ਼ਾਦਿ ਤਕਜੀਮ ਹੁੰਦਾ ਤਦ ਤਕ ਸ਼ਬਦ ਚੌਂਕੀ ਹੁੰਦੀ ਰਹਿੰਦੀ ਫਿਰ
ਜੈਕਾਰਾ ਪਿਛੋਂ ਪ੍ਰਸ਼ਾਦਿ ਛਕਾਉਣਾ ਆਰੰਭ ਕਰਦੇ । 'ਛਕੋ ਭਾਵੇਂ ਮਣ
ਭਰ, ਛਡਣਾ ਨਹੀਂ ਕਣ ਭਰ' ਦਾ ਹੁਕਮ ਹੁੰਦਾ ਤੇ ਜੂਠ ਛਡਣ ਵਾਲੇ
ਨੂੰ ਦੰਡ ਦਿਤਾ ਜਾਂਦਾ । ਫਿਰ ਪ੍ਰਸ਼ਾਦਿ ਛਕ ਕੇ ਅਰਦਾਸਾ ਕਰਨ ਦਾ
ਹੁਕਮ ਸੀ । ਆਪੋ ਆਪਣਾ ਭਾਂਡਾ ਆਪ ਹੀ ਸਾਫ ਕਰਕੇ ਰਖਣ ਦਾ
ਹੁਕਮ ਸੀ । ਸਭ ਆਪੋ ਆਪਣਾ ਬਜਤਣ ਸਾਫ ਕਰ ਜਾਂਦੇ ਸਨ । ਬਸ
ਇਸ ਆਸ਼੍ਰਮ ਵਿਚ ਅਗਰ ਵਰਦੀ ਦਾ ਖਿਆਲ ਨਾ ਕੀਤਾ ਜਾਏ ਤਾਂ
ਇਸ ਤਰ੍ਹਾਂ ਅਮਲੀ ਤੌਰ ਪਰ ਇਕ ਫੇਜ਼ੀ ਕੈਂਪ ਜਿਹਾ ਡਸਿਪਲਨ ਸੀ ।
ਬਚਿਆਂ ਦੀ ਜ਼ਬਾਨੀ ਪਤਾ ਲਗਦਾ ਹੈ ਕਿ ਉਹਨਾਂ ਨੂੰ ਹਰ ਸਮੇਂ ਭੈ ਰਹਿੰਦਾ
ਸੀ, ਅਤੇ ਹਰ ਕੰਮ ਠੀਕ ਢੰਗ ਨਾਲ ਕਰਨ ਦੀ ਕੋਸ਼ਿਸ਼ ਕਰਦੇ ਸੀ ।

ਕੋਈ ਆਦਮੀ ਰਿਸ਼ਮਦਾਰ ਇਹਨਾਂ ਬਚਿਆਂ ਨੂੰ ਮਿਲਣ ਆਏ
ਤਾਂ ਬਚੇ ਨੂੰ ਉਸ ਨਾਲ ਗੱਲ ਕਰਨ ਦੀ ਆਗਿਆ ਨਹੀਂ ਸੀ ਹੁੰਦੀ ਜਦ
ਤਕ ਕਿ ਮਿਲਣ ਵਾਲਾ ਸੁਪ੍ਰਿੰਡੈਂਟ ਪਾਸੋਂ ਇਜਾਜ਼ਤ ਨਾ ਲੈ ਆਵੇ ।

ਬਚਿਆਂ ਲਈ ਵਖਰਾ ਲੰਗਰ

ਕਿਸੀ ਫਾਲਤੂ ਆਦਮੀ ਨੂੰ ਬਚਿਆਂ ਦੇ ਲੰਗਰ ਵਿਚੋਂ ਪ੍ਰਸ਼ਾਦਿ ਛਕਣ ਦੀ ਆਗਿਆ ਨਹੀਂ ਸੀ ਹੁੰਦੀ । (ਆਏ ਮਹਿਮਾਨ ਵਾਸਤੇ ਵਖਰਾ ਰਾਸ਼ਨ ਦਿਤਾ ਜਾਂਦਾ ਸੀ) ਕਿਉਂਕਿ ਉਹਨਾਂ ਦਾ ਇਹ ਦ੍ਰਿੜ੍ਹ ਫੈਸਲਾ ਸੀ ਕਿ ਬੋਰਡਰਾਂ ਲਈ ਆਈ ਮਾਇਆ ਸਿਰਫ ਉਹਨਾਂ ਪਰ ਹੀ ਖਰਚ ਹੋਵੇ । ਇਸ ਪੈਸੇ ਨੂੰ ਉਹ ਗੁਰੂ ਕੀ ਅਮਾਨਤ ਸਮਝ ਕੇ ਵਰਤਦੇ ਸੀ ।

ਇਕ ਵੇਰ ਉਹਨਾਂ ਨੂੰ ਕਿਸੇ ਦਸਿਆ ਕਿ ਆਪ ਦਾ ਇਕ ਭਤੀਜਾ ਲੰਗਰ ਵਿਚ ਪ੍ਰਸ਼ਾਦਿ ਪਾਨ ਕਰਦਾ ਹੈ ਤਾਂ ਆਪ ਨੇ ਉਸੀ ਵਕਤ ਨੂੰ ਬੁਲਾ ਕੇ ਕਿਹਾ, “ਇਹ ਪ੍ਰਸ਼ਾਦਿ ਤੇਰੇ ਲਈ ਬਿਖ ਹੈ ਜੇ ਤੂੰ ਖਾਣਾ ਹੀ ਹੈ ਤਾਂ ਮਜ਼੍ਹਰੀ ਕਰਕੇ ਖਾ-ਲੰਗਰ ਲਈ ਲਕੜਾਂ ਲੈ ਆਇਆ ਕਰੇਂ ਤਾਂ ਤੂੰ ਦੇਖੋਂ ਪ੍ਰਸ਼ਾਦਿ ਛਕ ਸਕਰਦਾ ਹੈਂ ।”

ਇਧਰੋਂ ਭਾਈ ਸਾਹਿਬ ਭਾਨ ਸਿੰਘ ਜੀ (ਮੀਤ ਮੈਨੇਜਰ) ਨੂੰ ਬੁਲਾ ਕੇ ਕਿਹਾ, “ਦੇਖੋ ਸਿੰਘ ਸਾਹਿਬ ! ਇਹ ਪ੍ਰਸ਼ਾਦਿ ਇਸ ਬਚੇ ਲਈ ਸੰਖੀਆ ਹੈ, ਤੁਸੀਂ ਇਸ ਨੂੰ ਇਹ ਨਾ ਖਲਾਓ ਇਸ ਦੇ ਹੱਡਾਂ ਵਿਚ ਧਸ ਜਾਏਗਾ ਤੇ ਇਹ ਨਕਾਰਾ ਹੋ ਜਾਏਗਾ ।”

ਬਚਿਆਂ ਦੀ ਸੇਹਤ ਤੇ ਵਿਦਿਆ

ਬਚਿਆਂ ਨੂੰ ਰਾਗ ਵਿਦਿਆ ਸਿਖਾਉਣ ਦਾ ਖਾਸ ਪ੍ਰਬੰਧ ਸੀ । ਜੋੜੀ ਤੇ ਵਾਜੇ ਦੀ ਸਿਖਲਾਈ ਕਰਾਈ ਜਾਂਦੀ ਸੀ ਤੇ ਇਸ ਸੇਵਾ ਲਈ ਗਿਆਨੀ ਖੇਮ ਸਿੰਘ ਜੀ (ਜੋ ਆਪ ਦੇ ਭਣੇਵੇਂ ਹਨ) ਨੇ ਪਹਿਲੇ ਤਾਂ ਬਿਨਾ ਤਨਖਾਹ ਤੇ ਫਿਰ ਮਾਮੂਲੀ ਤਨਖਾਹ ਪਰ ਆਪਣੀ ਸੇਵਾ ਪੇਸ਼ ਕੀਤੀ ਹੋਈ ਸੀ ।

ਜਿਥੇ ਬਚਿਆਂ ਤੋਂ ਹੋਰ ਸਾਰੇ ਕੰਮ ਕੀਤੇ ਕਰਾਏ ਜਾਂਦੇ ਸਨ ਉਥੇ ਬਚਿਆਂ ਦੀ ਸਿਹਤ ਦਾ ਖਾਸ ਧਿਆਨ ਦਿਤਾ ਜਾਂਦਾ ਸੀ । ਮੁਗਦਰ ਚੁਕਣਾ, ਗੋਲਾ ਸਿਟਣਾ, ਮੁੰਗਲੀਆਂ ਢੇਰਨੀਆਂ, ਦੌੜ ਕਰਨੀ, ਦੰਡ ਕਢਣੇ,

ਕੁਸ਼ਤੀ ਕਰਨੀ, ਰੱਸਾਕਸ਼ੀ ਤੇ ਹੋਰ ਖੇਲਾਂ ਫੁਟਬਾਲ, ਹਾਕੀ ਆਦਿ ਤੋਂ ਇਲਾਵਾ ਗਤਕਾ ਖੇਲਣਾ ਤਾਂ ਇਥੇ ਦੇ ਵਿਦਿਆਰਥੀਆਂ ਦਾ ਖਾਸ ਅੰਗ ਸੀ ਤੇ ਇਸ ਦੀ ਸਿਖਲਾਈ ਲਈ ਕਈ ਮਾਹਿਰ ਸਿੰਘਾਂ ਦੀ ਸੇਵਾ ਆਪ ਨੇ ਲਾਈ ਹੋਈ ਸੀ, ਜਿਸ ਕਰਕੇ ਇਸ ਇਲਾਕੇ ਦਾ ਹਰ ਸਿੰਘ ਹੀ ਗਤਕਾ ਬਾਜ਼ੀ ਵਿਚ ਮਾਹਿਰ ਸੀ।

ਹਸਪਤਾਲ ਦਾ ਪ੍ਰਬੰਧ

ਸ਼ੁਰੂ ਤੋਂ ਹੀ ਆਪ ਨੇ ਇਸ ਇਲਾਕੇ ਦੇ ਹਰ ਪਹਿਲੂ ਤੋਂ ਪਿਛੇ ਰਹਿ ਜਾਣ ਦਾ ਕਾਰਨ ਲਭ ਕੇ ਪਰੋਗਰਾਮ ਜੋ ਬਣਾਇਆ ਸੀ ਉਸ ਮੁਤਾਬਕ ਜਿਥੇ ਆਪ ਨੇ ਵਿਦਿਆਰਥੀਆਂ ਲਈ ਹਰ ਇਕ ਇੰਤਜ਼ਾਮ ਕੀਤਾ ਕਰਾਇਆ ਸੀ ਉਥੇ ਇਥ ਦੀ ਵਸੋਂ ਨੂੰ ਆਰਾਮ ਪਹੁੰਚਾਉਣ ਲਈ ਵੀ ਕੋਈ ਹੀਲਾ ਬਾਕੀ ਨਹੀਂ ਸੀ ਰਹਿਣ ਦਿਤਾ। ਆਪ ਦੀ ਇਸ ਅਣਥਕ ਮਿਹਨਤ ਸਦਕਾ ਇਥੇ ਹਸਪਤਾਲ ਜਿਥੇ ਛੇ ਮਰੀਜ਼ਾਂ ਦੇ ਰਹਿਣ ਦਾ ਪ੍ਰਬੰਧ ਕੀਤਾ ਗਿਆ ਸੀ ਤੇ ਜਨਾਨਾ ਮਰੀਜ਼ਾਂ ਲਈ ਦਾਈ ਰਖੀ ਗਈ ਸੀ। ਜਿਥੇ ਆਪ ਨੇ ਇਨਸਾਨਾਂ ਲਈ ਇਹ ਕੁਝ ਕੀਤਾ ਉਥੇ ਆਪ ਬੇਜ਼ਬਾਨਾਂ ਨੂੰ ਚੇਤੇ ਰਖ ਕੇ ਇਹਨਾਂ ਲਈ ਵੈਟਨਰੀ ਹਸਪਤਾਲ ਵੀ ਗੌਰਮੈਂਟ ਪਾਸੋਂ ਖੁਲਵਾ ਦਿਤਾ ਸੀ ਤੇ ਨਾਲ ਹੀ ਪੋਸਟ ਆਫਿਸ (ਡਾਕ-ਖਾਨਾ) ਤੇ ਤਾਰ ਘਰ ਵੀ ਖੋਲ੍ਹਾ ਕੇ ਇਸ ਨੂੰ ਹਰ ਪਹਿਲੂ ਤੋਂ ਮੁਕੰਮਲ ਕਰਵਾ ਦਿਤਾ ਸੀ—ਹੁਣ ਆਪ ਦੀ ਕੋਸ਼ਿਸ਼ ਸੀ ਕਿ ਛੇਤੀ ਤੋਂ ਛੇਤੀ ਮੋਟਰਾਂ ਚਲਣ ਵਾਲੀ ਰੋਡ ਬਣ ਜਾਏ ਤੇ ਇਸ ਦੀ ਸਰਵੇ ਹੋ ਗਈ ਸੀ—ਅਗਰ ਕਬਾਇਲੀ ਹਮਲਾ ਨਾ ਹੁੰਦਾ ਤਾਂ ਯਕੀਨਨ ਚਕਾਰ ਅਜ਼ ਇਕ ਉਘੀ ਸੈਰਗਾਹ ਸਿਹਤਆਫਜ਼ਾ ਮੁਕਾਮ ਪਹਿਲਗਾਮ, ਗੁਲਮਰਗ ਤੋਂ ਘਟ ਨਾ ਹੁੰਦਾ।

੧੯੪੭ ਤੋਂ ਕੁਝ ਸਾਲਾਂ ਬਾਦ ਆਪ ਨੂੰ ਇਕ ਵੇਰ ਪੁਛਿਆ ਗਿਆ ਕਿ ਮਹਾਰਾਜ ! ਆਪ ਨੂੰ ਬੋਰਡਿੰਗ ਦਾ ਅਫਸੋਸ ਹੈ ਤਾਂ ਆਪ ਨੇ ਉਤਰ ਦਿਤਾ:—

“ਸਿੰਘ ਸਾਹਿਬ ਆਪ ਜੋ ਸਾਰਾ ਦਿਨ ਕਮਾਂਦੇ ਹੋ ਅਗਰ ਸਾਮ ਨੂੰ ਨੁਕਸਾਨ ਹੋ ਜਾਏ ਤਾਂ ਆਪ ਨੂੰ ਅਫਸੋਸ ਹੋਵੇਗਾ ਜਾਂ ਨਹੀਂ ?”

“ਹਾਂ ਮਹਾਰਾਜ ! ਬਹੁਤ ਹੁੰਦਾ ਹੈ” “ਤਾਂ ਫਿਰ ਸਿੰਘ ਸਾਹਿਬ ਜਿਸ ਦੀ ਸਾਰੀ ਉਮਰ ਦੀ ਕਮਾਈ ਕੀਤੀ ਘਾਲ ਜਾਇਆ ਹੋ ਜਾਏ ਤਾਂ ਕੀ ਉਸ ਨੂੰ ਅਫਸੋਸ ਨਹੀਂ ਹੋਵੇਗਾ ?”

ਪਿਆਰੇ ਪਾਠਕੋ ਤੇ ਖਾਲਸਾ ਜੀ, ਪੜ੍ਹਣ ਤੋਂ ਬਾਦ ਪੂਰਾ ਸਪਸ਼ਟ ਹੈ ਕਿ ਇਹ ਸਾਰੀ ਜਾਇਦਾਦ ਜੋ ਅਕਾਲੀ ਜੀ ਨੇ ਆਪਣੀ ਦਿਨ ਰਾਤ ਦੀ ਅਣਥਕ ਪ੍ਰਾਸ਼ਰਮ ਨਾਲ ਉਸਾਰੀ ਸੀ ਇਹ ਕਿਸੀ ਦੀ ਜਾਤੀ ਜਾਇਦਾਦ ਨਹੀਂ ਸੀ ਤੇ ਨਾ ਹੀ ਅਕਾਲੀ ਜੀ ਨੇ ਆਪਣੇ ਜਾਤੀ ਲਾਭ ਲਈ ਬਣਾਈ ਸੀ। ਇਹ ਨਿਰੋਲ ਪੰਥਕ ਜਾਇਦਾਦ ਤੇ ਇਸੀ ਲਈ ਅਕਾਲੀ ਜੀ ਆਪਣੇ ਆਪ ਨੂੰ ਪ੍ਰਬੰਧਕ ਯਾ ‘ਮੈਨੇਜਰ’ ਹੀ ਲਿਖਦੇ ਸਨ। ਉਹਨਾਂ ਸਦਾ ਹੀ ਆਦਿ ਤੋਂ ਅੰਤ ਤਕ ਪੰਥਕ ਲਾਭ ਨੂੰ ਮੁਖ ਰੱਖਿਆ ਸੀ ਤੇ ਇਕ ਵੀਰਾਨ ਸੁਨਸਾਨ ਸੜਕ ਤੋਂ ਦੂਰ ਅਸਥਾਨ ਨੂੰ ਆਬਾਦ ਕਰਕੇ ਇਥੇ ਵਿਦਿਆਲਾ, ਬੋਰਡਿੰਗ, ਗਰਲ ਸਕੂਲ, ਲਾਇਬਰੇਰੀ, ਪ੍ਰੈਸ, ਡਾਕ-ਖਾਨਾ, ਤਾਰ ਘਰ, ਹਸਪਤਾਲ ਜਨਾਨਾ, ਮਰਦਾਨਾ ਤੇ ਜਿਥੇ ਇਨਸਾਨਾਂ ਲਈ ਇਹ ਸਭ ਕੁਝ ਕੀਤਾ ਕਰਾਇਆ ਉਥੇ ਬੇਜ਼ਬਾਨਾਂ ਦਾ ਖਿਆਲ ਰੱਖਦੇ ਹੋਏ ਪਸ਼ੂਆਂ ਦਾ ਹਸਪਤਾਲ ਵੀ ਖੋਲ੍ਹਾਇਆ—ਜੋ ਕਬਾਇਲੀ ਹਮਲਾ ਨਾ ਹੁੰਦਾ ਤਾਂ ਹੁਣ ਤਕ ਮੋਟਰ ਰੋਡ ਕਦੇ ਦੀ ਬਣ ਗਈ ਹੁੰਦੀ। ਜਿਸ ਤਰ੍ਹਾਂ ਅਸੀਂ ਆਪਣੇ ਇਕ ਰੁਪਿਆ ਗੁਆਚੇ ਤਾਂ ਦੁਖ ਦਰਦ ਮਨਾਂਦੇ ਹਾਂ ਹਾਂ, ਉਥੇ ਅਸੀਂ ਇਤਨੀ ਵੱਡੀ ਗੁਆਚੀ ਜਾਇਦਾਦ ਦੀ ਪ੍ਰਵਾਹ ਕਿਉਂ ਨਹੀਂ ਕਰਦੇ ਕਿਉਂਕਿ ਅਕਾਲੀ ਜੀ ਨੇ ਇਹ ਸਾਰੀ ਜਾਇਦਾਦ ਆਪਣੀ ਨਹੀਂ ਸਗੋਂ ਤੁਹਾਡੀ ਬਣਾਈ ਸੀ, ਉਹਨਾਂ ਦੀ ਇਸ ਬਾਰੇ ਕੀਤੀ ਗਈ ਵਸੀਅਤ ਪੜ੍ਹੋ ਤੇ ਵੀਚਾਰੋ:—

“ਮੈਂ ਚਾਹੁੰਦਾ ਹਾਂ ਕਿ ਇਸ ੧੯੪੭ ਵਿਚ ਨੁਕਸਾਨ ਕੀਤੀ ਇਮਾਰਤ, ਲਾਇਬਰੇਰੀ ਤੇ ਹੋਰ ਸਾਮਾਨ ਦਾ (ਜਿਸ ਦੀ ਕੀਮਤ ਦੋ

ਲਖ ਤੋਂ ਉਪਰ ਹੈ) ਜਿਥੇ ਗੌਰਮੈਂਟ ਵਲੋਂ ਹਰਜਾਨਾ ਦਿਤਾ ਜਾਏ ਉਥੇ ਨਵੀਂ ਇਮਾਰਤ ਜੰਮੂ ਵਿਚ ਤਿਆਰ ਕਰਾਏ । ਇਹਨਾਂ ਮੁੜ ਵਸਣ ਵਾਲੇ ਜ਼ਿਲਾ ਮਜ਼ਫਰਾਬਾਦ ਪੁਣਛ ਵਗੈਰਾ ਦੇ ਲੋਕਾਂ ਨੂੰ ਉਹ “ਸ੍ਰੀ ਗੁਰੂ ਨਾਨਕ ਆਸ਼੍ਰਮ” ਜਿਹੀ ਤਾਲੀਮ ਦੇਣ ਦਾ ਯਤਨ ਕੀਤਾ ਜਾਏ ।”

“ਇਸ ਆਸ਼੍ਰਮ (ਗੁਰੂ ਨਾਨਕ ਆਸ਼੍ਰਮ ਚਕਾਰ) ਦੀ ਇਮਾਰਤ ਦਾ ਅੰਦਾਜ਼ਾ ਡੇਢ ਲੱਖ ਤੋਂ ਵਧੀਕ ਤੇ ੨ ਲੱਖ ਦੇ ਕਰੀਬ (ਸਿਰਫ ਇਮਾਰਤ ਤੇ ਸਾਮਾਨ ਰਲਾ ਮਿਲਾ ਕੇ ੨ ਲੱਖ ਤੋਂ ਉਪਰ ਹੈ) ਜੋ ਰਕਮ ਗੌਰਮੈਂਟ ਕਸਮੀਰ ਵਲੋਂ ਮਿਲਣ ਤੇ ਸਭ ਕੁਝ ਤਿਆਰ ਹੋ ਸਕਦਾ ਹੈ ਤੇ ਉਜੜੇ ਲੋਕਾਂ ਦੀ ਸੰਤਾਨ ਤਾਲੀਮ ਹਾਸਲ ਕਰ ਸਕਣ ਲਈ ਉਹ ਇਸ ਇਮਾਰਤ ਵਾਸਤੇ ਜਗਾਹ ਤੇ ਜ਼ਮੀਨ ਅਤੇ ਸੀਮੈਂਟਿਡ ਚਾਦਰਾਂ ਨਾਲੀਦਾਰ ਤੇ ਬੀਮ ਵਗੈਰਾ ਲਕੜ ਤੇ ਹੋਰ ਸਾਮਾਨ ਤੇ ਮਿਹਨਤਾਨਾ ਤਿਆਰੀ ਇਮਾਰਤ ਦਿਤਾ ਜਾਏ । ਤਦ ਬੜੀ ਆਸਾਨੀ ਨਾਲ ਸਾਰੇ ਕੰਮ ਸਿਰੇ ਚੜ੍ਹ ਸਕਦੇ ਹਨ । ਇਸ ਇਮਾਰਤ ਨਾਲ ਇਕ ਐਸਾ ਪਲਾਟ ਜ਼ਮੀਨ ਦਾ ਭੀ ਮਿਲਣਾ ਚਾਹੀਦਾ ਹੈ ਜੋ ਦਸਤਕਾਰੀ ਜਾਂ ਜ਼ਿਮੀਂਦਾਰੀ ਦੇ ਕੰਮ ਸਿਖਣ ਤੇ ਖੋਲਣ ਲਈ ਬਚਿਆਂ ਲਈ ਗਰਾਊਂਡ ਦਾ ਕੰਮ ਭੀ ਦੇਵੇ ।”

ਦਸਖਤ

ਅਕਾਲੀ ਕੋਰ ਸਿੰਘ ਜੀ ਨਿਹੰਗ
ਮੈਨੇਜਰ ਸ੍ਰੀ ਗੁਰੂ ਨਾਨਕ ਆਸ਼੍ਰਮ
ਚਕਾਰ (ਕਸਮੀਰ)

ਬੋਰਡਿੰਗ ਦੇ ਨਿਯਮ

ਬੋਰਡਿੰਗ ਵਿਚ ਰਹਿਣ ਵਾਲੇ ਵਿਦਿਆਰਥੀਆਂ ਲਈ ਅਕਾਲੀ ਜੀ ਨੇ ਜੋ ਨਿਯਮ ਬਣਾਏ ਸੀ; ਉਹ ਇਸ ਤਰ੍ਹਾਂ ਹਨ, ਜਿਹਨਾਂ ਦੀ ਹੋਰ ਆਸ਼੍ਰਮ ਵਾਲਿਆਂ ਨੂੰ ਰੀਸ ਕਰਨੀ ਚਾਹੀਦੀ ਹੈ: ਹਰ ਇਕ ਬੋਰਡਰ ਇਸ ਯੋਗ ਹੋਵੇ ਕਿ ਉਹ ਸ਼੍ਰੀਰਕ ਕ੍ਰਿਆ, ਪੁਸਤਕਾਂ, ਕਾਪੀਆਂ ਤੇ ਬਸਤਰਾਂ

ਦੀ ਚੰਗੀ ਸੰਭਾਲ ਕਰ ਸਕੇ ਅਤੇ ਉਸ ਦੇ ਪਾਸ ਪੜ੍ਹਾਈ ਸੰਬੰਧੀ ਪੂਰੀਆਂ ਪੁਸਤਕਾਂ ਕਾਪੀਆਂ ਸਮੇਤ ਅਰ ਪੂਰਾ ਬਿਸਤਰਾ ਆਪਣਾ ਹੋਵੇ । ਅਰ ਇਕ ਗਡਵਾ ਤੇ ਇਕ ਗਲਾਸ ਭੀ ਹੋਵੇ ਜਿਸ ਤੇ ਨਾਮ ਤੇ ਪਿੰਡ ਦਰਜ ਹੋਵੇ ।

(੨) ਕੋਈ ਦੌਰੇ ਤੇ ਛੂਤ ਵਾਲੀ ਬਿਮਾਰੀ ਯਾ ਦਿਮਾਗੀ ਤੇ ਨੇਤਰਾਂ ਸੰਬੰਧੀ ਬਿਮਾਰੀ ਨਾ ਹੋਵੇ ।

(੩) ਜੋ ਗੁਰਮੁਖੀ ਪੜ੍ਹਿਆ ਹੋਵੇ ਯਾ ਪੜ੍ਹਣ ਪ੍ਰਣ ਕਰੇ ਤੇ ਮਿਡਲ ਤੇ ਹਾਈ ਕਲਾਸ ਵਿਚ ਆਸ਼੍ਰਮ ਦੀ ਸਕੀਮ ਅਨੁਸਾਰ ਬਾਣੀ ਕੰਠ ਤੇ ਪੁਸਤਕਾਂ ਦਾ ਪਾਠ ਕਰੇ ਅਤੇ ਸਿਖੀ ਰਹਿਤ ਦਾ ਧਾਰਨੀ ਹੋਵੇਗਾ । ਹਿੰਦੂ ਬੋਰਡਰਾਂ ਲਈ ਗੁਰਮੁਖੀ ਤੇ ਨਿਤ ਸਤਿਸੰਗ ਵਿਚ ਸ਼ਾਮਲ ਹੋਣਾ ਜ਼ਰੂਰੀ ਹੋਵੇਗਾ ।

(੪) ਪਾਠ, ਕਥਾ, ਕੀਰਤਨ, ਪ੍ਰਸੰਗ, ਗੁਰਪੁਰਬ, ਹਫਤਾਵਾਰੀ ਦੀਵਾਨ ਤੇ ਸੇਵਾ, ਪਰਉਪਕਾਰ ਦੇ ਕੰਮਾਂ ਵਿਚ ਹਰ ਇਕ ਨੂੰ ਹਿਸਾ ਲੈਣਾ ਜ਼ਰੂਰੀ ਹੋਵੇਗਾ ।

(੫) ਆਪਣੇ ਫਰਜ਼ ਸਮੇਂ ਸਿਰ ਪੂਰੇ ਕਰਨੇ, ਕਿਸੇ ਦੀ ਵਧੀਕੀ ਦਾ ਆਪ ਬਦਲਾ ਨਾ ਦੇਣਾ, ਪ੍ਰਬੰਧਕਾਂ ਦੇ ਹੁਕਮ ਦੀ ਤਾਮੀਲ ਕਰਨੀ, ਹਰ ਤਰ੍ਹਾਂ ਦੇ ਨੁਕਸਾਨ ਦਾ ਆਪਣੇ ਆਪ ਨੂੰ ਜ਼ਿੰਮੇਵਾਰ ਸਮਝਣਾ, ਪ੍ਰਸਪਰ ਸਤਿਕਾਰ ਪਿਆਰ ਨਾਲ ਵਰਤਣਾ ਹਰ ਇਕ ਬੋਰਡਰ ਲਈ ਜ਼ਰੂਰੀ ਹੋਵੇਗਾ ।

(੬) ਪੜ੍ਹਾਈ ਵਿਚ ਕਿਸੀ ਤਰ੍ਹਾਂ ਦੀ ਸੁਸਤੀ, ਸ਼ਰਾਰਤ ਤੇ ਲਾਪ੍ਰਵਾਹੀ ਪੜ੍ਹਾਈ ਵਿਚ ਕਿਸੀ ਤਰ੍ਹਾਂ ਦੀ ਸੁਸਤੀ, ਸ਼ਰਾਰਤ ਤੇ ਲਾਪ੍ਰਵਾਹੀ ਕਰਨੇ ਹਮੇਸ਼ਾ ਦੂਰ ਰਹਿਣਾ ਹੋਵੇਗਾ । ਦਸਵੀਂ ਤਕ ਇਥੇ ਪੜ੍ਹਾਈ ਕਰਨੀ ਹਰ ਇਕ ਬੋਰਡਰ ਨੂੰ ਜ਼ਰੂਰੀ ਹੋਵੇਗੀ ।

ਇਹਨਾਂ ਉਪਰ ਲਿਖਿਆਂ ਨਿਯਮਾਂ ਦੇ ਮੁਤਾਬਕ ਅਮਲ ਨਾ ਕਰਨ

ਵਾਲਿਆਂ ਨੂੰ ਜਿਸ ਪ੍ਰਬੰਧਕ ਨੂੰ ਮੁਨਾਸਬ ਸਮਝਣ ਉਸ ਵਕਤ ਅਲਹਿਦਾ ਕਰ ਸਕਦੇ ਹਨ ।

ਪ੍ਰਾਰਥਕ--

ਮੈਨੇਜਰ ਆਸ਼੍ਰਮ ਚਕਾਰ

ਹਰ ਇਕ ਨੂੰ ਉਪਰਲਾ ਪ੍ਰਣ-ਪਤਰ ਪੜ੍ਹ ਕੇ ਤੇ ਇਹ ਲਫਜ਼ ਆਪਣੀ ਕਲਮ ਨਾਲ ਲਿਖਣੇ ਜ਼ਰੂਰੀ ਹੁੰਦੇ ਸਨ:—

ਮੈਨੇਜਰ ਸਾਹਿਬ ਜੀ ! ਮੈਂ ਆਸ਼੍ਰਮ ਦੇ ਨਿਯਮ ਪੜ੍ਹ ਲੀਤੇ ਹਨ । ਮੈਂ ਇਕਰਾਰ ਕਰਦਾ ਹਾਂ ਕਿ ਇਹਨਾਂ ਨਿਯਮਾਂ ਤੇ ਹੋਰ ਜੋ ਸਮੇਂ ੨ ਨਿਯਮ ਬਨਾਓਗੇ ਮੈਂ ਸਭ ਤਰ੍ਹਾਂ ਦੀ ਪਾਲਣਾ ਕਰਾਂਗਾ, ਮੈਨੂੰ ਆਸ਼੍ਰਮ ਦੇ ਬੋਰਡਿੰਗ ਵਿਚ ਦਾਖਲ ਕੀਤਾ ਜਾਏ ।

ਪ੍ਰਾਰਥਕ—

ਦਸਖਤ ਬੋਰਡਰ

- (੧) ਮੁਖਤਸਰ (NUTSHELL) ਵਿਚ ਕਸ਼ਮੀਰ ਪਹਾੜ ਵਿਚ ਇਹ (ਗੁਰੂ ਨਾਨਕ ਆਸ਼੍ਰਮ ਚਕਾਰ) ਪਹਿਲਾ ਹੀ ਪੰਥਕ ਆਸ਼੍ਰਮ ਸੀ ਜਿਸ ਦੇ ਰਾਹੀਂ ਪੇਂਡੂ ਜ਼ਿਮੀਂਦਾਰਾਂ ਦੇ ਭੁੰਗੀ ਪੜ੍ਹਾਈ ਕਰਨ ਲਗ ਪਏ ਸਨ ।
- (੨) ਇਸ ਆਸ਼੍ਰਮ ਵਿਚ, ਗੁਰਮੁਖੀ, ਗੁਰਬਾਣੀ (ਨਿਤਨੈਮ) ਤੋਂ ਇਲਾਵਾ ਪੰਜ ਗ੍ਰੰਥੀ, ਦਸ ਗ੍ਰੰਥੀ, ਬਾਈ ਵਾਰਾਂ, ਭਗਤ ਬਾਣੀ ਅਤੇ ਭਾਈ ਗੁਰਦਾਸ ਜੀ ਦੀ ਬਾਣੀ ਨਾਲ ਗੁਰ ਇਤਿਹਾਸ ਸਿਖ ਇਤਿਹਾਸ ਭੀ ਪੜ੍ਹਣ ਦਾ ਵਿਦਿਆਰਥੀਆਂ ਨੂੰ ਸਮਾਂ ਮਿਲ ਸਕਦਾ ਸੀ ।
- (੩) ਇਸ ਆਸ਼੍ਰਮ ਵਿਚ ਦੋ ਵੇਲੇ ਕੀਰਤਨ ਦਾ ਦੀਵਾਨ ਸਜਣ ਤੋਂ ਇਲਾਵਾ ਅਧਿਕਾਰੀਆਂ ਨੂੰ ਕੀਰਤਨ ਸਿਖਲਾਉਣ ਦਾ ਜਤਨ ਭੀ ਕੀਤਾ ਜਾਂਦਾ ਸੀ ।

- (੪) ਇਸ ਆਸ਼੍ਰਮ ਦੀ ਲਾਇਬਰੇਰੀ ਦੁਆਰਾ ਹਰ ਇਕ ਵਿਦਿਆਰਥੀ ਨੂੰ ਗੁਰਮੁਖੀ, ਹਿੰਦੀ, ਸੰਸਕ੍ਰਿਤ, ਉਰਦੂ, ਫਾਰਸੀ, ਅੰਗਰੇਜ਼ੀ ਪੁਸਤਕਾਂ ਅਤੇ ਪੰਥਕ ਅਖਬਾਰ ਪੜ੍ਹਣ ਦਾ ਭੀ ਸਮਾਂ ਮਿਲਦਾ ਸੀ ।
- (੫) ਇਸ ਆਸ਼੍ਰਮ ਵਲੋਂ ਖੇਤੀਬਾੜੀ, ਦਸਤਕਾਰੀ ਅਤੇ ਹੋਰ ਹੁਨਰ ਭੀ ਸਿਖਲਾਵਣ ਦੀ ਜਿਥੇ ਤਜਵੀਜ਼ ਸੀ ਉਥੇ ਅਨਾਥ ਤੇ ਲੋੜਵੇਂਦ (ਗਰੀਬ) ਵਿਦਿਆਰਥੀਆਂ ਲਈ ਗੁਰੂ ਕਾ ਅਟੱਲ ਲੰਗਰ ਕਾਇਮ ਕੀਤਾ ਗਿਆ ਸੀ ।
- (੬) ਆਸ਼੍ਰਮ ਵਿਚ ਜਿਥੇ ਬਾਹਰ ਦੇ ਅਖਬਾਰ ਤੇ ਰਸਾਲੇ ਪੁਜਦੇ ਸਨ ਉਥੇ ਇਥੋਂ ਵੀ “ਕਸ਼ਮੀਰ ਸਿਖ ਸਮਾਚਾਰ” ਵਿਚ ਸਟੇਟ ਦੇ ਆਰਥਕ, ਨੀਤਕ, ਸਮਾਜਕ ਤੇ ਭਾਈਚਾਰਕ ਖਿਆਲਾਂ ਤੋਂ ਇਲਾਵਾ ਪੋਲੀਟੀਕਲ ਹਾਲਾਤਾਂ ਦੀ ਜਾਣਕਾਰੀ ਕਰਾਈ ਜਾਂਦੀ ਸੀ ਇਤਿ—

੧੯੪੭ ਦੇ ਫਸਾਦ ਅਤੇ ਅਕਾਲੀ ਜੀ

ਅਤੇ ਚਕਾਰ ਆਸ਼੍ਰਮ ਦੀ ਤਬਾਹੀ

ਕਤਕ ੨੦੦੪ ਦੇ ਪਹਿਲੇ ਹਫਤੇ ਦੇ ਆਰੰਭ ਵਿਚ ਸ਼ਹਿਰ ਮਜ਼ਫਰਾਬਾਦ ਦੇ ਇਰਦ ਗਿਰਦ ਆਮ ਹਿੰਦੂ ਸਿਖ (ਸਰਕਾਰੀ ਤੇ ਗੈਰ ਸਰਕਾਰੀ) ਸਭ ਨੂੰ ਪਤਾ ਲਗ ਗਿਆ ਸੀ ਕਿ ਕਬਾਇਲੀਏ ਪਠਾਨ ਗੜ੍ਹੀ ਹਬੀਬਉਲਾ ਖਾਨ (ਹਜ਼ਾਰੇ ਤੇ ਕਸ਼ਮੀਰ ਦੀ ਸਰਹੰਦ ਪਰ) ਪੁਜੇ ਬੈਠੇ ਹਨ । ਇਹ ਖਬਰਾਂ ੩ ਦਿਨ ਪੁਜਦੀਆਂ ਰਹੀਆਂ ਤੇ ਜਦ ਸ਼ਹਿਰੀ ਜਾਂ ਪੇਂਡੂ ਸਿੰਘ ਤੇ ਹਿੰਦੂ ਉਥੇ ਦੇ ਸਿਵਲ ਤੇ ਮਿਲਟਰੀ ਆਫੀਸਰਾਂ ਪਾਸ ਜਾ ਕੇ ਕੁਝ ਕਹਿੰਦੇ ਤਦ ਉਤਰ ਇਹੀ ਮਿਲਦਾ “ਤੁਸੀਂ ਫਿਕਰ ਨਾ ਕਰੋ ਸਭ ਇੰਤਜ਼ਾਮ ਹੋ ਜਾਏਗਾ” ਇਸ ਜਵਾਬ ਪਰ ਲੋਕ ਇਤਬਾਰ ਕਰਕੇ ਨਸਣ ਭਜਣ ਦਾ ਖਿਆਲ ਛੱਡ ਕੇ ਬੈਠੇ ਰਹੇ ਪਰੰਤੂ ਦਿਲੋਂ ਭੈ ਭੀਤ ਹੀ ਸਨ ।

ਮਾਲੂਮ ਹੁੰਦਾ ਹੈ ਜਿਹੜੀ ਮਿਲਟਰੀ ਸਟੇਟ ਨੇ ਇਥੇ ਰਖੀ ਹੋਈ ਸੀ ਤੇ ਜੋ ਰਾਮਕੋਟ ਤੇ ਲੋਹਾਰ ਗਲੀ ਬੈਠੀ ਸੀ ਉਸ ਵਿਚ ਦੇ ਮੁਸਲਮ ਲੀਗੀ ਸਿਪਾਹੀ ਤੇ ਆਫੀਸਰ ਸਭ ਅੰਦਰੋਂ ਅੰਦਰ ਕਬਾਇਲੀਏ ਤੇ ਹੋਰ ਹਜ਼ਾਰੇ ਦੇ ਲੀਗੀ ਮੁਸਲਮਾਨਾਂ ਨਾਲ ਪਹਿਲਾਂ ਤੋਂ ਹੀ ਇਕ ਮਿਕ ਹੋ ਚੁਕੇ ਸੀ। ਇਸੀ ਵਜਾ ਕਰਕੇ ਜਿਹੜੇ ਮੋਰਚੇ ਰਿਆਸਤੀ ਫੌਜੀਆਂ ਨੇ ਪੰਜ ਕਤਕ ਤਕ ਆਪਣੇ ਬੈਠਣ ਵਾਸਤੇ ਤਿਆਰ ਕਰ ਰਖੇ ਸੀ ਉਥੇ ਛੇ ਕਤਕ ਕਬਾਇਲੀਏ ਬੈਠੇ ਵੇਖੇ ਗਏ। ਕਸ਼ਮੀਰ ਦੀ ਹਿੰਦੂ ਸਿਖ ਜਨਤਾ ਨਾਲ ਗੱਦਾਰੀ ਫੌਜੀ ਲੀਗੀ ਮੁਸਲਮਾਨਾਂ ਦੀ ਨਿਮਕਹਰਾਮੀ ਦਾ ਸਬੂਤ ਹੈ। ਜੇ ਰਿਆਸਤੀ ਮਿਲਟਰੀ ਦੇ ਮੁਸਲਮਾਨ (ਲੀਗੀ) ਜਵਾਨ ਐਸੀ ਗੱਦਾਰੀ ਨਾ ਕਰਦੇ ਤਦ ਕਬਾਇਲੀਏ ਯਾ ਲੀਗੀ ਕਦੀ ਇਕਦਮ ਕਾਮ-ਯਾਬ ਨਾ ਹੁੰਦੇ ਤੇ ਨਾ ਹੀ ਐਨੀ ਰੱਯਤ ਦਾ ਖੂਨ ਖਰਾਬਾ ਹੁੰਦਾ।

ਚੁਨਾਵਿ ੪ ਕਤਕ ੨੦੦੪ ਨੂੰ ਰਿਆਸਤ ਕਸ਼ਮੀਰ ਵਿਚ ਪਾਕਿਸਤਾਨੀ ਲੀਗੀ ਦਰਿੰਦਿਆਂ ਨੇ ਹਮਲਾ ਕੀਤਾ। ਇਹਨਾਂ ਦਾ ਪਰੋਗਰਾਮ ਪਹਿਲੇ ਦਿਨ ਜ਼ਿਲਾ ਮਜ਼ਫਰਾਬਾਦ ਦੂਜੇ ਦਿਨ ਤੇ ਤੀਜੇ ਦਿਨ ਸ੍ਰੀਨਗਰ ਪੁਜ ਕੇ ਨਮਾਜ਼ ਪੜ੍ਹਣ ਦਾ ਸੀ, ਪਰੰਤੂ ਸੁਬਾਹ ੯ ਵਜੇ ਤੋਂ ਸ਼ਾਮ ਦੇ ਪੰਜ ਵਜੇ ਤਕ ਗੁਰਦਵਾਰਾ ਛਟੀ ਪਾਤਸ਼ਾਹੀ ਨਲੂਛੀ ਕਸ਼ਮੀਰ ਵਿਚ ਗੋਲੀ ਚਲਦੀ ਰਹੀ ਤੇ ਆਖਰ ਜੰਗੀ ਸਾਮਾਨ ਮੁਕ ਜਾਣ ਤੇ ੮੦੦ ਪਹਾੜੀ ਬਹਾਦਰ ਸੂਰਬੀਰ ਅਣਖੀਲੇ ਸਿੰਘ ਸ਼ਹੀਦੀ ਬਾਟੇ ਪਾਨ ਕਰਕੇ ਏਥੇ ਲੋਟ ਪੋਟ ਹੋ ਗਏ।

ਦੁਸਮਣ ਨੇ ਇਥੋਂ ਵਿਹਲ ਪਾ ਕੇ ਸ਼ਹਿਰ ਸਾੜਨਾ ਫੂਕਣਾ ਸ਼ੁਰੂ ਕਰ ਦਿਤਾ ਅਤੇ ਫਿਰ ੭ ਕਤਕ ਦੁਮੇਲ, ਗੜ੍ਹੀ ਤੇ ਹੋਰ ਇਲਾਕਿਆਂ ਵਿਚ ਜਾ ਪੁਜੇ ਤੇ ੮ ਕਤਕ ਨੂੰ ਚਕਾਰ ਪੁਜ ਕੇ ਇਥੇ “ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਪਰ ਹੱਲਾ ਬੋਲ ਦਿਤਾ। ਦੂਰੋਂ ਹੀ ਆਤਸ਼ਗੀਰ ਅਸਲਾ ਇਸਤਮਾਲ ਕਰ ਕੇ ਆਸ਼੍ਰਮ ਦੀ ਆਲੀਸ਼ਾਨ ਇਮਾਰਤ ਤੇ ਲਾਇਬਰੇਰੀ ਨੂੰ ਅਗ ਲਗਾ ਦਿਤੀ (ਕਿਉਂਕਿ ਇਹਨਾਂ ਨੂੰ ਇਥੋਂ ਸਖਤ ਟੱਕਰ ਹੋਣ ਦੀ ਆਸ ਸੀ)

ਫਿਰ ਇਥੇ ਵੀ ਹੱਜ ਪੁਜ ਕੇ ਮਾਰ ਧਾੜ ਕੀਤੀ ਗਈ। ਇਥੇ (ਚਕਾਰ ਦੇ ਇਲਾਕੇ ਵਿਚ) ਤੇ ਹੋਰ ਸਾਰੇ ਆਸ ਪਾਸ ਦੇ ਇਲਾਕੇ ਨਾਲ ਉੜੀ, ਬਾਰਾਂਮੂਲੇ ਤਕ ਜੋ ਬੀਤੀ ਇਹ ਮਜ਼ਮੂਨ ਇਥੇ ਅਸਾਡੀ ਇਸ ਲੇਖਣੀ ਤੋਂ ਵਰਨਣ ਨਹੀਂ ਹੋ ਸਕਦਾ। ਇਹ ਲੰਬੀ ਦਰਦਨਾਕ ਰੋਂਗਟੇ ਖੜੇ ਕਰ ਦੇਣ ਵਾਲੀ ਵਡੀ ਕਹਾਣੀ ਹੈ।

ਸੰਖੇਪ ਵਿਚ ਇਥੇ (ਚਕਾਰ ਇਲਾਕੇ ਵਿਚ) ਖਾਲਸੇ ਨਾਲ ਇਹਨਾਂ ਦੀ ਚੰਗੀ ਲੜਾਈ ਹੋਈ। ਫੇਰ ਉੜੀ ਦੇ ਵਿਚਕਾਰ ਇਹਨਾਂ ਜਰਵਾਣਿਆਂ ਨੂੰ ਰਿਆਸਤੀ ਫੌਜ ਦੇ ਇਸ ਹਿੰਦੂ ਹਾਜ਼ਪੁਤ ਬਰਗੋਡੀਅਰ ਰਾਜਿੰਦਰ ਸਿੰਘ ਨੇ ਰੋਕੀ ਰਖਿਆ ਜਿਸ ਕਰਕੇ ਸ੍ਰੀਨਗਰ ਪੁਜ ਕੇ ਇਹਨਾਂ ਦੀ ਨੀਯਤ ਕੀਤੀ, “ਨਮਾਜ਼ ਕਜ਼ਾ ਹੋ ਗਈ” ਇਸ ਅਚਾਨਕ ਸੰਨਦਬਧ ਪਾਕਿਸਤਾਨੀ ਹਮਲੇ ਤੇ ਬੇਸਰੋਸਾਮਾਨੀ ਦੀ ਹਾਲਤ ਵਿਚ ਸਿੰਘਾਂ ਦਾ ਬੜਾ ਭਾਰੀ ਨੁਕਸਾਨ ਹੋਇਆ ਕਿਉਂਕਿ ਇਹਨਾਂ ਦਾ ਨਾਹਰਾ ਸੀ:—

“ਸਿਖੋਂ ਕਾ ਸਰ, ਹਿੰਦੂ ਕਾ ਜ਼ਰ, ਮੁਸਲਿਮ ਕਾ ਘਰ”

ਸਿੰਘਾਂ ਨੂੰ ਮਾਰੋ ਕਤਲ ਕਰੋ, ਤੇ ਹਿੰਦੂ ਦਾ ਜ਼ਰ ਲੁਟੋ ਅਤੇ ਮੁਸਲਮਾਨਾਂ ਦੇ ਘਰਾਂ ਵਿਚ ਪਨਾਹ ਲਵੋ।”

ਇਸ ਤਰ੍ਹਾਂ ਨਾਲ ਮਾਰਦੇ ਲੁਟਦੇ ਸਾੜ ਫੂਕ ਕਰਦੇ ਇਕ ਪਾਸੇ ਤਾਂ ਮਜ਼ਫਰਾਬਾਦ ਛੇਵੀਂ ਪਾਤਸ਼ਾਹੀ ਨਲੂਛੀ ਕਸ਼ਮੀਰ ਤੇ ਗੁਰੂ ਨਾਨਕ ਆਸ਼ੂਮ ਚਕਾਰ ਸਿੰਘਾਂ ਦੇ ਦੋ ਵਡੇ ਕੇਂਦਰ ਸਰ ਕਰਕੇ, ਸਰਾਂ ਚਕੰਠੀ ਦੇ ਮੁਕਾਮ ਤੋਂ ਇਲਾਵਾ ਡੰਨਾਂ ਗਲੀ, ਮੈਰਾ ਮਾਰ, ਮੈਰਾ ਮੰਧਤੀ, ਸਰੂਲਾ ਚਕਾਰ, ਸੁਧਨਾਂ ਦੀ ਗਲੀ (ਖਲਾਬਰ ਨਾਂਗਾ) ਦਾੜ੍ਹੀ (ਬਾਰਾ) ਸਰੀਮੰਗ ਤੇਲੀਬੀਰ, ਖੜ੍ਹੀ ਧਰਮਸਾਲ (ਪੁਣਛ) ਤੇ ਦੂਜੇ ਪਾਸੇ ਬਾਰਾਂਮੂਲਾ, ਸਿੰਘਪੁਰਾ, ਸੋਪਰੋ ਨਰਸਰੀ, ਇਛਾਹਾਮਾ ਤੇ ਹਿੰਦਵਾੜਾ ਦੇ ਚਕ ਗੁਜਰੀ, ਸਾਲਕੋਟ ਪਾਤੂਸਾ, ਸੁਧਰਾਹ ਆਦਿ ਪਿੰਡਾਂ ਵਿਚ ਦਿਆਂ ਮੋਰਚਿਆਂ ਦੇ ਮੁਕਾਬਲੇ ਕਰਕੇ ਜਿਥੇ ਸਿੰਘਾਂ ਨੇ ਸ਼ਹੀਦੀ ਬਾਟੇ ਛਕੇ ਉਥੇ ਦੁਸ਼ਮਣ ਨੂੰ ਵੀ ਚਣੇਂ ਚਬਾਏ ਤੇ ਲੜਣ ਦਾ ਸਾਮਾਨ ਮੁਕ ਜਾਣ ਕਰਕੇ ਜੰਗਲਾਂ ਪਹਾੜਾਂ ਵਲ ਵੀ ਵਧਦੇ ਗਏ।

ਕਿਤਨੀਆਂ ਹੀ ਬੀਬੀਆਂ ਸਤਵੰਤੀਆਂ ਨੇ ਦੁਸ਼ਮਣ ਦੇ ਹਥ ਆਉਣ ਤੋਂ ਪਹਿਲਾਂ ਹੀ ਧਰਮ ਦੇ ਨਾਮ ਪਰ ਸ਼ਹੀਦ ਹੋਣਾ ਪ੍ਰਵਾਣ ਕੀਤਾ ।

ਆਖਰ ਦੁਸ਼ਮਣ ਸ਼੍ਰੀਨਗਰ ਦੀ ਹਦ ਤੋਂ ਛੇ ਮੀਲ ਦੂਰ ਸ਼ਾਲਟੇਂਰਾ ਤਕ ਹੀ ਅਪੜ ਸਕਿਆ ਸੀ ਜਦ ਕਿ ਬੇਖਬਰ, ਨਿਰਦੋਸ਼ੀਆਂ ਨਿਹਥਿਆਂ ਬ੍ਰਿਧ ਬਾਲਾਂ ਤੇ ਅਬਲਾਵਾਂ ਪਰ ਅਤਿਆਚਾਰ ਕਰਨ ਵਾਲੇ ਇਹਨਾਂ ਪਾਕਿਸਤਾਨੀ ਦਰਿੰਦਿਆਂ ਨਾਲ ਗੁਰੂ ਨੇ “ਸੁਲਈਖਾਨ ਵਾਲੀ ਕਲਾ ਵਰਤਾਈ ਤੇ ਜਿਤ ਦੇ ਕੇਲ ਕਰੇਤਿਆਂ ਨੂੰ ਅਚਿੰਤੇ ਬਾਜ ਪਏ ਕੇਲਾਂ ਵਿਸਰੀਆਂ” ਗੁਰਵਾਕ ਅਨੁਸਾਰ ਕੁਝ ਘੰਟਿਆਂ ਦੇ ਫਰਕ ਨਾਲ ਹਿੰਦੁਸਤਾਨੀ ਫੌਜ ਦੀ ਬਹਾਦਰ ਸਿਖਾਂ ਦੀ “ਪੰਜਾਬ ਸਿਖ ਰਜਮੈਂਟ” ਕਸ਼ਮੀਰ ਦੇ ਦਮੋਦਰ ਹਵਾਈ ਅਡੇ ਪਰ ਉਤਾਰੀ ਗਈ ਜੋ ਕਿ ਇਹਨਾਂ ਪਾਕਿਸਤਾਨੀ ਜ਼ਾਲਮਾਂ ਨੂੰ ਮਾਰ ਭਜਾਣ ਵਿਚ ਕਾਮਯਾਬ ਹੋਈ ।

ਉਧਰ ਜਦੋਂ ਕਸ਼ਮੀਰ ਵਿਚ ਇਹ ਭਾਣਾ ਵਰਤ ਰਿਹਾ ਸੀ, ਸ਼ੁਕਰ ਹੈ ਅਕਾਲੀ ਜੀ, ਪੰਜਾਬ ਆਏ ਹੋਏ ਸਨ । ਹਮੇਸ਼ਾਂ ਦੀ ਤਰ੍ਹਾਂ ਇਧਰ ਪੰਜਾਬ ਵਿਚ ਆਸ਼ੂਮ ਲਈ ਫੰਡ ਜਮਾਂ ਕਰਨ ਦੇ ਆਹਰੇ ਲਗੇ ਹੋਏ ਸੀ ਉਪਰੋਂ ਕਸ਼ਮੀਰ ਪਰ ਹਲਾ ਹੋ ਜਾਣ ਦੀ ਖਬਰ ਸੁਣ ਪੜ੍ਹ ਕੇ ਆਪ ਉਸੀ ਸਮੇਂ ਤੁਰਤ ਹਵਾਈ ਜਹਾਜ਼ ਰਾਹੀਂ ਕਸ਼ਮੀਰ ਪੁਜੇ ਤੇ ਦੁਖੀਆਂ ਦਰਦਵੰਦਾਂ ਦੀ ਸਾਰ ਲਈ ।

ਪਾਠਕ ਪੁਛਣਗੇ, ਕੀ ਆਪ ਨੂੰ ਕਸ਼ਮੀਰ ਪਰ ਹੱਲੇ ਦਾ ਕੋਈ ਅਨੁਭਵ ਨਹੀਂ ਸੀ, ਹਾਂ ਇਸ ਬਾਰੇ ਕੋਈ ਸ਼ਕ ਕਰਨ ਦੀ ਗੁੰਜਾਇਸ਼ ਨਹੀਂ, ਸਾਰਾ ਕੁਝ ਲਿਖਣ ਤੋਂ ਅਸਾਡੀ ਲੇਖਣੀ ਅਸਮਰਥ ਹੈ ਪਰ ਇਤਨਾ ਜ਼ਰੂਰ ਕਹਿਣਾ ਬਣਦਾ ਹੈ ਕਿ ਸਮੇਂ ਸਮੇਂ ਉਹ ਹਰ ਇਕ ਹਿੰਦੂ ਸਿਖ ਨੂੰ ਅਨੁਭਵ ਕਰਾਂਦੇ ਰਹੇ ਤੇ ਉਸ ਲਈ ਤਿਆਰ ਬਰ ਤਿਆਰ ਰਹਿਣ ਦੀ ਪ੍ਰੇਰਨਾ ਹੀ ਨਹੀਂ ਕਰਦੇ ਰਹੇ ਬਲਕਿ ਆਪ ਅਮਲੀ ਤੌਰ ਪਰ ਇਹਨਾਂ ਨੂੰ ਤਿਆਰ ਕਰਦੇ ਰਹੇ । ਉਹਨਾਂ ਕੁਝ ਦਿਨ ਪਹਿਲੇ ਚਕਾਰ ਦੇ ਰਹਿਣ ਵਾਲਿਆਂ ਨੂੰ ਕਲਕਤੇ ਤੋਂ ਆਏ ਸਜਣਾਂ ਹਥੀਂ ਸੁਨੇਹਾ ਤੇ ਚਿਠੀ ਘਲੀ

ਕਿ ਅਗਰ ਐਸਾ ਸਮਾਂ ਬਣ ਆਏ ਤਾਂ ਬਹਾਦਰਾਂ ਦੀ ਤਰ੍ਹਾਂ ਤਿਆਰ ਬਰ ਤਿਆਰ ਰਹਿਣਾ ਤੇ ਫਿਰ ਐਸਾ ਸਮਾਂ ਬਣੇ ਤਾਂ ਘਰ ਬਾਰ ਤਿਆਗ ਕਰਨ ਵਿਚ ਦਿਲ ਨਹੀਂ ਕਰਨੀ। ਸ਼੍ਰੀਨਗਰ ਚਲੇ ਆਉਣਾ ਇਟਾਂ ਪੱਥਰਾਂ ਦੇ ਬਣੇ ਮਹੱਲ ਘਰ ਘਾਟ ਨਾਲ ਪਿਆਰ ਨਹੀਂ ਕਰਨਾ।”

ਆਪ ਇਲਾਕੇ ਦੇ ਸਿੰਘਾਂ ਨੂੰ ਚਿਤਾਵਨੀ ਦਿੰਦੇ ਰਹੇ ਕਿ ਆਪਣਾ ਸਮਿਆਨ ਤੇ ਪਸਾਰਾ ਘਟ ਕਰੋ ਤਾਂ ਕਿ ਪੁਰਾਤਨ ਸਿੰਘਾਂ ਦੀ ਤਰ੍ਹਾਂ “ਜਬ ਆਵ ਕੀ ਆਉਧ ਨਿਧਾਨ ਬਣੇ” ਤਾਂ ਘਰ ਬਾਰ ਦਾ ਪਰੇਮ ਚਿੰਤਾ ਛੱਡ ਕੇ “ਅਤ ਹੀ ਰਣ ਮੈ ਤਬ ਜੂਝ ਮਰੋ” ਵਾਲੀ ਗੱਲ ਲਈ ਤਿਆਰ ਹੋਈਏ ਤੇ ਸਮਾਂ ਬਣੇ ਤਾਂ ਸਭ ਕਾਸੇ ਦਾ ਤਿਆਗ ਵੀ ਕਰ ਸਕੀਏ।”

ਆਪ ਜੀ ਇਕ ਥਾਂ ਲਿਖਦੇ ਹਨ:—“ਭਾਵੇਂ ਦਾਸ ਤਾਂ ਹਾੜ ੨੦੦੪ ਤੋਂ ਹੀ ਸ਼੍ਰੀਨਗਰ, ਜੰਮੂ, ਗੁਜਰਾਂਵਾਲਾ, ਲਾਹੌਰ, ਫਿਰੋਜ਼ਪੁਰ ਹੋ ਕੇ ਦਿਲੀ ਆਇਆ ਹੋਇਆ ਸੀ ਪਰ ੯, ੧੦ ਕਤਕ ਦੇ ਅਖਬਾਰਾਂ ਵਿਚ ਸ਼ਹਿਰ ਮਜ਼ਫਰਾਬਾਦ ਦੀ ਲੁਟ ਮਾਰ ਦੇ ਹਾਲਾਤ ਸੁਣ ਪੜ੍ਹ ਕੇ ਹਵਾਈ ਜਹਾਜ਼ ਦੇ ਰਾਹੀਂ ੧੨ ਕਤਕ ੨੦੦੪ ਨੂੰ ਸ਼੍ਰੀਨਗਰ ਪੁੱਜਿਆ ਬਾਰਾਂ ਦਿਨ ਦੇ ਕਰੀਬ ਉਥੇ ਰਿਹਾ ਫਿਰ ਇਤਨੇ ਹੀ ਦਿਨ ਬਾਰਾਂਮੂਲੇ ਉੜੀ ਗੁਜ਼ਾਰ ਕੇ ਵਾਪਸ ੧੨ ਮਘਰ ੨੦੦੪ ਨੂੰ ਦਿਲੀ ਪੁੱਜ ਰਿਆ ਤੇ ਖਿਆਲ ਇਹ ਸੀ ਕਿ ਹਿੰਦੀ ਫੌਜਾਂ ਦੇ ਮਜ਼ਫਰਾਬਾਦ ਪੁੱਜਣ ਤੇ ਫਿਰ ਬਾਕੀ ਦਾ ਇਲਾਕਾ ਆ ਵੇਖਾਂਗਾ ਪਰੰਤੂ ਇਕ ਸਾਲ ਤੋਂ ਵਧੀਕ ਸਮਾਂ ਗੁਜ਼ਰ ਜਾਣ ਤੇ ਭੀ ਅਜੇ ਮਿਲਟਰੀ ਉੜੀ ਹੀ ਡੇਰੇ ਲਾਈ ਬੈਠੀ ਹੈ ਜਿਸ ਕਰਕੇ ਅਗੇ ਵਾਲਾ ਇਰਾਦਾ ਪੂਰਾ ਨਹੀਂ ਹੋਇਆ।”

“ਇਸ ਅਰਸੇ ਵਿਚ ਕਸ਼ਮੀਰ ਮੁੜ ਕੇ ਨਾ ਆ ਜਾਣ ਦਾ ਕਾਰਨ ਇਕ ਤਾਂ ਉਥੇ ਦੀ ਜਨਤਾ ਤੇ ਹੁਕਮਰਾਨਾਂ ਦੀ ਵਰਤੋਂ ਦਾ ਪ੍ਰਭਾਵ ਸੀ ਜੋ ਉਥੇ ਰਹਿ ਕੇ ਮੇਰੇ ਤੇ ਚੋਇਆ ਸੀ ਤੇ ਦੂਜਾ ਵਾਪਸ ਆਉਂਦਿਆਂ ਹੀ ਉਥੇ ਦੇ ਨਗਨ ਸਰੀਰਾਂ ਦੇ ਸੰਬੰਧ ਵਿਚ ਕਪੜੇ ਬਿਸਤਰੇ ਇਕਠੇ ਕਰਨ ਦੇ ਯਤਨ ਵਿਚ ਲਗ ਜਾਣ ਤੇ ਉਹ ਟਰਾਂਸਪੋਰਟ ਕਮਿਸ਼ਨਰ ਰਿਆਸਤ

ਕਸ਼ਮੀਰ ਦੇ ਰਾਹੀਂ ਕਸ਼ਮੀਰ ਘਲ ਦੇਣ ਵਾਸਤੇ ਸਪੁਰਦ ਕਰਨਾ ਸੀ।”

ਆਪ ਜਦ ਕਸ਼ਮੀਰ ਪੁੱਜੇ ਤਾਂ ਇਥੇ ਹਿੰਦੁਸਤਾਨ ਦੀ ਮਿਲਟਰੀ ਤਾਂ ਪੁੱਜ ਹੀ ਚੁਕੀ ਸੀ ਤੇ ਕਰਨਲ ਰਾਏ ਦੀ ਕਮਾਨ ਵਿਚ ਫੌਜ ਦੀ ਅਗਵਾਈ ਕਰਨ ਵਾਲੇ ਇਲਾਕੇ ਦੇ ਸਰਕਾਰਦਾ ਵਾਕਫ ਉਘੇ ਸਰਦਾਰ, ਸ: ਘਨਿੱਯਾ ਸਿੰਘ ਜੀ (ਸਾਬਕਾ ਐਮ. ਐਲ. ਏ.), ਸ: ਗੁਰਬਖਸ਼ ਸਿੰਘ ਜੀ, ਸ: ਈਸ਼ਰ ਸਿੰਘ ਜੀ (ਰਈਸ) ਜ਼ੈਲਦਾਰ ਬਾਰਾਂਮੂਲਾ ਅਤੇ ਸਰਦਾਰ ਸਰਦਾਰਾ ਸਿੰਘ ਜੀ ਤੇ ਹੋਰ ਮੁਖੀ ਸਜਣ ਦੁਸ਼ਮਣ ਦੀ ਗੋਲੀ ਦਾ ਨਿਸ਼ਾਨਾ ਬਣ ਚੁਕੇ ਸਨ। ਮਿਲਟਰੀ ਦੇ ਪੁੱਜ ਜਾਣ ਪਰ ਲੋੜ ਸੀ ਕਿ ਇਸ ਇਲਾਕੇ ਦੇ ਵਾਕਫਕਾਰ ਸਰਕਾਰ ਦੇ ਵਫ਼ਾਦਾਰ ਇਹਨਾਂ ਦੀ ਅਗਵਾਈ ਕਰਦੇ ਕਿਉਂਕਿ ਹਿੰਦੀ ਮਿਲਟਰੀ ਇਸ ਇਲਾਕੇ ਤੋਂ ਬਿਲਕੁਲ ਨਾਵਾਕਫਕਾਰ ਸੀ। ਇਹ ਬਹਾਦਰ ਸਿੰਘ ਫੌਜ ਦੀ ਅਗਵਾਈ ਕਰਦੇ ਹੋਏ ਫੌਜੀ ਚਾਲਾਂ ਤੋਂ ਨਾਵਾਕਫ ਹੋਣ ਕਾਰਨ ਜਦ ਬਾਰਾਂਮੂਲੇ ਦੇ ਨਜ਼ਦੀਕ ਮਿਲਟਰੀ ਨੇ ਰਿਟਰੀਟ (ਫੌਜੀ ਪਿਛੇ ਹਟ ਚਾਲ ਹੈ) ਕੀਤਾ ਤਾਂ ਇਹ ਸਭ ਕਰਨਲ ਰਾਏ ਦੇ ਨਾਲ ਹੀ ਇਥੇ ਕੰਮ ਆਏ—ਕ: ਰਾਏ ਦੀ ਯਾਦਗਾਰ ਤਾਂ ਕਾਇਮ ਹੋ ਚੁਕੀ ਹੈ ਪਰ ਇਹਨਾਂ ਬਹਾਦਰਾਂ ਦੀ ਯਾਦਗਾਰ ਕਾਇਮ ਕਰਨੀ ਕੌਮ ਦੇ ਜ਼ਿੰਮੇ ਹੈ।

ਇਸ ਵੇਲੇ ਮਿਲਟਰੀ ਨੂੰ ਲੋੜ ਸੀ ਕਿ ਕੋਈ ਇਸ ਇਲਾਕੇ ਦਾ ਅਛਾ ਜਾਣਕਾਰ ਬਾਇਤਬਾਰ ਵਿਅਕਤੀ ਇਹਨਾਂ ਦੀ ਅਗਵਾਈ ਕਰਦਾ। ਤਦ ਅਕਾਲੀ ਜੀ ਅਗੇ ਵਧੇ ਤੇ ਕਈ ਦਿਨ ਹਵਾਈ ਜਹਾਜ਼ਾਂ ਤੇ ਹੋਰ ਤਰੀਕਿਆਂ ਨਾਲ ਮਿਲਟਰੀ ਦੀ ਥਾਂ ਥਾਂ ਅਗਵਾਈ ਕੀਤੀ। ਇਸ ਤਰ੍ਹਾਂ ਆਪ ਨਾਲੋਂ ਨਾਲ ਇਹ ਵੀ ਤਕਦੇ ਕਿ ਸਿੰਘਾਂ ਦਾ ਕੀ ਬਣਿਆ ਹੈ ਤੇ ਉਹ ਕਿਧਰ ਗਏ ਹਨ। ਉਹਨਾਂ ਨਾਲ ਕੀ ਬੀਤੀ ਹੈ ਤੇ ਇਹਨਾਂ ਦੀ ਮਦਦ ਕਿਸ ਤਰ੍ਹਾਂ ਕੀਤੀ ਜਾਏ ਤਾਂ ਕਿ ਇਹ ਸਭ ਜੰਗਲਾ ਪਹਾੜਾਂ ਵਿਚ ਭਟਕ ਰਹੇ ਲੋਕ ਕਿਸੀ ਟਿਕਾਣੇ ਲਗ ਸਕਣ। ਇਸ ਲਈ ਆਪ ਨੇ ਇਹ ਵਿਉਂਤ ਸੋਚੀ ਤੇ ਹਾਤੋ ਰਾਤ ਪ੍ਰੈਸ ਤੋਂ ਇਸ ਮਜ਼ਮੂਨ ਦੇ ਇਸ਼-

ਤਿਹਾਰ ਛਪਵਾਕੇ ਹਵਾਈ ਜਹਾਜ਼ ਰਾਹੀਂ ਜੰਗਲਾਂ ਪਹਾੜਾਂ ਬਿਚ ਸੁਟਣੇ
ਸ਼ੁਰੂ ਕਰ ਦਿਤੇ । ਜਿਹਨਾਂ ਦਾ ਮਜ਼ਮੂਨ ਇਹ ਸੀ:—

“ਪਿਆਰੇ ਸਰਦਾਰੋ, ਬਜ਼ੁਰਗੋ, ਨੌਜਵਾਨੋ,
ਬਚਿਓ, ਮਾਈਓ, ਭੈਣੋ, ਬੀਬੀਓ !
ਸ੍ਰੀ ਵਾਹਿਗੁਰੂ ਜੀ ਕਾ ਖਾਲਸਾ ।--
ਸ੍ਰੀ ਵਾਹਿਗੁਰੂ ਜੀ ਕੀ ਫਤੇ ਹੈ”

“ਮੈਂ ਤੁਸਾਂ ਨਾਲ ਦਿਲੀ ਹਮਦਰਦੀ ਰਖਦਾ ਹਾਂ ਤੇ ਦਿਲੀ ਤੋਂ
ਵਾਪਸ ਸ੍ਰੀਨਗਰ ਪੁੱਜ ਗਿਆ ਹਾਂ । ਸ੍ਰੀਨਗਰ ਦਿਲੀ ਤੋਂ ਕਾਫੀ ਫੌਜ ਆ
ਗਈ ਹੈ । ਦੁਸ਼ਮਣ ਅਜੇ ਤਕ ਸ਼ਹਿਰ ਵਿਚ ਨਹੀਂ ਵੜ ਸਕਿਆ, ਬਾਹਰ
ਪਿੰਡਾਂ ਵਿਚ ਛਪ ਲੁਕ ਕੇ ਮਾਰ ਧਾੜ ਕਰਦਾ ਹੈ ਤੇ ਉਸ ਦਾ ਮਤਲਬ
ਪਿੰਡਾਂ ਵਿਚੋਂ ਹਿੰਦੂ ਸਿਖਾਂ ਦਾ ਖਾਤਮਾ ਕਰਨਾ ਹੈ । ਤੁਸੀਂ ਘਾਬਰੇ
ਨਹੀਂ । ਜੇ ਗਵਾਂਢੀਆਂ ਨਾਲ ਤੁਹਾਡੀ ਬਣੀ ਹੋਈ ਹੈ ਤਾਂ ਬਣਾਈ ਰਖੋ ।
ਜੇ ਤੁਹਾਡੇ ਨਾਲ ਉਹਨਾਂ ਭਰਾਵਾਂ ਵਾਲਾ ਸਲੂਕ ਨਾਹ ਕੀਤਾ ਤਦ ਆਪਣੇ
ਥੀਤੇ ਦਾ ਫਲ ਪਾਉਣਗੇ । ਤੁਸੀਂ ਤਿਆਰ ਬਰ ਤਿਆਰ ਸਭ ਦੇ ਭਲੇ
ਵਾਸਤੇ ਤਤਪਰ ਰਹਿਣਾ ।”

“ਅਜ ਕਲ ਹਕੂਮਤ ਦੀ ਬਾਗ ਡੋਰ ਸ਼ੇਖ ਅਬਦੁਲਾ ਜੀ ਦੇ ਹਥ
ਵਿਚ ਹੈ । ਤੁਹਾਡੀ ਬਹੁਤ ਛੇਤੀ ਖਬਰ ਸਾਰ ਲੀਤੀ ਜਾਸੀ । ਆਪਸ ਵਿਚ
ਪ੍ਰੇਮ ਨਾਲ ਮਿਲ ਕੇ ਰਹੋ ਤੇ ਵੇਡ ਛਕੋ । ਕਰਤਾਰ ਹੋਰ ਦਏਗਾ । ਘਾਬਰੇ
ਨਹੀਂ ਤੇ ਰੱਬ ਨੂੰ ਯਾਦ ਕਰੋ । ਸਜਣ ਦੇ ਸਜਣ, ਵੈਰੀ ਦੇ ਭੀ ਮਿਤ੍ਰ ਬਣ
ਕੇ ਰਹੋ । ਦੁਖ ਤਕਲੀਫ ਹਮੇਸ਼ਾਂ ਨਹੀਂ ਰਹੇਗੀ ਪਰ ਪਿਆਰ ਹਮਦਰਦੀ
ਇਕ ਦੂਜੇ ਦੀ ਮਦਦ ਤੇ ਰੱਬ ਦੀ ਯਾਦ ਦਾ ਪ੍ਰਭਾਵ ਹਮੇਸ਼ਾਂ ਰਹੇਗਾ ।”

“ਤੇਰੇ ਭਾਣੇ ਸਰਬਤ ਦਾ ਭਲਾ ਜਾਣ ਆਪਣੇ ਵਿਤ ਅਨੁਸਾਰ
ਸਭ ਨਾਲ ਭਲਾਈ ਕਰਨੀ । ਜਦ ਹਰ ਹੀਲੇ ਤੋਂ ਕੋਈ ਲੰਘ ਜਾਏ ਤਾਂ
ਫਰਕ ਨਾ ਕਰਨਾ । ਜ਼ਿੰਦਗੀ, ਧਰਮ, ਧਨ, ਇਜ਼ਤ, ਇਨਸਾਨੀਅਤ ਹੈ

ਆਪਣੀ ਭੀ ਬਚਾਣੀ ਤੇ ਦੁਸ਼ਮਣ ਹੋਵੇ ਉਸ ਦੀ ਭੀ ਬਚਾਵਨੀ । ਤੁਹਾਡਾ ਕਰਤਾਰ ਰਾਖਾ ਹੋਵੇ ।”

“ਪਰ ਜੋ ਰਹਿ ਗਏ ਹਨ ਉਹ ਉਧਰ ਨਹੀਂ ਜਾਣਗੇ । ਕਰੀਬ ਪੰਜ ਸਤ ਹਜ਼ਾਰ ਸਿਖ ਸਿਖਣੀਆਂ ਬਚੇ ਬਚੀਆਂ ਸ੍ਰੀਨਗਰ ਹਨ । ਸਹ-ਕਾਰੀ ਖਰਚ ਤੇ ਰਿਹਾਇਸ਼ ਦੀ ਸਹਾਇਤਾ ਉਹਨਾਂ ਨੂੰ ਮਿਲਦੀ ਹੈ ਤੇ ਮਿਲੇਗੀ । ਕਬਾਇਲੀ ਕਿਤਨੇ ਹੀ ਨਸ ਭਜ ਗਏ ਹਨ । ਜਿਹਨਾਂ ਕਰਾਂਵਾਂ ਨੇ ਘਟ ਗਿਣਤੀ ਦੇ ਲੋਕਾਂ ਨੂੰ ਤਕਲੀਫਾਂ ਪਹੁੰਚਾਉਣ ਵਿਚ ਕਸਮ ਲਈ ਹੈ ਯਾ ਦੁਸ਼ਮਣ ਦਾ ਸਾਥ ਦਿਤਾ ਹੈ ਉਹ ਆਪਣਾ ਕੀਤਾ ਜ਼ਰੂਰ ਪਾਣਗੇ ।”

“ਅਜ ਤਕ ਡੰਨੇ ਤੇ ਮੈਰੇ ਮੰਦਰੀ, ਮੋੜੇ ਨਾੜ ਵਗੈਰਾ ਤੇ ਕੋਟ ਕੂਮੀਂ, ਮੈਰਾ ਜਾਨਕੀ, ਬਕਾਡਰਾ ਤੇ ਖਾਵੜਾ, ਛਤ੍ਰ ਕਲਾਸ, ਸਾਇਆਂ ਬਗਲੇ ਵਗੈਰਾ ਦੀ ਕੋਈ ਖਬਰ ਨਹੀਂ ਕਿਧਰ ਹਨ ਤੇ ਕਿਧਰ ਗਏ ਹਨ । ਕਿਵੇਂ ਇਹਨਾਂ ਨਾਲ ਗੁਜਰੀ ਤੇ ਗੁਜਰ ਰਹੀ ਹੈ, ਤੁਸੀਂ ਆਪਣੇ ਹਾਲ ਤੋਂ ਜਾਣੂ ਕਰੋ । ਜਿਸ ਤਰ੍ਹਾਂ ਹੋਵੇ ਤਕੜੇ ਰਹਿ ਕੇ ਡਟੇ ਰਹੋ । ਘਾਬਰੇ ਨਹੀਂ । ਤੁਸਾਡੀ ਮਦਦ ਤੇ ਇੰਤਕਾਮ ਦੀ ਕੋਸ਼ਿਸ਼ ਹੋ ਰਹੀ ਹੈ । ਸਰਬਤ ਕੋ ਵਾਹਿਗੁਰੂ ਜੀ ਕਾ ਖਾਲਸਾ, ਸ੍ਰੀ ਵਾਹਿਗੁਰੂ ਜੀ ਕੀ ਫਤੇ ਹੈ । ਮੈਂ ਦਿਲੀ ਤੋਂ, ਮੰਗਲਵਾਰ ਸ੍ਰੀਨਗਰ ਪੁਜ ਗਿਆ ਹਾਂ—ਸਤਿ ਸ੍ਰੀ ਅਕਾਲ ।

ਆਪ ਜਿਤਨੇ ਦਿਨ ਬਾਰਾਂਮੂਲੇ ਠਹਿਰੇ ਇਥੇ ਜੇਹਲਮ ਦਰਿਆ ਵਿਚੋਂ ਉਹਨਾਂ ਸਿੰਘਾਂ ਸਿੰਘਣੀਆਂ ਦੀਆਂ ਲਾਸ਼ਾਂ ਪਕੜ ਕੇ ਸਸਕਾਰ ਕਰਵਾਏ ਜਿਹਨਾਂ ਨੇ ਆਪਣਾ ਧਰਮ ਬਚਾਉਣ ਲਈ ਮੌਤ ਨੂੰ ਗਲਵਕੜੀ ਪਾਈ ਤੇ ਸ਼ਹੀਦ ਹੋਏ ਸਨ । ਆਪ ਨੇ ਉਹਨਾਂ ਬਚੇ ਬਚੀਆਂ ਨੂੰ ਆਪਣੇ ਵਾਰਸਾਂ ਤਕ ਪਹੁੰਚਾਇਆ ਜੋ ਆਪਣੇ ਘਰ ਪ੍ਰਵਾਰ ਤੋਂ ਵਿਛੜ ਕੇ ਰੁਲ ਰਹੇ ਸਨ । ਇਕ ਛੋਟੇ ਜਿਹੇ ਲਾਵਾਰਸ ਬਚੇ ਨੂੰ ਆਪ ਜੀ ਕਈ ਦਿਨ ਉਂਗਲੀ ਲਾਈ ਫਿਰਦੇ ਰਹੇ ।

ਮਜ਼ਫਰਾਬਾਦ, ਉੜੀ, ਬਾਰਾਂਮੂਲੇ ਦੇ ਆਏ ਜ਼ਖਮੀ ਤੇ ਭੁਖੇ ਨੇੜੇ ਸਿੰਘਾਂ ਸਿੰਘਣੀਆਂ ਨੂੰ ਕੈਂਪਾਂ ਤੇ ਹੋਰ ਥਾਵਾਂ ਵਿਚ ਟਿਕਾਇਆ ਤੇ ਉਹਨਾਂ

ਦੀ ਸਾਰ ਲਈ । ਸਰਦੀ ਜ਼ੋਰਾਂ ਪਰ ਹੋਣ ਕਾਰਨ ਇਸ ਸਮੇਂ ਸਭ ਤੋਂ ਵਧੀਕ ਲੋੜ ਕਾਂਗੜੀਆਂ ਤੇ ਕੋਲਿਆਂ ਦੀ ਸੀ ਜੋ ਆਪ ਨੇ ਪੂਰੀ ਕਰਾਈ ।

ਇਹਨਾਂ ਦੁਖੀਆਂ ਨੂੰ ਕਪੜੇ, ਕੰਮਲ, ਰਜਾਈਆਂ, ਬਰਤਨ ਆਦਿ ਲੋੜਵੰਦੀਆਂ ਚੀਜ਼ਾਂ ਪਹੁੰਚਾਣ ਦੀ ਸਹਾਇਤਾ ਕੀਤੀ ।

ਜਦ ਇਹਨਾਂ ਪੀੜਤਾਂ ਦੀ ਲੋੜ ਇਥੇ ਪੂਰੀ ਹੁੰਦੀ ਨਜ਼ਰ ਨਾ ਆਈ ਤਾਂ ਆਪ ਨੇ ਦਿਲੀ ਜਾਣ ਲਈ ਇਰਾਦਾ ਕੀਤਾ ਤੇ ਇਸੇ ਅਰਸੇ ਵਿਚ ਸ: ਉਧਮ ਸਿੰਘ ਨਾਗੋਕੇ ਤੇ ਗਿ: ਗੁਰਮੁਖ ਸਿੰਘ ਜੀ 'ਮੁਸਾਫਰ' ਕਸ਼ਮੀਰ ਆ ਪੁਜੇ । ਇਹਨਾਂ ਨੂੰ ਜਦ ਪੀੜਤ ਪ੍ਰਵਾਰਾਂ ਦੀ ਹਾਲਤ ਦਸੀ ਗਈ ਤਦ ਇਹਨਾਂ ੫੦੦ ਰਜਾਈਆਂ ੩, ੪ ਦਿਨਾਂ ਅੰਦਰ ਹੀ ਕਸ਼ਮੀਰ ਪਹੁੰਚਾਉਣ ਦਾ ਭਰੋਸਾ ਅਕਾਲੀ ਜੀ ਨੂੰ ਦਿਵਾਇਆ ਤਦ ਆਪ ਇਸ ਦੀ ਇੰਤਜ਼ਾਰ ਲਈ ਇਥੇ ਹੀ ਠਹਿਰ ਗਏ ।

ਇੰਤਜ਼ਾਰ ਵਿਚ, ਅਜ ਕਲ ਕਰਦਿਆਂ ਜਦ ਦਸ ਦਿਨ ਗੁਜ਼ਰ ਗਏ ਤੇ ਰਜਾਈਆਂ ਤਾਂ ਕਿਤੇ ਰਹੀਆਂ ਕੋਈ ਪਤਾ ਹੀ ਨਾ ਆਇਆ ਤਦ ਆਪ ਜੀ ੧੨ ਮਘਰ ਨੂੰ (ਪੂਰੇ ਇਕ ਮਹੀਨੇ ਬਾਦ) ਉੜੀ ਬਾਰਾਂਮੂਲੇ ਤੋਂ ਵਾਪਸ ਹੋ ਕੇ ਸ਼੍ਰੀਨਗਰ ਤੋਂ ਦਿਲੀ ਜਾ ਪੁਜੇ ਤਾਂ ਕਿ ਸਰਦੀ ਨਾਲ ਜਿਹਨਾਂ ਦੀ ਹਾਲਤ ਵਧੀਕ ਕਲੇਸ਼ ਪੀੜਤ ਹੈ ਉਹਨਾਂ ਦੀ ਲੋੜ ਛੇਤੀ ਪੂਰੀ ਕੀਤੀ ਕਰਾਈ ਜਾਏ ਤੇ ਰਜਾਈਆਂ ਪਹੁੰਚਾਈਆਂ ਜਾਣ ।

ਆਪ ਦਿਲੀ ਪੁਜੇ । ਉਥੇ ਸ: ਉਧਮ ਸਿੰਘ ਨਾਗੋਕੇ ਨੂੰ ਮਿਲੇ । ਉਹਨਾਂ ਫਰਮਾਇਆ ਕਿ ਗਿ: ਗੁਰਮੁਖ ਸਿੰਘ ਜੀ 'ਮੁਸਾਫਰ' ਨੂੰ ਮਿਲੋ । ਅਗੇ ਜੋ ਆਪ ਨਾਲ ਬੀਤੀ ਆਪ ਦੀਆਂ ਡਾਇਰੀਆਂ ਵਿਚ ਆਏ ਨੋਟਾਂ ਤੋਂ ਆਪ ਦੇ ਪੇਸ਼ ਹੈ:--

“ਮੈਂ ਉਹਨਾਂ (ਮੁਸਾਫਰ ਜੀ) ਨੂੰ ਮਿਲਿਆ । ਉਹਨਾਂ ਫਰਮਾਇਆ ਕਿ “ਮੈਂ ਹੁਣ ਕਿਸੀ ਜ਼ਰੂਰੀ ਕੰਮ ਜਾਂਦਾ ਹਾਂ ਇਹ ਚਿਠੀ ਸਤਿਸੰਗ ਵਾਲਿਆਂ ਨੂੰ ਦੇ ਕੇ ਯਾ ਖੁਦ ਉਦਮ ਕਰ ਕਰਾ ਲਵੋ ।” ਜਦ ਉਹ

(ਰਜਾਈਆਂ ਵਾਲਾ) ਆਡਰ ਕਾਰਖਾਨੇ ਜਾ ਦਸਿਆ ਉਹਨਾਂ ਕਿਹਾ ਸਾਡੇ ਪਾਸ ਇਸ ਦੀ ਕਾਪੀ ਨਹੀਂ ਪੁਜੀ ਜੇ ਪੁਜਦੀ ਤਦ ਅਸੀਂ ਪੰਜ ਚਾਰ ਸੌ ਰਜਾਈਆਂ ਤਿਆਰ ਕਰ ਦਿੰਦੇ, ਆਖਰ ਇਕ ਹਫਤੇ ਦਾ ਫੈਸਲਾ ਗਿਆਨੀ ਜੀ ਨੂੰ ਆ ਦਸਿਆ। ਉਹਨਾਂ ਕਿਹਾ ਮੈਂ ਸਰਕਾਰੀ ਤੌਰ ਤੇ ਪ੍ਰਬੰਧ ਕਰਦਾ ਹਾਂ, ਪ੍ਰਾਈਵੇਟ ਪ੍ਰਬੰਧ ਦੀ ਕੀ ਲੋੜ ਹੈ ?”

“ਆਖਰ ਇਕ ਹਫਤਾ ਹੋਰ ਗੁਜ਼ਰ ਗਿਆ ਕਾਗਜ਼ ਫੇਰ ਗਿਆਨੀ ਜੀ ਨੇ ਰਖੀ ਰਖੇ ਤੇ ਹਫਤੇ ਬਾਦ ਫੇਰ ਉਸੇ ਤਰ੍ਹਾਂ ਕਾਗਜ਼ ਫੜਾ ਦਿਤੇ ਕਿ ਉਧਰੋਂ ਸਤਿਸੰਗ ਕਮੇਟੀ ਤੋਂ ਰਜਾਈਆਂ ਦਾ ਕੰਮ ਕਰਾਓ, ਜਹਾਜ਼ ਤੇ ਭੇਜਣ ਦਾ ਮੈਂ ਪ੍ਰਬੰਧ ਕਰਾਂਗਾ। ਇਸ ਲਈ ਫਿਰ ਸਰਕਾਰੀ ਦਫਤਰ ਦੀ ਰਾਹੀਂ ਕਾਰਖਾਨੇ ਨੂੰ ਆਡਰ ਦੇਕੇ ਰਕਮ ਗਿਆਨੀ ਜੀ ਤੋਂ ਮੰਗੀ ਤਦ ਆਪ ਨੇ ਫਰਮਾਇਆ, ਰਕਮ ਬਾਵਾਂ ਬਚਿਤ੍ਰ ਸਿੰਘ ਪਾਸ ਜਮਾਂ ਹੈ ਉਥੋਂ ਲੈ ਲੈਣੀ, ਮੈਂ ਟੈਲੀਫ਼ੂਨ ਪਰ ਉਹਨਾਂ ਨੂੰ ਕਹਿ ਦਿਆਂਗਾ।”

ਅਕਾਲੀ ਜੀ ਅਗੇ ਲਿਖਦੇ ਨੇ:--

“ਜਦ ਜਾ ਕੇ ਬਾਵਾਂ ਜੀ ਤੋਂ ਰਕਮ ਮੰਗੀ ਤਦ ਉਹਨਾਂ ਕੁਝ ਹੋਰ ਅੜਾਉਣੀ ਪਾਈ। ਆਖਿਆ ਮਾਸਟਰ ਜੀ ਆਏ ਸਨ ਤੇ ਕਹਿ ਗਏ ਹਨ ਹੁਣ ਮੌਸਮ ਚੰਗਾ ਹੋ ਗਿਆ ਹੈ ਕਸ਼ਮੀਰ ਵਿਚ ਰਜਾਈਆਂ ਭੇਜਣ ਦੀ ਲੋੜ ਨਹੀਂ ਹੈ, ਰਕਮ ਜਮਾਂ ਰਖੋ, ਆਡਰ ਮੁਤਾਬਕ ਜੋ ਰਜਾਈਆਂ ਤਿਆਰ ਹਨ ਤਦ ਉਹ ਅੰਮ੍ਰਿਤਸਰ ਭਿਜਵਾ ਦਿਓ” ਅਗੇ ਆਪ ਲਿਖਦੇ ਹਨ:—

“ਇਸ ਤਰ੍ਹਾਂ ਜੋ ਕੰਮ ਇਕ ਹਫਤੇ ਵਿਚ ਹੋਣਾ ਨੀਯਤ ਹੋਇਆ ਸੀ ਉਹ ਬਾਵਾਂ ਜੀ ਅਤੇ ‘ਮੁਸਾਫਰ’ ਜੀ ਦੀ ਕਿਰਪਾ ਨਾਲ ਇਕ ਮਹੀਨੇ ਤੋਂ ਵਧੀਕ ਸਮਾਂ ਖਾ ਜਾਣ ਪਰ ਭੀ ਸਿਰੇ ਨਹੀਂ ਚੜ੍ਹ ਸਕਿਆ ਤੇ ਕਸ਼ਮੀਰ ਦੇ ਸਿਖ ਮਰਦ ਔਰਤਾਂ ਤੇ ਬਚਿਆਂ ਦਾ ਜਿਤਨਾ ਇਸ ਸਮੇਂ ਖੂਨ ਸੁਰਾ ਯਾ ਸਰਦੀ ਨਮੂਨੀਏ ਨਾਲ ਜੋ ਮੌਤਾਂ ਹੋਈਆਂ ਉਸ ਦਾ ਕੋਈ ਅੰਦਾਜ਼ਾ ਹੀ ਨਹੀਂ ਲਾਇਆ ਜਾ ਸਕਦਾ।”

ਅਕਾਲੀ ਜੀ ਨੂੰ ਜਦ ਇਹਨਾਂ ਲੀਡਰਾਂ ਪਾਸੋਂ ਕੁਝ ਹੁੰਦਾ ਨਾ ਦਿਸਿਆ ਤਦ ਆਪ ਨੇ ਇਹਨਾਂ ਦਾ ਖਹਿੜਾ ਛੱਡ ਕਿ ਆਮ ਸੰਗਤ ਅਗੇ ਇਕ ਅਪੀਲ ਕੀਤੀ ਜਿਸ ਤੋਂ ਸਹੀ ਅੰਦਾਜ਼ਾ ਲਗਦਾ ਹੈ ਕਿ ਆਪ ਦੇ ਮਨ ਅੰਦਰ ਇਹਨਾਂ ਦੁਖੀਆਂ ਨੂੰ ਮਦਦ ਪਹੁੰਚਾਉਣ ਲਈ ਕਿਤਨੀ ਤੜਪ ਸੀ—ਉਹ ਅਪੀਲ ਇਹ ਸੀ:—

“ਖਾਲਸਾ ਜੀ ! ਜਿਥੇ ਕਸ਼ਮੀਰ ਦੀ ਬਰਫ ਤੇ ਸਰਦੀ ਵਿਚ ਦਸ ਹਜ਼ਾਰ ਦੇ ਕਰੀਬ ਸਿਖ ਪ੍ਰਵਾਰ ਲੁੱਛ ਰਹੇ ਹਨ, ਢਾਈ ਹਜ਼ਾਰ ਦੇ ਕਰੀਬ ਹਿੰਦੂ ਅਤੇ ਸਿਖ ਪੁਣਛ ਵਿਚ ਸਰਦੀ ਨਾਲ ਤੜਪ ਹੀ ਨਹੀਂ ਰਹੇ ਬਲਕਿ ਹਰ ਰੋਜ਼ ਕੁਝ ਨਾ ਕੁਝ ਨਮੂਨੀਏ ਦਾ ਸ਼ਿਕਾਰ ਹੋ ਰਹੇ ਹਨ ਤੇ ਜੰਮੂ ਵਿਚ ਵੀ ਵੀ ਅਨੇਕਾਂ ਲੋਕ ਲੁੱਛ ਰਹੇ ਹਨ, ਆਪ ਦਾ ਫਰਜ਼ ਹੈ ਇਹਨਾਂ ਪੀੜਤ ਪ੍ਰਵਾਰਾਂ ਦੀ ਸਾਰ ਲਵੋ ਤੇ ਤੁਰਤ ਲਵੋ। ਅਜ ਕਲ ਸਰਦੀ ਪੂਰੇ ਜ਼ੋਰ ਤੇ ਹੈ ਤੇ ੧੫ ਢੇਤ ਤਕ ਇਸ ਨੇ ਕਿਸੀ ਨੂੰ ਹਿਲਣ ਜੁਲਣ ਨਹੀਂ ਦੇਣਾ। ਇਸ ਲਈ ਕੋਲੇ, ਕਾਂਗੜੀਆਂ, ਤਲਾਈਆਂ, ਰਜਾਈਆਂ, ਕੰਮਲ ਤੇ ਕਪੜੇ ਵੇਡਣ ਵਲ ਪੂਰਾ ਧਿਆਨ ਦਿਓ।

ਇਸ ਵਿਚ ਸ਼ਕ ਨਹੀਂ ਕਿ ਹਰ ਥਾਂ ਲੋੜ ਹੈ ਪਰ ਅੰਮ੍ਰਿਤਸਰ, (ਗਿਆਨੀ ਜੀ ਤੇ ਮਾਸਟਰ ਜੀ ਵਲ ਇਸ਼ਾਰਾ ਹੈ) ਪੰਜਾਬ, ਦਿਲੀ, ਹਿੰਦੁਸਤਾਨ, ਕੁਰਖੇਤਰ ਨਾਲੋਂ ਜੰਮੂ, ਪੁਣਛ, ਕਸ਼ਮੀਰ, ਸ੍ਰੀਨਗਰ, ਬਾਹਾਂਮੂਲੇ ਸਭ ਤੋਂ ਵਧੀਕ ਲੋੜ ਹੈ ਕਿਉਂਕਿ ਉਥੇ ਬਰਫ ਪੈਂਦੀ ਹੈ ਤੇ ਪਾਣੀ ਹਵਾ ਨਾਲ ਜਮ ਜਾਂਦਾ ਹੈ ਤੇ ਵਿਚਾਰੇ ਭੁਖੇ, ਕਮਜ਼ੋਰ, ਪੀੜਤ ਮਨੁਸ਼ਾਂ ਦਾ ਖੂਨ ਸੁੱਕ ਜਾਣਾ ਯਾ ਜੰਮ ਜਾਣਾ ਕੇਹੜੀ ਅਨੋਖੀ ਗਲ ਹੈ।”

ਇਸ ਤਰ੍ਹਾਂ ਦੇ ਵਾਵੇਲੇ ਕਰਕੇ ਆਪ ਨੇ ਇਹਨਾਂ ਪੀੜਤਾਂ ਦੀ ਜੋ ਜੋ ਸੇਵਾ ਕੀਤੀ ਕਰਾਈ ਉਹ ਤਾਂ ਇਹਨਾਂ ਕੈਂਪਾਂ ਦੇ ਪੀੜਤ ਸਰੀਰ ਹੀ ਭਲੀ ਪ੍ਰਕਾਰ ਜਾਣਦੇ ਹਨ।

ਆਪ ਨੂੰ ਜਦ ਤਕ ਪਤਾ ਲਗਾ ਕਿ ਜ਼ਿਲਾ ਮਜ਼ਫਰਾਬਾਦ ਵਿਚੋਂ ਕੁਝ ਸਰੀਰ ਗੌਰਮੈਂਟ ਲੈ ਕੇ ਆ ਰਹੀ ਹੈ ਤਦ ਉਹ ਜਲੰਧਰ ਸ਼ਹਿਰ ਪੁੱਜੇ

ਅਤੇ ਕੁਝ ਦਿਨ ਇਹਨਾਂ ਸਰੀਰਾਂ ਦੀ ਇੰਤਜ਼ਾਰ ਵਿਚ ਰਹਿ ਕੇ ਪੁਛ ਗਿਛ ਕਰਦੇ ਰਹੇ ਤਦ ਉਹਨਾਂ ਨੂੰ ਪਤਾ ਲਗਾ ਕਿ ਉਹ ਤਾਂ ਪਰਸੋਂ ਰਾਤ ਦੇ ਸਿਧੇ ਕੁਰਖੇਤਰ ਪਹੁੰਚਾ ਦਿਤੇ ਗਏ ਹਨ, ਤਦ ਆਪ ਜਲੰਧਰ ਤੋਂ ਕੁਰ-ਖੇਤਰ ਆ ਗਏ। ਇਥੇ ਪੁੱਜ ਕੇ ਸਭਨਾਂ ਲੋਕਾਂ ਦੀ ਮੁਲਾਕਾਤ ਹੋਈ ਤੇ ਬਹੁਤੇ ਰੋ ਰੋ ਕੇ ਅਕਾਲੀ ਜੀ ਦੇ ਗਲੇ ਲਗੇ ਤੇ ਆਪ ਉਹਨਾਂ ਦੇ ਦੁਖਾਂ ਨੂੰ ਅਨੁਭਵ ਕਰਕੇ ਹੈਰਾਨ ਪਰੇਸ਼ਾਨ ਹੋ ਰਹੇ ਸਨ। ਇਹਨਾਂ ਵਿਚੋਂ ਬਹੁਤ ਮਰਦਾਂ ਦੇ ਸਰੀਰ ਆਪਣੇ ਆਪ ਵਿਚ ਨਹੀਂ ਸਨ। ਨਾ ਉਹ ਜਿਉਂਦੇ ਸਨ ਨਾ ਮੋਇਆਂ ਵਿਚ।

ਇਹਨਾਂ ਪੀੜਤਾਂ ਦੀ ਹਾਲਤ ਜੋ ਇਸ ਵਕਤ ਸੀ ਉਹ ਬਿਆਨ ਨਹੀਂ ਕੀਤੀ ਜਾ ਸਕਦੀ। ਇਹਨਾਂ ਕੁਰਬਾਨੀ ਦੇ ਬਾਕੀ ਰਹਿ ਗਏ ਬਕਰਿਆਂ ਨੇ ਜੋ ਮੁਸੀਬਤਾਂ ਕੱਟੀਆਂ ਤੇ ਅਸਹਿ ਕਸਟ ਸਹਾਰੇ ਇਹ ਕਲਮ ਲਿਖਣੇਂ ਅਸਮਰਥ ਹੈ ਤੇ ਨਾ ਹੀ ਇਸ ਪੁਸਤਕ ਦਾ ਵਿਸ਼ਾ ਹੈ।

ਇਹ ਸ਼ਰਨਾਰਥੀ ੧੮ ਮਾਰਚ ੧੯੪੮ ਵਾਲੇ ਦਿਨ ਪੂਰਬੀ ਪੰਜਾਬ ਦੇ ਦਰਵਾਜ਼ੇ ਅਟਾਰੀ ਰਾਹੀਂ ਆਜ਼ਾਦ ਹਿੰਦੁਸਤਾਨ ਵਿਚ ਦਾਖਲ ਹੋਏ ਸੀ ਤੇ ਹਿੰਦ ਗੌਰਮੈਂਟ ਨੇ ਇਹਨਾਂ ਦੀ ਰਿਹਾਇਸ਼ ਦਾ ਪ੍ਰਬੰਧ ਕੈਂਪ ਕੁਰਖੇਤਰ ਨੀਯਤ ਕੀਤਾ ਤੇ ਆਟਾ, ਚਾਵਲ, ਦਾਲ, ਦੁਧ, ਮਿਠਾ, ਘਿਓ, ਅਤੇ ਹੋਰ ਜ਼ਰੂਰੀ ਵਸਤਾਂ ਦਿਤੀਆਂ ਜਾਣ ਲਗੀਆਂ। ਕਪੜਾ ਵੀ ੮, ੮ ਗਜ਼ ਸਲਵਾਰ ਕੁੜਤੇ ਲਈ ਦਿਤਾ ਗਿਆ, ਉਹਨਾਂ ਨੂੰ ਜੋ ਚਲਦੇ ਪੁਟਜ਼ੇ ਸੀ, ਪਰ ਸਾਧਾਟਨ ਆਦਮੀਆਂ ਨੂੰ ਅਜ ਕਲ ਮਿਲਣ ਦੀ ਉਮੀਦ ਪਰ ਰਖਿਆ ਜਾਂਦਾ ਰਿਹਾ।

ਇਹ ਹੀ ਹਾਲਤ ਬਰਤਨਾਂ ਭਾਂਡਿਆਂ ਦੀ ਸੀ ਤੇ ਦੁਵਾਈ ਆਦਿ ਤੇ ਹੋਰ ਖੁਰਾਕ ਵਸਤੂਆਂ ਦੀ ਸੀ ਪਰੰਤੂ ਰਸਦ ਕਚੀ ਪਕੀ ਦੋ ਦੋ ਛਟਾਂਕਾਂ ਮਿਲਣੀ ਆਰੰਭ ਹੋ ਗਈ ਸੀ।

ਇਹ ਸਗੋਂ ਇਹਨਾਂ ਉਜੜਿਆਂ ਭਰਾਵਾਂ ਦੀਆਂ ਮੁਸੀਬਤਾਂ ਦਾ ਅਰੰਭ ਸੀ, ਕੁਝ ਰੋਜ਼ ਬਾਦ ਚਾਵਲਾਂ ਦਾ ਰਾਸ਼ਣ ਮਿਲਣਾ ਬੰਦ ਹੋ ਗਿਆ

ਤੇ ਹੋਰ ਸਹੂਲਤਾਂ ਵੀ ਬੰਦ ਹੋ ਗਈਆਂ।

ਅਕਾਲੀ ਜੀ ਨੇ ੨੧ ਮਾਰਚ ਤੋਂ ਹੀ ਕੁਰਖੇਤਰ ਕੈਂਪ ਪੁਜ ਕੇ ਕੁਝ ਭਾਂਡੇ, ਬਰਤਨ, ਕਪੜੇ ਤੇ ਨਕਦੀ ਦੇਣ ਦਾ ਜਤਨ ਕੀਤਾ ਤੇ ਸਭ ਤੋਂ ਵਧੀਕ ਇਹਨਾਂ ਆਏ ਕਸ਼ਮੀਰ ਦੇ ਪੀੜਤਾਂ ਨੂੰ (ਜਿਹਨਾਂ ਦੇ ਤਨ ਬਦਨ ਟਾਟਾਂ ਬੋਰੀਆਂ ਨਾਲ ਹੀ ਢਕੇ ਹੋਏ ਸੀ) ਕਪੜੇ ਸਿਲਾਉਣ ਪਾਉਣ ਲਈ ਪ੍ਰੇਰਿਆ। ਆਪ ਇਹਨਾਂ ਪਾਸ ਵਾਰੋ ਵਾਰੀ ਤੰਬੂਆਂ ਵਿਚ (ਇਹਨਾਂ ਦੀ ਰਿਹਾਇਸ਼ ਵਾਸਤੇ ਤੰਬੂ ਲਗੇ ਸਨ) ਜਾ ਬੈਠਦੇ ਤੇ ਇਹਨਾਂ ਦੇ ਹਰ ਕਿਸਮ ਦੇ ਦੁਖ ਦਰਦ ਵਿਚ ਜਿਥੇ ਸ਼ਰੀਕ ਹੁੰਦੇ ਸਨ ਉਥੇ ਧੀਰਜ ਦੇ ਕੇ ਇਹਨਾਂ ਦੇ ਹੌਸਲੇ ਬਲੰਦ ਕਰਦੇ ਸਨ।

ਇਥੇ ਹੁਣ ਆਪ ਨੇ ਸਭ ਤੋਂ ਵਧੀਕ ਲੋੜ ਅੰਮ੍ਰਿਤ ਪ੍ਰਚਾਰ ਦੀ ਅਨੁਭਵ ਕੀਤੀ ਕਿਉਂਕਿ 'ਪਤਿਤ ਕੀਤਿਆਂ ਦੇ ਪੁਨੀਤ ਕਰਨ ਵਾਸਤੇ' ਅੰਮ੍ਰਿਤ ਪ੍ਰਚਾਰ ਹੀ ਇਕ ਜ਼ਰੂਰੀ ਸੀ। ਸੋ ਆਪ ਨੇ ਵਿਚਾਰ ਕੇ "ਵਿਸਾਖੀ" ਪਰ ਉਦਮ ਕਰਨ ਵਲ ਕਮਰਕੱਸਾ ਕੀਤਾ। ਇਸ ਲਈ ਜ਼ਰੂਰੀ ਸੀ ਕਿ ਧਾਰਮਕ ਸਭਾ ਸੁਸਾਇਟੀਆਂ ਦੀ ਮਦਦ ਲਈ ਜਾਂਦੀ ਕਿਉਂਕਿ ਇਤਨੇ ਸ਼ਰੀਰਾਂ ਨੂੰ ਯੱਕਲਖਤ ਅੰਮ੍ਰਿਤਪਾਨ ਕਰਾਉਣਾ ਕੋਈ ਨਿੱਕਾ ਕੰਮ ਨਹੀਂ ਸੀ, ਜਦ ਕਿ ਬੇਘਰੇ ਘਾਟ ਤੇ ਬੇਸਰੋਸਾਮਾਨੀ ਦੀ ਹਾਲਤ ਵਿਚ ਇਹਨਾਂ ਲੋਕਾਂ ਪਾਸ ਤਾਂ ਤਨ ਢੱਕਣ ਦਾ ਗੁਜ਼ਾਰਾ ਨਹੀਂ ਸੀ ਤੇ ਇਹ ਅੰਮ੍ਰਿਤਪਾਨ ਕਰਨ ਲਈ ਕੱਛੇ, ਕੰਘੇ, ਕੜੇ ਤੇ ਕਿਰਪਾਨਾਂ ਕਿਥੋਂ ਲਿਆ ਸਕਦੇ ਸਨ।

ਅਕਾਲੀ ਜੀ ਨੇ "ਚੀਫ ਖਾਲਸਾ ਦੀਵਾਨ, ਸ਼ਰੋਮਣੀ ਅਕਾਲੀ ਦਲ, ਸ਼ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ, ਧਰਮ ਅਰਥ ਬੋਰਡ ਪਟਿਆਲਾ ਤੇ ਖਾਲਸਾ ਦਰਬਾਰ ਸ਼੍ਰੀਨਗਰ ਕਸ਼ਮੀਰ ਨਾਲ ਲਿਖਾ-ਪੜ੍ਹੀ ਕੀਤੀ ਪਰੰਤੂ ਆਪ ਨੂੰ ਤਸੱਲੀਬਖਸ਼ ਉਤਰ ਕਿਧਰੋਂ ਭੀ ਨਾ ਆਇਆ।

ਇਹ ਕਾਰਜ ਛੇਤੀ ਹੀ ਕਰਨ ਵਾਲਾ ਸੀ। ਆਪ ਨੇ ਜਦ ਇਹਨਾਂ ਪੀੜਤਾਂ ਦੀ ਮੱਦਦ ਲਈ ਐਲਾਨ ਕੀਤਾ ਤਦ ਪਟਿਆਲੇ ਵਿਚ ਬੇਦੀ ਹਰਪਾਲ ਸਿੰਘ ਜੀ ਤੇ ਹੋਰ ਪ੍ਰਬੰਧਕ ਸੱਜਣਾਂ



ਕਲਮੀਰ ਤੋਂ ਉਜੜੇ ਸਿਘਾਂ ਸਿੰਘਣੀਆਂ ਨੂੰ ਗੁਰਦੁਆਰਾ ਛੇਵੀਂ ਪਾਤਸ਼ਾਹੀ ਕੁਰਬੇਤਰ ਵਿਚ ਅੰਮ੍ਰਿਤ ਛਕਾਉਣ ਪਿਛੋਂ ਦਾ ਦ੍ਰਿਸ਼ ।

ਗੁਰਦਵਾਰਾ ਆਲੂਵਾਲੀਆਂ ਪਟਿਆਲਾ ਦੇ ਉੱਦਮ ਨਾਲ ੪੦੦੦ ਗਜ਼ ਕਪੜਾ ਤੇ ਹੋਰ ਸਾਮਾਨ, ਬਰਤਨ ਆਦਿ ਪੁੱਜਾ। ਸੰਗਤ ਗੁਰਦਵਾਰਾ ਬੰਨ੍ਹੇ ਤੇ ਹੋਤੀਮਰਦਾਨ ਅਤੇ ਗੁਰਦਵਾਰਾ ਕਮੇਟੀ ਕੁਰਖੇਤਰ ਨੇ ਕੜਾਹ ਪ੍ਰਸ਼ਾਦਿ, ਦਸਤਾਰੇ, ਕਛਹਿਰਿਆਂ ਆਦਿ ਦਾ ਪ੍ਰਬੰਧ ਕੀਤਾ ਜੋ ੫੦੦ ਸੰਗਤ ਲਈ ਹੋਇਆ। ਕੁਝ ਕਪੜੇ, ਕਿਰਪਾਨਾਂ ਅੰਮ੍ਰਿਤਸਰ ਜੀ ਦੇ ਸੱਜਣਾਂ ਵਲੋਂ ਪੁੱਜਾਈਆਂ ਗਈਆਂ।

ਸ੍ਰੀਮਾਨ ਮਹੰਤ ਹਾਕਮ ਸਿੰਘ ਡੇਰਾ ਲੱਛਮਣਸਰ (ਅੰਮ੍ਰਿਤਸਰ ਵਾਲੇ) ਭਾਈ ਸਾਹਿਬ ਰਣਧੀਰ ਸਿੰਘ ਜੀ ਵਲੋਂ ੨ ਜਥੇ ਅੰਮ੍ਰਿਤ ਪ੍ਰਚਾਰ ਲਈ ਭੇਜੇ ਗਏ ਤੇ ਅੰਮ੍ਰਿਤ ਪ੍ਰਚਾਰ ਅਰੰਭ ਕੀਤਾ ਗਿਆ ਜੋ ਮੁਤਵਾਂਤਰ ਪੂਰੇ ਤਿੰਨ ਹਫ਼ਤੇ ਤਕ ਹੋਇਆ ਤੇ ੧੨੦੦ ਤੋਂ ਵਧੀਕ ਸਰੀਰ ਜਹਾਜ਼ ਚੜ੍ਹੇ। ਇਸ ਸਮੇਂ ਵਿਚ ਇਕ ਪ੍ਰਚਾਰਕ ਸੱਜਣ ਚੀਫ਼ ਖਾਲਸਾ ਦੀਵਾਨ ਵਲੋਂ ਅਤੇ ਇਕ ਪ੍ਰਚਾਰਕ ਗ: ਪ: ਕਮੇਟੀ ਵਲੋਂ ਪੁੱਜ ਕੇ ਲਗਾਤਾਰ ਇਕ ਮਹੀਨਾ ਪ੍ਰਚਾਰ ਕਰਦੇ ਰਹੇ।

ਇਸ ਸੇਵਾ ਵਿਚ 'ਸਿਖ ਸੈਂਟਰ ਅੰਗਲਾ ਕੈਂਟ ਦੇ ਸਿੰਘਾਂ ਸਰਦਾਰਾਂ ਭੀ ਹਿਸਾ ਲੀਤਾ ਜੋ ਸਾਰਾ ਉੱਦਮ ਉਹਨਾਂ ਦੇ ਗ੍ਰੰਥੀ ਭਾਈ ਕਿਰਪਾਲ ਸਿੰਘ ਜੀ ਦਾ ਸੀ।'

ਇਹ ਅੰਮ੍ਰਿਤ ਅਭਲਾਖੀ ਭਾਵੇਂ ਹਰ ਇਕ ਜ਼ਿਲੇ ਦੇ ਸੀ ਪਰੰਤੂ ਬਹੁਤੇ ਉਹ ਹੀ ਸੱਜਣ ਸਨ ਜੋ ਸਟੇਟ ਜੰਮੂ ਕਸ਼ਮੀਰ ਦੇ ਸੀ।

ਅੰਮ੍ਰਿਤ ਪ੍ਰਚਾਰ ਤੋਂ ਵੇਹਲੇ ਹੋ ਕੇ ਆਪ ਫਿਰ ਉਹਨਾਂ ਹੀ ਪੀੜਤਾਂ ਦੀ ਸੇਵਾ ਵਿਚ ਜੁੱਟ ਗਏ। ਚੁਨਾਚਿ ਕੈਂਪ ਵਿਚ ਬਰਤਨਾਂ ਦੀ ਥੁੜ ਹੋਣ ਕਰਕੇ ਆਪ ਨੇ ਤਵੇ, ਬਾਲਟੀਆਂ, ਪ੍ਰਾਤਾਂ, ਬਾਟੀਆਂ, ਗਡਵੇ, ਕੋਲ, ਆਦਿਕ ਚੀਜ਼ਾਂ ਦੇਣ ਦੀ ਸੇਵਾ ਕੀਤੀ ਕਰਾਈ।

ਆਪ ਨੇ ਵਿਧਵਾਵਾਂ ਦੇ ਤੰਬੂ ਇਕ ਥਾਂ ਸਿਰ ਕਰਨ ਦਾ ਉੱਦਮ ਕੀਤਾ ਅਤੇ ਇਸ ਤਰ੍ਹਾਂ ਜਥੇਬੰਦ ਹੋਈਆਂ ਵਿਧਵਾਵਾਂ, ਬਚਿਆਂ ਦੀ ਸੇਵਾ ਅਤੇ ਹਰ ਤਰ੍ਹਾਂ ਦੇ ਲੋੜਵੰਦ ਦੀ ਸੇਵਾ ਦਾ ਜਤਨ ਆਪ ਵਲੋਂ ਕੀਤਾ

ਗਿਆ। ਸਰਕਾਰੀ ਸਹਾਇਤਾ ਫਰੂਟ, ਦਵਾਈਆਂ, ਦੁਧ, ਘੀ ਆਦਿਕ ਦੀ ਸੇਵਾ ਕੀਤੀ ਕਰਾਈ ਗਈ।

ਜੋ ਸਿਖ ਬੀਬੀਆਂ ਹਿੰਦੂਆਂ ਨੇ ਘਰੀਂ ਬੈਠਾ ਲੀਤੀਆਂ ਸਨ ਉਹ ਭੀ ਆਪ ਨੇ ਬੜੀ ਕੋਸ਼ਿਸ਼ ਕਰਕੇ ਵਾਪਸ ਵਾਰਸਾਂ ਤਕ ਪਹੁੰਚਾਈਆਂ।"

ਇਕ ਕਮੇਟੀ ਸਾਂਝੀ ਬਣਾਈ ਗਈ ਜਿਸ ਵਿਚ ਪੇਂਡੂ ਤੇ ਸ਼ਹਿਰੀ ਮੀਰਪੁਰ, ਮਜ਼ਫਰਾਬਾਦ ਦੇ ਸੱਜਣ ਸ਼ਾਮਲ ਸਨ ਪਰੰਤੂ ਉਹ ਚੰਦ ਰੋਜ਼ ਵਿਚ ਹੀ ਗੁਪਤ ਹੋ ਗਈ।

ਸਹਾਇਕਾਂ ਦੇ ਰਾਹੀਂ ਜੋ ਭੀ ਸਹਾਰਾ ਮਿਲਦਾ ਸੀ ਆਪ ਜੀ ਲੋੜਵੰਦ ਪੀੜਤਾਂ ਤਕ ਪਹੁੰਚਾ ਦਿੰਦੇ ਸਨ। ਆਪ ਇਸ ਤਰ੍ਹਾਂ ਨਾਲ ਇਥੇ (ਕੁਰਖੇਤਰ) ਕੈਂਪ ਦੇ ਨਿਵਾਸੀਆਂ ਦੀ ਸੇਵਾ ਵਿਚ ਜੁੱਟੇ ਰਹੇ ਤੇ ਨਾਲੋਂ ਨਾਲ ਮਹਿਸੂਸ ਕੀਤਾ ਕਿ ਇਹਨਾਂ ਪੀੜਤਾਂ ਦਾ ਦੁਖ ਸਦਾ ਲਈ ਨਿਵਿਰਤ ਕੀਤਾ ਜਾਏ—ਸਿਸ ਲਈ ਆਪ ਦਿਲੀ ਪੁੱਜੇ ਤੇ ਉਥੇ ਪੰਡਤ ਜਵਾਹਰ ਲਾਲ ਨਹਿਰੂ ਨੂੰ ਮਿਲ ਕੇ ਇਹਨਾਂ ਪੀੜਤਾਂ ਨਾਲ ਜਦ ਸਾਰੀ ਬੀਤੀ ਸੁਣਾਈ ਤਦ ਜਵਾਹਰ ਲਾਲ ਜੀ ਨੇ ਵਾਇਦਾ ਕੀਤਾ ਕਿ ਅਸੀਂ ਕੁਰਖੇਤਰ ਪੁੱਜ ਕੇ ਸਾਰੇ ਹਾਲਾਤ ਵੇਖਾਂ ਸੁਣਾਂਗੇ ਅਤੇ ਫਿਰ ਫੈਸਲਾ ਕਰਾਂਗੇ।

ਕੁਝ ਦਿਨਾਂ ਮਗਰੋਂ ਪੰਡਤ ਜਵਾਹਰ ਲਾਲ ਜੀ ਕੁਰਖੇਤਰ ਆਏ ਤੇ ਸਾਰੇ ਹਾਲਾਤ ਵੇਖ ਸੁਣ ਕੇ ਜੋ ਬਿਆਨ ਦਿਤਾ ਉਸ ਨਾਲ ਸਾਰੇ ਪੀੜਤ ਕੈਂਪ ਨਿਵਾਸੀ ਨਿਰਾਸ ਹੋ ਗਏ ਤੇ ਜਿਧਰ ਜਿਧਰ ਵੀ ਕਿਸੀ ਮੂੰਹ ਕੀਤਾ ਉਧਰ ਹੀ ਭਵਾ ਲੀਤਾ ਤੇ ਇਸ ਤਰ੍ਹਾਂ ਜੋ ਸਾਂਝੀ ਕਮੇਟੀ ਬਣਾਈ ਗਈ ਸੀ ਉਹ ਖੰਡਨ ਹੋ ਗਈ। ਇਸ ਪਰ ਆਪ ਤੇ ਕੋਈ ਅਸਰ ਨਾ ਹੋਇਆ। ਆਪ ਨੇ ਅਗੇ ਦਾ ਪ੍ਰੋਗਰਾਮ ਸੋਚ ਕੇ ਵਿਧਵਾਵਾਂ ਬੀਬੀਆਂ ਦੀ ਜਦ ਸਲਾਹ ਲੀਤੀ ਤਦ ਉਹਨਾਂ ਸਾਰੀਆਂ ਨੇ ਅਕਾਲੀ ਜੀ ਨੂੰ ਸਾਫ ਕਹਿ ਦਿਤਾ ਕਿ:—

"ਅਸਾਡਾ ਹੁਣ ਕੈਂਪ ਵਾਲਿਆਂ ਦੇ ਪ੍ਰਬੰਧ ਵਿਚ ਰਹਿਣਾ ਕਠਨ

ਹੈ, ਤੁਸਾਂ ਜਿਵੇਂ ਚਾਹੋ ਕਰੋ ਪਰ ਹੁਣ ਅਸੀਂ ਇਥੇ ਇਸ ਵਾਸਤੇ ਨਹੀਂ ਰਹਿ ਸਕਦੀਆਂ, ਜੇਹੜਾ ਵੀ ਅਸਾਡੇ ਦੁਖ ਸੁਣਦਾ ਹੈ ਉਹ ਜਵਾਬ ਦਿੰਦਾ ਹੈ:—

“ਜਬ ਤੁਮ ਹਿੰਦੂ ਘਰੋਂ ਮੇਂ ਚਲ ਕੇ ਰਹੋਗੇ ਤਬ ਤੁਮਾਰੇ ਸਭ ਦੁਖ ਕਲੇਸ਼ ਦੂਰ ਹੋ ਜਾਏਂਗੇ ਐਰ ਤੁਮ ਭੂਲ ਜਾਓਗੇ।” ਸੋ ਭੁਲ ਤਾਂ ਕੀ ਸਕਦੇ ਸਨ ਤੇ ਡਰ ਸੀ ਕਿ ਕਿਧਰੇ ‘ਖੂਹ ਵਿਚੋਂ ਨਿਕਲ ਕੇ ਖਾਤੇ ਵਿਚ ਫਸਣੇ’ ਵਾਲੀ ਹਾਲਤ ਨਾ ਹੋ ਜਾਵੇ।

ਇਸ ਕੰਮ ਨੂੰ ਸਿਰੇ ਚੜ੍ਹਾਉਣ ਖਾਤਰ, ਗੁਰਦਵਾਰਾ ਛੇਵੀਂ ਪਾਤਸ਼ਾਹੀ ਕੁਚਖੇਤਰ ਵਿਚ ੨੫ ਅਪਰੈਲ ੧੯੪੯ ਨੂੰ “ਸਿਖ ਪੀੜਤ ਪ੍ਰਵਾਰ ਸਹਾਇਕ ਕਮੇਟੀ” ਬਣਾ ਕੇ ਇਸ ਨੂੰ ਰਜਿਸਟਰ ਕਰਾਉਣ ਦਾ ਫੈਸਲਾ ਕੀਤਾ ਗਿਆ। ਇਸ ਕਮੇਟੀ ਦਾ ਮੁਖ ਮੰਤਵ ਜਿਹਾ ਕਿ ਇਸ ਦੇ ਨਾਮ ਤੋਂ ਹੀ ਪ੍ਰਗਟ ਹੈ:—ਇਹ ਰਖਿਆ ਗਿਆ ਕਿ ਕਮੇਟੀ ‘ਹਰ ਤਰ੍ਹਾਂ ਨਾਲ ਰਿਆਸਤ ਜੰਮੂ ਕਸ਼ਮੀਰ ਦੇ ਪੀੜਤ ਪ੍ਰਵਾਰਾਂ ਦੀ ਸਹਾਇਤਾ ਕਰੇ। ਇਸ ਕਮੇਟੀ ਦੇ ਅਗੇ ਲਿਖੇ ਮੈਂਬਰ ਤੇ ਮੈਂਬਰਾਂ ਵਿਚੋਂ ਔਹਦੇਦਾਰ ਸਥਾਪਤ ਕੀਤੇ ਗਏ।

- (੧) ਪ੍ਰਧਾਨ:—ਸ਼੍ਰੀਮਾਨ ਚਕਰਕੋਰ ਸਿੰਘ ਜੀ
- (੨) ਮੀਤ ਪ੍ਰਧਾਨ:—ਗਿ: ਕਿਰਪਾਲ ਸਿੰਘ ਜੀ
- (੩) ਜਨਰਲ ਸਕੱਤਰ:—ਗਿਆਨੀ ਅਤਰ ਸਿੰਘ ਜੀ
- (੪) ਸਕੱਤਰ:—ਗਿ: ਸੁਜਾਨ ਸਿੰਘ ਜੀ ਕੰਵਰ
- (੫) ਖਜ਼ਾਨਚੀ:—ਗਿ: ਗੰਭੀਰ ਸਿੰਘ ਜੀ

ਇਸ ਮੋਕਿਆ ਪਰ ਹੋਰ ਵਿਚਾਰ ਹੋ ਕੇ ਪ੍ਰਧਾਨ ਸਾਹਿਬ ਦੇ ਸਪੁਰਦ ਕੀਤਾ ਗਿਆ ਕਿ ਉਹ ਛੇਤੀ ਹੀ ਕਮੇਟੀ ਵਾਸਤੇ ਨਿਯਮ ਉਪ ਨਿਯਮ ਬਣਾ ਕੇ ਪੇਸ਼ ਕਰਨ ਅਤੇ ਬਾਦ ਵਿਚ ਇਹ ਭੀ ਯਤਨ ਕੀਤਾ ਗਿਆ ਕਿ ਅਕਾਲੀ ਜੀ ਨੂੰ ਜਾਤੀ ਤੌਰ ਪਰ ਇਸ ਕਮੇਟੀ ਵਿਚ ਕਿਸੀ ਨਾ

ਹਿਸੀ ਤਰ੍ਹਾਂ ਸ਼ਾਮਲ ਕੀਤਾ ਜਾਏ ॥ ਤੇ ਇਸ ਵਾਸਤੇ ਬਾਰ ਬਾਰ ਕੋਸ਼ਿਸ਼ ਕੀਤੀ ਗਈ ਪਰੰਤੂ ਆਪ ਇਸ ਤਰ੍ਹਾਂ ਤਾਂ ਕਮੇਟੀ ਵਿਚ ਸ਼ਾਮਲ ਨਾ ਹੋਏ ਪਰੰਤੂ ਉਹਨਾਂ ਨੂੰ ਕਿਹਾ ਕਿ ਮੇਰੇ ਜ਼ਮੇਂ ਜੋ ਸੇਵਾ ਤੁਸੀਂ ਲਗਾਓਗੇ ਉਹ ਮੈਂ ਕਰਾਂਗਾ। ਇਸ ਬਾਤ ਪਰ ਸਭ ਰਾਜੀ ਹੋ ਗਏ-ਚੁਨਾਚਿ ਆਪ ਦੇ ਸਪੁਰਦ ਇਹ ਇੰਤਜ਼ਾਮ ਕੀਤਾ ਗਿਆ:—

(੧) ਕੈਂਪ ਵਿਚ ਰਹਿ ਕੇ ਹਰ ਤਰ੍ਹਾਂ ਨਾਲ ਬੀਬੀਆਂ ਬਚਿਆਂ ਦੀ ਸੰਭਾਲ ਕਰਨੀ ਅਤੇ:—

(੨) ਮਹਾਰਾਜ ਸਾਹਿਬ ਪਟਿਆਲਾ ਨੂੰ ਮਿਲ ਕੇ ਉਹਨਾਂ ਦੀ ਮਦਦ ਨਾਲ ਕੈਂਪ ਬੰਜਾਏ ਕੁਰਖੇਤਰ ਰਖਣ ਦੇ ਪਟਿਆਲਾ ਯੂਨੀਅਨ ਵਿਚ ਤਬਦੀਲ ਕਰਾਉਣਾ ।

ਇਕ ਹੋਰ ਇਕਤ੍ਰਤਾ ਵਿਚ ਵਿਚਾਰ ਹੋਇਆ ਤੇ ਸਰਬ ਸੰਮਤੀ ਨਾਲ ਪਾਸ ਕਰਕੇ ਅਕਾਲੀ ਜੀ ਦੇ ਸਪੁਰਦ ਇਕ ਹੋਰ ਸਵਾਲਾਈ ਕਿ:—

(੩) ਕਿ, ਰਿਆਸਤੀ ਸਿਖ ਸ਼ਹੀਦਾਂ ਦੇ ਬਚਿਆਂ ਦਾ ਪ੍ਰਬੰਧ ਜਿਸ ਤਰ੍ਹਾਂ ਆਪ ਯੋਗ ਸਮਝਣ ਉਸ ਤਰ੍ਹਾਂ ਹੀ ਕਰਨ ।

ਆਪ ਨੇ ਇਕਹਾਰ ਅਨੁਸਾਰ ਇਹ ਤਿੰਨੇ ਕੰਮ ਕਰਨੇ ਪ੍ਰਵਾਣ ਕਰ ਲੀਤੇ ਤੇ ਉਸ ਸਮੇਂ ਤੋਂ ਹੀ ਇਹਨਾਂ ਦੀ ਪੂਰਤੀ ਲਈ ਦੌੜ-ਭੱਜ ਅਰੰਭ ਦਿਤੀ ।

ਆਪ ਜੀ ਇਸ ਕਮੇਟੀ ਪਾਸੋਂ ਹੁਣ ਇਹਨਾਂ ਪੰਡਤ ਪ੍ਰਵਾਰਾਂ (ਵਿਧਵਾਵਾਂ ਤੇ ਬਚਿਆਂ) ਦਾ ਇਨਚਾਰਜ ਹੋਣ ਦਾ ਪ੍ਰਵਾਨਾ ਲੈ ਕੇ ਇਹਨਾਂ ਪ੍ਰਵਾਰਾਂ ਦੀ ਲਿਸਟ ਮਰਤਬ ਕਰਕੇ (ਜੋ ੨੫੦ ਕੁਨਬੇ ਬਣੇ ਸੀ) ਇਹਨਾਂ ਦੀ ਰਿਹਾਇਸ਼ ਦੇ ਇੰਤਜ਼ਾਮ ਕਰਨ ਲਈ ਪਟਿਆਲੇ ਆ ਪੁੱਜੇ । ਆਪ ਨੇ ਮਹਾਰਾਜਾ ਪਟਿਆਲਾ ਨੂੰ ਮਿਲ ਕੇ ਜੋ ਉੱਦਮ ਅਰੰਭਿਆ ਤੇ ਜੋ ਜੰਘਾਲਣਾ ਘਾਲੀਆਂ ਉਹਨਾਂ ਦੀ ਕਹਾਣੀ ਬੜੇ ਵਿਸਥਾਰ ਵਾਲੀ ਹੈ, ਪਰ

ਸੰਖੇਪ ਹਾਲਾਤ ਇਸ ਤਰ੍ਹਾਂ ਹਨ.—

੧੦ ਮਈ ੧੯੪੮ ਨੂੰ ਪਟਿਆਲਾ ਸਟੇਟ ਵਲੋਂ ਸਟੇਟ ਮਨਿਸਟਰੀ ਨੂੰ ਦਿਲੀ ਚਿਠੀ ਲਿਖਵਾਈ ਗਈ ਜਿਸ ਦਾ ਸਾਰਅੰਸ਼ ਇਹ ਸੀ:—

“ਅਗਰ ਕਸਮੀਰ ਤੋਂ ਕੁਰਖੇਤਰ ਪੁੱਜੇ ਪੀੜਤਾਂ (ਜਿਹਨਾਂ ਨੂੰ ਚਿੱਠੀ ਵਿਚ ਰਫਿਊਜੀਜ਼ ਲਿਖਿਆ ਹੈ) ਦੇ ਸੰਬੰਧ ਵਿਚ ਗੌਰਮੈਂਟ ਨੂੰ ਕੋਈ ਇਤਰਾਜ਼ ਨਾ ਹੋਵੇ ਤਦ ਉਹਨਾਂ ਦੀ ਰਿਹਾਇਸ਼ ਦਾ ਸਭ ਇੰਤਜ਼ਾਮ ਪਟਿਆਲਾ ਸਰਕਾਰ ਕਰਨ ਨੂੰ ਤਿਆਰ ਹੈ।”

੧੮ ਮਈ ਤਕ (੮ ਦਿਨ ਤਾਂ ਆਪ ਨੇ ਇੰਤਜ਼ਾਰ ਕੀਤੀ ਕਿ ਉਤਰ ਪੁੱਜੇਗਾ ਪਰ ਜਦ ਕੋਈ ਉਤਰ ਨਾ ਪੁੱਜਿਆ ਤਦ ਦਿਲੀ ਚਲੇ ਗਏ ਤਾਂ ਕਿ ਉਥੇ ਸਟੇਟ ਕਰਮਚਾਰੀਆਂ ਪਾਸੋਂ ਪਤਾ ਕੀਤਾ ਜਾਏ ਉਹਨਾਂ ਦਾ ਕੀ ਵਿਚਾਰ ਹੈ।

ਉਥੇ ਮਾਲੂਮ ਹੋਇਆ ਕਿ ਉਹ ਪੱਤਰ ਸਟੇਟ ਮਨਿਸਟਰੀ ਤੋਂ ਮੁੜ-ਵਸਾਉ ਮਨਿਸਟਰੀ ਸ੍ਰੀ ਨਿਯੋਗੀ ਜੀ ਪਾਸ ਚਲਾ ਗਿਆ ਹੈ। ਉਥੇ ਕੁਝ ਰੋਜ਼ ਪੁਛ ਗਿਛ ਕਰਨ ਤੇ ਕੋਈ ਪਤਾ ਠੀਕ ਨਾ ਲਗਾ ਤਦ ਅਕਾਲੀ ਜੀ, ਰਾਮੇਸ਼ਰੀ ਨਹਿਰੂ ਪਾਸ ਪੁੱਜੇ ਉਹਨਾਂ ਕਿਹਾ “ਮੇਰੇ ਪਾਸ ਚਿੱਠੀ ਨਹੀਂ ਪੁੱਜੀ” ਇਹ ਸੁਣ ਆਪ ਸਟੇਟ ਮਨਿਸਟਰੀ ਦੇ ਸੁਪ੍ਰਿੰਟੈਂਡੇਂਟ ਨੂੰ ਮਿਲੇ, ਉਹਨਾਂ ਨੇ ਫਿਰ ਉਹੋ ਹੀ ਉਤਰ ਦਿਤਾ ਤਾਂ (ਖਹਿੜਾ ਨਾ ਛਡਦੇ ਹੋਏ) ਫਿਰ ਰਾਮੇਸ਼ਰੀ ਨਹਿਰੂ ਜੀ ਪਾਸ ਪੁੱਜੇ ਪਰੰਤੂ ਰਾਮੇਸ਼ਰੀ ਨਹਿਰੂ ਨੇ ਅਕਾਲੀ ਜੀ ਪਾਸੋਂ ਹੋਰ ਦਰਖਾਸਤ ਲੈ ਕੇ ਕੁਝ ਦਿਨਾਂ ਵਿਚ ਹੀ ਰਵਾਨਗੀ ਦਾ ਆਰਡਰ ਕਰਵਾ ਦੇਣ ਦਾ ਇਕਰਾਰ ਕਰ ਲਿਆ। ਕੁਝ ਹਫ਼ਤੇ ਅਜ ਕਲ ਗੁਜ਼ਰ ਜਾਣ ਪਰ ਵੀ ਜਦ ਕੁਝ ਨਾ ਸਰਿਆ ਤਦ ਅਕਾਲੀ ਜੀ ਸਰਦਾਰ ਧਿਆਨ ਸਿੰਘ ਜੀ ਨੂੰ ਆ ਮਿਲੇ, ਉਹਨਾਂ ਉਹ ਹੀ ਕਾਗਜ਼ ਲੈ ਕੇ ਦਸਤੀ ਦਫਤਰੇ ਦਫਤਰ ਉਹਨਾਂ ਸਮੇਤ ਸਵੇਰ ਤੋਂ ਸ਼ਾਮ ਤੱਕ ਚੱਕਰ ਲਗਾ ਰਖੇ ਤੇ ਅਖੀਰ “ਦਨਤਿਆਗੀ” ਜੋ, ਸਟੇਟ ਮਨਿਸਟਰੀ ਦੇ ਇਕ ਰੁਕਨ ਸਨ) ‘ਕਲ ਆਓ’ ਸੁਣ ਕੇ ਅਕਾਲੀ ਜੀ ਤੇ ਸ: ਧਿਆਨ ਸਿੰਘ ਜੀ (ਦਿਲੀ ਦੇ

ਇਕ ਪ੍ਰੇਮੀ ਸੱਜਣ) ਵਾਪਸ ਆ ਗਏ ।

ਦੂਜੇ ਦਿਨ ਜਦ ਆਪ “ਦਨਤਿਆਗੀ ਜੀ” ਪਾਸ ਗਏ ਤਦ ਉਹਨਾਂ “ਹੁਣੇ ਦਿੰਦਾ ਹਾਂ” “ਬਸ ਪੁਛਦਾ ਹਾਂ” ਆਖ ਕੇ ਤੇ ਹੋਰ ਫੇਰ ਕਰਕੇ ਸ਼ਾਮ ਨੂੰ ਫੇਰ ਕਹਿ ਦਿਤਾ “ਕਲ ਪਤਾ ਲੈਣਾ ।” ਇਹ ਦਿਨ ਵੀ ਖਤਮ ਹੋ ਗਿਆ ।

ਜਦ ਦੂਜੇ ਦਿਨ ਅਕਾਲੀ ਜੀ ਦਫਤਰ ਜਾ ਕੇ ਮਾਲੂਮ ਕੀਤਾ ਤਦ ਪਤਾ ਲਗਾ ਕਿ ਉਹ (ਦਨਤਿਆਗੀ ਸਾਹਿਬ) ਕੁਰਖੇਤਰ ਗਏ ਹਨ ।

ਅਕਾਲੀ ਜੀ ਇਸ ਹੋਰਾ ਫੇਰੀ ਬਾਰੇ ਲਿਖਦੇ ਹਨ ਕਿ:—

“ਇਸ ਗੱਲ ਦਾ ਪਿਛੋਂ ਪਤਾ ਲਗਾ ਕਿ ਉਹ ਕੁਰਖੇਤਰ ਇਸ ਲਈ ਗਏ ਸੀ ਕਿ ਉਥੇ ਦੇ ਪੁਰੀ ਸਾਹਿਬ (ਕੈਂਪ ਕਮਾਂਡਰ ਤੇ ਨਵਾਬ ਕਪੂਰ ਸਿੰਘ (ਕਮਿਸ਼ਨਰ) ਨੂੰ ਕਹਿ ਕੇ ਬੀਬੀਆਂ ਪਾਸੋਂ ਦਰਖਾਸਤ ਕਰਾ ਲੈਣ ਕਿ ‘ਸਾਨੂੰ ਬਜਾਏ ਪਟਿਆਲੇ ਦੇ ਚੱਕਰਾਂਤੇ ਭੇਜਿਆ ਜਾਏ । ਕੁਰਖੇਤਰ ਜਾ ਕੇ ਉਹਨਾਂ ਬੀਬੀਆਂ ਨੂੰ ਸਮਝਾਇਆ ਬੁਝਾਇਆ, ਇਥੇ ਤਕ ਕਿਹਾ ਕਿ “ਪਟਿਆਲੇ ਵਾਲੇ ਸਾਰੇ ਸਿੱਖ ਹੀ ਨਾ ਸਮਝੇ ਵੁਹ ਤੋ ਪਠਾਨੋਂ ਸੇ ਭੀ ਬੁਰੇ ਹੈਂ । ਤੁਮਾਰੀ ਇੱਜ਼ਤ ਵਹਾਂ ਹਰ ਵਕਤ ਖਤਰੇ ਮੇਂ ਰਹੇਗੀ ।”

ਪਰੰਤੂ ਬੀਬੀਆਂ ਨੇ ਕਿਹਾ ਅਸੀਂ ਤੁਹਾਡੇ ਕਹੇ ਦਰਖਾਸਤ ਨਹੀਂ ਕਰਦੀਆਂ ਜੋ ਕੁਝ ‘ਬਾਬਾ ਜੀ’ ਅਕਾਲੀ ਜੀ ਕਹਿਣਗੇ ਅਸੀਂ ਉਹੋ ਮੰਨਾਂਗੀਆਂ, ਉਹਨਾਂ ਸਾਫ ਕਿਹਾ “ਅਸਾਡੇ ਜ਼ਿਮੇਂਵਾਰ ਉਹ (ਅਕਾਲੀ ਜੀ) ਹਨ ਤੁਸੀਂ ਨਹੀਂ ।”

ਅਕਾਲੀ ਜੀ ਨੂੰ ਫਿਰ ਭਰੋਸਾ ਦਿਤਾ ਗਿਆ ਕਿ ਇਹ ਕੰਮ ਦੋ ਚਾਰ ਦਿਨਾਂ ਵਿਚ ਹੀ ਹੋ ਜਾਏਗਾ ਪਰ ਦੋ ਹਫਤੇ ਦੇ ਕਰੀਬ ਗੁਜ਼ਰ ਜਾਣ ਤੇ ਭੀ ਜਦ ਕੁਝ ਨਾ ਫੈਸਲਾ ਹੋਇਆ ਤਦ ਅਕਾਲੀ ਜੀ ਸ੍ਰੀ ਰਾਮੇਸ਼ਰੀ ਨਹਿਰੂ ਪਾਸ ਗਏ ਤਦ ਉਸ ਨੇ ਆਪਣੀ ਇਕ ਪ੍ਰਾਈਵੇਟ ਚਿੱਠੀ ਦੇ ਕੇ (S. S. Dant8agi) ਪਾਸ ਭੇਜਿਆ ।

ਦੇਨਤਿਆਗੀ ਪਾਸ ਜਦ ਆਪ ਪੁੱਜੇ ਤਾਂ ਉਸ ਨੇ ਇਹ ਕਹਿ ਕੇ ਵਾਪਸ ਕਰ ਦਿਤਾ ਕਿ “ਤੁਹਾਡੇ ਕਾਗਜ਼ ਮੇਰੇ ਪਾਸ ਨਹੀਂ ਤੁਸੀਂ ਸ੍ਰੀ ਐਨ. ਚੰਨਦਰਾ ਪਾਸ ਜਾਓ ਤੇ ਉਹਨਾਂ ਨੂੰ ਮਿਲਣ ਪਰ ਉਹਨਾਂ ਨੇ ਕਿਹਾ ਕਿ ਤੁਹਾਡਾ ਫੈਸਲਾ ਹੋ ਗਿਆ ਹੈ ਤੁਸੀਂ ਪਟਿਆਲੇ ਜਾਵੋ । ਅਕਾਲੀ ਜੀ ਨੇ ਜਦ ਨੰਬਰ ਨਿਸ਼ਾਨ ਯਾ ਫੈਸਲੇ ਦੀ ਨਕਲ ਮੰਗੀ ਤਾਂ ਉਹਨਾਂ ਨੂੰ ਟਾਲ ਦਿਤਾ ਗਿਆ ।

ਅਕਾਲੀ ਜੀ ਲਿਖਦੇ ਹਨ:—“ਮੈਨੂੰ ਤਸੱਲੀ ਹੋ ਗਈ ਕਿ ਫੈਸਲਾ ਕੋਈ ਨਹੀਂ ਹੋਇਆ ਇਸ ਲਈ ਮੈਂ ੧੫ ਜੂਨ (੪੮) ਤਕ ਉਹਨਾਂ ਦਫਤਰਾਂ ਵਿਚ ਫੇਰੇ ਪਾਂਦਾ ਰਿਹਾ ਪਰ ਕੁਝ ਸੌਰਦਾ ਨਾ ਦੇਖ ਕੇ ੫੭ ਜੂਨ ਸੈਕਸਨਾ ਸਾਹਿਬ ਦੀ ਕੋਠੀ ਪੁੱਜਣ ਦਾ ਯਤਨ ਕੀਤਾ । ਉਹਨਾਂ ਸਾਰੇ ਹਾਲਾਤ ਸੁਣ ਕੇ ੧੮ ਜੂਨ ੧੦ ਵਜੇ ਦਫਤਰ ਵਿਚ ਮਿਲਣ ਲਈ ਹੁਕਮ ਦਿਤਾ । ਜਿਸ ਦੇ ਅਨੁਸਾਰ ਪੁੱਜਣ ਤੇ ਉਥੇ ਉਹਨਾਂ ਦੇ ਪੀ. ਏ. ਸਾਹਿਬ ਬਹਾਦਰ ਨੇ “ਮੇਰੇ ਜ਼ਿਮੇਂ ਸਭ ਬਾਤ ਕਹਿਣੀ ਸੁਣਨੀ ਕੀਤੀ ਤੇ ਕਿਹਾ ‘ਆਪ ਮੇਰੇ ਕਮਰੇ ਮੇਂ ਚਲੀਏ ਔਰ ਮੁਝ ਕੇ ਬਤਾਓ ਕਿਆ ਬਾਤ ਹੈ ।’

ਉਜੜਿਆਂ ਨੂੰ ਮੁੜ ਵਸਾਉਣ ਖਾਤਰ ਅਕਾਲੀ ਫੂਲ ਬਣੇ । ਅਗੇ ਲਿਖਦੇ ਹਨ:—

“ਇਸ ਲਈ ਮੈਂ ਬਜਾਏ ਸੈਕਸਨਾ ਸਾਹਿਬ ਉਹਨਾਂ ਦੇ ਪੀ. ਏ. ਸਾਹਿਬ ਦੇ ਕਮਰੇ ਵਿਚ ਜਾ ਬੈਠਾ, ਆਪ ਨੇ ਸਾਰੀ ਗਲਬਾਤ ਸੁਣ ਕੇ ਉਤਰ ਦਿਤਾ:”—

“ਹਮਾਰੇ ਦਫਤਰ ਮੇਂ ਤੋ ਐਸੀ ਕੋਈ ਚਿੱਠੀ ਪਟਿਆਲੇ ਸੇ ਨਹੀਂ ਆਈ” “ਮੈਂ ਨੇ ਕਿਹਾ “ਜ਼ਰੂਰ ੧੦ ਮਈ ਨੂੰ ਆਈ ਹੈ ਅਤੇ ੧੮ ਤਕ ਮਨਿਸਟਰੀ ਆਫ ਸਟੇਟ ਦੇ ਦਫਤਰ ਵਿਚ ਰਹਿ ਕੇ ਫਿਰ ਤੁਹਾਡੇ ਪਾਸ ਘਲੀ ਗਈ ਹੈ ਇਹ (ਦਸ ਕੇ) ਉਥੋਂ ਰਵਾਨਗੀ ਦੀ ਚਿੱਟ ਹੈ । ਚਿੱਟ ਵੇਖ ਫਿਰ ਕਹਿਣ ਲਗਾ “ਨਹੀਂ ਨਹੀਂ ਯੇਹ ਚਿੱਠੀ ਹਮਾਰੇ ਪਾਸ ਨਹੀਂ ਆਈ” ਅਕਾਲੀ ਜੀ ਅਗੇ ਲਿਖਦੇ ਹਨ:—

“ਮੈਂਨੇ ਆਪਣੇ ਪਾਸੋਂ ਨਕਲ ਕਢ ਵਿਖਾਈ ਤਾਂ ਉਸ ਨੂੰ ਵੇਖ ਆਪ ਨੇ ਕਿਹਾ—”

“ਇਸ ਪਰ ਤੇ ਤੁਮਾਰਾ ਨਾਮ ਲਿਖਾ ਹੈ, ਯੇਹ ਹਮਾਰੀ ਤਰਫ ਸੇ ਨਹੀਂ ਹੈ।”

“ਉਹ ਮੈਨੂੰ ਪਿਛਲੇ ਪਾਸਿਉਂ ਪੜ੍ਹ ਕੇ ਸੁਣਾਂਦੇ ਸਨ ਮੈਂ ਉਹਨਾਂ ਨੂੰ ਅਗਲੇ ਪਾਸਿਉਂ ਦੀ “ਸੈਕਟਰੀ ਗੌਰਮੈਂਟ ਆਫ ਇੰਡੀਆ ਮਨਿਸਟਰੀ ਆਫ ਸਟੇਟ” ਵਾਲੀਆਂ ਸਤਰਾਂ ਵਲ ਧਿਆਨ ਦਿਲਾਂਦਾ ਸਾਂ। ਚਾਰ ਛੇ ਦਫਾ ਮੁੜ ਕੇ ਇਹ ਗੱਲ ਸੁਣ ਕੇ ਆਖਰ ਮੈਨੂੰ ਸਮਝ ਆਈ ਕਿ ਇਹ ਜਾਣ ਬੁਝ ਕੇ ਮੈਨੂੰ ਬੁੱਧੂ ਬਣਾਉਂਦੇ ਹਨ, ਇਸ ਲਈ ਹੋਰ ਗੱਲਬਾਤ ਕਰਨੀ ਬੇਫਾਇਦਾ ਹੈ। ਮੈਂ ਸਤਿ ਸ੍ਰੀ ਅਕਾਲ ਕਹਿ ਕੇ ਉਥੋਂ ਸੈਕਸੈਨਾ ਜੀ ਦੇ ਕਮਰੇ ਵਲ ਟੁਰ ਪਿਆ।”

“ਇਹਨਾਂ ਫਿਰ ਮੈਨੂੰ ਬੁਲਾ ਪੁਛਿਆ, “ਕਹਾਂ ਜਾਤੇ ਹੋ” “ਮੈਂਨੇ ਕਿਹਾ, ਇਹ ਸਾਰੀ ਗੱਲਬਾਤ ਸੈਕਸੈਨਾ ਸਾਹਿਬ ਦੇ ਸਾਹਮਣੇ ਰਖਣ ਲਈ ਉਹਨਾਂ ਪਾਸ ਜਾਂਦਾ ਹਾਂ ਤਾਂ ਆਪ ਦੇ (ਪੀ, ਏ.) ਨੇ ਫੁਰਮਾਇਆ “ਉਨ ਕੋ ਫੁਰਸਤ ਨਹੀਂ ਹੈ ਵੁਹ ਨਹੀਂ ਸੁਣ ਸਕੇਂਗੇ। ਆਪ ਬੀ. ਜੀ. ਰਾਓ ਸੇ ਮਿਲੇਂ।”

“ਬੀ. ਜੀ. ਰਾਓ ਪਾਸ ਜਾਣ ਤੇ ਇਉਂ ਮਾਲੂਮ ਹੋਇਆ ਕਿ ਉਹ ਪਹਿਲੇ ਹੀ ਸਾਰੀ ਗੱਲ ਤੋਂ ਜਾਣੂ ਹਨ—ਉਹਨਾਂ ਫੁਰਮਾਇਆ:— “ਬਾਬਾ ਪਟਿਆਲੇ ਕੀ ਚਿੱਠੀ ਕੋ ਤੇ ਜਾਣੇ ਦੋ, ਆਈ ਹੈ ਯਾ ਨਹੀਂ ਆਈ— ਮਗਰ ਯੇਹ ਸਭ ਲਾਵਾਰਸ ਔਰਤੇ ਬੱਚੇ ਜੋ ਹੈਂ, ਇਨਕੀ ਵਾਰਸ ਜਾਂ ਜ਼ਿਮੇਵਾਰ ਗੌਰਮੈਂਟ ਹੈ। ਇਨਕੋ ਸਪੁਰਦ ਕਰਨੇ ਸੇ ਪਹਿਲੇ ਸਰਕਾਰ ਕੀ ਤਸੱਲੀ ਹੋਣੀ ਚਾਹੀਏ। ਆਈ ਹੁਈ ਚਿੱਠੀ ਸੇ ਸਰਕਾਰ ਕੀ ਤਸੱਲੀ ਨਹੀਂ ਹੋ ਸਕਤੀ, ਇਸ ਲੀਏ ਪਟਿਆਲਾ ਸਰਕਾਰ ਸੇ ਦੂਸਰੀ ਚਿੱਠੀ ਲਿਖਵਾਓ ਜਿਸ ਮੇਂ ਉਨਕੇ ਰਹਿਣੇ, ਖਾਣੇ, ਪੀਣੇ, ਪੜ੍ਹਣੇ, ਸੀਖਣੇ ਕਾ ਲਿਖੇਂ ਕਿਆ ਇੰਡਜ਼ਾਮ ਕੀਆ ਹੈ।”

ਇਸ ਪਰ ਅਕਾਲੀ ਜੀ ਨੇ ਤਿੰਨ ਗੱਲਾਂ ਆਖੀਆਂ:—

- (੧) “ਜਦ ਤਕ ਕੋਈ ਮਨੁਸ਼ ਸਿੱਖੀ ਧਰਮ ਤੋਂ ਬੇਮੁੱਖ ਨਾ ਹੋਵੇ ਤਦ ਤਕ ਲਾਵਾਰਸ ਨਹੀਂ ਹੁੰਦਾ।”
- (੨) “ਪਿਤਾ, ਪਤੀ ਮਰਨ ਨਾਲ ਭਾਈਚਾਰਾ, ਬਰਾਦਰੀ ਵਾਰਸ ਹੁੰਦੇ ਹਨ।”
- (੩) ਬਰਾਦਰੀ, ਭਾਈਚਾਰੇ ਵਿਚ ਵੀ ਕੋਈ ਨਾ ਹੋਣ ਤੇ ਨਾ ਰਹਿਣ ਕਰਕੇ ਪੰਥ ਵਾਰਸ ਹੁੰਦਾ ਹੈ।” ਅਕਾਲੀ ਜੀ ਨੇ ਕਿਹਾ: ਇਸ ਲਈ ਇਹ ਲਾਵਾਰਸ ਨਹੀਂ ਹਨ, ਇਹਨਾਂ ਦੇ ਵਾਰਸ ਮੌਜੂਦ ਹਨ। (ਭਾਈਚਾਰਾ ਤੇ ਪੰਥ)।

ਅਗਰ ਪਟਿਆਲਾ ਸਰਕਾਰ ਦੀ ਪਹਿਲੀ ਚਿੱਠੀ ਤੋਂ ਤਸੱਲੀ ਨਹੀਂ ਹੋਈ ਤਦ ਉਸ ਦਾ ਉਤਰ ਆਪ ਵਲੋਂ ਪਟਿਆਲਾ ਸਰਕਾਰ ਵਲ ਜਾਣਾ ਚਾਹੀਦਾ ਹੈ ਕਿ ਅਸਾਨੂੰ ਇਸ ਤੋਂ ਤਸੱਲੀ ਨਹੀਂ ਹੋਈ ਹੋਰ ਚਿੱਠੀ ਲਿਖੋ ਤੇ ਇਹ ਕਿਉਂ ਕਿਹਾ ਜਾਂਦਾ ਹੈ ਕਿ:—“ਹਮਾਰੇ ਪਾਸ ਤੋਂ ਚਿੱਠੀ ਆਈ ਹੀ ਨਹੀਂ, ਜੈਸਾ ਕਿ ਹੁਣ ਪੀ. ਏ. ਸਾਹਿਬ ਨੇ ਫੁਰਮਾਇਆ ਹੈ।

ਇਸ ਦੇ ਉਤਰ ਵਿਚ ਬੀ. ਜੀ. ਰਾਓ ਸਾਹਿਬ ਨੇ ਫੁਰਮਾਇਆ ਕਿ:—“ਹਮ ਨੇ ਚਿੱਠੀ ਲਿਖੀ ਹੈ।”

ਪੁਛਿਆ ਗਿਆ, ਕਦ ? ਕਹਿਣ ਲਗੇ ੬, ੭, ਰੋਜ਼ ਹੋ ਗਏ ਹਨ। ਆਖਿਆ ਗਿਆ, “ਉਸ ਦੀ ਨਕਲ ਤੇ ਨੰਬਰ ਤਾਰੀਖ ਦੇ ਦੇਵੋ।”

ਕਹਿਣ ਲਗੇ, “ਵੁਹ ਲਿਖ ਕਰ ਦੇਣੇ ਕੀ ਜ਼ਰੂਰਤ ਨਹੀਂ ਹੈ ਵਹਾਂ ਲਿਖਣ ਦੀ ਆਗਿਆ ਹੈ, ਉਧਰ ਜਾ ਕਰ ਦੇਖ ਲੋ।

ਅਗੇ ਅਕਾਲੀ ਜੀ ਦਸਦੇ ਹਨ ਕਿ:—

“ਇਸ ਬਾਤ ਚੀਤ ਵਿਚ ਰਾਓ ਸਾਹਿਬ ਨੇ ਇਕ ਆਪਣੇ ਦਫਤਰ ਦੇ ਮੁਲਾਜ਼ਮ ਸਰਦਾਰ ਸਾਹਿਬ ਨੂੰ ਬੁਲਾ ਭੇਜਿਆ ਕਿ ਉਹ ਆ ਕੇ ਮੈਨੂੰ

ਸਮਝਾਉਣ ਤੇ ਉਹਨਾਂ ਦਾ ਪਿਛਾ ਛਡਾਉਣ ।” ਇਤਨੇ ਚਿਰ ਵਿਚ ਰਾਓ ਸਾਹਿਬ ਨੇ ਇਕ ਸਵਾਲ ਕੀਤਾ ਜਿਸ ਦਾ ਉਤਰ ਆਪ ਨੇ (ਅਕਾਲੀ ਜੀ ਨੇ) ਇਉਂ ਦਿਤਾ:—

“ਜੇ ਇਹਨਾਂ ਵਿਧਵਾਵਾਂ ਦੀ ਸ਼ਾਦੀ ਦਾ ਸਵਾਲ ਹੈ ਉਹ ਪੈਦਾ ਹੀ ਨਹੀਂ ਹੁੰਦਾ ਕਿਉਂਕਿ ਇਹ ਸਭ ਬੱਚੀਆਂ ‘ਭਾਈਚਾਰੇ, ਬਰਾਦਰੀ ਦੀਆਂ ਹਨ ਇਸ ਲਈ ਇਹਨਾਂ ਦੀਆਂ ਸ਼ਾਦੀਆਂ ਉਸ ਇਲਾਕੇ ਦੇ ਭਾਈ-ਚਾਰੇ ਵਿਚ ਹੋਣਗੀਆਂ ਜਿਸ ਵਿਚੋਂ ਹਾਲੀ ਕਾਫੀ ਰੰਡੇ ਤੇ ਕੰਵਾਏ ਜ਼ਿੰਦਾ ਹਨ । ਜੇ ਇਹਨਾਂ ਦੀਆਂ ਸ਼ਾਦੀਆਂ ਉਹਨਾਂ ਨਾਲ ਨਾ ਕੀਤੀਆਂ ਤੇ ਹੋਰ ਕਿਧਰੇ ਵਿਆਹ ਦਿਤੀਆਂ ਗਈਆਂ ਤਾਂ ਇਹਨਾਂ ਨਾਲ ਤਾਂ ਹਰ ਕਿਸਮ ਦੇ ਲੋਕ ਵਿਆਹ ਕਰ ਲੈਣਗੇ ਪਰ ਉਹਨਾਂ ਰਿਆਸਤੀ ਸਿੱਖਾਂ ਨੂੰ ਕਿਸੀ ਹੋਰ ਨੇ ਲੜਕੀਆਂ ਨਹੀਂ ਦੇਣੀਆਂ ਕਿਉਂਕਿ ਘਰ ਉਹਨਾਂ ਦੇ ਸਾੜੇ ਲੁਟੇ ਗਏ ਹਨ । ਜ਼ਮੀਨਾਂ ਉਹਨਾਂ ਦੀਆਂ ਪਾਕਿਸਤਾਨੀ ਸੰਭਾਲੀ ਬੈਠੇ ਹਨ, ਹਿੰਦ ਸਰਕਾਰ ਤਾਂ ਹਾਲੀ ਉਹਨਾਂ ਨੂੰ ਰਫਿਊਜੀ ਵੀ ਕਰਾਰ ਨਹੀਂ ਦਿੰਦੀ ਜਿਸ ਕਰਕੇ ਕਸ਼ਮੀਰ ਤੋਂ ਬਾਹਰ ਇਹਨਾਂ ਨੂੰ ਨੌਕਰੀ ਸਰਕਾਰੀ ਜਾਂ ਜ਼ਮੀਨ ਮਿਲਣੀ ਹੀ ਨਹੀਂ ਤੇ ਸਿਵਾਏ ਖੇਤੀਬਾੜੀ ਦੇ ਉਹ ਹੋਰ ਕੋਈ ਹੁਨਰ ਜਾਣਦੇ ਨਹੀਂ । ਜੰਦ ਆਦਮੀ ਪਹਿਲੇ ਸਰਕਾਰੀ ਨੌਕਰ ਹਨ ਉਹਨਾਂ ਦੀਆਂ ਵੀ ਬੜੀਆਂ ਬੋੜੀਆਂ ਤਨਖਾਹਾਂ ਹੋਣ ਕਰਕੇ ਪਾਸ ਕੋਈ ਨਕਦੀ ਜਮਾਂ ਨਹੀਂ, ਇਸ ਲਈ ਉਹਨਾਂ ਮਰਦਾਂ ਦੀਆਂ ਸ਼ਾਦੀਆਂ ਬਾਹਰ ਦਿਆਂ ਭਾਈਚਾਰਿਆਂ ਵਿਚ ਹੋਣੀਆਂ ਕਠਨ ਹੀ ਨਹੀਂ ਪਰ ਅਸੰਭਵ ਹਨ ।”

“ਜੇ ਸ਼ਾਦੀ ਨਾ ਹੋਈ ਤਦ ਬਹੁਤੇ ਬਿਭਚਾਰ ਤੇ ਹੋਰ ਤਹਿਜੀਬ ਦੇ ਉਲਟ ਕੰਮ ਕਰਨ ਦੇ ਸ਼ਿਕਾਰ ਹੋ ਜਾਣਗੇ ਤੇ ਇਸ ਤਰ੍ਹਾਂ ਦੁਨੀਆਂ ਤੋਂ ਬੇਅੌਲਾਦ ਚਲੇ ਜਾਣਗੇ ਤੇ ਉਹਨਾਂ ਦੀ ਕੁਲ ਦਾ ਸੰਸਾਰ ਤੋਂ ਖਾਤਮਾ ਹੋ ਜਾਏਗਾ । ਪਰੰਤੂ ਇਹਨਾਂ ਬਰਾਦਰੀ ਦੀਆਂ ਬੀਬੀਆਂ ਨਾਲ ਉਹਨਾਂ ਦੇ ਖੁਸ਼ੀ ਖੁਸ਼ੀ ਵਿਆਹ ਹੋ ਸਕਣਗੇ ਤੇ ਉਹਨਾਂ ਦੀ ਨਸਲ ਭੀ ਅਗੇ ਵਧ ਸਕੇਗੀ, ਇਸ ਲਈ ਹੋਰ ਕਿਸੀ ਨੂੰ ਕਿਸੀ ਹੋਰ ਇਲਾਕੇ ਯਾ ਬਰਾਦਰੀ

ਵਿਚ ਇਹਨਾਂ ਸ਼ਾਦੀਆਂ ਕਰਨ ਦੇ ਫਿਕਰ ਦੀ ਲੋੜ ਨਹੀਂ ।”

“ਇਨੇ ਵਿਚ ਉਹ ਸਰਦਾਰ ਸਾਹਿਬ ਵੀ ਪੁੱਜ ਗਏ ਉਹਨਾਂ ਨੇ ਅੰਗਰੇਜ਼ੀ ਵਿਚ ਸਾਰੀ ਗੱਲਬਾਤ ਰਾਓ ਸਾਹਿਬ ਦੀ ਕਹਿ ਸੁਣਾਈ ਤੇ ਮੈਨੂੰ ਸਮਝਾਇਆ ਕਿ ਇਕ ਤਾਂ ਸਾਹਿਬ ਦੀ ਮਰਜ਼ੀ ਹੈ ਕਿ ਤੁਸੀਂ ਪਟਿਆਲਾ ਜਾ ਕੇ ਤਸੱਲੀਬਖਸ਼ ਚਿੱਠੀ ਲਿਖਾਓ ਤੇ ਦੂਜਾ ਕੁਰਖੇਤਰ ਉਹਨਾਂ ਬੀਬੀਆਂ ਨੂੰ ਸਮਝਾਓ ਕਿ ਜਦ ਤਕ ਪਟਿਆਲੇ ਜਾਣ ਦਾ ਫੈਸਲਾ ਨਹੀਂ ਹੋਇਆ ਤਦ ਤਕ ਉਹ ਚੱਕਰਾਂਤੇ ਚਲੀਆਂ ਜਾਣ । ਜਦ ਫੈਸਲਾ ਹੋ ਗਿਆ ਤਦ ਜਿਸ ਹੁਕਮ ਨਾਲ ਉਹ ਕੁਰਖੇਤਰ ਤੋਂ ਪਟਿਆਲੇ ਘਲੀਆਂ ਜਾ ਸਕਣਗੀਆਂ ਉਸ ਹੁਕਮ ਨਾਲ ਚਕਰਾਤਿਓ ਭੀ ਪਟਿਆਲੇ ਜਾ ਸਕਣਗੀਆਂ ਹੁਣ ਸ਼ੋਰਸ਼ ਨਾ ਕੀਤਾ ਜਾਏ ।”

“ਇਸ ਤਰ੍ਹਾਂ ਉਹਨਾਂ ਸਾਰਿਆਂ ਦੀ ਮਰਜ਼ੀ ਫਿਲਹਾਲ ਗਲੋਂ ਲਾਉਣ ਦੀ ਸਮਝ ਮੈਂ ੧੮ ਜੂਨ ਦੀ ਰਾਤ ਨੂੰ ਦਿਲੀ ਤੋਂ ਕੁਰਖੇਤਰ ਚਲਾ ਗਿਆ । ਉਥੇ ੧੯ ਤਾਰੀਖ ਬੀਬੀਆਂ ਤੋਂ ਮੈਨੂੰ ਪਤਾ ਲਗਾ ਕਿ ਮੇਰੇ ਦਿਲੀ ਜਾਣ ਤੋਂ ਚਾਰ ਪੰਜ ਰੋਜ਼ ਪਿਛੋਂ ਕੈਂਪ ਕਮਾਂਡਰ ਕਮਰ ਸਾਹਿਬ ਨੇ ਕਈ ਦਫਾ ਬੁਲਾ ਕੇ ਸਾਥੋਂ ਦਰਖਾਸਤ ਲੈਣੀ ਯਾ ਬਿਆਨ ਲੈਣੇ ਚਾਹੇ ਤੇ ਸਾਨੂੰ ਸਮਝਾਇਆ ਕਿ ਤੁਸੀਂ ਆਖੋ ਸਾਨੂੰ ਪਟਿਆਲੇ ਨਾ ਘਲਿਆ ਜਾਏ ਉਥੇ ਗਰਮੀ ਬਹੁਤ ਹੈ ‘ਅਸੀਂ ਠੰਢੇ ਥਾਂ ਜਾਣਾ ਚਾਹੁੰਦੀਆਂ ਹਾਂ ‘ਸਾਨੂੰ ਚਕਰਾਂਤੇ ਭੇਜਿਆ ਜਾਏ ।’ ਇਸੀ ਦੌਰਾਨ ਵਿਚ ਕਈ ਤਰ੍ਹਾਂ ਦੀਆਂ ਪਟਿਆਲੇ ਦੀ ਬਦਨਾਮੀ ਦੀਆਂ ਗੱਲਾਂ ਭੀ ਸੁਣਾਉਂਦੇ ਸਨ ਤੇ ਦਸਦੇ ਸਨ ਕਿ “ਵਹ ਮਲਵੱਈ ਜੱਟ ਤੇ ਪਠਾਨੋਂ ਸੇ ਭੀ ਜ਼ਾਲਮ ਹੈਂ, ਫਿਰ ਆਪ ਦਰਖਾਸਤ ਕਰੋਗੇ ਕਿ ਅਬ ਹਮ ਕੋ ਇਨਕੇ ਪੰਜੇ ਸੇ ਬਚਾਓ ਤਬ ਸਰਕਾਰ ਤੁਮਾਰੀ ਕੋਈ ਮਦਦ ਨਹੀਂ ਕਰ ਸਕੇਗੀ ।”

ਐਸੀਆ ਸਿੰਘਾਂ ਦੇ ਖਿਲਾਫ ਗੱਲਾਂ ਕਹਿਣ ਤੇ ਇਕ ਸਿੱਖ ਬੀਬੀ ਦੀ ਅਫਸਰਾਂ ਨਾਲ ਬੋਲ ਚਾਲ ਭੀ ਹੋ ਗਈ ਸੀ ਜਿਸ ਕਰਕੇ ਉਹ ਫਿਰ ਨਹੀਂ ਆਏ ।”

“ਇਹ ਸੁਣ ਕੇ (ਭਾਵੇਂ ਅਕਾਲੀ ਜੀ ਨੇ) ਟਾਊਨ ਕਮਾਂਡਰ ਪਾਸੋਂ ਪੁਛਿਆ ਕਿ ਤੁਸਾਂ ਨੇ ਲੜਕੀਆਂ ਨੂੰ ਐਸੀਆਂ ਗਲਤ ਗੱਲਾਂ ਕਹਿਣ ਤੇ ਦਸਣ ਦੀ ਖੋਚਲ ਕਿਉਂ ਕੀਤੀ ਅਤੇ ਉਹਨਾਂ ਪਾਸੋਂ ਵਧ ਘਟ ਸ਼ਬਦ ਸੁਣੇ ।’ ਉਸ ਨੇ ਕਿਹਾ ਕਿ ਅਸੀਂ ਆਪਣੇ ਦਿਲੋਂ ਉਹਨਾਂ ਨੂੰ ਕੋਈ ਵੱਧ ਘਟ ਗੱਲ ਨਹੀਂ ਆਖੀ ਜਿਸ ਤਰ੍ਹਾਂ ਉਪਰੋਂ ਤਾਰ ਖਿੱਚੀ ਜਾਂਦੀ ਹੈ ਅਸੀਂ ਉਸੇ ਤਰ੍ਹਾਂ ਕਰਦੇ ਹਾਂ, ਅਸੀਂ ਤਾਂ ਕਠਪੁਤਲੀ ਦੀ ਤਰ੍ਹਾਂ ਹਾਂ ।”

ਅਕਾਲੀ ਜੀ ਲਿਖਦੇ ਹਨ:—

“ਇਸ ਤੋਂ ਮੈਨੂੰ ਯਕੀਨ ਹੋ ਗਿਆ ਕਿ ਦੰਨਤਿਆਗੀ ਸਾਹਿਬ ਜੋ ੨੬, ੨੭ ਜੂਨ ਕੁਰਖੇਤਰ ਆਏ ਸੀ ਉਹ ਇਹ ਹੀ ਰਸਤਾ ਦਸਣ ਆਏ ਸੀ ।”

“ਬੀਬੀਆਂ ਨੇ ਇਹ ਭੀ ਦਸਿਆ ਕਿ ਅਸਾਂ ਕਹਿ ਦਿਤਾ ਸੀ ਕਿ ਅਸੀਂ ਤੁਹਾਡੇ ਆਖੇ ਕਿਧਰੇ ਨਹੀਂ ਜਾਣਾ ਸਾਨੂੰ ਜਿਥੇ ਅਕਾਲੀ ਜੀ ਕਹਿਣਗੇ ਅਸੀਂ ਉਸੀ ਤਰ੍ਹਾਂ ਕਰਾਂਗੀਆਂ ।”

ਅਕਾਲੀ ਅਗੇ ਲਿਖਦੇ ਹਨ:—

“ਇਹ ਸਾਰੀ ਗਲਤ ਬਾਤ ਸੁਣ ਸਮਝ ਕੇ ਮੈਂ ਇਕ ਤਾਰ ਸੈਕਸੈਨਾ ਸਾਹਿਬ, ਇਕ ਰਾਮੇਸ਼ਰੀ ਨਹਿਰੂ ਅਤੇ ਇਕ ਬੀ. ਜੀ. ਰਾਓ ਸਾਹਿਬ ਨੂੰ ਘਲੀ ਅਤੇ ਇਕ ਤਾਰ ਦਿਲੀ ਪ੍ਰੈਸ ਵਾਲਿਆਂ ਨੂੰ ਘਲੀ ਕਿ ਉਹ ਵੀ ਦੇਖ ਸੁਣ ਲੈਣ ।”

“ਮੈਨੂੰ (ਅਕਾਲੀ ਜੀ ਨੂੰ) ਉਸ ਵੇਲੇ ਖੁਸ਼ੀ ਹੋਈ ਜਿਸ ਵੇਲੇ ਸੁਣਿਆ ਕਿ ਸੈਕਸੈਨਾ ਜੀ ਆ ਰਹੇ ਹਨ ਤੇ ਮੈਨੂੰ ਕਿਹਾ ਗਿਆ ਕਿ ਤੁਸੀਂ ਇਸੀ ਬੀਬੀਆਂ ਦੇ ਕੈਂਪ ਵਿਚ ਹਾਜ਼ਰ ਰਹਿਣਾ” ਮੈਂ ਤਾਂ ਉਹਨਾਂ ਦੀ ਇੰਤਜ਼ਾਰੀ ਵਿਚ ਰਹਿ ਕੇ ੬ ਵਜੇ ਸ਼ਾਮ ਤੋਂ ਬਾਦ ਗਿਆਨੀ ਜੀ ਨੂੰ ਪਤਾ ਲੈਣ ਲਈ ਘਲਿਆ ਪਰ ਉਹਨਾਂ ਮੁੜ ਕੇ ਦਸਿਆ ਕਿ ਉਹ ਤਾਂ ਆ ਕੇ ਵਾਪਸ ਚਲੇ ਗਏ ਹਨ—ਇਸ ਵਾਸਤੇ ਇਕ ਹੋਰ ਤਾਰ ਉਹਨਾਂ ਦੇ ਨਾਮ

ਪਰ ਘਲੀ ਗਈ ਅਤੇ ਫਿਰ ਪਿਛੋਂ ਸ੍ਰੀ ਜਵਾਹਰ ਲਾਲ ਜੀ ਅਤੇ ਸਾਰੇ ਮਨਿਸਟਰਾਂ ਨੂੰ ਇਕ ਇਕ ਕਾਪੀ ਘਲੀ।”

ਉਧਰ ਮੈਂ ਪਟਿਆਲਾ ਤੋਂ ਹੋ ਕੇ ਕਿ, ਮਹਾਰਾਜਾ ਸਾਹਿਬ ਚਾਇਲ ਹਨ ਤੇ ਡਾਕ ਉਥੇ ਹੀ ਗਈ ਹੈ। ਪਤਾ ਕੀਤਾ ਕਿ ਕੋਈ ਚਿੱਠੀ (ਜੈਸਾ ਕਿ ਬੀ. ਜੀ. ਰਾਓ ਨੇ ਕਿਹਾ ਸੀ) ਆਈ ਹੈ ਕਿ ਨਹੀਂ ਪਰ ਉਥੋਂ ਮਾਲੂਮ ਹੋਇਆ ਕਿ ਕੋਈ ਐਸੀ ਚਿੱਠੀ ਨਹੀਂ ਆਈ।”

“ਪਤਾ ਲਗਣ ਤੇ ਸ੍ਰੀ ਅੰਮ੍ਰਿਤਸਰ ਜੀ ਚਲਾ ਗਿਆ ਤੇ ਸਾਰਾ ਹਾਲ ਸਕੱਤਰ ਚੀਫ ਖਾਲਸਾ ਦੀਵਾਨ ਤੇ ਪ੍ਰਧਾਨ ਸ: ਗ: ਪ: ਕਮੇਟੀ ਨੂੰ ਸੁਣਾਇਆ: ਜਿਹਨਾਂ ਵਲੋਂ ਤਾਰਾਂ ਮਨਿਸਟਰਾਂ ਦੇ ਨਾਮ ਦਿਲੀ ਘਲੀਆਂ ਗਈਆਂ।”

“ਭਾਵੇਂ ਮੈਨੂੰ (ਅਕਾਲੀ ਜੀ ਨੂੰ ਯਾ ਸ਼ਾਇਦ ਰਿਆਸਤੀ ਸਰਕਾਰ ਪਟਿਆਲਾ ਨੂੰ ਭੀ ਇਸ ਗੱਲ ਦੀ ਖਬਰ ਬੀ. ਜੀ. ਰਾਓ ਵਲੋਂ ਨਾ ਮਿਲੀ, ਪਰ ਮੈਨੂੰ ਦਿਲੀ ਜਾਣ ਤੇ ਪਤਾ ਲਗ ਗਿਆ ਕਿ ੩ ਜੁਲਾਈ ਨੂੰ ਫੈਸਲਾ ਹੋ ਗਿਆ ਹੈ ਕਿ ਕੈਂਪ ਪਟਿਆਲੇ ਘਲ ਦਿਤਾ ਜਾਏ। ਮੈਂ ਛੇਤੀ ਹੀ ਮੁੜ ਪਟਿਆਲੇ ਪੁੱਜਾ ਤੇ ਆਉਣ ਤੇ ਮਾਲੂਮ ਹੋਇਆ ਕਿ ੬ ਜੁਲਾਈ ੪੮ ਨੂੰ ਪਟਿਆਲੇ ਇਕ ਤਾਰ ਪੁੱਜੀ ਹੈ ਤੇ ੧੦ ਜੁਲਾਈ ਪਟਿਆਲੇ ਵਲੋਂ ਉਸ ਦਾ ਉਤਰ ਭੀ ਚਲਾ ਗਿਆ।”

“ਸਾਰਾ ਮਹੀਨਾ ਜੁਲਾਈ ਦਾ ਉਡੀਕ ਵਿਚ ਗੁਜ਼ਾਰ ਕੇ ਜਦੋਂ ਮੈਂ ਦਿਲੀ ਪੁੱਜਾ ਤੇ ਫਿਰ ਪੁਛ ਗਿਛ ਕੀਤੀ ਤਾਂ ਡਿਪਟੀ ਸੈਕਟਰੀ ਤੇ ਹੋਰ ਇਕ ਦੋ ਅਫੀਸਰਾਂ ਨੇ ਦਸਿਆ ਕਿ ਹੁਣ ਅਸੀਂ ਕੈਂਪ ਕਮਾਂਡਰ ਦੇ ਨਾਮ ਚਿੱਠੀ ਲਿਖਦੇ ਹਾਂ ਕਿ ਉਹਨਾਂ (ਬੀਬੀਆਂ ਨੂੰ) ਪੁਛ ਕੇ ਉਹਨਾਂ ਦੀ ਲਿਸਟ ਬਣਾ ਘਲਣ ਕਿ ਕੌਣ ਪਟਿਆਲੇ, ਕੌਣ ਚਕਰੌਤੇ ਤੇ ਕੌਣ ੨ ਕਲਿਆਣੇ ਜਾਣਾ ਚਾਹਦੀਆਂ ਹਨ ਤੇ ਇਸ ਲਿਸਟ ਦੇ ਆਉਣ ਤੇ ਉਹਨਾਂ ਨੂੰ ਉਥੇ ਹੀ ਘਲ ਦਿਤਾ ਜਾਏਗਾ। ਇਸ ਲਈ ਕੈਂਪ ਕਮਾਂਡਰ ਕੁਰਖੇਤਰ, ਕਲਿਆਣਾ ਤੇ ਚਕਰਾਤਾ ਨੂੰ ਚਿੱਠੀ ਲਿਖੀ ਗਈ ਹੈ।”

“ਕਰੀਬ ੨੦ ਦਿਨਾਂ ਪਿਛੋਂ ਚਕਰਾਂਤੇ ਤੇ ਕੁਰਖੇਤਰ ਤੋਂ ਫਰਿਸਤਾਂ ਦਿਲੀ ਪੁਜੀਆਂ ਜਿਹਨਾਂ ਵਿਚ ਅਗੇ ਕੁਝ ਨਾਮ ਦਰਜ ਸਨ ਤੇ ਕੁਝ ਹੋਰ ਭੀ ਨਾਮ ਵਸੇ ਗਏ ਸਨ ਜੋ ਕਿਤੇ ਅਗੇ ਪਿਛੇ ਇਸ ਤਰ੍ਹਾਂ ਦੀਆਂ ਲੜਵੇਦ ਬੈਠੀਆਂ ਸਨ ਉਹਨਾਂ ਦੇ ।”

“ਫਿਰ ਪੁਛਣ ਤੇ ਕਦੋਂ ਪਟਿਆਲੇ ਰਵਾਨਗੀ ਲਈ ਤਾਰੀਖ ਮੁਕੱਰਰ ਕਰਦੇ ਹੋ ਤਦ ਅਜ ਕਲ ਕਰ ਕਰਾ ਕੇ ਅਖੀਰ ਉਤਰ ਮਿਲਿਆ ਕਿ ਅਗਲੇ ਹਫਤੇ ਸੈਕਸੈਨਾ ਸਾਹਿਬ ਪੰਜਾਬ ਦੇ ਦੌਰੇ ਤੇ ਜਾਣਗੇ, ਉਹਨਾਂ ਦੀ ਵਾਪਸੀ ਤੇ ਤਾਰੀਖ ਮੁਕੱਰਰ ਹੋਵੇਗੀ ।”

“ਦੋ ਹਫਤੇ ਬਾਦ ਫਿਰ ਪੁਛਿਆ (ਅਕਾਲੀ ਜੀ ਨੇ) ਤਦ ਉਤਰ ਮਿਲਿਆ ਕਿ ਹੈਦਰਾਬਾਦ ਦੀ ਲੜਾਈ ਕਰਕੇ ਦੌਰਾ ਮੁਲਤਵੀ ਕੀਤਾ ਗਿਆ ਹੈ ।”

“ਲੜਾਈ ਖਤਮ ਹੋਣ ਪਿਛੋਂ ਸ੍ਰੀ ਸੈਕਸਨਾ ਸਾਹਿਬ ਦਾ ਦੌਰਾ ਕਰਕੇ ਪਟਿਆਲੇ, ਸੰਗਰੂਰ, ਵਰੀਗਾ ਹੋ ਕੇ, ਕੈਂਪ ਦਾ ਮੁਲਾਹਜ਼ਾ ਕਰਕੇ ਦਿਲੀ ਪੁੱਜ ਗਏ ।”

ਇਹ ਸਭ ਤਮਾਸ਼ਾ ਵੇਖ ਕੇ ਅਕਾਲੀ ਜੀ ਬੜੇ ਹੈਰਾਨ ਸਨ ਅਤੇ ਇਹਨਾਂ ਵਿਧਵਾਵਾਂ ਅਤੇ ਬਚਿਆਂ ਲਈ ਇਸੀ ਦੌਰਾਨ ਵਿਚ ਆਪ ਨੇ ਪਟਿਆਲੇ, ਅੰਮ੍ਰਿਤਸਰ ਜੀ, ‘ਨਿਉ ਦਿਲੀ, ਜਲੰਧਰ, ਸ਼ਿਮਲਾ ਆਦਿ ਥਾਂਵਾਂ ਪਰ ਦੌਰਾ ਕਰਕੇ ਆਪਣਾ ਮਨੋਦਥ (ਇਹਨਾਂ ਨੂੰ ਟਿਕਾਣਾ ਦਾ) ਪੂਰਾ ਕਰਨ ਦੇ ਯਤਨ ਕੀਤੇ ਪਰ ਇਹ ਯਤਨ ਕਿਧਰੇ ਵੀ ਪੂਰੇ ਹੁੰਦੇ ਨਜ਼ਰ ਨਾ ਆਏ ।”

ਵਾਪਸ ਆ ਕੇ ਜਦ ਵੇਖਿਆ ਤਦ ਪਤਾ ਲਗਾ ਕਿ ਗੌਰਮੈਂਟ ਦੇ ਕੁਝ ਕਰਮਚਾਰੀਆਂ ਨੇ ਰਿਆਸਤੀ ਵਿਧਵਾਵਾਂ, ਬਚਿਆਂ ਨੂੰ ਬਜਾਏ ਪਟਿਆਲੇ ਦੇ ਚਕਰਾਂਤੇ ਭੇਜਣ ਦੇ ਫੈਸਲੇ ਪਰ ਅਮਲ ਬੜੀ ਫੁਰਤੀ ਅਤੇ ਫਰੇਸ਼ ਨਾਲ ਕਰ ਕਰਾ ਲੀਤਾ ਹੈ ।

ਇਸ ਕੈਂਪ ਵਿਚ ਪੁੱਜ ਕੇ ਕਿਤਨੇ ਹੀ ਸਿੱਖ ਬਚੇ ਬਚੀਆਂ ਬਿਮਾਰੀ

ਤੇ ਮੌਤ ਦਾ ਗਰਾਸ ਹੋ ਗਏ ਤੇ ਵਿਧਵਾਵਾਂ, ਬੀਬੀਆਂ ਨਿਹਾਇਤ ਰੰਜ ਤੇ
ਦੁਖੀ ਹੋਈਆਂ ਸਨ, ਉਹਨਾਂ ਦੇ ਦੁਖਦੇ ਸਾਮਾਨ ਹੋਰ ਵਧ ਰਹੇ ਸੀ ।

ਅਕਾਲੀ ਜੀ ਨੇ ਇਹਨਾਂ ਦੀ ਇਹ ਦਸ਼ਾ ਵੇਖ ਕੇ ਬੜਾ ਦੁਖ ਮਹਿਸੂਸ ਕੀਤਾ ਤੇ ਇਹਨਾਂ ਦੁਖੀ ਵਿਧਵਾਵਾਂ ਅਤੇ ਬਚਿਆਂ ਨੂੰ ਇਸ ਕਲੇਸ਼ ਤੋਂ ਬਚਾਉਣ ਲਈ ਤੇ ਕੇਂਪ ਨੂੰ ਮੁੜ ਪਟਿਆਲੇ ਪਹੁੰਚਾਣ ਲਈ:—

“ਚੀਫ ਖਾਲਸਾ ਦੀਵਾਨ” (ਅੰਮ੍ਰਿਤਸਰ ਜੀ)

“ਸ਼ਰੇਮਣੀ ਅਕਾਲੀ ਦਲ

“ਸ਼ਰੋਮਣੀ ਗੁ: ਪ੍ਰ: ਕਮੇਟੀ”

“ਪੰਥਕ ਦਰਬਾਰ ਪਟਿਆਲਾ ਤੇ ਹੋਰ ਸਰਕਾਰਦਾ ਪੰਥਕ
ਬਾਡੀਆਂ ਪਾਸੋਂ ਗੇਰਮੈਂਟ ਨੂੰ ਤਾਰਾਂ ਦਵਾਈਆਂ ਕਿ ਕੈਂਪ ਚਕਰਾਂਤੇ ਤੋਂ
ਪਟਿਆਲੇ ਲਿਆ ਕੇ ਦੁਖੀ ਵਿਧਵਾਵਾਂ ਅਤੇ ਬਚਿਆਂ ਦਾ ਦੁਖ ਦੂਰ
ਕੀਤਾ ਜਾਏ ।”

ਇਹਨਾਂ ਵਿਚਾਰੀਆਂ ਦੀ ਕਿਸਮਤ ਖਹਾਥ ਨਾ ਹੁੰਦੀ ਜੇ ਇਹਨਾਂ ਦੇ ਘਰ ਬਰਬਾਦ ਨਾ ਹੁੰਦੇ ਤੇ ਨਾ ਹੀ ਵਿਧਵਾ ਬਣ ਕੇ ਰੁਲਦੀਆਂ ਅਜੇ ਵੀ ਇਹਨਾਂ ਦੀ ਮੁਸੀਬਤ ਖਤਮ ਨਾ ਹੋਈ ਤੇ ਇਸ ਕੋਸ਼ਿਸ਼ ਦਾ ਸਦਕਾ ਕੈਂਪ ਬਜਾਏ ਪਟਿਆਲੇ ਲੈ ਜਾਣ ਦੇ ਆਖਰੀ ਚਾਲ ਚਲ ਗਈ ਅਤੇ ਕੈਂਪ ਜੈਪੁਰ ਪਹੁੰਚਾ ਦਿਤਾ।"

ਅਕਾਲੀ ਜੀ ਪਟਿਆਲੇ ਲਈ ਜੋਰ ਇਸ ਲਈ ਦਿੰਦੇ ਸਨ ਕਿ ਇਹ ਵਿਧਵਾਵਾਂ, ਬੀਬੀਆਂ ਆਪਣੀ ਬਰਾਦਰੀ ਵਿਚ ਰਹਿ ਕੇ ਆਪਣੀ ਸਭਿਅਤਾ ਨੂੰ ਭੁਲਣਗੀਆਂ ਨਹੀਂ ਪਰ ਇਸ ਦੇ ਉਲਟ ਹਿੰਦੂ ਆਫੀਸਰ ਇਹ ਚਾਹੁੰਦੇ ਸਨ ਕਿ ਇਹਨਾਂ ਦਾ ਮੇਲ ਮੇਲ ਹਿੰਦੂਆਂ ਨਾਲ ਹੋ ਜਾਏ, ਜਿਸ ਕਰਕੇ ਕੁਝ ਦੇਰ ਬਾਦ ਇਹਨਾਂ ਦੀ ਸਭਿਅਤਾ ਤਾਂ ਕਿਧਰੇ ਰਹੀ, ਇਹਨਾਂ ਦਾ ਖੁਹਾ ਖੋਜ ਹੀ ਮਿਟ ਜਾਏਗਾ। ਇਸ ਮਾਰੀ ਕਸਮਕਸ ਦੀ ਤੈਹ ਵਿਚ ਇਹੋ ਹੀ ਗੱਲ ਸੀ ਕਿ ਜੇ ਇਸ ਕੈਂਪ ਨੂੰ ਕਿਸੀ ਬੰਨੇ ਲਗਣ ਨਹੀਂ ਸੀ ਦਿੰਦੀ। ਯਾ ਇਉਂ ਕਹਿ ਲਉ ਕਿ ਹਾਲੀ ਇਹਨਾਂ ਦੁਖੀਆਂ ਦੇ ਦੁਖਾਂ ਦਾ

ਅੰਤ ਨਹੀਂ ਸੀ ਆਇਆ ।

ਆਪ ਨੇ ਇਸ ਕੈਂਪ ਨੂੰ ਪਟਿਆਲੇ ਲਿਆਣ ਲਈ ਸਿਰ ਤੋਤ ਕੋਸ਼ਿਸ਼ ਅਰੰਭੀ ਤੇ ਇਸ ਲਈ ਆਪ ਨੂੰ ਬਾਰ ਬਾਰ ਪਟਿਆਲੇ ਮਹਾਰਾਜਾ ਸਾਹਿਬ ਪਾਸ, ਮੁੜ ਦਿਲੀ, ਕੁਰਖੇਤਰ, ਸ਼ਿਮਲਾ, ਅੰਮ੍ਰਿਤਸਰ ਜੀ, ਚਕਰਾਤਾ, ਜੈਪੁਰ, ਕਲਿਆਣਾ ਥਾਂਵਾਂ ਪਰ ਬਾਰਮਬਾਰ ਜਾਣਾ ਪਿਆ ਤੇ ਇਸ ਤਰ੍ਹਾਂ ਭੁਖ, ਪਿਆਸ, ਨੀਂਦ ਆਰਾਮ ਦੀ ਕੋਈ ਪ੍ਰਵਾਹ ਨਾ ਕਰਦੇ ਹੋਏ ਆਖਰ:—

੨੪ ਅਪਰੈਲ ੧੯੪੯ ਦਾ ਉਹ ਸੁਭਾਗ ਦਿਨ ਆਇਆ ਜਿਸ ਦਿਨ ਆਪ ਦੀ ਆਸ ਪੂਰੀ ਹੋਈ, ਰਿਆਸਤੀ ਵਿਧਵਾਵਾਂ ਤੇ ਯਤੀਮਾਂ ਦੇ ਕੈਂਪ ਨੂੰ ਪਟਿਆਲੇ ਲੈ ਆਉਣ ਦਾ ਹੁਕਮ ਹੋਇਆ ਤੇ ਕੈਂਪ (ਪਟਿਆਲਾ) ਯੂਨੀਅਨ ਦੇ ਸ਼ਹਿਰ ਸੰਗਰੂਰ ਲੈ ਆਂਦਾ ।”

ਸੰਗਰੂਰ ਕੈਂਪ

ਇਥੋਂ ਹੁਣ ਸੰਗਰੂਰ ਕੈਂਪ ਦਾ ਆਰੰਭ ਹੁੰਦਾ ਹੈ—ਆਪ ਨੇ ਇਹਨਾਂ ਵਿਧਵਾਵਾਂ ਬਚਿਆਂ ਨੂੰ ਇਥੇ ਟਿਕਾ ਕੇ “ਜੈਸੇ ਮਾਤਾ ਹਰਖੇ ਪੁਤ ਖਾਏ” ਦੇ ਪ੍ਰਮਾਣ ਵਤ ਇਹਨਾਂ ਦੇ ਸੁਖਾਂ ਵਲ ਧਿਆਨ ਲਗਾ ਦਿਤਾ ਤੇ ਇਸ ਸੰਗਰੂਰ ਕੈਂਪ ਨੂੰ ਹਰ ਪਹਿਲੂ ਤੋਂ ਮੁਕੰਮਲ ਕਰਨ ਵਿਚ ਜੁੱਟ ਪਏ । ਨਾਲ ਨਾਲ ਆਪ ਹੋਰਨਾਂ ਕੈਂਪਾਂ ਵਿਚ ਵੀ ਜਾ ਕੇ ਉਥੇ ਉਹਨਾਂ ਦੁਖੀਆਂ ਦੀ ਸਾਰ ਵੀ ਲੈਂਦੇ ਸਨ ਤੇ ਉਹਨਾਂ ਦੇ ਸੁਖਾਂ ਲਈ ਵੀ ਕੋਸ਼ਿਸ਼ ਕਰਦੇ ਸੀ । ਕੈਂਪਾਂ ਦੀਆਂ ਤਰੁਟੀਆਂ ਨੂੰ ਬੜੇ ਗੌਰ ਨਾਲ ਨੋਟ ਕਰਦੇ ਤੇ ਅਫਸਰਾਂ ਦੇ ਕੰਨਾਂ ਤਕ ਪਹੁੰਚਾ ਕੇ ਉਹਨਾਂ ਪਾਸੋਂ ਲੋੜਵੰਦਾ ਇੰਤਜ਼ਾਮ ਕਰਵਾਉਂਦੇ ਸਨ ।

ਸਮੇਂ ਸਮੇਂ ਆਪ ਪੰਥਕ ਬਾਡੀਆਂ ਨੂੰ ਵੀ ਹਲੂਣਦੇ ਸਨ ਅਤੇ ਉਹਨਾਂ ਪਾਸੋਂ ਕੰਮ ਲੈਂਦੇ ਸੀ । ਜਿਥੇ ਉਹ ਖਾਸ ਸੰਗਰੂਰ ਦੇ ਕੈਂਪ ਦੀ ਦੇਖ ਭਾਲ ਕਰਦੇ ਸਨ ਉਥੇ ਕਦੀ ਹੋਰ ਕੈਂਪਾਂ ਜੇਲ (ਕਾਂਗੜਾ) ਨਗਰੋਟਾ (ਜੰਮੂ), ਕਲਿਆਣਾ (ਜੈਪੁਰ), ਚਕਰਾਤਾ, ਚਨਾਰਥਲ (ਯੂ-ਪੀ)

ਨੂੰ ਵੀ ਨਹੀਂ ਸਨ ਭੁਲਾਉਂਦੇ ਤੇ ਇਹਨਾਂ ਕੈਂਪਾਂ ਦੇ ਨਿਵਾਸੀਆਂ ਦੀ ਪੂਰੀ ਸੇਵਾ ਜੋ ਹੋ ਸਕੇ ਉਹ ਕਰਦੇ ਕਰਾਉਂਦੇ ਸਨ ।

ਜੈਸਾ ਕਿ ਚਕਾਰ ਆਸ਼ੂਮ ਤਿਆਰ ਕਰਕੇ ਉਸ ਦਾ ਮੈਨੇਜਰ ਬਣ ਕੇ ਰਹਿਣਾ ਪਸੰਦ ਕੀਤਾ ਸੀ । ਇਸੀ ਤਰ੍ਹਾਂ ਆਪਣੇ ਆਪ ਨੂੰ ਹੁਣ ਸੰਗਰੂਰ ਕੈਂਪ ਦਾ ਸੇਵਾਦਾਰ ਬਣ ਕੇ ਰਹਿਣਾ ਪਸੰਦ ਕਰਦੇ ਸੀ ਤੇ ਇਸ ਦੇ ਇੰਤਜ਼ਾਮ ਲਈ ਆਪ ਮਹਾਰਾਜਾ ਸਾਹਿਬ ਪਟਿਆਲਾ, ਮਹਾਰਾਣੀ ਸਾਹਿਬ ਪਟਿਆਲਾ, ਸ੍ਰੀ ਰਾਮੇਸ਼ਰੀ ਨਹਿਰੂ ਤੇ ਹੋਰ ਲੋੜੀਂਦੇ ਮੁੜ ਵਸਾਊ ਮਹਿਕਮੇ ਦੇ ਮੁਕਾਮੀ ਤੇ ਸੈਂਟਰ ਦੇ ਆਫੀਸਰਾਂ ਤਕ ਪੁੱਜਦੇ ਤੇ ਉਹਨਾਂ ਨੂੰ ਕੈਂਪ ਦੇ ਸੁਧਾਰ ਲਈ ਪ੍ਰੇਰਦੇ ਤੇ ਕੈਂਪ ਦੇ ਇੰਤਜ਼ਾਮ ਸੰਬੰਧੀ ਸਾਮਾਨ ਪੂਰੇ ਕਰਾਉਂਦੇ ਸੀ ।

ਕੈਂਪ ਸੰਬੰਧੀ ਆਪ ਨੇ ਜੋ ਕੰਮ ਕਰਵਾਏ ਉਹ ਇਸ ਤਰ੍ਹਾਂ ਹਨ:—
“ਸੰਗਰੂਰ ਡੇਸਟੀਚੂਟ ਕੈਂਪ” ਇਹ ਪੜ੍ਹੋ ।

- (੧) ਇਹ ਹੋਮ ਕਰੀਬ ੫੦੦ ਵਿਧਵਾਵਾਂ, ਬੱਚੇ ਬੱਚੀਆਂ ਲਈ ਅਪਰੈਲ ੧੯੪੯ ਵਿਚ ਖੁਲਾਇਆ ਗਿਆ ਸੀ ।
- (੨) ਇਸ ਦਾ ਬਜਟ ਇਸ ਸਾਲ ਲਈ (੪੯ ਲਈ) ੧ ਲੱਖ ੭੬ ਹਜ਼ਾਰ ੧੭੬੦੦੦ ਪਾਸ ਹੋਇਆ ਸ ।
- (੩) ਇਸ ਕੈਂਪ ਵਾਸਤੇ ਇਕ ਸੁਪਰਵਾਈਜ਼ਰ, ਇਕ ਸੁਪ੍ਰਿੰਟੈਂਡੈਂਟ, ਟੇਲਰਿੰਗ ਸੀਨੀਅਰ ਅਤੇ ਜੂਨੀਅਰ, ਟੈਕਸਟਾਇਲ ਐਕਸਪਰਟ, ਅਕਾਊਂਟੈਂਟ, ਹੈਡ ਕਲਰਕ, ਚਪਰਾਸੀ, ਚੌਕੀਦਾਰ, ਭੰਗੀ, ਮਾਸ਼ਕੀ ਆਦਿ ਰਖੇ ਗਏ ਸਨ ।
- (੪) ਪਾਣੀ ਦੀ ਤੰਗੀ ਹੋਣ ਕਰਕੇ ਬਿਜਲੀ ਰਾਹੀਂ ਪਾਣੀ ਖੁੱਲਾ ਮਿਲਣ ਦਾ ਪ੍ਰਬੰਧ ਕਰਵਾਇਆ ।
- (੫) ਬਰਸਾਤ ਵਿਚ ਛੱਤਾਂ ਬਹੁਤੀਆਂ ਚੋਣ ਕਰਕੇ ਕਿਤਨੇ ੨ ਦਿਨ ਬੀਬੀਆਂ, ਬੱਚੇ ਬੜੀ ਮੁਸੀਬਤ ਦਾ ਸ਼ਿਕਾਰ ਹੁੰਦੇ ਸਨ ਤੇ ਇਸ ਦਾ ਇੰਤਜ਼ਾਮ ਕਰਵਾਇਆ ।

(੬) ਰੋਸ਼ਨੀ ਲਈ ਬਿਜਲੀ ਪਾਵਰ ਦਾ ਪ੍ਰਬੰਧ ਕਰਵਾਇਆ ਤਾ ਕਿ ਵਿਦਿਆਰਥੀ ਬੱਚਿਆਂ ਦੀ ਪੜ੍ਹਾਈ ਦਾ ਹਰਜ ਨਾ ਹੋਵੇ ।

(੭) ਸ਼ਹਿਰ ਵਲੋਂ ਆ ਕੇ ਬਰਖਾ ਦਾ ਪਾਣੀ ਬਘੀਖਾਨੇ (ਕੈਂਪ) ਦੀ ਇੰਜੀਨੀਅਰੀ ਇਕੱਠਾ ਹੋ ਜਾਂਦਾ ਸੀ ਤੇ ਅੰਦਰ ਵੀ ਕਦੀ ੨ ਦੋ ਦੋ ਹੁੰਦੇ ਖੜ੍ਹੇ ਜਾਂਦਾ ਸੀ । ਇਹ ਵੀ ਹਟਵਾਇਆ ।

(੮) ਕਪੜਿਆਂ ਦਾ ਪੂਰਾ ਪ੍ਰਬੰਧ ਨਹੀਂ ਸੀ, ਇਸ ਲਈ ਜੋ ਗਰਾਂਟ ਹੁੰਦੀ ਸੀ ਉਸ ਦਾ ਪੂਰਾ ਪੂਰਾ ਖਰਚ ਕਰਾਕੇ, ਗਰਮ, ਸਰਦ ਕਪੜੇ ਮੌਸਮ ਅਨੁਸਾਰ ਦਿਵਾਉਂਦੇ ਸਨ ।

(੯) ਜਿਥੇ ਆਪ ਨੇ ਹੋਰ ਵਸਤੂਆਂ ਦਾ ਖਿਆਲ ਰਖਿਆ ਸੀ, ਉਥੇ ਪਾਸ ਕਰਕੇ ਕੱਢੇ ਦਿਵਾਉਣ ਦਾ ਪ੍ਰਬੰਧ ਵੀ ਕਰਵਾਇਆ ਤਾ ਕਿ ਇਹਨਾਂ ਦੇ ਧਰਮ ਵਿਚ ਕੋਈ ਫਰਕ ਨਾ ਆਏ । ਕੈਂਪ ਸੁਪਰਵਾਈਜ਼ਰ ਸਰਕਾਰ ਵਲੋਂ ਇਤਰਾਜ਼ ਕਰਦੇ ਸਨ ਕਿ ਸਿਰਫ ਪੱਗ, ਚੁੰਨੀ, ਕੁੜਤਾ, ਕਮੀਜ਼, ਪਜਾਮਾ ਹੀ ਸਭ ਨੂੰ ਮਿਲਣ ਦਾ ਹੁਕਮ ਹੈ ਪਰੰਤੂ ਅਕਾਲੀ ਜੀ ਨੇ ਕੈਂਪ ਨਿਵਾਸੀਆਂ ਨੂੰ ਜ਼ਿੰਦਗੀ ਦੀਆਂ ਹੋਰ ਲੋੜਵੰਦੀਆਂ ਚੀਜ਼ਾਂ, ਕਪੜੇ, ਬਿਸਤਰੇ ਤੇ ਜੁੱਤੇ ਵੀ ਦਿਤੇ ਜਾਣ ਪਰ ਜ਼ੋਰ ਦਿਤਾ ।

ਆਪ ਇਕ ਚਿੱਠੀ ਵਿਚ ਕੈਂਪ ਕਮਾਂਡਰ ਨੂੰ ਇਉਂ ਲਿਖਦੇ ਹਨ:-

“ਜੇ ਆਪ ਆ ਕੇ ਇਹਨਾਂ ਦੇ ਕਪੜੇ ਵੇਖੋ ਕਿਸ ਤਰ੍ਹਾਂ ਦੀਆਂ ਫਟੀਆਂ ਪੁਰਾਣੀਆਂ ਚੁੰਨੀਆਂ, ਚਾਦਰਾਂ, ਕੁੜਤੇ ਤੇ ਕਮੀਜ਼ਾਂ ਵਿਚ ਦਿਨ ਕੱਟੀ ਕਰਦੇ ਹਨ ਤਦ ਆਪ ਆਸਚਰਜ ਰਹਿ ਜਾਓਂ । ਇਸ ਲਈ ਇਥੇ ਦੇ ਉਚੇ ਪ੍ਰਬੰਧਕ ਜ਼ਿੰਮੇਵਾਰਾਂ ਨੂੰ ਲਿਖੋ ਕਿ ਉਹ ਤੁਰੰਤ ਜੁੱਤੇ ਪਾਉਣ ਵਾਲੇ ਕਪੜੇ, ਤੇ ਦੋ ਦੋ ਕਛਹਿਰੇ, ਕੁਝੇਰੀਆਂ ਨੂੰ ਦਸਤਾਰੇ, ਪਜਾਮੇ ਤੇ ਬੀਬੀਆਂ ਨੂੰ ਕਛਹਿਰੇ, ਚਾਦਰਾਂ, ਕਮੀਜ਼ਾਂ, ਸਲਵਾਰਾਂ ਦੇ ਕੇ ਇਹਨਾਂ ਦੇ ਦੁਖਾਂ ਦੀ ਨਵਿਰਤੀ ਕਰਨ ।”

ਇਸ ਤਰ੍ਹਾਂ ਦੇ ਵਾਹਵੇਲੇ ਕਰਕੇ ਆਪ ਹਰ ਤਰ੍ਹਾਂ ਦੀ ਖਬਰ
ਇਹਨਾਂ ਦੇ ਸੁਖਾਂ ਲਈ ਪਹੁੰਚਾਉਂਦੇ ਰਹੇ ।

ਆਪ ਨੇ ਇਕ ਹੋਰ ਚਿੱਠੀ ਦਵਾਰਾ ਅਤਸ਼ਾਹਾਂ ਨੂੰ ਜੋ ਲਿਖਿਆ
ਉਸ ਤੋਂ ਪਤਾ ਲਗਦਾ ਹੈ ਕਿ ਆਪ ਜੀ ਦੇ ਦਿਲ ਵਿਚ, ਇਹਨਾਂ ਦੁਖੀਆਂ
ਲਈ ਕਿਤਨੀ ਤੜਫਨ ਸੀ । ਆਪ ਜੀ ਲਿਖਦੇ ਹਨ:--

“ਭਾਵੇਂ ਗਰਮੀਆਂ ਵਿਚ ਰਜਾਈ, ਤਲਾਈ, ਯਤਮ ਕਪੜਿਆਂ ਦੀ
ਲੋੜ ਨਹੀਂ ਪਰ ਕੱਤੜ, ਮੱਘਰ, ਕਰੀਬ ਸਰਦੀ ਵਾਲੇ ਦੇ ਮਸ਼ੀਨੇ ਗੁਜ਼ਰ
ਜਾਏ ਹਨ, ਸਰਦੀ ਦਾ ਤੀਜਾ ਮਸ਼ੀਨਾ ਪੰਚ ਦੀ ਅਸ ੭ ਤਾਰੀਖ ਹੋ ਗਈ
ਹੈ ਇਸ ਵਕਤ ਸਿਰਫ ਕਿਸੀ ਕਿਸੀ ਨੂੰ ਇਕ ਇਕ ਕੰਢਲ ਭੇਰੇ ਪ੍ਰਤੀ
ਮਿਲਿਆ ਹੈ, ਕਿਤਨਿਆਂ ਡੇਰਿਆਂ ਵਿਚ ਤਾਂ ਇਕ ਵੀ ਨਹੀਂ ਮਿਲਿਆ,
ਪਰੰਤੂ ਲੋੜ ਹੋ ਹਰ ਇਕ ਸਰੀਰ ਨੂੰ ਇਕ ਇਕ ਕੰਢਲ ਦਿਤਾ ਜਾਏ ਅਤੇ
ਰਜਾਈ, ਤਲਾਈ ਤੇ ਖਿਸਤਰੇ ਸੰਬੰਧੀ ਚਾਦਰਾਂ ਵਗ਼ੈਰਾ ਦੀ ਲੋੜ ਛੇਤੀ
ਪੂਰੀ ਕੀਤੀ ਜਾਏ । ਕਰਤਾਰ ਨਾ ਕਰੇ ਕਿਸੀ ਨੂੰ ਸਰਦੀ ਵਿਚ ਨਮੂਨੀਏ
ਅਰ ਰੇਸ਼ਾ ਜੁਕਾਮ, ਖੰਗ, ਬੁਖਾਰ ਦੀ ਤਕਲੀਫ ਹੋ ਜਾਏ ਤਾਂ ਫਿਰ ਵਧੀਕ
ਔਖ ਤੇ ਬਦਨਾਮੀ ਹੋਵੇਗੀ ।”

“ਕੋਸੀ ਇਸ਼ਨਾਨ ਲਈ ਤਾਂ ਫੂੂ ਤੋਂ ਹੀ ਤੇਲ, ਸਾਬਣ ਵਗ਼ੈਰਾ
ਮਿਲ ਹੀ ਨਹੀਂ ਰਿਹਾ, ਪਰ ੩੦ ਕੱਤੜ ਤੇ ਅਜ ਤਕ ਕਪੜੇ ਧੋਣ ਵਾਲਾ
ਸਾਬਣ ਦੀ ਤਕਸੀਮ ਨਹੀਂ ਹੋਇਆ ਜੇ ਹਰ ਮਸ਼ੀਨੇ ਦੀ ਪਹਿਲੀ ਤਾਰੀਖ
ਤੋਂ ਤਕਸੀਮ ਹੋ ਜਾਣਾ ਚਾਹੀਦਾ ਹੈ ਤਾਂ ਕਿ ਲੋੜ ਵੇਲੇ ਮੇਲੇ ਕਪੜੇ
ਸਿੰਘਣੀਆਂ ਤੇ ਬੱਚਿਆਂ ਦੇ ਧੋਤੇ ਜਾਇਆ ਕਰਨ ਪਰੰਤੂ ਕੋਸਾਂ ਲਈ ਭੀ
ਸਨਹਾਈਟ ਸਾਬਣ ਯਾ ਹੋਰ ਕੋਈ ਸਾਫ ਸਾਬਣ ਤੇ ਕੁਝ ਸਾਫ ਕੀਤਾ
ਹੋਇਆ ਤੇਲ ਮਿਲਣਾ ਚਾਹੀਦਾ ਹੈ, ਜਿਸ ਤੋਂ ਕੋਸਾਂ ਨੂੰ ਤੇ ਦਿਮਾਗ ਨੂੰ
ਤਰਾਵਟ ਤੇ ਠੰਢਕ ਪੁੱਜਦੀ ਰਹੇ ।”

“ਭਾਵੇਂ ਪਹਿਲੇ ਭੀ ਗਰਮੀਆਂ ਵਿਚ ਐਸਾ ਹੁੰਦਾ ਰਿਹਾ ਹੈ ਕਦੀ
ਕਦੀ ਪਰ ੬ ਮੱਘਰ ਤੋਂ ਅਜ ਤਕ ਹੀਨੀ, ਚਾਹ ਵਾਸਤੇ ਬਿਲਕੁਲ ਨਹੀਂ

ਤਕਸੀਮ ਹੋਈ, ਜਿਸ ਦਾ ਹੋਣਾ ਅਤੀ ਜ਼ਰੂਰੀ ਹੈ ਕਿਉਂਕਿ ਜਿਹਨਾਂ ਦੀ ਚਾਹ ਪੀਣ ਦੀ ਆਦਤ ਹੈ ਉਹਨਾਂ ਦੀ ਸੇਹਤ ਠੀਕ ਨਹੀਂ ਰਹਿ ਸਕਦੀ—ਜੇ ਉਹ ਕਿਸੀ ਤਰ੍ਹਾਂ ਇਹ ਵਕਤ ਬਿਨਾ ਸਟੋਰ ਤੋਂ ਮਿਠਾ ਲਏ ਗੁਜ਼ਾਰ ਚੁਕੀਆਂ ਹਨ ਤਾਂ ਹੁਣ ਉਹਨਾਂ ਦੀ ਮੰਗ ਹੈ ਕਿ ਜਿਤਨੀ ਅਸਾਡੇ ਰਾਸ਼ਨ ਦੇ ਹਿਸਾਬ ਸਾਡੇ ਲਈ ਚੀਨੀ ਖਰਚ ਹੋਣੀ ਚਾਹੀਦੀ ਹੈ ਉਹ ਭੀ ਅਸਾਨੂੰ ਦਿਤੀ ਜਾਏ ਤੇ ਅਗਾਂਹ ਨੂੰ ਹੋਜ਼ਾਨਾ ਮੁਕੱਰਰ ਚੀਨੀ ਮਿਲਣ ਦਾ ਪੱਕਾ ਪ੍ਰਬੰਧ ਕੀਤਾ ਜਾਏ।”

“ ੨੦ ਮੱਘਰ ਤੋਂ ਰਾਸ਼ਨ ਵਿਚ ਘਿਉ ਬਿਲਕੁਲ ਨਹੀਂ ਦਿਤਾ ਗਿਆ ਤੇ ਨਾ ਅਗੇ ਨੂੰ ਦੇਣ ਦਾ ਭਰੋਸਾ ਦਿਤਾ ਜਾ ਰਿਹਾ ਹੈ। ਬਿਨਾ ਤੜਕੇ ਸਬਜ਼ੀ ਭਾਜੀ ਯਾ ਰੋਟੀ ਬੱਦਿਆਂ ਯਾ ਇਨਸਾਨਾਂ ਲਈ ਕਹਾਂ ਤਕ ਵਾਜਬ ਹੈ ? ਇਹ ਆਪ ਖੁਦ ਹੀ ਸਮਝ ਸਕਦੇ ਹੋ। ਇਸ ਲਈ ਜਿਥੇ ਅਗੇ ਨੂੰ ਰਾਸ਼ਨ ਦੇ ਨਾਲ ਘਿਉ ਮਿਲਣ ਦਾ ਪ੍ਰਬੰਧ ਕੀਤਾ ਜਾਵੇ ਉਥੇ ਜੋ ਗੁਜ਼ਰੇ ਦਿਨਾਂ ਦਾ ਬਕਾਇਆ ਘਿਉ ਬਣਦਾ ਹੈ ਉਹ ਭੀ ਦਿਲਾਇਆ ਜਾਵੇ।”

“ਦਸਤਕਾਰੀ ਘਰ ਵਿਚ ਸਿਰਫ ੧੪ ਮਸ਼ੀਨਾਂ ਕੰਮ ਸਿਖਣ ਵਾਲੀਆਂ ਹੈਨ—ਪਰੰਤੂ ਇਹਨਾਂ ੧੪ ਵਿਚੋਂ ੨ ਮਸ਼ੀਨਾਂ ਨਵੀਆਂ ਕੰਮ ਕਰਦੀਆਂ ਹਨ ਪਰ ਬਾਕੀ ੧੨ ਪੁਰਾਣੀਆਂ ਰੋਜ਼ ਰੋਜ਼ ਮੁਰੰਮਤ ਦੀਆਂ ਹੀ ਮੁਹਤਾਜ ਰਹਿੰਦੀਆਂ ਹਨ। ਇਸ ਲਈ ਕਾਫੀ ਮਸ਼ੀਨਾਂ ਕੰਮ ਤੇ ਸਿਖਲਾਈ ਚਾਲੂ ਰਖਣ ਵਾਸਤੇ, ਨਵੀਆਂ ਮਸ਼ੀਨਾਂ ਦੀ ਪ੍ਰਵਾਣਗੀ ਦਿਤੀ ਜਾਏ ਤਾਂ ਕਿ ਬਹੁਤ ਸਰੀਰ ਕੰਮ ਸਿਖ ਕੇ ਬਹੁਤਾ ਕੰਮ ਕਰ ਸਕਣ।”

“ਐਸਾ ਭੀ ਹੁੰਦਾ ਹੈ ਕਿ ਠੇਕੇਦਾਰ ਕਦੀ ਕਦੀ ਦੁਧ ਕਦੀ ਆਟਾ ਖਰਾਬ ਦਿੰਦੇ ਹਨ ਕਦੀ ਸਬਜ਼ੀ ਬੜੀ ਗਲੀ ਸੜੀ ਹੋਈ ਹੁੰਦੀ ਹੈ, ਕਦੀ ਲੱਕੜ ਹਫਤਾ ੨ ਨਹੀਂ ਪਹੁੰਚਾਂਦੇ। ਠੇਕੇਦਾਰਾਂ ਨੂੰ ਮੁਕਾਮੀ ਅਫਸਰਾਂ ਤੋਂ ਪੁੱਛ ਗਿੱਛ ਹੋਣ ਪਰ ਉਹ ਬੜੇ ਭੈੜੇ ਤਰੀਕੇ ਨਾਲ ਅਗੋਂ ਜਵਾਬ ਦਿੰਦੇ ਹਨ ਤੇ ਬੜੇ ਰੋਹ ਨਾਲ ਕਹਿੰਦੇ ਹਨ। “ਸਾਡੇ ਤਾਂ ਬਿਲ ੩, ੩ ਮਹੀਨੇ ਤਰਦੇ ਨਹੀਂ ਅਸੀਂ ਕਿਥੋਂ ਲਿਆਈਏ ? ਨਾਲੋਂ ਨਾਲ ਹਫਤੇ ੨ ਬਿਲ ਤਰੇ

ਤਾਂ ਅਸੀਂ ਕੰਮ ਕਰਾਂਗੇ, ਨਹੀਂ ਤਾਂ ਹੋਰ ਠੇਕੇਦਾਰ ਲਭ ਲਓ, ਵਧੇਰਾ।”

“ਇਸ ਤਰ੍ਹਾਂ ਦੇ ਬੜੇ ਗੁਸਤਾਖੀ ਭਰੇ ਲਫਜ਼ ਬੋਲਦੇ ਹਨ। ਇਸ ਲਈ ਯਾ ਤਾਂ ਬਿਲ ਛੇਤੀ ਪਾਸ ਹੋਣ ਦਾ ਪ੍ਰਬੰਧ ਕਰਾਇਆ ਜਾਏ ਯਾ ਐਸੇ ਯੋਗ ਆਦਮੀਆਂ ਨੂੰ ਠੇਕਾ ਦਿਤਾ ਜਾਏ ਜੋ ਚਾਰ ਛੇ ਮਹੀਨੇ ਧੀਰਜ ਨਾਲ ਕੰਮ ਚਲਾ ਸਕਣ।”

“ਆਸ ਹੈ ਆਪ ਪੂਰੇ ਤੌਰ ਪਰ ਇਸ ਕੈਂਪ ਸੰਬੰਧੀ ਲੋੜਾਂ ਪੂਰੀਆਂ ਕਰਨ ਵਲ ਤਵੱਜੋ ਐਸੇ ਤਰੀਕੇ ਨਾਲ ਦਿਓਗੇ ਤਾਂ ਕਿ ਫਿਰ ਕੋਈ ਸ਼ਿਕਾਇਤ ਨਾ ਹੋ ਸਕੇ।”

ਲੇਖਕ:—(ਦਸਖਤ) ਅਕਾਲੀ ਕੋਰ ਸਿੰਘ ਨਿਹੰਗ
ਇੰਚਾਰਜ ਰਿਆਸਤੀ ਸਿਖ ਸ਼ਹੀਦ ਪੀੜਤ ਪ੍ਰਵਾਰ,
ਕੈਂਪ ਬੱਘੀਖਾਨਾ ਸੰਗਰੂਰ

ਆਪਣੇ ਆਪ ਨੂੰ ਇਹਨਾਂ ਦੁਖੀਆਂ ਦਾ ਸੇਵਕ ਹੀ ਸਮਝਦੇ ਸੀ ਜੇਸਾ ਕਿ ਆਪ ਦੀ ਇਸ ਚਿੱਠੀ ਤੋਂ ਜੋ ਕਿ ਆਪ ਨੇ ਕਿਸੀ ਸੇਵਾ ਸੰਬੰਧ ਵਿਚ ਹੀਰੋਬਲੀਟੇਸ਼ਨ ਮਨਿਸਟਰ ਨੂੰ ਲਿਖੀ:—

ਯਥਾ

ਜਨਾਬਿ ਮਨ,

“ਚੋਂਕਿ ਮੈਂ ਇਨ ਲੋਗੋਂ (ਕੈਂਪ ਨਿਵਾਸੀ) ਕਾ ਜੀਵਨ ਸੇਵਕ ਹੂੰ, ਇਸ ਲੀਏ ਯਿਹ ਸੇਵਾ ਮੇਰੇ ਜ਼ਿਮੇਂ ਲਗਾਈ ਗਈ ਹੈ—ਮੈਂਨੇ ਮਹਾਰਾਜਾ ਬਹਾਦਰ ਪਟਿਆਲਾ ਸੇ ਮਿਲਕਰ ਦਰਖਾਸਤ ਦੀ ਔਰ ਆਪ ਨੇ ੨੫੦ ਸਰੀਰੋਂ ਕੀ ਪ੍ਰਵਰਸ਼ ਪ੍ਰਵਾਨਗੀ ਵਾ ਰਿਹਾਇਸ਼ ਕੇ ਲੀਏ ਮਨਜ਼ੂਰੀ ਦੇ ਦੀ ਥੀ ਪਰ ਇਹ ਕੰਮ ਅਗੇ ਨਹੀਂ ਚਲ ਰਿਹਾ.....

ਆਪ ਦੀ ਅੰਤਮ ਮੰਗ ਕੀ ਸੀ ?

“ਮੈਂ ਸਮਝਦਾ ਹਾਂ ਮੈਨੂੰ ਜੇ ਕੁਝ ਸਮਾਂ ਪ੍ਰਮਾਤਮਾ ਨੇ ਬਖਸ਼ਿਆ ਹੈ—ਹੋ ਸਕੇ ਤਾਂ ਮੈਂ ਬਾਕੀ ਦੀ ਜ਼ਿੰਦਗੀ ਰਿਆਸਤੀ ਬੱਚੇ ਬੱਚੀਆਂ ਦੇ

ਤਾਲੀਮ ਘਾਟੇ ਨੂੰ ਪੂਰਾ ਕਰਨ ਵਿਚ ਖਰਚ ਕਰਾਂ ਜਿਸ ਵਾਸਤੇ ਮੈਂ ਅਜ
ਚਾਰ ਸਾਲ ਤੋਂ ਦਰਬਾਰ ਹਾਂ।”

“ਸੰਗਰੂਰ (ਪੈਪਸੂ) ਵਿਚ ਜਿਥੇ ਕੁਝ ਨਾ ਕੁਝ ਯਤੀਮਾਂ ਤੇ ਵਿਧ-
ਵਾਵਾਂ ਦੀ ਸੇਵਾ ਕਰ ਰਿਹਾ ਹਾਂ ਉਥੇ ਕਸ਼ਮੀਰ ਗੌਰਮੈਂਟ ਨੂੰ ਅਤੇ ਪ੍ਰਾਈਮ
ਮਨਿਸਟਰ ਪਾਸ ਭੀ ਬੇਨਤੀ ਕਰ ਚੁਕਾ ਹਾਂ ਕਿ ਉਹ ਜੇ ਕੋਈ ਸੱਜਰੀ
ਇਮਾਰਤ ਯਾ ਜ਼ਮੀਨ ਵਗ਼ੈਰਾ ਜੰਮੂ ਸ਼ਹਿਰ ਵਿਚ ਯਾ ਨਜ਼ਦੀਕ ਇਨਾਯਤ
ਕਰੋਂ-ਯਤੀਮ ਖਾਨਾ ਯਾ ਬੋਰਡਿੰਗ ਉਥੇ ਜਾਰੀ ਕਰਕੇ ਲੋੜਵੇਂਦਾਂ ਦੀ ਰੋਟੀ
ਕਪੜੇ ਦੀ ਪੜ੍ਹਾਈ ਯਾ ਦਸਤਕਾਰੀ ਵਾਸਤੇ ਮੇਰੀ ਮੱਦਦ ਕਰਨ ਤਦ ਮੈਂ
ਉਮੀਦ ਕਰਦਾ ਹਾਂ ਕਿ ਬਹੁਤ ਥੋੜੇ ਸਮੇਂ ਵਿਚ ਹਜ਼ਾਰਾਂ ਸਿਖ ਤੇ ਹਿੰਦੂ
ਆਪਣੇ ਪੈਰਾਂ ਪਰ ਬਹੁਤ ਛੇਤੀ ਖੜੇ ਹੋਣ ਯੋਗ ਬਨਾਉਣ ਦਾ ਯਤਨ ਕਰਨ
ਲਈ ਮੌਜੂਦਾ ਜ਼ਿੰਦਗੀ ਵਕਫ਼ ਕਰਨ ਨੂੰ ਤਿਆਰ ਹਾਂ, ਬਸ਼ਰਤਿ ਕਿ ਸਟੇਟ
ਜੰਮੂ ਕਸ਼ਮੀਰ ਗੌਰਮੈਂਟ ਪਾਸੋਂ ਲੋੜ ਅਨੁਸਾਰ ਯੋਗ ਮੱਦਦ ਦਲਾਈ
ਜਾਏ ਤਦ।”

“ਮੈਂ ਚਾਹੁੰਦਾ ਹਾਂ ਇਸ ੧੯੪੭ ਵਿਚ ਨੁਕਸਾਨ ਕੀਤੀ ਚਕਾਰ
“ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਦੀ ਇਮਾਰਤ, ਲਾਇਬਰੇਰੀ (ਪੁਸਤਕਘਰ)
ਤੇ ਹੋਰ ਸਾਮਾਨ ਦਾ ਜਿਥੇ ਹਰਜਾ ਦਿਤਾ ਜਾਏ ਉਥੇ ਨਵੀਂ ਇਮਾਰਤ
ਤਹਿਸੀਲ ਜੰਮੂ ਵਿਚ ਤਿਆਰ ਕਰਕੇ ਇਹਨਾਂ ਮੁੜ ਵਸਣ ਵਾਲੇ ਜ਼ਿਲਾ
ਮਜ਼ਫਰਾਬਾਦ ਅਤੇ ਪੁਣਛ ਵਗ਼ੈਰਾ ਦੇ ਲੋਕਾਂ ਨੂੰ ਉਹ “ਸ੍ਰੀ ਗੁਰੂ ਨਾਨਕ
ਆਸ਼੍ਰਮ” ਦੀ ਰਾਹੀਂ ਤਾਲੀਮ ਦੇਣ ਦਾ ਯਤਨ ਕੀਤਾ ਜਾਏ।”

“ਇਸ ਆਸ਼੍ਰਮ ਦੀ ਇਮਾਰਤ ਦਾ ਅੰਦਾਜ਼ਾ ਢੋਢਾਈ ਲੱਖ ਤੋਂ
ਵਧੀਕ ਦੇ ਕਰੀਬ ਹੈ। ਜੋ ਰਕਮ ਗੌਰਮੈਂਟ ਕਸ਼ਮੀਰ ਵਲੋਂ
ਮਿਲਣ ਤੇ ਸਭ ਕੁਝ ਤਿਆਰ ਹੋ ਸਕਦਾ ਹੈ। ਉਜੜੇ ਲੋਕਾਂ ਦੀ ਸੰਤਾਨ
ਤਾਲੀਮ ਹਾਸਲ ਕਰ ਸਕਣ ਲਈ ਇਸ ਇਮਾਰਤ ਵਾਸਤੇ ਜਗਾਹ ਜ਼ਮੀਨ
ਤੇ ਸੀਮੈਂਟ ਵਾ ਚਾਦਰਾਂ ਨਾਲੀਦਾਰ ਤੇ ਬੀਮ ਵਗ਼ੈਰਾ ਲੱਕੜ ਤੇ ਹੋਰ
ਸਾਮਾਨ ਅਤੇ ਮੋਹਨਤਾਨਾ ਤਿਆਰੀ ਇਮਾਰਤ ਦਿਤਾ ਜਾਏ ਤਦ ਬੜੀ

ਆਸਾਨੀ ਨਾਲ ਸਾਰੇ ਕੰਮ ਸਿਰੇ ਚੜ੍ਹ ਸਕਦੇ ਹਨ । ਇਸ ਇਮਾਰਤ ਨਾਲ ਇਕ ਐਸਾ ਪਲਾਟ ਜ਼ਮੀਨ ਦਾ ਭੀ ਮਿਲਣਾ ਚਾਹੀਏ ਜੋ ਦਸਤ-ਕਾਰੀ ਯਾ ਜ਼ਿਮੀਂਦਾਰੀ ਦੇ ਕੰਮ ਸਿਖਣ ਤੇ ਖੇਡਣ ਲਈ ਬੱਚਿਆਂ ਦੇ ਗਰਾਊਂਡ ਦਾ ਕੰਮ ਭੀ ਦੇਵੇ ।”

ਦਸਖਤ ਲੇਖਕ—

ਅਕਾਲੀ ਕੌਰ ਸਿੰਘ ਨਿਹੰਗ

ਮੈਨੇਜਰ ਸ੍ਰੀ ਗੁਰੂ ਨਾਨਕ ਆਸ਼੍ਰਮ (ਚਕਾਰ)

ਆਪ ਨੇ ਚਕਾਰ ਤੋਂ ਆ ਕੇ ਮੁੜ ਜੋ ਦਰਖਾਸਤ ਜੰਮੂ ਕਸ਼ਮੀਰ ਗੌਰਮੈਂਟ ਦੇ ਪ੍ਰਾਈਮ ਮਨਿਸਟਰ ਨੂੰ ਦਿਤੀ ਸੀ ਸਿਰਫ ਇਸ ਪਰ ਹੀ ਆਪ ਨੇ ਬਤੌਰ ਮੈਨੇਜਰ ਸੀ: ਗੁ: ਨਾ: ਆਸ਼੍ਰਮ ਚਕਾਰ ਲਿਖਿਆ ਸੀ । ਮੁੜ ਵਸਾਊ ਮਹਿਕਮੇ ਦੇ ਕਾਗਜ਼ਾਂ ਨੂੰ ਫੋਲਣ ਨਾਲ (ਜੋ ਲਗ ਪਗ ਤਿੰਨ ਟਰੇਕ ਹੈਸਨ, ਵਖੋ ਵਖਰੇ ਭਾਗਾਂ ਵਿਚ ਵੰਡੇ ਹੋਏ ਯਤੀਮਾਂ ਦੀਆਂ ਇਹ ਲਿਸਟਾਂ ਮਿਲਦੀਆਂ ਹਨ:—

- (ੳ) ੧੯੪੭ ਦੇ ਘਲੂਘਾਰੇ ਵਿਚੋਂ ਬਚੇ ਹੋਏ ਲਾਵਾਰਸ ਬੱਚਿਆਂ ਦੀਆਂ ਲਿਸਟਾਂ ।
- (ਅ) ਅਗਵਾ ਕੀਤੀਆਂ ਬੀਬੀਆਂ ਦੀਆਂ ਲਿਸਟਾਂ ਅਤੇ ਬੱਚਿਆਂ ਦੀਆਂ ਲਿਸਟਾਂ ਤੇ ਨਾਮ ।
- (ੲ) ਆਪ ਦੀਆਂ ਸਾਰੀਆਂ ਚਿੱਠੀਆਂ ਤਾਰਾਂ ਦੀ ਨਕਲ ਆਦਿ ਜੋ ਆਪ ਨੇ ਅਗਵਾ ਕੀਤੀਆਂ ਬੀਬੀਆਂ, ਬੱਚਿਆਂ ਨੂੰ ਬਰਾਮਦ ਕਰਨ ਵਾਸਤੇ ਸਮੇਂ ਸਮੇਂ ਪਾਕਿਸਤਾਨ ਹਾਈ ਕਮਿਸ਼ਨਰ ਦੇ ਦਫਤਰ ਵਿਚ ਲਾਹੌਰ ਦਿਤੀਆਂ ।
- (ਸ) ਪਤਿਤਾਂ ਦੀਆਂ ਲਿਸਟਾਂ ।
- (ਹ) ਬੱਚੇ ਜਿਹਨਾਂ ਦੇ ਮਾਤਾ ਪਿਤਾ ਹਨ ਪਰੰਤੂ ਉਹ ਗਰੀਬ ਲਾਚਾਰ ਹੋਣ ਕਰਕੇ ਉਹਨਾਂ ਨੂੰ ਤਾਲੀਮ ਨਹੀਂ ਦੇ ਸਕਦੇ ।

- (ਕ) ਬੱਚੇ ਨਿਰਨਾਂ ਦੀ ਮਾਣਾ ਤਾਂ ਹੈ ਪਰ ਪਿਤਾ ਨਹੀਂ ।
- (ਖ) ਕੁਰਖੇਤਰ ਕੈਂਪ ਵਿਚ ਪੁੱਜਿਆਂ ਦੀ ਲਿਸਟ ਅਤੇ ਹੋਰ ਕੈਂਪਾਂ ਵਿਚ ਰਹਿ ਰਹੇ ਦੁਖੀਆਂ ਦੀਆਂ ਲਿਸਟਾਂ ਵਖੋ ਵਖਰੀਆਂ, ਨਗਰੋਟਾ (ਜੰਮੂ), ਚਕਰਾਤਾ (ਯੂ-ਪੀ), ਯੋਲ (ਕਾਂਗੜਾ), ਜੈਪੁਰ, ਚਨਾਰਬਲ, ਸੰਗਰੂਰ, ਆਸ਼ਰਮ, ਰਾਮ ਬਾਗ ਸ਼੍ਰੀਨਗਰ ਆਦਿ ਦੀਆਂ ਲਿਸਟਾਂ ।
- (ਗ) ਲਿਸਟ ਮੁਤਾਬਕ ਉਮਰ ਹਰ ਇਲਾਕਾਵਾਰ ਜੋ ਕੈਂਪਾਂ ਵਿਚ ਹਨ ।
- (ਘ) ਹਿੰਦੂ ਤੇ ਸਿੱਖ ਵਿਦਵਾਨਾਂ ਕੈਂਪ ਰਾਮਬਾਗ ਸ਼੍ਰੀਨਗਰ ਦੀਆਂ ਲਿਸਟਾਂ ।
- (ਙ) ਯੋਲ ਕੈਂਪ ਦੇ ਪਤਿਤ ਬੱਚਿਆਂ ਦੀ ਲਿਸਟ ਅਤੇ ਹੋਰ ਕੈਂਪਾਂ ਵਿਚ ਰਹਿ ਰਹੇ ਪਤਿਤਾਂ ਦੀਆਂ ਲਿਸਟਾਂ ।
- (ਚ) ਕੁਲ ਕਸ਼ਮੀਰ ਦੇ ਉਜੜੇ ਪੁਜੜੇ ਸਿੰਘਾਂ ਦੀਆਂ ਲਿਸਟਾਂ, ਇਲਾਕੇਵਾਰ ।
- (ਛ) ਲਿਸਟ ਮੀਰਪੁਰ ਇਲਾਕੇ ਦੀਆਂ ਬੀਬੀਆਂ, ਬੱਚੇ ਜੋ ਕੁਰਖੇਤਰ ਕੈਂਪ ਵਿਚ ਆਏ ਸਨ, ਆਦਿ ।

ਮਾਲਵੇ ਦਾ ਪ੍ਰਚਾਰ ਦੌਰਾ

ਅੰਤਮ ਸਮੇਂ ਤੋਂ ਪਹਿਲਾਂ ਆਪ ਦਾ ਮਾਨਸਾ ਮੰਡੀ, ਬਠਿੰਡਾ ਤਹਿਸੀਲ ਵਿਚ ਅੰਮ੍ਰਿਤ ਪ੍ਰਚਾਰ ਕਰਨਾ 'ਮਨਮਤ ਪ੍ਰਚਾਰਕ ਅੰਮ੍ਰਿਤ ਗੁਰਮਤ ਪ੍ਰਚਾਰਕ' ਜਥੇ ਦੀ ਨੀਂਹ ਰਖੀ ਸੀ ।

ਬਿਸਾਖੀ ੨੦੦੯, ਸਿੱਖ ਐਜੂਕੇਸ਼ਨਲ ਕਾਨਫਰੰਸ ਚੀਫ ਖਾਲਸਾ ਦੀਵਾਨ ਦਿਲੀ ਦੇ ਸਮਾਗਮ ਸਮੇਂ ਨਿਯੁ ਦਿਲੀ ਵਿਚ ਪੰਥ ਦਰਦੀਆਂ ਅਤੇ ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੈਸੇ ਮਹਾਂ ਵਿਦਵਾਨਾਂ ਗੁਣੀਆਂ



ਅਕਾਲੀ ਜੀ ਦੀ ਬਿਰਧ ਅਵਸਥਾ ਦੀ ਤਸਵੀਰ
ਜੋ ਵਧੇਰੇ ਪ੍ਰਚਲਤ ਹੈ ।

ਗਿਆਨੀਆਂ ਨੇ ਪੰਥ ਦੀ ਵਰਤਮਾਨ ਧਾਰਮਕ ਦਸ਼ਾ ਪਰ ਵਿਚਾਰ ਕੀਤਾ ਕਿ:-ਪੰਥ ਵਿਚ ਇਸ ਵੇਲੇ ਸਿੱਖੀ ਨੂੰ ਢਾਹ ਲਗ ਰਹੀ ਹੈ ਤੇ ਨਾਮੀਂ ਨਾਮੀਂ ਸਿੱਖ, ਰਈਸ ਸਰਦਾਰ, ਰਾਜੇ, ਮਹਾਰਾਜੇ, ਸੇਠ, ਸ਼ਾਹੂਕਾਰ ਅਤੇ ਜ਼ਿਮੀਂਦਾਰ, ਸਰਦਾਰ ਆਪ ਸਿੱਖੀ ਤੋਂ ਪਤਿਤ ਹੁੰਦੇ ਜਾਂਦੇ ਹਨ ਅਤੇ ਆਮ ਸਿੰਘ ਆਪਣੀ ਸੰਤਾਨ ਨੂੰ ਕੇਸਹੀਨ ਪਤਿਤ ਬਣਾਈ ਜਾਂਦੇ ਹਨ ਤੇ ਇਹਨਾਂ ਵਲ ਵੇਖ ਕੇ ਦਿਨ ਪ੍ਰਤੀ ਦਿਨ ਹੋਰ ਵੀ ਕਈ ਪਤਿਤ ਹੁੰਦੇ ਜਾਣ ਵਾਲਿਆਂ ਦਾ ਜਤਨ ਕੀਤਾ ਜਾਏ ਨਹੀਂ ਤਾਂ ਖਤਰਾ ਹੈ ਬਹੁਤ ਵਡੀ ਗਿਣਤੀ ਵਿਚ ਸਿਵਲ ਤੇ ਮਿਲਟਰੀ ਦੇ ਸਿੱਖ ਪਤਿਤ ਹੋ ਜਾਣਗੇ ਉਥੇ ਵਪਾਰੀ ਤੇ ਖੇਤੀਬਾੜੀ ਵਾਲੇ ਨਹੀਂ ਬਚ ਸਕਣਗੇ । ਸਚਮੁਚ ਇਸ ਘਾਟੇ ਨੂੰ ਸਮਝ ਸੋਚ ਤੇ ਅਨੁਭਵ ਕਰਕੇ ਕਿਤਨੇ ਹੀ ਮੁਖੀ ਤੇ ਪੰਥ ਦਰਦੀਆਂ ਦੇ ਨੇੜ੍ਹਾਂ ਵਿਚੋਂ ਜਲ ਵਹਿ ਵਹਿ ਗਿਆ । ਇਸ ਦਾ ਉਪਰਾਲਾ ਸੋਚਣ ਕਰਨ ਵਾਸਤੇ ਬਹੁਤਿਆਂ ਨੇ ਛੇਤੀ ਹੀ ਫੈਸਲਾ ਕਰਕੇ ਕੋਈ ਯਤਨ ਕਰਨ ਵਲ ਧਿਆਨ ਦੇਣ ਦੀ ਖੁਆਹਿਸ਼ ਪ੍ਰਗਟ ਕੀਤੀ । ਤਦ ਪੰਥ ਦਰਦੀ ਸੇਵਕ ਸੱਜਣਾਂ ਨੇ ਵਿਚਾਰ ਕਰਕੇ ਇਕ 'ਗੁਰਮਤ ਪ੍ਰਚਾਰਕ' ਸੇਵਕਾਂ ਦੀ ਕਮੇਟੀ ਯਾ ਜਥਾ ਪਿੰਡਾਂ, ਸ਼ਹਿਰਾਂ, ਸਕੂਲਾਂ, ਕਾਲਜਾਂ ਵਿਚ ਪੁੱਜ ਕੇ ਥਾਂ ਥਾਂ ਮਨੁਸ਼ ਮਾਤ੍ਰ ਨੂੰ ਪੁਰਾਤਨ ਅਸਲ ਸਿੱਖੀ ਦੀਆਂ ਲੀਹਾਂ ਪਰ ਗੁਰਮਤ ਦਾ ਪ੍ਰਚਾਰ ਕਰਨ ਵਾਸਤੇ ਲੋੜ ਪ੍ਰਤੀਤ ਕਰਕੇ ਇਹ ਭੀ ਸੋਚਿਆ ਕਿ:

ਘਟ ਤੋਂ ਘਟ ਪੰਜ ਸੱਜਣ ਸਿੱਖ ਸਨੇਹੀ ਐਸੇ ਮਾਲੂਮ ਕੀਤੇ ਜਾਣ ਜੋ ਪੰਥ ਦੇ ਆਗੂ ਹੋਣ ਪਰ ਮੁਲਕ ਦੀ ਲੀਡਰੀ ਦੀ ਭੁਖ ਨਾ ਰਖਦੇ ਹੋਣ ਤੇ ਨਾ ਹੀ ਕਿਸੀ ਪੌਲੀਟੀਕਲ ਪਾਰਟੀ ਨਾਲ ਵਿਰੋਧ ਯਾ ਮੇਲ ਰਖਦੇ ਹੋਣ ਤੇ ਬਜਾਏ ਇਕ ਦੂਜੇ ਪਰ ਹਕੂਮਤ ਕਰਨ ਦੇ ਆਪਣੀਂ ਹੱਥੀਂ ਸੇਵਾ ਕਰਨ ਦਾ ਅਮਲੀ ਭਾਵ ਰਖਣ ਵਾਲੇ ਸਾਂਝੀਵਾਲਤਾ ਏਕਤਾ ਦੇ ਪਿਆਰੇ ਹੋਣ ।

ਇਸ ਵਿਚਾਰ ਨੂੰ ਸਿਰੇ ਚੜ੍ਹਾਣ ਵਾਸਤੇ ਜੇਠ ਦੇ ਆਰੰਭ ਵਿਚ ਗੁਰਦਵਾਰਾ ਸਾਹਿਬ ਧਮਤਾਨੀਆਂ ਰੇਲਵੇ ਸਟੇਸ਼ਨ ਪਟਿਆਲਾ ਦੇ ਬੁੰਗੇ

ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਅਖੰਡ ਪਾਠ ਜੀ ਦੀ ਸਮਾਪਤੀ ਪਰ
 ਹਾਜ਼ਰ ਸੰਗਤਾਂ ਵਿਚ ਸ੍ਰੀਮਾਨ ਸੰਤ ਤੇਜਾ ਸਿੰਘ ਜੀ ਡਬਲ ਐਮ. ਏ.
 ਮਸਤੂਆਨੇ ਵਾਲਿਆਂ ਦੀ ਪ੍ਰਧਾਣਗੀ ਵਿਚ (੧) ਸ੍ਰੀਮਾਨ ਹਰੀ ਜੀ,
 ਸਪੁਤਰ ਭਾਈ ਸਾਹਿਬ ਭਾਈ ਕਾਹਨ ਸਿੰਘ ਜੀ ਨਾਭਾ, (੨) ਸ੍ਰੀਮਾਨ ਜੱਜ
 ਰਘਬੀਰ ਸਿੰਘ ਜੀ, (੩) ਸ੍ਰੀਮਾਨ ਸੰਤ ਜਵਾਲਾ ਸਿੰਘ ਜੀ ਹਰਖੋਵਾਲ
 ਵਾਲੇ, (੪) ਸ੍ਰੀਮਾਨ ਅਕਾਲੀ ਕੌਰ ਸਿੰਘ ਜੀ ਅਤੇ (੫) ਗਿਆਨੀ
 ਨਰਿੰਜਨ ਸਿੰਘ ਜੀ ਦੂਖਨਿਵਾਰਨ ਸਾਹਿਬ ਵਾਲੇ ਦੇ ਨਾਮ ਪੇਸ਼ ਕਰਕੇ
 ਅਰਦਾਸਾ ਸੋਧਿਆ ਗਿਆ ਤੇ ਫਿਲਹਾਲ ਇਕ ਮਹੀਨੇ ਲਈ ਇਹਨਾਂ ਦੇ
 ਜ਼ਿੰਮੇ ਇਹ ਸੇਵਾ ਲਾਈ ਗਈ ਕਿ ਇਹ ਸੇਵਕ ਤਾਸੀਲ ਮਾਨਸਾ
 (ਬਠਿੰਡਾ) ਵਿਚ ਜਿਥੇ ਚੌਧਰੀ ਭਾਈ ਡਲਾ ਸਾਹਿਬ ਦੀ ਬੇਸ ਦੇ ਬੈਰਾੜ
 ਸਿੱਖ ਪਿੰਡਾਂ ਵਿਚ ਡੇਢ ੨ ਸੌ ਸਾਲ ਤੋਂ ਅੰਮ੍ਰਿਤ ਤੇ ਰਹਿਤ ਵਲੋਂ ਗਿਰ
 ਕੇ ਦਸਮੇਸ਼ ਜੀ ਦੇ ਚਰਨਾਂ ਤੋਂ ਵਿਛੜੀ ਸਿੱਖ ਸੰਤਾਨ ਵਿਚ ਅੰਮ੍ਰਿਤ
 ਪ੍ਰਚਾਰ ਦੀ ਸੇਵਾ ਕਰਨਗੇ ਉਥੇ ਨਾਲ ਨਾਲ ਸ਼ਰਾਬ ਦੀਆਂ ਮਟੀਆਂ ਦੇ
 ਹੜਪ ਕਰਨ ਦੇ ਪ੍ਰਚਾਰ ਤੋਂ ਆਪਣੇ ਵੀਰਾਂ ਨੂੰ ਰੋਕਣ ਦਾ ਯਤਨ ਕਰਨਗੇ
 ਅਤੇ ਪਿੰਡ ਆਪਣੇ ਵੀਰਾਂ ਨੂੰ ਸਿੱਖੀ ਰਹਿਤ ਦੇ ਧਾਰਨੀ ਤੇ ਪਿੰਡ ੨
 ਧਾਰਮਕ ਪੰਚਾਇਤਾਂ ਦੀ ਰਾਹੀਂ ਆਪਣੇ ਵੀਰਾਂ ਦੇ ਸੁਧਾਰ ਦਾ ਜਿਥੇ
 ਯਤਨ ਕਰਨਗੇ ਉਥੇ ਪਿੰਡ ੨ ਗੁਰਦਵਾਰਿਆਂ ਵਿਚ ਦੋ ਵੇਲੇ ਕਥਾ,
 ਕੀਰਤਨ, ਪਾਠ, ਗੁਰਬਾਣੀ, ਨਿਤਨੇਮ ਦਾ ਪ੍ਰਵਾਹ ਭੀ ਚਲਵਾਣਗੇ ।
 ਸਿੱਖ ਵੀਰਾਂ ਨੂੰ “ਦਸਵੇਧੀ” ਬਣਾ ਕੇ ਉਹਨਾਂ ਦੇ ਕਮਾਏ ਪਦਾਰਥ ਨੂੰ
 ਗੁਰੂ ਪੰਥ ਤੇ ਗੁਰਬਾਣੀ ਗੁਰਮੁਖੀ ਪ੍ਰਚਾਰ ਵਿਚ ਸਫਲ ਬਨਾਉਣ ਦਾ
 ਜਤਨ ਕਰੇਗਾ । ਇਥੇ ਹੀ ਬਸ ਨਹੀਂ ਬਲਕਿ ਜਿਹੜੀ ਕਮਾਈ ਜ਼ਿਮੀਂ-
 ਦਾਰਾਂ ਦੀ ਮਹਿਕਮਾ ਪੁਲੀਸ ਤੇ ਅਦਾਲਤਾਂ ਮੁਕੱਦਮਿਆਂ, ਵੱਢੀਆਂ ਤੇ
 ਵਕੀਲਾਂ ਦੀਆਂ ਕੋਠੀਆਂ ਬੰਗਲੇ ਉਸਾਰਨ ਤੇ ਹੋਜ਼ਾਨਾ ਰੇਡੀਓ ਅਤੇ
 ਸਨਿਮਿਆਂ ਵਿਚ ਤਰ੍ਹਾਂ ਤਰ੍ਹਾਂ ਦੀ ਬਰਬਾਦੀ ਦਾ ਮੁੱਦਾਬਣੀ ਹੋਈ ਹੈ ਉਸ
 ਨੂੰ ਨੇਕ ਕੰਮ ਵਿਚ ਖਰਚ ਕਰਕੇ ਕੰਮ ਤੇ ਦੇਸ਼ ਦੇ ਭਲੇ ਵਲ ਲਾਉਣ

ਵਾਲੀ ਬਨਾਉਣਗੇ । ਸੰਤਾਨ ਸੰਜਮ ਨੂੰ ਨਾਲ ਖਰਚਣ ਦਾ ਰਾਹ ਦਸਣ ਦਾ ਉੱਦਮ ਵੀ ਕੀਤਾ ਜਾਵੇਗਾ ।

ਇਸ ਤਰ੍ਹਾਂ ਜਥੇ ਨੇ ਕਮਰਕੱਸਾ ਕੀਤਾ ਅਤੇ ਨਰੋਲ ਗੁਰਮਤ ਗੁਰ-ਬਾਣੀ ਅਤੇ—

“ਪਰਨਾਰੀ ਜੂਆ, ਅਸਤਿ, ਚੋਰੀ, ਮਦਰਾ ਜਾਨ ॥

ਯਹਿ ਜਗਤ ਮੈਂ ਤਜੇ ਸੋ ਸਿੰਘ ਸੁਜਾਨਿ ॥”

ਦਾ ਉਪਦੇਸ਼ ਦਿੰਦੇ ਹੋਏ ਆਪ ੨੭-੨੮ ਦਿਨਾਂ ਵਿਚ ਮਾਨਸਾ ਮੰਡੀ ਤਹਿਸੀਲ ਦੇ ਕਈ ਪਿੰਡਾਂ ਵਿਚ ਫਿਰੇ ਤੇ ਲਗਪਗ ੫੦੦ ਦੇ ਕਰੀਬ ਸਰੀਰਾਂ ਨੂੰ ਪ੍ਰੇਰਨਾ ਦੇ ਕੇ ਗੁਰੂ ਕੇ ਜਹਾਜ਼ ਚੜ੍ਹਾਇਆ, ਨਾਲ ਹੀ ਅਗੇ ਲਈ ਹਰ ਸਾਲ ਮੱਘਰ, ਪੋਹ, ਮਾਘ, ਤਿੰਨ ਮਹੀਨੇ ਆ ਕੇ ਸ਼ੇਵਾ ਕਰਨ ਕਰਾਉਣ ਲਈ ਜਦ ਸੰਗਤਾਂ ਨੂੰ ਪ੍ਰਣ ਦਿਤਾ ਗਿਆ ਤਦ ਸੰਗਤਾਂ ਨੇ ਪਿੱਛਾ ਛੱਡਿਆ ਅਤੇ ਆਉਣ ਵਾਲੇ ਸਮੇਂ ਲਈ ਡੇਢ ਹਜ਼ਾਰ ਕਛਹਿਰੇ, ਡੇਢ ਹਜ਼ਾਰ ਕਿਰਪਾਨਾਂ ਤੇ ਇਤਨੇ ਹੀ ਕੜੇ, ਕੰਘੇ ਲਿਆਉਣ ਦਾ ਇਰਾਦਾ ਜਦ ਜਾਹਰ ਕੀਤਾ ਤਾਂ ਸੰਗਤਾਂ ਵਿਚ ਖੁਸ਼ੀ ਦੀ ਲਹਿਰ ਦੌੜ ਗਈ । ਆਪ ਨੇ ਅਗੇ ਲਈ ਇਕ ੨ ਜਥਾ ਪ੍ਰਚਾਰਕ ਚੇਫ ਖਾਲਸਾ ਦੀਵਾਨ, ਸ਼ਰੋਮਣੀ ਗੁ: ਪ੍ਰ: ਕਮੇਟੀ ਤੇ ਸ਼ਰੋਮਣੀ ਅਕਾਲੀ ਦਲ ਅਤੇ ਧਰਮ ਅਰਥ ਬੋਰਡ ਵਲੋਂ ਲਿਆਉਣ ਦੀ ਸਕੀਮ ਵੀ ਦੱਸੀ ।

ਆਪ ਦੇ ਇਸ ਦੌਰੇ ਸਮੇਂ ਇਸ ਜਥੇ ਪਾਸੋਂ ਅੰਮ੍ਰਿਤ ਛੱਕ ਕੇ ਜੋ ਜਹਾਜ਼ ਚੜ੍ਹੇ ਉਹਨਾਂ ਇਹ ਵੀ ਪ੍ਰਣ ਕੀਤੇ:—

ਉਹਨਾਂ ਦੀ ਸੰਤਾਨ ਅਗੋਂ ਸਾਬਤ ਸੂਰਤ ਰਹੇਗੀ । ਆਪਣੇ ਤੋਂ ਇਲਾਵਾ ਹੋਰ ਕਿਤਨੇ ਹੀ ਪਿੰਡ ਵਾਲਿਆਂ ਤੋਂ ਸ਼ਰਾਬ ਛਡਾਉਣਗੇ ।

ਆਪ ਨੇ ਉਧਰੋਂ ਵੇਹਲੇ ਹੋ ਕੇ ਪ੍ਰਣ ਕੀਤੇ ੩ ਮਹੀਨੇ ਦੇ ਅਗਲੇ ਦੌਰੇ ਲਈ ਆ ਜਤਨ ਅਰੰਭੇ ਤੇ ਪੰਥਕ ਬਾਡੀਆਂ ਵਲ ਇਕ ਅਪੀਲ ਘਲੀ ਜਿਸ ਦਾ ਮਜ਼ਮੂਨ ਇਹ ਸੀ ।

“ਮਾਲਵੇ ਦੇ ਕਈ ਪਿੰਡਾਂ ਵਿਚ ਨਾ ਹੀ ਸਿਆਣੇ ਦਰਜੀ ਮਿਲਦੇ ਹਨ ਤੇ ਨਾ ਹੀ ਬਿਨਾ ਖਾਸ ਮੰਡੀਆਂ ਤੋਂ ਕਪੜਾ ਹੀ ਮਿਲਦਾ ਹੈ ਤੇ ਮੰਡੀਆਂ ਵਿਚ ਦੂਰ ਨੇੜੇ ਨਾ ਹੀ ਵਕਤ ਬਵਕਤ ਜਾਣ ਆਉਣ ਦਾ ਹੀਆ ਹੀ ਕਰਦਾ ਹੈ ਇਸ ਲਈ ਅੰਮ੍ਰਿਤ ਪ੍ਰਚਾਰ ਵਿਚ ਸੇਵਾਦਾਰਾਂ ਨੂੰ ਸਹੂਲੀਅਤ ਪਹੁੰਚਾਉਣ ਵਾਸਤੇ, ਚੀਫ ਖਾਲਸਾ ਦੀਵਾਨ, ਸ਼ਰੋਮਣੀ ਗੁ: ਪ੍ਰ: ਕਮੇਟੀ, ਸ਼ਰੋਮਣੀ ਅਕਾਲੀ ਦਲ ਅਤੇ ਧਰਮ ਅਰਥ ਬੋਰਡ ਨੂੰ ਜਿਥੇ ਹਜ਼ਾਰਾਂ ਕਛਹਿਰੇ, ਕਿਰਪਾਨਾਂ, ਕੜੇ, ਕੰਘੇ, ਗੁਟਮੁਖੀ ਬਾਲ ਉਪਦੇਸ਼ ਯਾ ਨਿਤਨੇਮ ਤੇ ਸੁਖਮਨੀ ਸਾਹਿਬ ਦੇ ਗੁਟਕੇ ਤੇ ਹੋਰ ਸਿੱਖੀ ਜੀਵਨ ਸੰਬੰਧੀ ਸੁਭ ਸਿਖਿਆ ਪ੍ਰਚਾਰ ਦੀਆਂ ਪੁਸਤਕਾਂ, ਟਰੈਕਟ ਤੇ ਜੀਵਨ ਚਰਿਤ੍ਰ ਸਿੰਘਾਂ ਸਿੰਘਣੀਆਂ ਦੇ ਭੇਜਣੇ ਚਾਹੀਦੇ ਹਨ ਉਥੇ ਇਕ ੨ ਉਪਦੇਸ਼ਕ ਵਾ ਕੀਰਤਨੀ ਜਥਾ ਇਹਨਾਂ ਤਿੰਨਾਂ ਮਹੀਨਿਆਂ ਦੇ ਪ੍ਰਚਾਰ ਵਾਸਤੇ ਸੇਵਾਦਾਰਾਂ ਨੂੰ ਪਹੁੰਚਾਉਣ ਦੀ ਕਿਰਪਾਲਤਾ ਕਰਨੀ ਚਾਹੀਏ। ਆਸ ਹੈ ਉਪਰੋਕਤ ਦੀਵਾਨ, ਕਮੇਟੀ ਦਲ ਤੇ ਬੋਰਡ ਜ਼ਰੂਰੀ ਕਿਰਪਾ ਕਰਨਗੇ। ਪਰੰਤੂ ਕਛਹਿਰੇ, ਕਿਰਪਾਨਾਂ ਤੇ ਕੜੇ, ਕੰਘੇ, ਘਟ ਤੋਂ ਘਟ ਤਿੰਨ ਤਿੰਨ ਇਕ ਸਾਇਜ਼ ਦੇ ਭੇਜਣੇ ਜ਼ਰੂਰੀ ਹਨ।

ਦਾਸ ਪ੍ਰਾਰਥਕ—

ਅਕਾਲੀ ਕੌਰ ਸਿੰਘ ਨਿਹੰਗ

ਆਪ ਦੀ ਇਕ ਹੋਰ ਚਿੱਠੀ ਤੋਂ ਜਾਪਦਾ ਹੈ ਕਿ ਇਹ ਜਥਾ ਹਮੇਸ਼ਾ ਤੇ ਹਰ ਸਮੇਂ ਅੰਮ੍ਰਿਤ ਪ੍ਰਚਾਰ ਦੀ ਸੇਵਾ ਲਈ ਤਿਆਰ ਬਰਤਿਆਰ ਰਹਿੰਦਾ ਸੀ-ਆਪ ਸਿੰਘਾਂ, ਸਰਦਾਰਾਂ, ਪੰਥ ਦਰਦੀਆਂ ਨੂੰ ਪ੍ਰੇਰਦੇ ਸਨ ਕਿ ਉਹ ਇਸ ਸੁਭ ਕੰਮ ਲਈ ‘ਦਸਵੰਧ’ ਦਾ ਅੱਧਾ ਹਿਸਾ ਭੇਟ ਕਰਨ:-ਜੈਸਾ ਕਿ ਆਪ ਲਿਖਦੇ ਹਨ:—

ਸ਼੍ਰੀਮਾਨ ਜੀਓ,

ਆਪ ਇਹ ਪੜ੍ਹ ਸੁਣ ਕੇ ਪ੍ਰਸੰਨ ਹੋਵੋਗੇ ਕੇ ਪਟਿਆਲੇ ਵਿਚ ਕੁਝ ਗੁਰਮੁਖ ਸੱਜਣਾਂ ਨੇ ਇਕ ਐਸਾ ਜਥਾ ਬਣਾਇਆ ਹੈ ਜਿਸ ਦੇ ਮੁਖ ਮੈਂਬਰ

“ਪੰਜ ਪਿਆਰੇ” ਹਮੇਸ਼ਾ ਹਰ ਸਮੇਂ ਅੰਮ੍ਰਿਤ ਪ੍ਰਚਾਰ ਕਰਨ ਦੀ ਸੇਵਾ ਲਈ ਕਮਰਕੱਸਾ ਰਖਿਆ ਕਰਨਗੇ ਅਤੇ ਜੋ ਸੱਜਣ ਅਪਣੀ ਕਮਾਈ ਵਿਚੋਂ ਗੁਰੂ ਕੇ ਨਮਿਤ ਕਢੇ ਦਸਵੰਧ ਵਿਚੋਂ ਘਟ ਤੋਂ ਘਟ ਅਧਾ ਦਸਵੰਧ ਇਸ ਜਥੇ ਦੇ ਪਾਸ ਪਹੁੰਚਾਏਗਾ। ਉਹਨਾਂ ਦੀ ਸਾਲਾਨਾ ਰਪੋਟ ਵਿਚ ਨਾਮ ਪ੍ਰਕਾਸ਼ਤ ਕੀਤਾ ਜਾਏਗਾ। ਇਹ ਮਾਇਆ ਲੋੜਵੰਦ ‘ਅੰਮ੍ਰਿਤ ਅਭਲਾਖੀਆਂ ਨੂੰ ਕਛਹਿਰੇ, ਕੜੇ, ਕਿਰਪਾਨਾਂ, ਕੰਘੇ ਤੇ ਨਿਕੇ ਦਸਤਾਰੇ ਵਰਤਾਏ ਜਾਇਆਂ ਕਰਨਗੇ। ਜੋ ਅਤੀ ਉੱਤਮ ਸੇਵਾ ਹੋਣ ਕਰਕੇ ਆਸ ਹੈ ਆਪ ਜੀ ਇਸ ਵਿਚ ਜ਼ਰੂਰ ਹੀ ਹਿਸਾ ਲੈਂਦੇ ਰਿਹਾ ਕਰੋਗੇ। ਆਪ ਨੇ ਅੰਮ੍ਰਿਤ ਪ੍ਰਚਾਰ ਕਰਕੇ ਪਿੰਡ ਪਿੰਡ ਜੋ ਧਾਰਮਕ ਪੰਚਾਇਤਾਂ ਕਾਇਮ ਕੀਤੀਆਂ ਸਨ ਉਹਨਾਂ ਦੇ ਨਾਮ ਇਹ ਸਨ:—

- (੧) ਅੰਮ੍ਰਿਤ ਪ੍ਰਚਾਰਕ ਤੇ ਅਮਲ ਪ੍ਰਹਾਰਕ ਸੇਵਕ ਜਥਾ। (ਸੁਨਾਮ ਪੈਪਸੂ)।
- (੨) ਮਨਮਤ ਪ੍ਰਹਾਰਕ ਅਤੇ ਗੁਰਮਤ ਪ੍ਰਚਾਰਕ ਸੇਵਕ ਜਥਾ। (ਮਾਨਸਾ)
- (੩) ਅਮਲ (ਨਸ਼ੇ) ਪ੍ਰਹਾਰੀ ਅਤੇ ਅੰਮ੍ਰਿਤ ਪ੍ਰਚਾਰੀ ਜਥਾ। (ਮਾਲਵੇ ਵਿਚ)
- (੪) ਪਿੰਡ ਸੁਧਾਰ ਪੰਚਾਇਤ।
- (੫) ਅਮਲ ਪ੍ਰਹਾਰੀ, ਰਹਿਤ ਅਤੇ ਅੰਮ੍ਰਿਤ ਪ੍ਰਚਾਰੀ ਜਥਾ। (ਮਾਲਵਾ ਪੈਪਸੂ)

ਇਹਨਾਂ ਜਥਿਆਂ ਦੇ ਨਿਯਮ ਉਪ ਨਿਯਮ ਵੀ ਆਪ ਨੇ ਬਣਾਏ ਸਨ ਜਿਹਨਾਂ ਦਾ ਵੇਰਵਾ ਹੇਠ ਇਸ ਲਈ ਦਿਤਾ ਜਾਂਦਾ ਹੈ ਕਾਸ਼ ਕਿ ਉਹਨਾਂ ਦੇ ਪਰਲੋਕ ਗਮਨ ਤੋਂ ਬਾਦ ਇਸ ਮੱਧਮ ਪੈ ਗਈ ‘ਧਰਮ ਪ੍ਰਚਾਰਕ’ ਲਹਿਰ ਨੂੰ ਕੋਈ ਉਠਾਏ-ਪੰਥਕ ਬਾਡੀਆਂ ਨੂੰ ਇਸ ਪਾਸੇ ਵਲ ਖਾਸ ਧਿਆਨ ਦੇਣਾ ਚਾਹੀਦਾ ਹੈ, ‘ਅੰਮ੍ਰਿਤ ਪ੍ਰਚਾਰ ਤੇ ਅਮਲ ਪ੍ਰਹਾਰਕ ਜਥੇ

ਲਈ ਜੋ ਨਿਯਮ ਅਤੇ ਉਪਨਿਯਮ ਬਣਾਏ ਸਨ ਉਹ ਇਸ ਤਰ੍ਹਾਂ ਹਨ:--

- (੧) ਇਸ ਜਥੇ ਦਾ ਮਨੋਰਥ ਖਾਲਸਾ ਪੰਥ ਦਾ ਅੰਗ ਬਣਨਾ ਹੋਵੇਗਾ ।
- (੨) ਮੈਂਬਰ ਤੇ ਸਹਾਇਕ ਹੋਣ ਦੇ ਨਿਯਮ:--ਆਪ ਖੁਦ ਅਤੇ ਆਪਣੀ ਸੰਤਾਨ ਪ੍ਰਵਾਰ ਦੇ ਸੱਜਣਾਂ ਨੂੰ ਸਾਬਤ ਸੂਰਤ ਰਖਣਾ ਤੇ 'ਪੰਚ ਕੇਸੀ ਖਾਲਸਾ ਜਨਮ ਤੋਂ ਹੀ ਰਹਿਣਾ, ਅੰਮ੍ਰਿਤਧਾਰੀ ਬਣਾਨਾ, ਨਿਤਨੇਮੀ ਕਰਨ, ਦਸਵੰਧ ਗੁਰੂ ਕਾ ਦੇਣ ਵਾਲਾ, ਸੁਕਰਮ ਸੁਜਾਨ ਹੋ ਕੇ ਕੁਕਰਮੀ ਭੇਖੀ ਮਨੁਖਾਂ ਦੀ ਸੰਗਤ ਤੋਂ ਦੂਰ ਰਹਿਣਾ ।
- (੩) ਦਸਵੰਧ ਗੁਰੂ ਪੰਥ ਦੇ ਅਰਪਨ ਕਰਨਾ ।
- (੪) ਹੋਰ ਧਰਮ ਕਿਰਤ ਦੀ ਕਮਾਈ ਲੋੜਵੰਦਾਂ ਨਾਲ ਵੰਡ ਕੇ ਛਕਣਾ, ਗਰੀਬ ਦੀ ਮੱਦਦ ਕਰਨੀ, ਪੰਜ ਕਕਾਰ ਦੀ ਰਹਿਤ ਰਖਣੀ, ਸ਼ਸਤ੍ਰਹੀਨ ਕਦੀ ਨਾ ਰਹਿਣਾ, ਚੋਰੀ ਯਾਰੀ ਕਦੇ ਨਾ ਕਰਨੀ, ਨਾ ਡਾਕੇਜ਼ਨੀ ਕਰਨੀ ।
- (੫) ਕੀਰਤਨ ਕਰਨਾ, ਸੁਣਨਾ, ਵੈਰ ਵਿਰੋਧ ਮਨ ਤੋਂ ਮਿਟਾਨਾ, ਪਰਾਈ ਤਾਤ ਦੁਗਲੀ, ਈਰਖਾ ਮਨ ਅੰਦਰ ਨਾ ਵਧਾਉਣੀ । ਅੰਦਰ ਹਰ ਵੇਲੇ ਗੁਰਮੰਤ੍ਰ, ਮੂਲ ਮੰਤ੍ਰ, ਗੁਰਬਾਣੀ ਨੂੰ ਵਸਾਣਾ । ਮੂਲ ਮੰਤ੍ਰ ਵਿਚ ਦਸੇ ਅਕਾਲ ਪੁਰਖ ਤੇ ਸਤਿਗੁਰੂ ਸੀ ਨੂੰ ਅੰਤਰ ਆਤਮੇ ਵਸਾਈ ਰਖਣਾ ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਪ੍ਰਤੱਖ ਗੁਰੂ ਕੀ ਦੇਹ ਜਾਣ ਕੇ "ਸਭ ਤੂੰ ਵਡੇ ਭਾਗ ਤਿਨਾ ਗੁਰ ਸਿਖਾਂ ਕੇ ਜੋ ਗੁਰ ਚਰਨੀ ਸਿਖ ਪੜਤਿਆ" ਸਾਬਤ ਹੋਣਾ ।

ਅਜੇਹੇ ਅਮਲ (ਨਸੇ) ਪ੍ਰਹਾਰੀ ਤੇ ਅੰਮ੍ਰਿਤ ਪ੍ਰਚਾਰੀ ਜਥੇ ਦੀ ਲੋੜ ਕਿਉਂ ਪਈ: ਇਕ ਥਾਂ ਲਿਖਦੇ ਹਨ ਕਿ, ਬਹੁਤੇ ਅਰਸੇ ਤੋਂ ਮਾਲਵੇ ਵਿਚ ਖਾਸ ਕਰ ਬੈਰਾੜ ਬੰਸ ਨੂੰ ਅਧੋਗਤੀ ਵਲ ਲੈ ਜਾਣ ਵਾਲੇ ਨਸ਼ਿਆਂ ਦੇ ਪ੍ਰਚਾਰ ਵਿਚ ਵਾਧਾ ਨੂੰ ਗੁਰੂ ਕੇ ਅੰਮ੍ਰਿਤ ਤੇ ਸਿਖੀ ਰਹਿਤ ਦੇ ਜਿਥੇ ਘਾਟਾ

ਵੇਖੀ ਸੁਣੀਦਾ ਸੀ ਉਥੇ ਹੁੱਕਾ, ਨਸਵਾਰ, ਸਿਗਰਟ, ਬੀੜੀ, ਤਮਾਕੂ ਕਿਤਨੀਆਂ ਹੀ ਸ਼ਕਲਾਂ ਵਿਚ ਘਰ ੨ ਡੇਰੇ ਜਮਾਈ ਜਾਣ ਦੀਆਂ ਭੀ ਹਿਰਦੇਵੇਧਕ ਖਬਰਾਂ ਸੁਣੀਆਂ ਵੇਖੀਆਂ ਜਾਂਦੀਆਂ ਸੀ। ਇਥੇ ਹੀ ਬਸ ਨਹੀਂ ਬਲਕਿ ਦਾੜੇ, ਕੇਸਾਂ, ਜੈਸੀ ਅਮੋਲਕ ਦਾਤ ਦਸਮੇਸ਼ ਜੀ ਦੀ ਬਖਸ਼ੀ ਸਿਖੀ ਤੋਂ ਸਿਖ ਕਹਿਲਾਉਣ ਵਾਲੇ ਭਾਈ ਡੱਲਾ ਜੀ ਦੀ ਬੰਸ ਦੇ ਨੌਨਿਹਾਲ ਪਤਿਤ ਹੋਈ ਜਾਂਦੇ ਸੀ ਤੇ ਦਸਮੇਸ਼ ਜੀ ਦੇ ਉਹ ਇਤਬਾਰ ਯੋਗ ਸਪੁਤਰ ਆਪਣੇ ਆਪ ਨੂੰ ਕਪੁਤਰ ਸਾਬਤ ਕਰ ਰਹੇ ਸੀ ਕਿ “ਹਮਾ ਕੋਮ ਬੈਰਾੜ ਹੁਕਮੇ ਮਰਾਸਤ” ਪਰ ਉਹੀ ਕੋਮ ਦਸਮੇਸ਼ ਜੀ ਦੀ ਹੁਕਮ ਅਦੂਲੀ ਕਰਨ ਵਾਲੀ ਜਿਥੇ ਸਾਬਤ ਹੋਈ ਉਥੇ ਹੋਰ ਕੋਈ ਉਸ ਦੀ ਰੀਸ ਨਹੀਂ ਕਰ ਸਕਦਾ।

ਜਿਹਨਾਂ ਮਲਵਈਆਂ ਨੂੰ ਗੁਰੂ ਸਾਹਿਬ ਨੇ ੧੬ਵੀਂ ਸਦੀ ਤੋਂ “ਤੇਰਾ ਘਰ ਮੇਰਾ ਅਸੈ” ਦਾ ਮਾਣ ਰਾਜ ਸਮਾਜ ਦੇ ਕੇ ਨਿਵਾਜਿਆ ਉਸੀ ਘਰ ਦੀਆਂ ਬੇਟੀਆਂ ਜਿਥੇ ਹੁੱਕਈਆਂ ਦੇ ਘਰਾਂ ਵਿਚ ਹੁੱਕੇ, ਤਮਾਕੂ ਦੀਆਂ ਹਿਸੇਦਾਰ ਹੀ ਨਹੀਂ ਬਣ ਰਹੀਆਂ ਬਲਕਿ ਕੇਸਾਂ ਜੈਸੀ ਅਮੋਲਕ ਗੁਰੂ ਦਾਤ ਨੂੰ ਵਲੈਤੀ ਫੈਸ਼ਨਾਂ ਵਿਚ ਪੈ ਕੇ ਸੰਤਾਨ ਦੀ ਆਪਣੀ ਜ਼ਿੰਦਗੀ ਹੀ ਨਹੀਂ ਬਰਬਾਦ ਕਰ ਰਹੀਆਂ ਬਲਕਿ ਪਤਿਤ ਤੇ ਮੁਸਲਮਾਨਾਂ ਦੀ ਹਾਂਡੀ ਦੀਆਂ ਸਾਂਝੀਵਾਲ ਬਣ ਕੇ ਅਰਧੰਗੀਆਂ ਬਣ ਰਹੀਆਂ ਹਨ ਤੇ ਵਡੇ ਭਾਈ ਸਾਹਿਬਾਂ ਦੇ ਖਾਨਦਾਨ ਤੇ ਮਹਾਰਾਜਿਆਂ ਦੇ ਖਾਨਦਾਨ ਨੂੰ ਕਲੰਕਤ ਕਰ ਰਹੀਆਂ ਹਨ ਅਤੇ ਲੋਕਾਂ ਵਿਚ ਚਰਚਾ ਹੋ ਰਹੀ ਹੈ ਕਿ ਮਹਾਰਾਜਾ ਸਾਹਿਬਾਨ ਤਾਂ ਦੋ ਘੰਟੇ ਕਿਸੀ ਧਾਰਮਿਕ ਮੀਟਿੰਗ ਵਿਚ ਤਾਂ ਸ਼ਰਮ-ਕੁਸ਼ਰਮੀਂ ਗੁਜ਼ਾਰ ਲੈਣ ਪਰ ਉਹਨਾਂ ਦੀਆਂ ਮਹਾਰਾਣੀਆਂ ਨੂੰ ੧ ਘੰਟਾ ਭੀ ਪਤਿਤ ਹੋਣ ਵਾਲੀ ਕੁਰੀਤੀ ਤੋਂ ਬਚ ਕੇ ਰਹਿੰਦਿਆਂ ਔਖਿਆਈ ਆਂਵਦੀ ਹੈ।

ਜਿਥੇ ਇਹਨਾਂ ਸਟੇਟਾਂ ਵਿਚ ਵਡੇ ਮਲਵਈਆਂ ਦੇ ਨਸ਼ਿਆਂ ਦੀ ਇਹ ਹਾਲਤ ਹੈ ਉਥੇ ਬਾਕੀ ਦੇ ਆਮ ਮਲਵਈ ਲੋਕਾਂ ਦਾ ਕੋਈ ਕੀ

ਅੰਦਾਜ਼ਾ ਲਗਾ ਸਕਦਾ ਹੈ ? ਤੇ ਉਹਨਾਂ ਤੋਂ ਕੀ ਆਸ ਕਰ ਸਕਦੇ ਹਾਂ ? ਪਰ ਕਲਗੀ ਵਾਲੇ ਪਤਿਤ ਪਾਵਨ ਪਾਤਸ਼ਾਹ ਨੂੰ ਆਪਣੇ ਕਹਿਲਾਣ ਯਾ ਕਹੇ ਜਾਣ ਵਾਲਿਆਂ ਦੀ ਲਾਜ ਹੈ ਜਿਥੇ ਮੱਸੇ ਰੇਘੜ ਦੀ ਹੈਂਕੜ ਤੇ ਕਾਲੀ ਕਰਤੂਤ ਨੂੰ ਦੂਰ ਕਰਨ ਤਾਂਈ ਭਾਈ ਮਤਾਬ ਸਿੰਘ ਭਾਈ ਸੁਖਾ ਸਿੰਘ ਜੈਸੇ ਸੂਰਬੀਰ ਤੇ ਬਾਬਾ ਦੀਪ ਸਿੰਘ ਜੀ ਵਰਗੇ ਸ਼ਹੀਦ ਮਾਲਵੇ ਵਿਚੋਂ ਖੜੇ ਹੋਏ ਸੀ, ਤੇ ਏਥੇ ਮਰਣ ਮਾਂਡਣ ਸਮੇਂ ਦੇ ਚਾਉ ਲੈ ਕੇ ਟੁਰੇ ਸੀ ਵਰਤਮਾਨ ਸਮੇਂ ਵਿਚ ਉਸੀ ਮਾਲਵੇ ਵਿਚ ਸੰਤ ਭਾਈ ਅਤਰ ਸਿੰਘ ਜੀ ਮਸਤੂਆਣੇ ਵਾਲਿਆਂ ਜੈਸੇ ਮਹਾਂਪੁਰਸ਼ਾਂ ਨੂੰ ਉਤਸ਼ਾਹ ਦੇ ਕੇ ਮਾਲਵੇ ਦੀਆਂ ਮਨਮਤਾਂ (ਭੰਗ ਅਫੀਮ, ਸ਼ਰਾਬ, ਤਮਾਕੂ, ਨਸਵਾਰ ਤੇ ਬੀੜੀ, ਸਿਗਰਟ, ਕੇਸਾਂ ਰੋਮਾਂ ਦੀ ਬੇਅਦਬੀ ਆਦਿ) ਦੀ ਰੋਕ ਥਾਮ ਕੀਤੀ ਤੇ ਹੁਣ ਵੀ ਭਾਈ ਪੰਥ ਪ੍ਰੇਮੀ ਇਹ ਉੱਦਮ ਕਰ ਰਹੇ ਹਨ, ਅਤੇ ਇਸ ਅੰਮ੍ਰਿਤ ਪ੍ਰਚਾਰ ਜਥੇ ਵਾਲਿਆਂ ਨੇ ਉਤਸ਼ਾਹ ਨਾਲ ਪ੍ਰਚਾਰ ਲਈ ਵਿਚਾਰ ਤੇ ਉੱਦਮ ਕੀਤਾ ਹੈ। ਭਾਦਰੋਂ ੨੦੦੯ ਤੋਂ ਇਸ “ਅੰਮ੍ਰਿਤ ਪ੍ਰਚਾਰ ਤੇ ਅਮਲ ਪ੍ਰਚਾਰ ਜਥੇ” ਨੂੰ ਗੁਰੂ ਨੇ ਬਲ ਬਖਸ਼ਿਆ ਤੇ ਕਮਰਕੱਸਾ ਕੀਤਾ ਗਿਆ ਹੈ। ਪਹਿਲੇ ਦੋਰੇ ਵਿਚ ਜੋ ੨੮ ਦਿਨਾਂ ਦਾ ਸੀ ਇਸ ਵਿਚ ਜਿਥੇ ੫੦੦ ਸਰੀਰਾਂ ਨੇ ਅੰਮ੍ਰਿਤਪਾਨ ਕੀਤਾ ਇਹਨਾਂ ਵਿਚ ੬੪ ਕੇਸਹੀਨ ਬੇਅੰਮ੍ਰਿਤੀਏ, ਕੁਰਹਿਤੀਆਂ ਨੇ ਅੰਮ੍ਰਿਤਪਾਨ ਕਰਕੇ ਜਿਥੇ ਸ਼ਰਾਬ ਦਾ ਤਿਆਗ ਕਰਨ ਵਾਸਤੇ ਪੰਚਾਇਤ ਕਾਇਮ ਕੀਤੀ ਉਥੇ ਮਾਨਸਾ ਤੋਂ ਚਲ ਕੇ ਪਿੰਡ ਪਿੰਡ ਜਥਾ ਪੁੱਜਾ। ਇਹਨਾਂ ਅੰਮ੍ਰਿਤ ਛਕਣ ਵਾਲਿਆਂ ਵਿਚ ਜਿਥੇ ੮, ੧੦ ਸਾਲ ਦੀ ਉਮਰ ਦੇ ਭੁਯੰਗੀ ਸੀ ਉਥੇ ੬੦, ੭੦ ਤੇ ੮੦ ਸਾਲ ਦੇ ਬਿਰਧ ਵੀ ਸ਼ਾਮਲ ਹੋਏ ਸੀ।

ਪਿੰਡ ਸੁਧਾਰ ਪੰਚਾਇਤ ਦੇ ਨਿਯਮ ਕੀ ਸਨ ?

(੧) ਭਾਈਚਾਰਕ ਸੁਧਾਰ, (੨) ਨਸ਼ਿਆਂ ਦਾ ਤਿਆਗ ਪ੍ਰਚਾਰ, (੩) ਤਨਖਾਹੀ ਹੋਣ ਦੀ ਰੋਕ ਤੇ ਕੁਰਹਿਤਾਂ, (੪) ਫਜ਼ੂਲ ਖਰਚੀ ਦੀ ਰੋਕ ਦਾ ਪ੍ਰਚਾਰ, ਮਰਨੇ ਪਰ ਕੁਰੀਤੀ ਦੀ ਰੋਕ, (੫) ਪਿੰਡ ਦੇ ਫੈਸਲੇ

ਸਾਰੇ ਪੰਚਾਇਤੀ ਤਰੀਕੇ ਨਾਲ ਚੋਕਣੇ, (੬) ਨਗਤ ਦੇ ਭਲੇ ਹਿਤ ਵਰਤਣਾ, (੭) ਧਰਮਸਾਲ-ਗੁਰਦਵਾਰੇ ਆਏ ਗਏ ਦਾ ਸਤਿਕਾਰ, ਗੁਰੂ ਕਾ ਲੰਗਰ ਤੇ ਗੁਰਬਾਣੀ ਗੁਰਮੁਖੀ ਪ੍ਰਚਾਰ, (੮) ਦਸਵੇਂ ਪ੍ਰਚਾਰ ਅਤੇ ਗੁਰਮਤ ਪ੍ਰਚਾਰ ਕਰਨਾ, (੯) ਪੰਚ ਸੰਸਕਾਰ, ਗੁਰਮਤ ਅਨੁਸਾਰ ਕਰਨ ਦਾ ਪ੍ਰਚਾਰ ਕਰਨਾ ਕਰਾਉਣਾ, (੧੦) ਗੁਰਪੁਰਬ ਮਨਾਣੇ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਗੁਰਪੁਰਬ ਵੀ ਮਨਾਉਣਾ, (੧੧) ਸੰਪਰਦਾਇਕ ਭੇਦ ਭਾਵ ਤੋਂ ਉਚੇਂ ਰਹਿ ਕੇ ਮਨੁਸ਼ ਮਾਤਰ ਵਿਚ ਏਕਤਾ ਕਰਨੀ, (੧੨) ਹਰ ਸੰਗਰਾਂਦ ਸਾਰੀ ਰਪੋਟ ਆਮਦਨ ਖਰਚ ਸੰਗਤਾਂ ਦੇ ਪੇਸ਼ ਕਰਨੀ, (੧੩) ਹਰ ਪੰਦਰਵੇਂ ਦਿਨ ਮੀਟਿੰਗ ਕਰਨੀ, 'ਮਨਮਤ ਪ੍ਰਹਾਰਕ ਤੇ ਅੰਮ੍ਰਿਤ ਪ੍ਰਚਾਰਕ ਗੁਰਮਤ-ਜਥੇ ਦੇ ਸੇਵਕਾਂ ਲਈ ਆਪ ਦੇ ਵਿਚਾਰ ਇਹ ਸਨ—

- (੧) ਮੁਕੱਰਰਾ ਵਕਤ ਤੇ ਅੰਮ੍ਰਿਤ ਵੇਲੇ ਜਾਗਣਾ ।
- (੨) ਸਿਮਰਨ ਨਿਤਨੇਮ ਕਰਕੇ ਕੀਰਤਨ ਵਿਚ ਸ਼ਾਮਲ ਹੋਣਾ ।
- (੩) ਸ਼ਬਦ ਗੁਰਬਾਣੀ ਨਾਲ ਮਿਲਾ ਕੇ ਮਨਘੜਤ ਧਾਰਨਾ ਤੇ ਤੁੱਕਾਂ ਪੜ੍ਹਨ ਦਾ ਰਵਾਜ ਰੋਕਣਾ ਤੇ ਨਿਰੋਲ ਗੁਰਬਾਣੀ ਪੜ੍ਹਣ ਦਾ ਰਵਾਜ ਪਾਉਣਾ ।
- (੪) ਨਿਤਨੇਮ ਦੀ ਨੀਯਤ ਬਾਣੀ ਪੜ੍ਹਣੀ, ਪ੍ਰਚਾਰਨੀ, ਅੰਮ੍ਰਿਤ ਵੇਲੇ ਜਪੁਜੀ, ਸ਼ਬਦ ਹਜਾਰੇ, ਜਾਪ, ਸ਼ਬਦ ਹਜਾਰੇ ਪਾਤਸ਼ਾਹੀ ੧੦, ਸਵੱਏ, ਚੋਪਈ, ਅਨੰਦ (ਘਟੇ ਘਟ) ਪੰਜ ਪੌੜੀਆਂ, ਮੁੰਦਾਵਣੀ, ਅਰਦਾਸ ਕਰਨੀ । ਸ਼ਾਮ ਨੂੰ ਰਹਿਰਾਸ, ਚੋਪਈ, ਸਵੱਏ, ਅਨੰਦ, ਮੁੰਦਾਵਣੀ, ਰਾਤੀਂ; ਆਰਤੀ, ਪੰਚ ਸ਼ਬਦ, ਦਸਮੇਸ਼ ਜੀ ਦੇ ਸਵੱਏ, ਕੀਰਤਨ ਸੋਹਲਾ, ਅਰਦਾਸਾ, ਇਹ ਬਾਣੀਆਂ ਆਪ ਜੀ ਹਰ ਸਿੰਘ ਲਈ ਜ਼ਬਾਨੀ ਯਾਦ ਅਤੇ ਨਿਤ ਪੜ੍ਹਣੀਆਂ ਜ਼ਰੂਰੀ ਸਮਝਦੇ ਸਨ ।

ਅੰਮ੍ਰਿਤ ਪ੍ਰਚਾਰ ਸਮੇਂ ਲਈ ਜ਼ਰੂਰੀ ਗੱਲਾਂ

- (੧) ਪੰਜਾਂ ਪਿਆਰਿਆਂ ਦਾ ਹਾਜ਼ਰ ਹਜ਼ੂਰ ਦਰਬਾਰ ਵਿਚ ਕੇਸੀ

ਇਸ਼ਨਾਨ ਕਰਕੇ ਹਾਜ਼ਰ ਹੋਣਾ ।

- (੨) ਕਮਰਕੱਸੇ ਸ੍ਰੀ ਸਾਹਿਬ ਹੋਣੀ ।
- (੩) ਅੰਮ੍ਰਿਤ ਛੱਕਣ ਵਾਲੇ ਦਾ ਕੇਸੀ ਇਸ਼ਨਾਨ ਕਰਾ ਕੇ ਕੱਛ, ਕੜ, ਕੜਾ, ਕਿਰਪਾਨ, ਕੰਘਾ, ਛੋਟੇ ਦਸਤਾਰੇ ਸਮੇਤ ਗੁਰਮੁਖੀ ਦਸਤਾਰਾ ਸਜਵਾ ਕੇ ਦੀਵਾਨ ਵਿਚ ਹਾਜ਼ਰ ਹੋਣਾ ।
- (੪) ਅਰੰਭ ਅਰਦਾਸੇ ਤੇ ਸਮਾਪਤੀ ਤਕ ਖੜੇ ਰਹਿਣਾ ਅੰਮ੍ਰਿਤ ਛੱਕਣ ਵਾਲਾ ਜੇ ਕੋਈ ਅੱਕ-ਥੱਕ ਜਾਏ ਤਾਂ ਬੈਠ ਸਕਦਾ ਹੈ-ਪਰ ਬਾਣੀ ਯਾ ਮੂਲ ਮੰਤ੍ਰ ਪੜ੍ਹਦਾ ਰਹੇ-ਗੱਲਾਂ ਨਾ ਕਰੇ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਲ ਨਿਗਾਹ ਰਖੇ, ਉਰੇ ਪਰੇ ਨਾ ਵੇਖੇ ।
- (੬) ਬਾਟਾ-ਖੰਡਾ ਅਤੇ ਸੁਨਹਿਰਾ, ਜਲ ਦੀ ਗਾਗਰ ਆਦਿਕ ਸਮੱਗਰੀ ਹਾਜ਼ਰ ਹੋਣ-ਕੜੇ ਕੰਘੇ, ਕਿਰਪਾਨਾਂ ਤੇ ਕਮਰਕੱਸੇ ਦਾ ਸਾਮਾਨ ਹਾਜ਼ਰ ਹੋਵੇ ।
- (੭) ਪੰਜ ਪਿਆਰੇ, ੧ ਗ੍ਰੰਥੀ, ੧ ਸੇਵਾਦਾਰ ਪਹਿਰੇ ਵਾਸਤੇ ਹੋਵੇ ਜੋ ਆਮ ਆਵਾਜਾਈ ਦੀ ਰੋਕ ਰਖੇ ।
- (੮) ਤੇੜ ਤੋਂ ਪਜਾਮਾ ਅਤੇ ਛੇਦਕ ਗਹਿਣਾ ਉਤਾਰ ਦੇਣਾ । ਜੰਤ੍ਰ ਮੰਤ੍ਰ ਰਖ (ਤਵੀਤ) ਅੰਨਮਤੀ ਨਿਸਾਨ ਸਭ ਉਤਾਰ ਦੇਣੇ ।
- (੯) ਦਾੜਾ ਬੰਨ੍ਹਣਾ ਨਹੀਂ ਖੁੱਲਾ ਰਖਣਾ, ਗ੍ਰੰਥੀ ਤੇ ਪੰਜ ਪਿਆਰਿਆਂ ਤੇ ਅੰਮ੍ਰਿਤ ਛੱਕਣ ਵਾਲਿਆਂ ਇਹ ਪੁਛਣਾ ਸਭ ਨੇ ਕੇਸੀ ਇਸ਼ਨਾਨ ਕੀਤਾ ਹੋਵੇ ।

ਅੰਮ੍ਰਿਤ ਛੱਕਣ ਵਾਲੇ ਕੇਸੀ ਇਸ਼ਨਾਨ ਪੰਜ ਕੱਕਾਰ ਪਹਿਨ ਕੇ ਗੁਰੂ ਕੇ ਹਜ਼ੂਰ ਖੜੇ ਹੋਣ ਤੇ ਗ੍ਰੰਥੀ ਅਤੇ ਸੇਵਾਦਾਰ ਹਜ਼ੂਰੀ ਵਿਚ ਬੈਠਣ । ਗ੍ਰੰਥੀ ਸਿੰਘ ਖੜੋਤਿਆਂ ਨੂੰ ਪੁੱਛੇ, ਭਾਈ ਸਾਹਿਬ ! ਕਿਉਂ ਖੜੋਤੇ ਹੋ ? ਉਹ ਕਹਿਣ ਜੀ, ਅਸੀਂ ਅੰਮ੍ਰਿਤ ਛੱਕਣਾ ਤੇ ਤਨਖਾਹ ਬਖਸ਼ਾਣੀ ਹੈ ।

ਤਦ ਗ੍ਰੰਥੀ ਯਾ ਪੰਜਾਂ ਪਿਆਰਿਆਂ ਵਿਚੋਂ ਕੋਈ ਸਵਾ ਲੱਖ ਸਿੰਘ
ਕਹੇ ਸਾਬਤ ਸੂਰਤ ਰੱਖਣੀ, ਪੰਜ ਕੱਕਾਰ ਪਹਿਨਣੇ, ਪ੍ਰਾਣ ਅੰਤ ਤਕ
ਰੱਖਣੇ-ਪਰਾਤਨ, ਪਰਧਨ ਨੂੰ ਨਾ ਵਰਤਣਾ-‘ਕੁੱਠੇ ਮੁਰਦਾਰ’ ਨੂੰ ਨਾ
ਵਰਤਣਾ—ਹੁੱਕਾ, ਤਮਾਕੂ ਨਾ ਛੋਹਣਾ-ਕੁਰਹਿਤੀਏ ਬੇਅੰਮ੍ਰਿਤੀਏ ਨਾਲ ਯਾ
ਉਸ ਦਾ ਜੂਠਾ ਨਾ ਖਾਣਾ ਪੀਣਾ-ਬਿਨਾ ਕੇਸੀ ਇਸ਼ਨਾਨ ਕੇਸੀ ਕੰਘਾ
ਕਰਨ ਤੋਂ ਬਿਨਾ ਨੰਗੇ ਸਿਰ ਨਾ ਰਹਿਣਾ। ਦਸਵੇਂਧ ਦੇਣਾ ਕਢਣਾ—ਪਿਤਾ
ਗੁਰੂ ਗੋਬਿੰਦ ਸਿੰਘ, ਮਾਤਾ ਸਾਹਿਬ ਕੌਰ ਜਨਮ ਪਟਨਾ ਸਾਹਿਬ ਜੀ, ਵਾਸੀ
ਅਨੰਦਪੁਰ, ਗੁਰੂ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ—ਪੰਥ ਖਾਲਸਾ ਧਰਮ ਸਿੱਖ,
ਆਪਣਾ ਸਮਝਣਾ, ਪੰਚ ਸੰਸਕਾਰ ਗੁਰਮਤ ਅਨੁਸਾਰ ਕਰਨੇ (੧ ਜਨਮ
ਨਾਮ ਦਸਤਾਰ ਕੱਕਾਰ (੨) ਅੰਮ੍ਰਿਤ ਸੰਸਕਾਰ, (੩) ਸਗਾਈ ਵਿਵਾਹ
(੪) ਅਨੰਦ, (੫) ਮ੍ਰਿਤਕ ਸੰਸਕਾਰ ਗੁਰਮਤ ਦੇ ਦਸੇ ਅਨੁਸਾਰ ਕਰਨੇ)।

ਨਸਵਾਰ, ਪਾਨ, ਬਸਮਾਂ, ਆਦਿਕ ਨਾ ਵਰਤਣਾ—ਸਿਰ ਗੁੰਮ,
ਕੁੜੀ ਮਾਰ ਨਾਲ ਰੋਟੀ ਬੇਟੀ ਦੀ ਸਾਂਝ ਨਹੀਂ ਕਰਨੀ ਆਦਿਕ ਜ਼ਰੂਰੀ
ਚੀਜ਼ਾਂ ਇਸ ਸਮੇਂ ਦ੍ਰਿੜ੍ਹ ਕਰਾਈਆਂ ਜਾਣ।

ਮਾਲਵੇ ਦੇ ਦੌਰੇ ਲਈ ਆਪ ਫਿਰ ਦੂਜੀ ਵੇਰ ਪ੍ਰਚਾਰ ਲਈ ਤਿਆਰੀ
ਕਰਦੇ ਰਹੇ ਪਰ ਜਾ ਨਾ ਸਕੇ। ਆਪ ਦੀ ੧੯੫੨ ਦੀ ਨੌਟ-ਬੁਕ
ਤੋਂ ਤੇ ਹੋਰ ਡਾਇਰੀਆਂ ਤੋਂ ਜਾਪਦਾ ਹੈ। ਆਪ ਮੁਸਕਲ ਹੀ ਕਿਸੀ ਥਾਂ
ਪਰ ਦੋ ਚਾਰ ਦਿਨ ਲਗਾਤਾਰ ਟਿੱਕੇ ਹੋਣੇ। ਆਪ ੧ ਨਵੰਬਰ ਨੂੰ ਅਗਰ
ਸੁਲਤਾਨਪੁਰ ਸਨ ਤਾਂ ੫ ਨੂੰ ਸੰਗਰੂਰ ਪੁੱਜੇ, ੧੨ ਵਜੇ ਅੱਗੇ ਗਿਆ ਸ਼ਾਮ
ਦੇ ੪ ਵਜੇ ਲਿਖਿਆ ਹੈ। ੭ ਨਵੰਬਰ ਨੂੰ ‘ਰਾਜਿੰਦਰ ਨਗਰ ਪੁੱਜਾ ਦਿਲੀ’
ਗਿਆਨ ਸਿੰਘ, ਸੁਜਾਨ ਸਿੰਘ, ਗੰਭੀਰ ਸਿੰਘ, ਮੇਜਰ ਰਾਜਿੰਦਰ ਸਿੰਘ ਨੂੰ
ਮਿਲੇ। ਉਥੇ ਬੀਬੀਆਂ ਤੇ ਮਰਦਾਂ ਨਾਲ ਮੁੜ ਵਸਾਉਣ ਦੇ ਵਿਚਾਰ ਕੀਤੇ।
ਜਿੰਨੇ ਦਿਨ ਦਿਲੀ ਰਹੇ, ਕਦੇ ਕਿਸੇ ਥਾਂ ਰਾਤ ਕੁੱਟੀ ਕਦੇ ਕਿਸੇ ਥਾਂ ਦਿਨ,
ਘੁੰਮਦਿਆਂ ਫਿਰਦਿਆਂ, ਵਿਚਾਰਾਂ ਕਰਦਿਆਂ ਯਤੀਮਾਂ ਦੇ ਪ੍ਰਬੰਧ ਬਾਰੇ
ਸੋਚਦਿਆਂ ਤੇ ਮਿਲਦਿਆਂ ਗਿਲਦਿਆਂ ਸਾਰਾ ਸਮਾਂ ਬਿਤਾਇਆ। ਆਪਣੇ

ਸੁਖ ਆਰਾਮ ਨੂੰ ਬੁਢੀ ਅਵਸਥਾ ਵਿਚ ਵੀ ਧਿਆਨ ਵਿਚ ਨਾ ਰਖਿਆ ।

੨੭ ਨਵੰਬਰ ਨੂੰ ਦਿਲੀ ਦੇ ਦੌਰੇ ਪਿਛੋਂ, ਆ ਕੇ ੨੮ ਸ਼ੁਕਰਵਾਰ ਨੂੰ ਆਪ ਲਿਖਦੇ ਹਨ ਇਹ ਧੁਰੋਂ ਸੱਦਾ ਆਣ ਦਾ ਪਹਿਲਾ ਦਿਨ ਸੀ ਸਰੀਰ ਮਸਤਾਨਾ ਹੋ ਗਿਆ । ਡਾਕਟਰਾਂ ਨੂੰ ਮਿਲਿਆ । ੨੯ ਨਵੰਬਰ ਸ: ਗੱਜਨ ਸਿੰਘ ਗਰੇਵਾਲ ਦਾ ਪਤਾ ਲੀਤਾ , ਸ: ਗਿਆਨ ਸਿੰਘ ਰਾੜੇ-ਵਾਲੇ ਦਾ ਪਤਾ ਕੀਤਾ ਪਰ ਮਿਲ ਨਹੀਂ ਸਕਿਆ । ਸਰੀਰ ਮਸਤਾਨਾ ਰਿਹਾ । ਸਰਦਾਰਨੀ ਜੀ (ਬੀਬੀ ਬਸੰਤ ਕੌਰ ਜੀ) ਮਿਲੇ । ਸੰਗਰੂਰ ਕੈਂਪ ਤੋਂ ਆਈਆਂ ਬੀਬੀਆਂ ਤੇ ਸਿੰਘ ਮਿਲੇ । ਅਯੋਭਾਗ ਜੀ ਲਿਖਤ ਲਿਖਤ ਨੋਟ ਹੈ:—

੨੮ ਦਸੰਬਰ ਨੂੰ ਅਕਾਲੀ ਜੀ ਉਹਨਾਂ ਦੇ ਭਰਾ ਦੇ ਘਰੋਂ ਗਿ: ਗੁਰਦਿੱਤ ਸਿੰਘ ਜੀ ਦੂਖਨਿਵਾਰਨ ਸਾਹਿਬ ਲੈ ਗਏ । ੩ ਜਨਵਰੀ ੧੯੫੩ ਨੂੰ ਬਲੱਡ ਪ੍ਰੈਸ਼ਰ ਦਾ ਅਟੈਕ ਹੋਇਆ ।

੧੦ ਜਨਵਰੀ ਤਕ ਆਪ ਨੂੰ ਤਕਲੀਫ਼ ਰਹੀ ਤਾਂ ਅੰਜ ੧੧ ਜਨਵਰੀ ਨੂੰ ਰਾਜਿੰਦਰਾ ਹਸਪਤਾਲ ਲਿਆਂਦਾ ਗਿਆ ਤੇ ਬਲੱਡ ਪ੍ਰੈਸ਼ਰ ਨਾਲ ਆਪ ਜੀ ਦੀ ਹਾਲਤ ਬਿਗੜ ਗਈ । ਪ੍ਰੈਸ਼ਰ ੨੨੦ ਤਕ ਜਾਂਦਾ ਤੇ ੧੭੫ ਤਕ ਆਉਂਦਾ ਰਿਹਾ । ੨੩ ਤਾਰੀਖ ਰਾਤ ਦੇ ਅਠ ਵਜ ਕੇ ੧੦ ਮਿੰਟ ਤੇ ਇਸ ਮਹਾਨ ਪੰਥ ਸੇਵਕ, ਦੁਖੀਆਂ ਦੇ ਦਰਦੀ, ਯਤੀਮਾਂ ਅਨਾਥਾਂ ਦੇ ਸੇਵਕ ਸਾਰੀ ਜ਼ਿੰਦਗੀ ਸੇਵਾ ਤੇ ਪ੍ਰਉਪਕਾਰ ਹਿਤ ਜੀਉਣ ਵਾਲੇ ਮਹਾਨ ਪੁਰਸ਼ ਦਾ ਸਰੀਰ ਅਨੰਤ ਵਿਚ ਲੀਨ ਹੋ ਗਿਆ । ਆਪ ਜੀ ਦੇ ਅੰਤਮ ਸਵਾਸ, ਵਾਹਿਗੁਰੂ ਵਾਹਿਗੁਰੂ ੪ ਵਾਰ ਕਹਿੰਦਿਆਂ ਪੰਜਵੀਂ ਵਾਰ ਅਧੇ ਉਚਾਰਨ ਪਿਛੋਂ ਉਡਾਰੀਆਂ ਲਾ ਗਏ ।”

—੦—



ਅਕਾਲੀ ਜੀ ਦੀ ਕਸ਼ਮੀਰ ਵਿਚੋਂ ਅੰਤਮ ਰਵਾਨਗੀ ਸਮਾਂ
ਸੰ: ੧੯੫੨ ਈ ਦੀ ਤਸਵੀਰ ।

ਅੰਤਮ ਸਮੇਂ ਦੇ ਹਾਲਾਤ

ਬਿਮਾਰੀ ਦੇ ਅੰਤ ਤੋਂ ਅੰਤ ਸਮੇਂ ਤੱਕ ਆਪ ਜੀ ਦੀ ਸੇਵਾ ਇਹ ਭਾਗ ਜੀ (ਭਾਗਵੰਤ ਕੌਰ, ਸੁਖਚਰੀਤੀ ਦੇਵੀ) ਅਤੇ ਭਾਈ ਨਿਰੰਜਨ ਸਿੰਘ, ਅਕਾਲੀ ਜੀ ਦੇ ਭਰਾਤਾ ਹਾਜ਼ਰ ਰਹੇ। ਜੋ ਭਾਗ ਜੀ ਨੇ ਹਾਲਾਤ ਦੇਸੇ ਉਹ ਇਸ ਪ੍ਰਕਾਰ ਹਨ:—

੨੭ ਨਵੰਬਰ ੫੨ ਨੂੰ ਅਕਾਲੀ ਜੀ ਦਿਲਾ ਤੋਂ ਆਏ, ੨੮-੧੧ ਨੂੰ ਸਵੇਰੇ ਹੀ ਆਪ ਜੀ ਦੇ ਸਤੀਤ ਪਰ ਅਧਰੰਗ ਦਾ ਹਮਲਾ ਹੋਇਆ ਅਤੇ ਹਲਤ ਇਹ ਜਦੋਂ ਕਿ ਉਹਨਾਂ ਨੂੰ ਧੂਹਾ ਅਤੇ ਰਸ ਚਰਨਾ ਚਾਹੀਆ ਸੀ, ਸ਼ਰੀਰ ਦੇ ਉਪਰੇ ਸ਼ਰਨਾਹਾਰੀਆਂ ਹਨੀ ਭਜ ਰਸ ਖਰੜੇ ਉਹਨਾਂ ਨੇ ਵਸਾਉਣ ਦੇ ਕਸ ਰਵਦੇ ਰਹੇ। ਜਿਸ ਕਾਰਨ ਸ਼ਰੀਰ ਦੀ ਹਾਲਤ ਵਿਚਾਅ ਖਰਾਬ ਹੋ ਗਈ। ਇਹ ਪਥਰ ਸੁਣ ਕੇ ਗਿਆਨੀ ਗੁਰਚਿੱਤ ਸਿੰਘ ਜੀ ਐਂਡੀਟਰ ਪ੍ਰਕਾਸ਼, ਸਟਰਨ ਸਕੱਤਰ ਯਸ਼ ਅਤੇ ਹੋਰ ਪਦਿਸ਼ਾਤਾ ਅਪਣੀ ਪਾਸ ਪੁੱਜੇ ਤੇ ਹਾਲਾਤ ਵਿਚਾਏ ਦੇਖ ਕੇ ਅਕਾਲੀ ਜੀ ਨੂੰ ਦੂਰ-ਨਿਵਾਰਨ ਸਾਹਿਬ ਲੈ ਆਏ ਜਿਸ ਦੀਨੀ ਇਹ ਨਿਵਾਰ ਕਰਾ ਕੇ ਇਨ੍ਹਾਂ ਦੀ ਕਲਿਸ਼ ਕੀਤੀ ਜਿਸ ਨਾਲ ਆਪ ਜੀ ਦੀ ਹਾਲਤ ਸੁਧਰ ਗਈ ਤੇ ਆਪ ਨੇ ਮੁੜ ਵਜਾਏ ਕੰਮਾਂ ਬਾਰੇ ਦਿੱਤੀ ਸੰਤਰ ਇਹ ਅੰਤਰ ਕਰਵਾ ਦਿੱਤਾ। ਭਾਵਾ ਕਰਤਾਰ ਵਾ, ਇਸੇ ਦਿਨ ਨੂੰ ਇਹ ਅਕਾਲੀ ਲਾਲ ਜਿਸ ਕੁਰ ਸਿੰਘ ਸਮੇਤ ਆਏ, ਤੇ ਦੱਸਿਆ ਕਿ ਅਕਾਲੀ (ਅਕਾਲੀ ਸਿੰਘ ਦਾ) ਵਾਹੀਰ ਜੰਮਤ ਵਸਾਉਣ ਆਏ ਹਨ ਰਹੀ ਸੀ, ਹਾਲਤ ਵਿਚਾ ਕੁੰਮ ਹੋ ਗਈ ਰ, ਇਹ ਜਿਸ ਤਰੀਕੇ ਨਾਲ ਯੋਗ ਰਹੀ ਕਿ ਉਹ ਅਕਾਲੀ ਜੀ ਦੇ ਸਨ ਉਥੇ ਭੁੱਖੀ ਸੀ ਮਾਰ ਗਈ। ਜਿਵੇਂ ਨਿਰਸ਼ਵ ਦੀ ਖੋਭੀ ਖੋਭੀ ਉਥੇ ਗਏ ਹੋ ਗਏ ਹਨ।

ਦੂਖਨਿਵਾਰਨ ਇਲਾਜ ਆਦਿਕ ਨਾਲ ਕੁਝ ਦਿਨ ਹੱਛੀ ਹਾਲਤ ਹੋ ਗਈ, ਪਰ ਫਿਰ ੩ ਜਨਵਰੀ ੫੩ ਨੂੰ ਹਾਈ ਬਲੱਡ ਪ੍ਰੈਸ਼ਰ ਹੋ ਕੇ ਦਿਮਾਗ ਦੀ ਨਾੜੀ ਪਰ ਵੀ ਅਸਰ ਪੈ ਗਿਆ, ਜਿਸ ਨਾਲ ਉਹਨਾਂ ਨੂੰ ਸਿਰਦਰਦ ਦੀ ਸਖਤ ਤਕਲੀਫ਼ ਸ਼ੁਰੂ ਹੋ ਗਈ ਪਰ ਆਪ ਦਾ ਬਰਦਾਸ਼ਤ ਦਾ ਮਾਦਾ ਇਤਨਾ ਸੀ ਕਿ ਐਸੀ ਭਿਆਨਕ ਦੁਖਦਾਈ ਹਾਲਤ ਵਿਚ ਭਾਵੇਂ ਆਪਣੇ ਦੋਹਾਂ ਹਥਾਂ ਨਾਲ ਸਿਰ ਘੁੱਟ ਕੇ ਵੜੀ ਰਖਦੇ ਸੀ ਪਰ ਕਦੀ ਹਾਏ ਯਾ 'ਸੀ' ਨਹੀਂ ਉਚਾਰੀ ਸੀ। ਜਦ ਕਦੀ ਹੋਸ਼ ਵਿਚ ਆਉਂਦੇ ਤਾਂ ਵਾਹਿਗੁਰੂ ੨ ਦੀ ਧੁਨੀ ਸੁਣਾਈ ਦਿੰਦੀ ਸੀ ਯਾ ਆਪਣੇ ਪਾਸ ਬੈਠੇ ਸਜਣਾਂ ਨੂੰ ਆਖਦੇ ਭਾ:ਸਾਹਿਬ! 'ਜਪੁਜੀ' ਸਾਹਿਬ ਦਾ ਪਾਠ ਉਚਾਰਨ ਕਰੋ! ਤੇ ਉਹ ਪਾਠ ਸੁਣਦੇ ਆਪ ਦੋਨੋਂ ਹੱਥ ਸਿਰ ਦੇ ਪਿੱਛੇ ਰੱਖ ਕੇ ਸਿਰ ਨੂੰ ਘੁੱਟੀ ਰਖਦੇ ਤੇ ਧਿਆਨ ਪਾਠ ਵਿਚ ਜੋੜੀ ਰੱਖਦੇ। ਜਦ ਇਸ ਤਰ੍ਹਾਂ ਤਕਲੀਫ਼ ਕਾਫੀ ਹੋਈ ਤਾਂ ਡਾਕਟਰਾਂ ਦੇ ਮਸ਼ਵਰੇ ਨਾਲ ਆਪ ਜੀ ਨੂੰ ਰਾਜਿੰਦਰਾ ਹਸਪਤਾਲ ਲਿਆਂਦਾ ਗਿਆ। ਇਥੇ ਆ ਕੇ ਦੂਜੇ ਤੀਜੇ ਦਿਨ ਤੋਂ ਹਾਲਤ ਸੁਧਰਦੀ ਨਜ਼ਰ ਆਈ ਤੇ ਦਿਨੋਂ ਦਿਨ ਠੀਕ ਹੁੰਦੇ ਗਏ ਇਥੋਂ ਤਕ ਕਿ ਸਭ ਨੂੰ ਯਕੀਨ ਹੋ ਗਿਆ ਸੀ ਕਿ ਆਪ ਜੀ ਹੁਣ ਰਾਜੀ ਹੋ ਜਾਣਗੇ ਤੇ ਇਸੀ ਭਾਵ ਦੇ ਪੱਤਰ ਵੀ ਪਹਿਲੇ ਦੋ ਤਿੰਨ ਦਿਨਾਂ ਵਿਚ ਬਾਹਰ ਲਿਖੇ ਗਏ ਸਨ ਪਰ 'ਅਕਾਲੀ ਜੀ ਹੀ ਆਖਦੇ ਹੁੰਦੇ ਸਨ।'

ਜੋ ਮੈਂ ਚਿਤਵੇ ਨਾ ਕਰੇ ਕਿਯਾ ਮੇਰੇ ਚਿਤਵੇ ਹੋਏ।

ਆਪਣੇ ਚਿਤਵਿਆ ਹਰਿ ਕਰੇ ਜੋ ਮੇਰੇ ਚਿਤ ਨਾ ਹੋਏ।'

ਆਪਣੀ ਦੇਹੀ ਨੂੰ ਇਸ ਤਰ੍ਹਾਂ ਗੁਰੂ ਪ੍ਰਾਇਣ ਕਰਕੇ ਚਾਰ ਵੇਰ ਵਾਹਿਗੁਰੂ ਵਾਹਿਗੁਰੂ ਵਾਹਿਗੁਰੂ ਵਾਹਿਗੁਰੂ ਤੇ ਪੰਜਵਾਂ 'ਵਾਹਿ' ਤਕ ਤੇ 'ਗੁਰੂ' ਲਫਜ਼ ਆਤਮਾ ਦੇ ਨਾਲ ਹੀ ਦਸਮਦਵਾਰ ਵਿਜੇਂ ਕਢ ਕੇ ਆਪ ਜੀ ਗੁਰੂ ਨਾਲ ਅਭੇਦ ਹੋ ਗਏ।

ਜਦੋਂ ਆਪ ਜੀ ਦੀ ਬਿਮਾਰੀ ਦੀ ਖਬਰ ਪੰਥ ਵਿਚ ਫੈਲੀ ਤਾਂ

ਆਪ ਜੀ ਨਮਿਤ ਪੰਥਕ ਸੰਸਥਾਵਾਂ ਅਤੇ ਸਭਾ ਸੁਸਾਇਟੀਆਂ ਤੇ ਹਿਤੈਸ਼ੀਆਂ ਵਲੋਂ ਦੇਹ ਅਰੋਗਤਾ ਹਿਤ ਅਰਦਾਸਿਆਂ ਤੇ ਪਾਠਾਂ ਦਾ ਇਕ ਹੜ੍ਹ ਚਲ ਪਿਆ ਸੀ:—

ਜਿਵੇਂ ਪੰਥ ਸੇਵਕ ਅਖਬਾਰਾਂ ਵਿਚ ਛਪੀ ਇਸ ਖਬਰ ਤੋਂ ਪਤਾ ਚਲਦਾ ਹੈ ਕਿ ਪੰਥ ਵਿਚ ਆਪ ਜੀ ਦੀ ਬਿਮਾਰੀ ਨੂੰ ਦੁਖਦਾਈ ਮਹਿਸੂਸ ਕੀਤਾ ਜਾਂਦਾ ਸੀ।

“ਅਖਬਾਰ ਪੰਥ ਸੇਵਕ” ਦੇ ਅਜ ਦੇ ਪਰਚੇ ਵਿਚ ਇਹ ਅਫਸੋਸਨਾਕ ਖਬਰ ਪੜ੍ਹ ਕੇ ਬਹੁਤ ਹੀ ਦੁਖ ਹੋਇਆ ਹੈ ਕਿ ਪੰਥ ਦੇ ਪ੍ਰਸਿੱਧ ਵਿਦਵਾਨ ਤੇ ਸੇਵਕ ਸ੍ਰੀਮਾਨ ਅਕਾਲੀ ਕੋਰ ਸਿੰਘ ਜੀ ਦੀ ਸੇਹਤ ਬਹੁਤ ਖਰਾਬ ਹੋ ਗਈ ਹੈ। ਅਕਾਲੀ ਜੀ ਕਿਨੇ ਉੱਚੇ ਸੁੱਚੇ ਜੀਵਨ ਦੇ ਮਾਲਕ ਹਨ ਤੇ ਉਹਨਾਂ ਨੇ ਆਪਣੀ ਸਾਰੀ ਆਯੂ ਕਿਸ ਤਰ੍ਹਾਂ ਮਹਾਨ ਉਪਕਾਰ ਕਰਦਿਆਂ ਗੁਜ਼ਾਰੀ ਹੈ, ਇਹ ਗੱਲ ਸਿੱਖ ਕੌਮ ਤੋਂ ਭੁੱਲੀ ਹੋਈ ਨਹੀਂ। ਪੂਰਨ ਗੁਰਮਤ ਦੇ ਧਾਰਨੀ, ਰਹਿਤ ਮਰਯਾਦਾ ਵਿਚ ਪਰਪੱਕ ਅਤੇ ਅਮਲੀ ਜੀਵਨ ਵਾਲੇ ਸਿੰਘਾਂ ਦੀ ਭਾਛ ਵਿਚ ਕੀਤੀਆਂ ਅਕਾਲੀ ਜੀ ਪਰ ਹੀ ਆ ਕੇ ਨਜ਼ਰ ਟਿਕਦੀ ਹੈ।

ਸੈਂਕੜੇ ਲਾਵਾਰਸ ਬੱਚਿਆਂ ਦੀ ਮਾਤਾ ਪਿਤਾ ਤੋਂ ਵੀ ਵਧ ਪ੍ਰਵਰਿਸ਼ ਦਿਨ ਰਾਤ ਇਕ ਕਰਕੇ ਆਪ ਕਰ ਰਹੇ ਸਨ। ਬਹੁਤ ਸਾਰੀਆਂ ਵਿਧਵਾਵਾਂ ਯਾ ਲਾਵਾਰਸ ਬੀਬੀਆਂ, ਬੱਚੇ, ਜਿਹਨਾਂ ਕੈਂਪ ਪਿੱਛੇ ਜਿਹੇ ਆਪ ਜੀ ਦੇ ਉਪਰਾਲੇ ਨਾਲ ਹੀ ਜੈਪੁਰ ਤੋਂ ਬਦਲ ਕੇ ਸੰਗਰੂਰ ਲਿਆਂਦਾ ਸੀ, ਉਹ ਗੁਰੂ ਨਿਰੰਕਾਰ ਦੇ ਸਹਾਰੇ ਅਤੇ ਅਕਾਲੀ ਜੀ ਦੀ ਮੱਦਦ ਤੇ ਪਿਆਰ ਸਦਕਾ ਹੀ ਦਿਨ ਕੱਟੀ ਕਰ ਰਹੇ ਹਨ। ਸਮੂਹ ਸੰਗਤਾਂ ਦੀ ਸੇਵਾ ਵਿਚ ਸਨਿਮਰ ਬੇਨਤੀ ਹੈ ਕਿ ਅਕਾਲੀ ਜੀ ਦੀ ਦੇਹ ਅਰੋਗਤਾ ਲਈ ਵਾਹਿਗੁਰੂ ਦੇ ਚਰਨਾਂ ਵਿਚ ਅਰਦਾਸ ਕਰਨ।”

ਆਪ ਜੀ ਦੇ ਅਕਾਲ ਚਲਾਣੇ ਤੇ ‘ਪ੍ਰਕਾਸ਼’ ਅਖਬਾਰ ਪਟਿਆਲਾ ਦੇ ਐਡੀਟਰ ਗਿ: ਗੁਰਦਿੱਤ ਸਿੰਘ ਜੀ ਨੇ, ਉਸੇ ਦਿਨ ਖਾਸ ਜ਼ਮੀਨਾਂ

ਕੱਢਿਆ ਸੀ। ਗਿਆਨੀ ਜੀ ਨੇ ਆਪ ਜੀ ਦੀ ਸੇਵਾ ਨੇੜੇ ਹੋ ਕੇ ਕੀਤੀ ਤੇ ਉਹਨਾਂ ਦੇ ਗੁਣਾਂ ਨੂੰ ਚੰਗੀ ਤਰ੍ਹਾਂ ਜਾਣਿਆ ਸੀ। ਜੋ ਉਹਨਾਂ ਦੇਖਿਆ ਸਮਝਿਆ ਉਹਨਾਂ ਦੇ ਇਸ ਮਨਮੂਨ ਤੋਂ ਪਤਾ ਲਗਦਾ ਹੈ:—

‘ਪੰਥ ਦੇ ਉਥੇ ਵਿਦਵਾਨ, ਬ੍ਰਹਮ ਗਿਆਨੀ, ਪੂਰਨ ਗੁਰਸਿੱਖ।
ਅਕਾਲੀ ਕੌਰ ਸਿੰਘ ਜੀ ਚਲ ਵਸੇ। ਆਪ ਜੀ ਦਾ ਸਸਕਾਰ ਦੁਪਹਿਰ
ਪਿੱਛੋਂ ਕੀਤਾ ਜਾਏਗਾ। ਅੰਤਮ ਦਰਸ਼ਨ ਸ੍ਰੀ ਦੁਖਨਿਵਾਰਨ ਸਾਹਿਬ
ਵਿਚ ਕੀਤੇ ਜਾ ਸਕਣਗੇ।’

“ਪਟਿਆਲਾ ੨੪ ਜਨਵਰੀ-ਬੀਤੀ ਰਾਤ ਨੂੰ ਅੱਠ ਵਜੇ ਦੇ ਕਰੀਬ
ਸ੍ਰੀਮਾਨ ਅਕਾਲੀ ਕੌਰ ਸਿੰਘ ਜੀ ਚਲ ਵਸੇ ਹਨ। ਉਹਨਾਂ ਪਰ ਕੁਝ ਦਿਨ
ਏਥੇ ਅਧਰੇਲਾ ਦਾ ਦੌਰਾ ਪਿਆ ਸੀ ਪਰੰਤੂ ਉਹਨਾਂ ਦੀ ਹਾਲਤ ਹੁਣ ਕੁਝ
ਠੀਕ ਹੋ ਗਈ ਸੀ ਅਤੇ ਉਹ ਖਤਰੇ ਤੋਂ ਬਾਹਰ ਹੋ ਗਏ ਸਨ, ਪਰੰਤੂ ਪਰਸੋਂ
ਅਚਾਨਕ ਉਹਨਾਂ ਉਪਰ ਬਿਮਾਰੀ ਦਾ ਫੇਟ ਹਮਲਾ ਹੋਇਆ ਅਤੇ ੨੩ ਘੰਟੇ
ਦੀ ਬੇਹੋਸ਼ੀ ਪਿਛੋਂ ਉਹ ਚਲ ਵਸੇ। ਆਪ ਦਾ ਅਕਾਲ ਚਲਾਣਾ ਗੁਰ-
ਦਵਾਰਾ ਦੁਖਨਿਵਾਰਨ ਸਾਹਿਬ ਦੇ ਇਕ ਕਮਰੇ ਵਿਚ ਹੋਇਆ ਹੈ।
ਅਰਥੀ ਅਜ ੧ ਵਜੇ ਦੁਪਹਿਰ ਪਿਛੋਂ ਜੁੱਕੀ ਜਾ ਰਹੀ ਹੈ। ਸੰਗਤਾਂ ਦੁਖ-
ਨਿਵਾਰਨ ਸਾਹਿਬ ਪੁੱਜਣ।

ਬਸ ਇਹ ਖਬਰ ਪਟਿਆਲਾ ਸ਼ਹਿਰ ਤੇ ਆਸ ਪਾਸ ਦਿਆਂ ਪਿੰਡਾਂ
ਤੇ ਹੋਰ ਨਾਭਾ, ਜੀਂਦ, ਸੰਗਰੂਰ, ਮਾਨਸਾ ਮੰਡੀ, ਧੂਹੀ, ਫਿਰੋਜ਼ਪੁਰ ਤੇ ਹੋਰ
ਦੂਰ ਨੇੜੇ ਅਗਾਂਹੀ ਤਰ੍ਹਾਂ ਫੈਲ ਗਈ—ਪਟਿਆਲਾ ਸ਼ਹਿਰ ਦੇ ਵਸਨੀਕ
ਖਾਸ ਕਰਕੇ ਅਤੇ ਹੋਰ ਆਲੇ ਦੁਆਲੇ ਤੋਂ ਹਜ਼ਾਰਾਂ ਸੰਗਤਾਂ ਪੁੱਜਣੀਆਂ
ਸ਼ੁਰੂ ਹੋ ਗਈਆਂ ਤਾਂ ਕਿ ਇਸ ਮਹਾਂ ਪੁਰਸ਼ ਦੇ ਜਿਸ ਨੇ ਸਾਰੀ ਉਮਰ ਖੰਭ
ਲਈ ਘਾਲਣਾ ਘਾਲੀਆਂ ਹਨ ਅੰਤਮ ਦਰਸ਼ਨ ਕੀਤੇ ਜਾਣ। ਸੰਗਤਾਂ ਦਾ
ਇਤਨਾ ਇਕੱਠ ਹੋਇਆ ਕਿ ਸੰਤਾਲ ਮੁਸ਼ਕਲ ਹੋ ਗਈ। ਆਪਣੇ ਵਿਚ
ਇਸ ਮਹਾਂ ਪੁਰਸ਼ ਬਾਰੇ ਗੱਲਾਂ ਹੁੰਦੀਆਂ ਕੋਈ ਹਿੱਸੇ ਤਰ੍ਹਾਂ ਆਪ ਨੂੰ ਤਿਆਰ ਦਾ
ਕੋਈ ਕਿਸੇ ਤਰ੍ਹਾਂ। ਇਸ ਇਕੱਠ ਵਿਚ ਇਕ ਸਿੰਘ ਨੇ ਐਸਾ ਕਿਹਾ:—

‘ਇਹਨਾਂ ਵਿਚ ਅਕਾਲੀ ਫੂਲਾ ਸਿੰਘ ਦੀ ਰੂਹ ਸੀ’ ਤਾਂ ਦੂਜੇ ਨੇ ਕਿਹਾ, ਭਾਈ ਇਹਨਾਂ ਵਿਚ ਤਾਂ ਉਹਨਾਂ ਤਾਂ ਵੀ ਇਹ ਗੁਣ ਵੱਧ ਸੀ। ਅਕਾਲੀ ਫੂਲਾ ਸਿੰਘ ਜੀ ਤਾਂ ਬੜੇ ਜ਼ਲੀਲੇ ਸਨ ਪਰ ਅਕਾਲੀ ਜੀ ਵਿਚ ਕਦੀ ਜ਼ਲ ਪਾ ਕ੍ਰੋਧ ਦੀ ਅਸ਼ਿ ਨਹੀਂ ਵੇਖੀ ਸੀ। ਇਹ ਵਿਦਵਾਨ ਵੀ ਸਨ। ਹਿੰਮਾਨੀ ਕੁਰਦਿਤ ਸਿੰਘ ਦੇ ਕੰਢੇ ਜਮੀਨ ਦਾ ਮਜ਼ਹੂਰ ਹਿੱਸਾ ਤਰ੍ਹਾਂ ਸੀ:-

ਕਸ਼ਮੀਰ ਦੀ ਹੁਸਨ ਉਪਜਾਊ ਬਹੁਤੀ ਨੇ ਅਜ ਤੋਂ ੭੨ ਵੇਰ ਪਹਿਲਾਂ ਇਕ ਸ਼ਿਦਦ ਇਅਕਤੀ ਅਕਾਲੀ ਕਰ ਸਿਖ ਜਾਂ ਜ ਅਜ ਅਸਾਡੇ ਵਿਚ ਨਹੀਂ ਰਹੇ ਪੰਥਾ ਕੀਤੇ ਸੀ। ਆਪ ਸ਼ਿਦਦ ਸਹੇਰ ਕਰਕੇ ਨਹੀਂ ਹੋਰ ਗੁਣਾ ਕਰਕੇ ਵੀ ਅਸਾਡੇ ਸਿੱਖਾਂ ਦੀ ਸਤ ਤਾਂ ਉਘ ਵਿਖਾਤੀ ਸੀ। ‘ਮਹਾਨ ਕੌਮ’ ਦੇ ਲੇਖਕ ਭਾਈ ਕਾਲ ਸਿੰਘ ਜੀ ਨਾਭਾ ਦੇ ‘ਅਕਾਲੀ’ ਸ਼ਬਦ ਦੇ ਅਰਥ ਕਰਨ ਵੇਲੇ ਜਾਅਣੇ ਕਿ ਨਹੂਰ ਹੋ ਅਕਾਲੀ ਦੀ ਤਸਵੀਰ ਜਿਤੀ ਹੈ। ਉਹ ਅਕਾਲੀ ਕੌਰ ਸਿੰਘ ਜੀ ਦਾ ਹੀ ਤਸਵੀਰ ਹੈ।

ਗੁਰੂ ਸਾਹਿਬ ਨੇ ਜਿਹੇ ਜਿਹਾ ਕੁਰਬਾਨੀ, ਸੇਵਾ, ਉਪਕਾਰ, ਸਿਖਰਨ ਇਹ ਗੁਣਾਂ ਨਿਰਸਾਨ ‘ਆਪਣਾ ਪਤਾੜ ਕਿਰਪਨਾ ਸਾਡੇ’ ਤੇ ਭਾਵ ਸਮਝਣ ਵਾਲਾ-‘ਹਮ ਨਹੀਂ ਚੁੱਕੇ ਪੁਰਾ ਨਹੀਂ ਕਦੇ’ ਦਾ ਜੋ ਅਮਲੀ ਇਨਸਾਨ ਹਰਨ ਦਾ ਆਦਰਸ਼ ਰੱਖੇ ਸੀ। ਉਸ ਨਮੂਨੇ ਦਾ ਕਿਉਂ ਇਹ ਗੁਰਮਿੱਖ ਅਕਾਲੀ ਕੌਰ ਸਿੰਘ ਬੀਤ ਗਈ ਵਤ ਦੇ ੮ ਵਜ ਕੇ ੧੦ ਮਿੰਟ ਉੱਤੇ ਚਲਾਣਾ ਹੋਣ ਲਿਆ ਹੈ। ਮਿੱਤੀ ਸੰਸਾਰ ਵਿਚ ੭੨ ਵਰੇ ਆਪਣੀ ਜਿੰਦ ਦਾ ਜੀਵਨ ਜੀਵੇ ਕੇ ਸਹਦ ਕਰ ਗਿਆ ਹੈ ਕਿ ਗੁਰ ਸੱਖ ਇਨਸਾਨੀਅਤ ਦੀ ਕਿਸ ਉੱਚੀ ਬੰਧਰ ਦਾ ਜੀਵਨ ਜੀਵੇ ਸਕਦਾ ਹੈ।

ਅਕਾਲੀ ਕੌਰ ਸਿੰਘ ਜੀ ਨਾਲ ਚਾਤੇ ਸਾਡਾ ਵਧੇਰੇ ਨੇੜੇ ਦਾ ਪੁਰਾਣਾ ਵਾਲ ਨਹੀਂ ਰਿਹਾ ਪਾ ਜਿਤਨਾ ਵੀ ਅਸਾਂ ਉਹਨਾਂ ਨੂੰ ਤੋੜੇ ਕੇ ਦੇਖਿਆ। ਉਹਨਾਂ ਦੇ ਗੁਣਾ ਦੇ ਜੋਟਰ ਹੋਰ ਬਰੀਕ ਤੋਂ ਬਰੀਕ ਦਿਸਦੇ ਰਹੇ।

ਅਕਾਲੀ ਕੌਰ ਸਿੰਘ ਜੀ ਪੁਰਾਤਨ ਸਿੱਖਾਂ ਵਾਂਗ ਰਹਿਤ ਮਰਯਾਦਾ ਦੇ ਪੱਕੇ ਧਾਰਨੀ ਸਨ । ਵਧੇਰੇ ਪਾਖੰਡ ਨਹੀਂ, ਪਰ ਇਹ ਆਪ ਦਾ ਪ੍ਰਣ ਸੀ ਕਿ ਪ੍ਰਸ਼ਾਦਿ ਪਾਣੀ ਅੰਮ੍ਰਿਤਧਾਰੀ ਸਿੰਘ ਦੇ ਹੱਥਾਂ ਤੋਂ ਬਿਨਾ ਨਹੀਂ ਛੱਕਣਾ । ਆਪ ਨੇ ਇਹ ਪ੍ਰਣ ਅੰਤਮ ਸੁਆਸ ਤਕ ਨਿਭਾਇਆ ।

ਅਕਾਲੀ ਕੌਰ ਸਿੰਘ ਜੀ ਸੇਵਾ, ਕੁਰਬਾਨੀ, ਪਰਉਪਕਾਰ ਦੇ ਪੁਤਲੇ ਸਨ । ਜਿਤਨੀ ਅਕਾਲੀ ਜੀ ਨੇ ਸੇਵਾ ਕੁਰਬਾਨੀ, ਪਰਉਪਕਾਰ ਦੇ ਮੈਦਾਨ ਵਿਚ ਇਕੱਲਿਆਂ ਘਾਲਣਾ ਘਾਲੀ ਹੈ ਜੇ ਉਹ ਪ੍ਰਗਟ ਹੋਕੇ ਸਾਡੇ ਸਾਹਮਣੇ ਆ ਜਾਵੇ ਤਾਂ ਫਿਰ ਅਸੀਂ ਆਖ ਸਕਦੇ ਹਾਂ ਕਿ ਇਸ ਸਮੇਂ ਦੇ ਇਕ ਇਕਲੇ ਆਦਮੀ ਦੇ ਕੰਮ ਦੇ ਟਾਕਰੇ, ਕਿਸੇ ਵਡੀ ਸੰਸਥਾ ਦਾ ਵੀ ਕੋਈ ਕੰਮ ਨਹੀਂ ।

ਸੰਗਰੂਰ ਆਸ਼੍ਰਮ ਦੇ ਨਿਆਸਰਿਆਂ ਦੇ ਹੁਣ ਇਹੋ ਅਕਾਲੀ ਕੌਰ ਸਿੰਘ ਆਸਰੇ ਸਨ । ਕਸ਼ਮੀਰ ਵਿਚ ਹੁਲ ਰਹੇ ਬੇਘਰ ਆਦਮੀਆਂ, ਵਿਧਵਾ ਬੀਬੀਆਂ ਦੇ ਆਸਰੇ ਇਹੋ ਸਾਡੇ ਤੋਂ ਵਿਛੜ ਚੁਕੇ ਅਕਾਲੀ ਕੌਰ ਸਿੰਘ ਜੀ ਸਨ ।

ਪਿਛਲੇ ਦਿਨੀਂ ਅਕਾਲੀ ਜੀ ਸੁਲਤਾਨਪੁਰ ਤੋਂ ਗੁਰੂ ਨਾਨਕ ਜੀ ਦੇ ਪੁਰਬ ਮਨਾ ਕੇ ਸਾਡੇ ਨਾਲ ਆ ਰਹੇ ਸਨ । ਜਲੰਧਰ ਆ ਕੇ ਵਿਟਰ ਬੈਠੇ ਉਹਨਾਂ ਦਾ ਸਰੀਰ ਢਿਲਾ ਸੀ । ਪਰ ਉਹਨਾਂ ਬੜਾ ਜ਼ੋਰ ਲਾਉਣ ਪਰ ਦਸਿਆ ਕਿ ਇਕ ਸਿੱਖ ਦੀ ਜੋ ਤਪਦਿਕ ਦਾ ਮਰੀਜ਼ ਹੈ, ਜਿਸ ਦਾ ਕੋਈ ਵਾਰਸ ਨਹੀਂ, ਕਲਕਤੇ ਤੋਂ ਉਹਨਾਂ ਪਾਸ ਚਿੱਠੀ ਪੁੱਜੀ ਹੈ, ਅੰਮ੍ਰਿਤਸਰ ਹਸਪਤਾਲ ਵਿਚ ਉਸ ਦਾ ਇੰਤਜ਼ਾਮ ਕਰਨਾ ਹੈ । ਚਨਾਚਿ ਆਪ ਉਹ ਪ੍ਰਬੰਧ ਕਰਕੇ ਹੀ ਪਟਿਆਲੇ ਆਏ ।

ਜਿਸ ਦਿਨ ਆਪ ਬਿਮਾਰ ਹੋਏ ਆਪ ਪਾਸ ੨੫੦ ਰੁਪਏ ਸਨ । ਦੋ ਡਿੰਨ ਦਫਾ ਡਾਕਰਰ ਦੇ ਆਉਣ ਦੀ ਫੀਸ ਤੇ ਦਵਾਈਆਂ ਤੇ ਪੰਜਾਹ ਰੁਪਏ ਖਰਚ ਹੋ ਗਏ । ੨੦੦ ਰੁਪਏ ਆਪ ਨੇ ਚੁਪ ਚੁਪੀਤਿਆਂ ਆਪਣੇ ਸਰੀਰ ਦੀ ਅਜੇਹੀ ਬਿਮਾਰੀ ਦੀ ਹਾਲਤ ਵਿਚ ਵੀ ਪ੍ਰਵਾਹ ਨਾ ਕਰਦਿਆਂ

ਕਸ਼ਮੀਰ ਦੇ ਸ਼ਰਨਾਰਥੀਆਂ ਨੂੰ ਭੇਜ ਦਿਤੇ ਕਿ ਠੰਢ ਵਿਚ ਉਹ ਕੰਬਲ ਤੇ ਕਪੜੇ ਬਣਵਾ ਸਕਣ ।

ਬੜੇ ਤਰਲਿਆਂ ਨਾਲ ਆਪ ਨੂੰ ਆਪ ਦੇ ਭਰਾ ਭਾਈ ਨਿਰੰਜਨ ਸਿੰਘ ਦੇ ਘਰੋਂ ਸ੍ਰੀ ਦੂਖਨਿਵਾਰਨ ਸਾਹਿਬ ਲਿਆਂਦਾ ਗਿਆ ਜਿਥੇ ਆਪ ਕੁਝ ਵਲ ਹੋ ਗਏ ਸਨ । ਪਰ ਇਕ ਦਿਨ ਆਉਂਦਿਆਂ ਆਉਂਦਿਆਂ ਇਕ ਕਸ਼ਮੀਰੀ ਸਿਖ ਦੇ ਮੂੰਹੋਂ ਨਿਕਲ ਗਿਆ ਕਿ ਉਹਨਾਂ ਦੀ ਫਾਇਲ ਸੈਕਟਰੀਏਟ ਵਿਚ ਗੁੰਮ ਗਈ ਹੈ ਤੇ ਕਸ਼ਮੀਰੀਆਂ ਦੇ ਵਸਣ ਦਾ ਕੰਮ ਹੋਰ ਪਿਛੇ ਜਾ ਪਿਆ ਹੈ । ਇਹ ਸੁਣਦਿਆਂ ਹੀ ਅਕਾਲੀ ਜੀ ਦੇ ਟੁਰੇ ਆਉਂਦਿਆਂ ਹੀ ਲੱਤਾਂ ਡਗ ਮਗਾ ਗਈਆਂ । ਮਸਾਂ ਮਸਾਂ ਕਮਰੇ ਵਿਚ ਲਿਆਂਦਾ ਗਿਆ । ਹਾਲਤ ਵਿਗੜਨੀ ਸ਼ੁਰੂ ਹੋ ਗਈ । ਆਪ ਨੂੰ ਕਸ਼ਮੀਰੀ ਸਿੱਖਾਂ ਦਾ ਯਤੀਮਾਂ ਦਾ ਇਤਨਾ ਸਦਮਾ ਸੀ ਕਿ ਆਪ ਦਾ ਗੱਲਾਂ ਕਰਦਿਆਂ ਮਨ ਭਰ ਆਉਂਦਾ ਸੀ ਤੇ ਹੇੜ ਵਗ ਟੁਰਦੇ ਸਨ । ਆਪ ਜੀ ਦਾ ਇਹ ਸਦਮਾ ਸ: ਗਿਆਨ ਸਿੰਘ ਜੀ (ਜੋ ਉਦੋਂ ਪੈਪਸੂ ਯੂਨੀਅਨ ਦੇ ਚੀਫ ਮਨਿਸਟਰ ਸਨ) ਨੂੰ ਦਸਿਆ ਤਾਂ ਸਰਦਾਰ ਜੀ ਵੀ ਆਪ ਪਾਸ ਪੁੱਜੇ । ਅਸਾਂ ਯਤਨ ਕੀਤਾ ਕਿ ਅਕਾਲੀ ਜੀ ਸ: ਗਿਆਨ ਸਿੰਘ ਨਾਲ ਗੱਲਾਂ ਕਰਕੇ ਮਨ ਹੌਲਾ ਕਰ ਲੈਣ ਤੇ ਸਦਮਾ ਦੂਰ ਹੋ ਜਾਵੇ ਪਰ ਆਪ ਦੇ ਮੁੜ ਹੋਸ਼ ਨਾ ਪਰਤੇ । ਕੁਝ ਚਿਰ ਹੋਸ਼ ਵਿਚ ਆਏ ਤਾਂ ਉਠ ਕੇ ਬੈਠ ਗਏ ਤੇ ਅਦਬ ਨਾਲ ਫਤੇਹ ਬੁਲਾਈ ।

ਫਿਰ ਸਰਦਾਰ ਗਿਆਨ ਸਿੰਘ ਹੋਰਾਂ ਦੀ ਸਲਾਹ ਤੇ ਆਪ ਨੂੰ ਪਟਿਆਲਾ ਦੇ ਵਡੇ ਹਸਪਤਾਲ ਵਿਚ ਲਿਆਂਦਾ ਗਿਆ । ਇਥੇ ਆਪ ਦੇ ਖੂਨ ਦਾ ਦੌਰਾ ਠੀਕ ਹੋ ਗਿਆ । ਹੋਸ਼ ਹਵਾਸ ਠੀਕ ਹੋ ਗਏ ਸਨ । ਪਰ ੨੨ ਤਰੀਕ ਰਾਤ ਦੇ ੩ ਵਜੇ ਆਪ ਨੂੰ ਅਧਰੰਗ ਦਾ ਸਖਤ ਹਮਲਾ ਹੋਇਆ ਤੇ ਜਿਸ ਦਾ ਸੱਜਾ ਪਾਸਾ ਕੰਮ ਕਰਨੋਂ ਰਹਿ ਗਿਆ । ਇਸੇ ਤਰ੍ਹਾਂ ਦੀ ਹਾਲਤ ਵਿਚ ਆਪ ੨੩ ਜਨਵਰੀ ਨੂੰ ਰਾਤ ਦੇ ੮-੧੦ ਮਿੰਟ ਉਪਰ ਆਪਣੀ ਜ਼ਿੰਦਗੀ ਦੀ ੭੨ ਸਾਲਾ ਯਾਤਰਾ ਸਮਾਪਤ ਕਰਕੇ ਗੁਰ-ਚਰਨਾਂ


ਵਿਚ ਜਾ ਦਿਤਾ ਜੇ । ਆਪ ਸਾਰਾ ਦਿਨ ਬੋਲ ਨਹੀਂ ਸਨ ਸਕੇ ਪਰ ਮਾ
ਸਮਾਂ ਵਾਲੇ ਹੁੰਦੇ ਹਨ ਗੁਰੂ ਦੀ ਝੜੀ ਲਾ ਦਿਤੀ । ਆਪ ਦੇ ਦਲਾਣੇ ਨਾ
ਮਿੱਥੇ ਵਿਚੋਂ ਇਕ ਨਮੂਨੇ ਦਾ ਸਿਖ ਜਿਸ ਦੇ ਟਾਕਰੇ ਦਾ ਦੂਜਾ ਕੋ
ਨਿਰਾਸ਼ ਸੇਵਾ ਕਰੀਂ ਦਿਸਦਾ, ਲੰਪ ਹੋ ਗਿਆ ਹੈ ।

ਅਜ ਕਲ ਅਸੀਂ ਵੇਖਦੇ ਹਾਂ ਕਿ ਜੇ ਕਿਸੇ ਦੀ ਰਤਾ ਕੁ ਮਾਨਤਾ
ਹੋ ਜਾਵੇ ਤਾਂ ਉਹ ਕਿਸੇ ਤਰ੍ਹਾਂ ਆਪਣੀ ਸੰਤਤਾਈ ਦੀ ਢੇਡ ਇਟੀ ਮਸ਼ਹੂਰ
ਰਹਿੰਦਾ ਹੈ । ਅਕਾਲੀ ਕੌਰ ਸਿੰਘ ਜੀ 'ਬ੍ਰਹਿਮ ਗਿਆਨੀ, ਪਟਉਪਕਾਰ
ਉਸਾਰ ਦਾ ਮੂਨਾ ਸਨ । ਪਰ ਆਪ ਦੇ ਜੇ ਕੋਈ ਭੁਲ ਭੁਲੇਖੇ ਪੈਣੀ
ਹੋਵੇ ਤਾਂ ਖਰੀਦੋ ਤਾਂ ਆਪ ਉਸ ਦੇ ਦੋ ਵਾਤੀ ਲਾ ਕੇ ਖਹਿੜਾ ਛਡਦੇ ।
ਅਸੀਂ ਵੇਖਿਆ ਹੈ ਜਿਹੜੇ ਆਪਣੇ ਆਪ ਨੂੰ ਨਿਰਮਾਨ ਕਹਿਲਾਂਦੇ ਹਨ ਕਿ
ਉਹਨਾਂ ਦੇਸ਼ਾਂ ਜਿਤਨੀਆਂ ਮਾਨ ਪ੍ਰਾਪਤ ਕਰਨ ਦੀਆਂ ਗੁਣੀਆਂ ਗੁਣੀਆਂ
ਰਕਨਾਂ ਵਾਲੀਆਂ ਹਨ । ਪਰ ਇਸ ਸ਼ੇਰ ਮਰਦ ਨੇ ਆਪਣੀਆਂ ਇਸ
ਤਰ੍ਹਾਂ ਦੀਆਂ ਪਾਵਸਾਂ ਉਕੀਆਂ ਹੀ ਸਾਰ ਲਈਆਂ ਰੱਖੀਆਂ ਸਨ । ੭੨ ਵਰ੍ਹੇ
ਦੀ ਮਾਯੂ ਵਿਚ ਇਕ ਧਿਰਧ ਦਾਹੜੇ ਵਾਲਾ ਮਾਟੀਕਲ ਦਲਾਉਂਦਾ
ਦਿਸਦਾ ਕਿਹਾ ਸੰਦਕ ਕਦੇ ਉਸ ਅਫਸਰ ਦੀ ਕੋਠੀ, ਕਦੇ ਇਸ ਅਫਸਰ ਦੀ
ਕੋਠੀ ਰੂਪ ਰਪੀਤਾ ਖੜਾ ਦਿਸਦਾ ਹੁੰਦਾ ਸੀ । ਜੇ ਕਿਸੇ ਹਕੂਮਤ ਦੇ ਅਫਸਰ
ਨਾਲ ਗੱਲ ਕਰਨ ਦਾ ਵਕਤ ਮਿਲ ਜਾਂਦਾ ਤਾਂ ਉਹ ਕਸ਼ਮੀਰੀ ਸਿੱਖਾਂ ਦੇ
ਧਰਮਾਂ ਦੇ ਦੁਖਾਂ ਦੇ ਦਰਤਰ ਫਲਣ ਲਗ ਜਾਂਦਾ ।

ਅਕਾਲੀ ਕੌਰ ਸਿੰਘ ਗੁਰਮਤ ਦੇ ਮਹਾਨ ਵਿਦਵਾਨ ਸਨ । ਆਪ
ਦੀ ਗੁਰੂ ਰੂਪ ਸਾਹਿਬ ਦੀ ਕਥਾ ਤੇ ਗੁਰਮਤ ਬਾਰੇ ਭਾਸ਼ਨ ਆਪ ਦੀ
ਅਕਾਲੀ ਜਿੰਦਗੀ ਅਤੇ ਗੁਰਮਤ ਦੀ ਨੇੜੇ ਦੀ ਸ਼ੁਰ ਨਾਲ ਰਹੇ ਹੋਏ
ਹੁੰਦੇ ਸਨ ।

ਆਪਣੇ ਹਨ ਕਿ ਕੇਸਰ ਕਸ਼ਮੀਰ ਦੀ ਧਰਤੀ ਵਿਚ ਹੁੰਦਾ ਹੈ ।
ਪਰ ਸਿੱਖੀ ਮੰਡਲ ਮਹਿਕਾਉਣ ਵਾਲਾ ਇਹ ਕੇਸਰ ਦੀ ਪੈਦਾ ਕਰਨ ਦਾ
ਮਾਣ ਕਸ਼ਮੀਰ ਦੀ ਧਰਤੀ ਨੂੰ ਹੀ ਹੈ । ਉਸ ਕੇਸਰ ਦੀ ਤਾਂ ਹੋਂਦ ਨਾਲ

ਅਕਾਲੀ ਜੀ ਦੇ ਸਸਕਾਰ ਤੋਂ ਪਹਿਲਾਂ ਦੀ ਅੰਤਮ ਯਾਤਰਾ ।



ਵਾਸ਼ਨਾਂ ਹੁੰਦੀ ਹੈ ਪਰ ਇਹ ਕੇਸਰ ਆਪਣੀ ਹੋਂਦ ਤੋਂ ਪਿਛੋਂ ਆਪਣੀ
ਕਰਣੀ ਦੀ ਯਾਦ ਦੇ ਰੂਪ ਵਿਚ ਸਦਾ ਵਾਸ਼ਨਾਂ ਦਿੰਦਾ ਰਹੇਗਾ ।

[ਗੁਰ ਦਿੱਤ ਸਿੰਘ ਗਿਆਨੀ

ਆਪ ਜੀ ਦੇ ਮ੍ਰਿਤਕ ਸਰੀਰ ਨੂੰ ਪੰਜਾਂ ਸਿੰਘਾਂ ਨੇ ਇਸ਼ਨਾਨ
ਕਰਾਇਆ—ਨਵਾਂ ਕਾਲੀ ਪੱਟੀ ਦਾ ਪੁਸ਼ਾਕਾ ਜੋ ਆਪ ਦਾ ਪਹਿਰਾਵਾ ਸੀ,
ਨਿਹੰਗੀ ਚਹਿਨ ਚੱਕਰ, ਕਿਰਪਾਨ ਤੇ ਸਿਰੀ ਸਾਹਿਬ ਹਮੇਸ਼ਾ ਦੀ ਤਰ੍ਹਾਂ
ਹੱਥ ਵਿਚ ਰੱਖ ਕੇ, ਸੁਗੰਧਿਤ ਪੁਸ਼ਪਾਂ ਨਾਲ ਅਰਥੀ ਸਜਾਈ ਗਈ ।
ਦਰਸ਼ਕਾਂ ਨੇ ਪੁਸ਼ਪ ਤੇ ਹਾਰ ਭੇਟ ਕੀਤੇ ਅਤੇ ਬੜੀ ਸਜ ਧਜ ਨਾਲ ਆਪ
ਦੀ ਅਰਥੀ ਬੈਂਡ ਬਾਜੇ ਦੀ ਸਲਾਮੀ ਨਾਲ ਚੁੱਕੀ ਗਈ । ਪੰਜ ਪਿਆਰੇ
ਮੋਹਰੇ ਪਿਛੇ ਸੰਗਤਾਂ ਮਾਈ ਭਾਈ ਅਰਥੀ ਨਾਲ ਸ਼ਬਦ “ਮੈਂ ਪਿਛਹਿ ਕੀਰਤਨ
ਕਰਿਅਹੁ ਨਿਰਬਾਣ ਜੀਉ ।’ ਵਾਲੀ ਦਸ਼ਾ ਬਝ ਰਹੀ ਸੀ । ਕੋਈ ਪਰੇਮੀ
ਮਾਈ ਭਾਈ ਕੋਈ ਐਸਾ ਨਹੀਂ ਸੀ ਜਿਸ ਦੇ ਨੇਤਰ ਉਸ ਸਮੇਂ ਸੱਜਣ
ਨਹੀਂ ਸਨ । ਇਸ ਤਰ੍ਹਾਂ ਆਪ ਦੀ ਮੜੋਲੀ ਦਾ ਸਸਕਾਰ ਇਹਾਤਾ ਦੁਖ-
ਨਿਵਾਰਨ ਸਾਹਿਬ ਦੇ ਅੰਦਰ ਹੀ ਕੀਰਤਨ ਸੋਹਿਲਾ ਪੜ੍ਹ ਕੇ ਕੀਤਾ ਗਿਆ
ਅਤੇ ਅੰਗੀਠਾ ਤੀਜੇ ਦਿਨ ਪੰਜ ਸਿੰਘਾਂ ਨੇ ਲੈ ਜਾ ਕੇ ਕੀਰਤਪੁਰ ਸਾਹਿਬ
ਪ੍ਰਵਾਹ ਕੀਤਾ ।

ਪਟਿਆਲੇ ਦੀ ਸਾਧ ਸੰਗਤ ਤੇ ਉਘੇ ਉਘੇ ਸਿੰਘਾਂ, ਸਰਦਾਰਾਂ
ਮਾਈ ਭਾਈ ਨੇ ਪਹਿਲੇ ਹੀ ਵਿਚਾਰ ਕਰੀ ਸੀ ਕਿ ਇਸ ਮਹਾਨ ਪੰਥ
ਸੇਵਕ ਪੂਰਨ ਗੁਰਸਿੱਖ ਦੀ ਮੜੋਲੀ ਦਾ ਸਸਕਾਰ ਆਮ ਥਾਂ ਪਰ ਨਾ
ਕੀਤਾ ਜਾਏ ਜਿਸ ਨੇ ਆਪਣੀ ਸਾਰੀ ਆਯੂ ਗੁਰੂ ਲੇਖੇ, ਪੰਥ ਸੇਵਾ ਵਿਚ
ਲਾਈ ਹੈ ਇਹਨਾਂ ਦਾ ਸਰੀਰ ਗੁਰੂ ਚਰਨਾਂ ਵਿਚ ਹੀ ਰਖਿਆ ਜਾਣਾ
ਚਾਹੀਦਾ ਹੈ । ਸਰਬਤ ਸੰਗਤ ਦੀ ਮਰਜ਼ੀ ਵੇਖਦਿਆਂ ਧਰਮ ਅਰਥ ਬੋਰਡ
ਦੀ ਪ੍ਰਵਾਨਗੀ ਨਾਲ ਅਜੇਹਾ ਹੀ ਕੀਤਾ ਗਿਆ, ਨਾਲ ਹੀ ਆਪ ਦੇ ਨਮਿਤ ਜੋ
ਅਖੰਡ ਪਾਠ ਰਖੇ ਗਏ—ਉਹ ਵੀ ਹਰ ਮੰਦਰ ਸਾਹਿਬ ਅੰਦਰ ਹੀ ਰਖੇ
ਜਾਣੇ ਪ੍ਰਵਾਣ ਕੀਤੇ ਗਏ । ਇਕ ਫਰਵਰੀ ਐਤਵਾਰ ਨੂੰ ਸ਼ਾਮ ਦੇ ੩ ਵਜੇ

ਭੋਗ ਪਾਇਆ ਗਿਆ। ਇਸ ਸਮੇਂ ਪਟਿਆਲਾ ਯੂਨੀਅਨ ਦੇ ਚੀਫ ਮਨਿਸਟਰ ਸ: ਗਿਆਨ ਸਿੰਘ (ਰਾੜੇਵਾਲੇ) ਤੇ ਹੋਰ ਆਲਾ ਆਫੀਸਰ, ਐਮ. ਐਲ. ਏ. ਤੇ ਉਘੇ ਮੁਖੀ, ਪਤਵੰਤੇ ਤੇ ਵਿਦਵਾਨ ਹਾਜ਼ਰ ਸਨ। ਗਿ: ਹੀਰਾ ਸਿੰਘ ਦਰਦ, ਬਾਬਾ ਪਰੇਮ ਸਿੰਘ ਜੀ ਹੋਤੀ, ਪ੍ਰਸਿਧ ਇਤਿਹਾਸਕਾਰ, ਪ੍ਰੋ: ਗੰਡਾ ਸਿੰਘ ਜੀ ਹਿਸਟੋਰੀਅਨ, ਸੰਤ ਸਿੰਘ ਤੇਗ ਨੇ ਅਕਾਲੀ ਜੀ ਦੇ ਗੁਣਾਂ ਤੇ ਗੁਰਸਿੱਖੀ ਜੀਵਨ ਬਾਰੇ ਚਾਨਣਾ ਪਾਇਆ ਤੇ ਸ਼ਰਧਾਂਜਲੀਆਂ ਭੇਟ ਕੀਤੀਆਂ। ਸ: ਹਰਚੰਦ ਸਿੰਘ ਜੋਜੀ, ਸੰਤ ਤੇਜਾ ਸਿੰਘ ਨਨਕਾਣਾ ਸਾਹਿਬ, ਸ: ਭਾਨ ਸਿੰਘ ਆਲ ਇੰਡੀਆ ਸਿੱਖ ਸਟੂਡੈਂਟ ਫੈਡਰੇਸ਼ਨ ਅਤੇ ਗਿ: ਗੁਰਦਿੱਤ ਸਿੰਘ ਜੀ, ਜੋ ਇਸ ਸਮਾਗਮ ਦੇ ਪ੍ਰਬੰਧਕ ਸਨ, ਨੇ ਅਕਾਲੀ ਜੀ ਦੇ ਗੁਣਾਂ ਤੇ ਚਾਨਣਾ ਪਾਇਆ ਉਸ ਸਮੇਂ ਇਹ ਤਜਵੀਜ਼ਾਂ ਪੇਸ਼ ਹਈਆਂ।

- (੧) ਉਹਨਾਂ ਦੇ ਨਾਮ ਪਰ ਗੁਰਦਵਾਰਾ ਸ੍ਰੀ ਦੂਖ ਨਿਵਾਰਨ ਵਿਖੇ ਇਕ ਵਡੇ ਪਾਇਮਾਨੇ ਦੀ ਲਾਇਬਰੇਰੀ ਕਾਇਮ ਹੋਵੇ।
- (੨) ਉਹਨਾਂ ਦੇ ਨਾਮ ਪਰ 'ਨਗਰ' ਕਾਇਮ ਕਰਕੇ ਕਸ਼ਮੀਰ ਦੇ ਉਜੜੇ ਪੁਜੜੇ ੨੪੦ ਸਿੰਘ ਘਰਾਣਿਆਂ ਨੂੰ ਜਿਹਨਾਂ ਦੇ ਵਸਾਉਣ ਦਾ ਉਹ ਯਤਨ ਕਰਦੇ ਸਨ ਉਥੇ ਵਸਾਇਆ ਜਾਏ।
- (੩) ਉਹਨਾਂ ਦਾ ਜੀਵਨ ਇਤਿਹਾਸ ਲਿਖਿਆ ਜਾਏ। ਇਸ ਦੇ ਨਤੀਜੇ ਵਜੋਂ 'ਧਰਮ ਅਰਥ ਬੋਰਡ', ਪੈਪਸੂ (ਪਟਿਆਲਾ ਰਿਆਸਤਾਂ ਦੀ ਯੂਨੀਅਨ ਜਿਸ ਵਿਚ ਪਟਿਆਲਾ, ਨਾਭਾ, ਜੀਂਦ, ਸੰਗਰੂਰ, ਫਰੀਦਕੋਟ, ਕਪੂਰਥਲਾ ਆਦਿ) ਸਨ, ਦੀ ਅੰਤਿੰਗ ਕਮੇਟੀ ਨੇ ਇਕ ਮਤੇ ਰਾਹੀਂ ਅਕਾਲੀ ਕੋਰ ਸਿੰਘ ਜੀ ਦੀ ਯਾਦ ਵਿਚ ਇਕ 'ਸ਼ਾਨਦਾਰ' ਲਾਇਬਰੇਰੀ, ਜਿਸ ਦਾ ਨਾਮ 'ਅਕਾਲੀ ਕੋਰ ਸਿੰਘ ਲਾਇਬਰੇਰੀ' ਹੋਵੇਗਾ, ਗੁਰਦਵਾਰਾ ਦੂਖਨਿਵਾਰਨ ਸਾਹਿਬ ਵਿਚ ਕਾਇਮ ਕਰਨ ਦਾ ਫੈਸਲਾ ਕੀਤਾ ਗਿਆ ਅਤੇ ਇਸ ਦੀ ਕਾਇਮੀ ਲਈ ਗੁ: ਸ੍ਰੀ ਦੂਖਨਿਵਾਰਨ ਸਾਹਿਬ ਦੇ

ਅਕਾਲੀ ਜੀ ਦੀ ਯਾਦ ਵਿਚ ਖੜ੍ਹੀ ਗਈ ਲਾਇਬਰੇਰੀ ਗੁ: ਦਖ ਨਿਵਾਰਨ ਸਾਹਿਬ ਪਟਿਆਲਾ ਫ਼ਿਖ਼ੇ



ਫੰਡ ਵਿਚੋਂ ਇਕ ਹਜ਼ਾਰ ਰੁਪਿਆ ਦੇਣ ਦੀ ਪ੍ਰਵਾਨਗੀ ਦਿਤੀ ਗਈ । ਇਹ ਵੀ ਪਾਸ ਹੋਇਆ ਕਿ ਇਹ ਲਾਇਬਰੇਰੀ ਦੀਵਾਨ ਅਸਥਾਨ ਲਈ ਬਣ ਰਹੇ 'ਗੁਰੂ ਤੇਗ ਬਹਾਦਰ ਸਾਹਿਬ ਹਾਲ' ਵਿਚ ਖੋਲ੍ਹੀ ਜਾਵੇਗੀ, ਪਰ ਜਦੋਂ ਤਕ ਇਹ ਹਾਲ ਮੁਕੰਮਲ ਨਹੀਂ ਹੋ ਜਾਂਦਾ ਤਦ ਤਕ ਗੁ: ਦੂਖਨਿਵਾਰਨ ਸਾਹਿਬ ਦੇ ਦਫਤਰ ਦਾ ਸਾਹਮਣਾ ਕਮਰਾ (ਜਿਥੇ ਉਦੋਂ ਤੋਂ ਲੈ ਕੇ ਅੱਜ ਤਕ ਚਲ ਰਹੀ ਹੈ) ਲਾਇਬਰੇਰੀ ਹਿਤ ਵਰਤਿਆ ਜਾਵੇਗਾ ।"

ਜੀਵਨ ਇਤਿਹਾਸ

ਇਹ ਵੀ "ਧਰਮ ਅਰਥ ਬੋਰਡ ਨੇ ਫੈਸਲਾ ਕੀਤਾ ਕਿ ਪੰਥ ਦੇ ਨਿਸ਼ਕਾਮ ਸੇਵਕ, ਅਕਾਲੀ ਕੌਰ ਸਿੰਘ ਜੀ ਦੇ ਧਰਮ ਪ੍ਰਚਾਰ ਲਈ ਕੀਤੇ ਕੰਮ ਅਤੇ ਪੰਥਕ ਲਹਿਰਾਂ ਵਿਚ ਕੀਤੀਆਂ ਕੁਰਬਾਨੀਆਂ ਆਦਿ ਇਕਤਰ ਕਰ ਕੇ ਪ੍ਰਕਾਸ਼ ਕੀਤੀਆਂ ਜਾਣ ।"

ਇਹਨਾਂ ਵਿਚੋਂ ਪਹਿਲਾ ਕੰਮ ਕਸ਼ਮੀਰੀ ਸਿੱਖਾਂ ਦੇ ਵਸਾਏ ਜਾਣ ਵਾਲੇ 'ਨਗਰ' ਵਸਾਉਣ ਦੀ ਕਾਮਯਾਬੀ ਦਾ ਸਿਰੇ ਨਾ ਚੜ੍ਹ ਸਕਿਆ ਕਿਉਂਕਿ 'ਪੈਪਰੂ ਯੂਨੀਅਨ ਟੁਟ ਜਾਣ ਕਰਕੇ ਛੇਤੀ ਹੀ ਨਿਜ਼ਾਮ ਬਦਲ ਗਿਆ ਸੀ ਤੇ ਕਾਂਗਰਸ ਸਰਕਾਰ ਕਾਂਗਰਸੀਆਂ ਨੂੰ ਹੀ ਨਿਵਾਜਦੀ ਹੈ, ਇਧਰ ਧਿਆਨ ਨਾ ਦੇ ਸਕੀ ।

ਦੂਜਾ ਕੰਮ ਤਾਂ ਧਰਮ ਅਰਥ ਬੋਰਡ' ਦੇ ਆਪਣੇ ਹੱਥ ਹੋਣ ਕਰਕੇ ਪ੍ਰਬੰਧਕਾਂ ਨੇ ਤੁਰਤ ਹੀ ਲਾਇਬਰੇਰੀ ਕਾਇਮ ਕਰ ਦਿਤੀ ਜੋ ਕਿ ਹੁਣ ਚਲ ਰਹੀ ਹੈ । ਗੁਰਦਵਾਰਾ ਨਿਜ਼ਾਮ ਵਿਚ ਕਾਂਗਰਸੀਆਂ ਦੇ ਦਖਲ ਆ ਜਾਣ ਨਾਲ ਭਾਵੇਂ ਇਹ ਵੀ ਸ਼ਾਨਦਾਰ ਨਾ ਬਣ ਸਕੀ ਪਰ ਫਿਰ ਵੀ ਕਿਉਂਕਿ ਇਹ 'ਧਰਮ ਅਰਥ ਬੋਰਡ' ਦੇ ਮਤੇ ਰਾਹੀਂ ਕਾਇਮ ਹੋਈ ਸੀ ਕਿਸੀ ਨੂੰ ਹਟਾਉਣ ਦੀ ਜੁਰਤ ਨਹੀਂ ਪਈ । ਨਹੀਂ ਤਾਂ ਨਗਰ

ਵਾਲੀ ਗੱਲ ਦੀ ਤਰ੍ਹਾਂ ਇਸ ਨੂੰ ਖਟੇ ਵਿਚ ਪਾ ਦਿਤਾ ਜਾਣਾ ਸੀ।
 'ਪੰਜਾਬੀ ਸੂਬੇ' ਦੀ ਕਾਇਮੀ ਬਾਦ ਆਸ ਹੈ ਗੁਰੂ ਕੀ ਫੌਜ 'ਸਿਰਲੱਥ
 ਅਕਾਲੀ ਖਾਲਸੇ' ਦੇ ਹੱਥ ਪ੍ਰਬੰਧ ਆਉਣ ਕਰਕੇ ਇਸ ਦੀ ਸ਼ਾਨ ਚਮਕੇਗੀ
 ਤੇ ਮਤੇ ਦੇ ਆਖਰੀ ਲਫਜ਼ਾਂ ਮੁਤਾਬਕ, ਇਸ ਨੂੰ 'ਗੁਰੂ ਤੇਗ ਬਹਾਦਰ
 ਹਾਲ' ਤੇ ਲਿਜਾਇਆ ਜਾਏਗਾ ਅਤੇ ਇਸ ਨੂੰ 'ਸ਼ਾਨਦਾਰ ਯਾਦ ਬਣਾ
 ਦਿਤਾ ਜਾਏਗਾ।

ਤੀਜੀ ਗੱਲ ਜੀਵਨ ਲਿਖਣ ਦੀ ਦਾਸ ਨੇ ਪੂਰੀ ਕਰਨ ਦਾ
 ਉਪਰਾਲਾ ਕੀਤਾ ਹੈ, ਤੇ ਉਸੇ ਵੇਲੇ ਧਰਮ ਅਰਥ ਬੋਰਡ ਨੂੰ ਲਿਖ ਦਿਤਾ
 ਸੀ ਕਿ ਮੇਰਾ ਜੀਵਨ ਲਿਖਣ ਦਾ ਸੰਕਲਪ ਹੈ।

—

ਭੋਗ ਦੇ ਸਮੇਂ ਦੀਆਂ ਸ਼ਰਧਾਂਝਲੀਆਂ

ਅਕਾਲੀ ਜੀ ਦੇ ਅੰਤਮ ਸਮੇਂ ਦੇ ਭੋਗ ਉਪਰ ਗੁਰਦਵਾਰਾ ਸ੍ਰੀ
 ਦੁਖਨਿਵਾਨ ਸਾਹਿਬ ਵਿਚ ਇਕਤ੍ਰ ਹੋਈ ਸੰਗਤ ਵਿਚ ਜੋ ਉਘੇ ਉਘੇ ਸਜਣਾਂ
 ਨੇ ਸ਼ਰਧਾਂਝਲੀਆਂ ਭੇਟਾ ਕੀਤੀਆਂ ਉਹਨਾਂ ਦਾ ਹਵਾਲਾ ਦੇਣਾ ਜ਼ਰੂਰੀ ਹੈ।

ਸ: ਗਿਆਨ ਸਿੰਘ ਜੀ ਰਾੜੇਵਾਲਾ, ਚੀਫ ਮਨਿਸਟਰ ਪੈਪਸੂ
 ਪਟਿਆਲਾ ਨੇ ਕਿਹਾ:—

“ਜਿਹੜੇ ਸਜਣ ਦੂਜਿਆਂ ਲਈ ਜੀਵਨ ਸਤੀਤ ਕਰਦੇ ਹਨ ਉਹ
 ਮਰਦੇ ਨਹੀਂ, ਸਗੋਂ ਸਦੀਵੀ ਜੀਵਨ ਪ੍ਰਾਪਤ ਕਰ ਜਾਂਦੇ ਹਨ। ਜਿਨ੍ਹਾਂ
 ਕੁ ਮੈਨੂੰ ਅਕਾਲੀ ਜੀ ਨੂੰ ਮਿਲਣ ਜੁਲਣ ਦਾ ਤੇ ਸਮਝਣ ਦਾ ਸਮਾਂ
 ਮਿਲਿਆ ਹੈ ਉਹ ਮੇਰੇ ਦਿਲ ਤੇ ਗਹਿਰੇ ਨਕਸ਼ ਛੱਡ ਗਿਆ ਹੈ। ਉਹ
 ਮਹਾਨ ਸ਼ਖਸੀਅਤ, ਉਚ ਜੀਵਨ, ਨਿਸ਼ਕਾਮ ਪੰਥ ਸੇਵਕ ਸਨ, ਪਰ ਇਤਨੇ
 ਗੁਣ ਹੋਣ ਦੇ ਬਾਵਜੂਦ ਉਹ ਆਪਣੇ ਆਪ ਨੂੰ ਛੁਪਾ ਕੇ ਰਖਦੇ ਸਨ, ਇਹੋ
 ਹੀ ਸਹੀ ਨਿਰਮਾਣਤਾ ਹੈ।”

“ਅਜ ਅਸੀਂ ਉਹਨਾਂ ਦੇ ਗੁਣਾਂ ਨੂੰ ਯਾਦ ਕਰਕੇ ਰੋ ਰਹੇ ਹਾਂ ਪਰ

ਮੇਰੇ ਦਿਲ ਤੇ ਇਹ ਅਸਰ ਹੁੰਦਾ ਜਾ ਰਿਹਾ ਹੈ ਕਿ ਪੰਥਕ ਸੇਵਕ ਸ਼ਖਸੀ-
ਅਤਾਂ ਇਕ ਇਕ ਕਰਕੇ ਗੁੰਮ ਹੋ ਰਹੀਆਂ ਹਨ । ਸੰਤ ਸੰਗਤ ਸਿੰਘ ਜੀ
ਕਮਾਲੀਏ ਵਾਲੇ ਦੀ ਯਾਦ ਅਜੇ ਭੁਲੀ ਨਹੀਂ ਕਿ ਅਕਾਲੀ ਜੀ ਵਿਛੋੜਾ
ਦੇ ਗਏ ਪਰ ਉਹਨਾਂ ਦੀਆਂ ਥਾਂਵਾਂ ਪੂਰ ਕਰਨ ਵਾਲੇ ਨਜ਼ਰ ਨਹੀਂ ਆ
ਰਹੇ । ਉਹਨਾਂ ਦੇ ਜੀਵਨ ਤੋਂ ਸਥਕ ਲੈ ਕੇ ਉਹਨਾਂ ਦੀਆਂ ਥਾਂਵਾਂ ਪੂਰ
ਕਰਨ ਦੇ ਯਤਨ ਕਰਨੇ ਚਾਹੀਦੇ ਹਨ । ਇਸ ਵੇਲੇ ਪੰਥ ਨੂੰ ਠੋਸ ਕੰਮ
ਕਰਨ ਵਾਲਿਆਂ ਦੀ ਲੋੜ ਹੈ ।”

“ਮੈਨੂੰ ਅਫਸੋਸ ਹੈ ਕਿ ਅਕਾਲੀ ਜੀ ਇਹ ਸਦਮਾ ਦਿਲ ਵਿਚ ਹੀ
ਲੈ ਗਏ ਸਨ ਕਿ ਕਸ਼ਮੀਰੀ ਭਰਾ ਚੰਗੀ ਤਰ੍ਹਾਂ ਅਬਾਦ ਨਹੀਂ ਹੋ ਸਕੇ ।
ਮੈਂ ਉਹਨਾਂ ਪਾਸ ਹਸਪਤਾਲ ਵਿਚ ਬਿਮਾਰੀ ਦੀ ਹਾਲਤ ਵਿਚ ਭੀ ਮਿਲਣ
ਗਿਆ ਕਿ ਉਹਨਾਂ ਦੇ ਦਿਲ ਦੀ ਇਛਿਆ ਪੁਛ ਸਕਾਂ, ਪਰ ਉਹ ਹੋਸ਼ ਵਿਚ
ਨਾ ਆ ਸਕੇ । ਪਰ ਮੈਂ ਅਨੁਭਵ ਕੀਤਾ ਕਿ ਉਹਨਾਂ ਦੇ ਦਿਲ ਵਿਚ
ਧਰਮ ਪ੍ਰਚਾਰ ਦੀ ਤਾੰਘ ਤੇ ਕਸ਼ਮੀਰੀ ਭਰਾਵਾਂ ਦੇ ਅਬਾਦ ਕਰਨ ਦਾ
ਚਾਅ ਸੀ ।

“ਮੈਂ ਕੋਸ਼ਿਸ਼ ਕਰਾਂਗਾ ਕਿ ਉਹਨਾਂ ਦਾ ਇਹ ਅਧੂਰਾ ਕੰਮ ਪੂਰਾ
ਕਰਕੇ ਕਸ਼ਮੀਰ ਦੇ ਦੁਖੀ ਭਰਾਵਾਂ ਨੂੰ ਸੁਖੀ ਬਣਾ ਸਕਾਂ । ਸੰਗਰੂਰ ਦਾ
ਆਸ਼੍ਰਮ ਵੀ ਉਹਨਾਂ ਦੀ ਮਰਜ਼ੀ ਨਾਲ ਖੋਲ੍ਹਿਆ ਗਿਆ ਸੀ ਜਿਸ ਨੂੰ
ਸਰਕਾਰ ਚਲਾ ਰਹੀ ਹੈ । ਭਾਵੇਂ ਅਕਾਲੀ ਜੀ ਦੀ ਯਾਦ ਨੂੰ ਭਾਈ
ਕਾਹਨ ਸਿੰਘ ਨਾਭਾ ਵਾਲਿਆਂ ਨੇ ਮਹਾਨ ਕੋਸ਼ ਵਿਚ ਅਮਰ ਬਣਾ ਦਿਤਾ
ਹੈ ਪਰ ਮੈਂ ਅਪੀਲ ਕਰਦਾ ਹਾਂ ਕਿ ਪੰਥ ਵੀ ਉਹਨਾਂ ਦੀ ਕੋਈ ਸਦੀਵੀ
ਯਾਦਗਾਰ ਕਾਇਮ ਕਰੇ ਜੋ ਅਕਾਲੀ ਜੀ ਦੇ ਮਿਸ਼ਨ ਦੇ ਅਨੁਕੂਲ ਹੋਵੇ ।
ਪ੍ਰਚਾਰ ਦੀ ਕਮੀ ਨੂੰ ਸਿੱਖ ਲੀਡਰ ਸਾਰੇ ਅਨੁਭਵ ਕਰਦੇ ਹਨ ਪਰ ਕੀਤਾ
ਕੁਝ ਨਹੀਂ ਜਾ ਰਿਹਾ । ਅਕਾਲੀ ਜੀ ਨੇ ਮਾਲਵੇ ਵਿਚ ਪ੍ਰਚਾਰ ਦਾ ਕੰਮ
ਅਰੰਭਿਆ ਸੀ ਤੇ ਮੈਂ ਸਿੱਖ ਨੌਜਵਾਨਾਂ ਨੂੰ ਅਪੀਲ ਕਰਦਾ ਹਾਂ ਕਿ ਇਸ
ਮਿਸ਼ਨ ਨੂੰ ਪੂਰਾ ਕਰਨ ਲਈ ਆਪਣੇ ਜੀਵਨ ਅਰਪਨ ਕਰਨ । ਗੁਰੂ ਦੀ

ਇਸੀ ਮਹਾਨ ਭੈ ਧਰ ਇਸ ਦੀ ਪਰਫੁਲਤਾ ਲਈ ਪ੍ਰਚਾਰ ਜ਼ਰੂਰੀ ਹੈ

ਸ: ਹੁਕਮ ਸਿੰਘ ਜੀ (ਸਪੀਕਰ) ਲੋਕ ਸਭਾ

ਸ਼੍ਰੀਮਾਨ ਸ: ਹੁਕਮ ਸਿੰਘ ਜੀ (ਵਰਤਮਾਨ ਗਵਰਨਰ ਰਾਜਸਥਾਨ) ਨੇ ਕਿਹਾ, “ਮੈਂ ਇਕ ਵੇਰ ਨੰਗੇ ਸਿਰ ਪ੍ਰਸ਼ਾਦ ਛਕ ਰਿਹਾ ਸਾਂ ਕਿ ਆਪ ਆ ਨਿਕਲੇ। ਫਤੇਹ ਗਜਾ ਆਪ ਮੇਰੇ ਨਜ਼ਦੀਕ ਪੁੱਜੇ ਤੇ ਕੰਨ ਵਿਚ ਮਿਠੀ ਤੇ ਗੰਭੀਰ ਆਵਾਜ਼ ਨਾਲ ਕਿਹਾ: “ਸਿੰਘ ਸਾਹਿਬ ਐਸਾ ਨਹੀਂ ਕਰਨਾ ਚਾਹੀਦਾ ਸਿਰ ਪਰ ਦਸਤਾਰ ਸਜਾਓ।” ਆਪ ਦਾ ਕਹਿਣਾ ਹੈ ਕਿ ਹੁਣ ਤਕ ਉਹਨਾਂ ਦੇ ਇਹ ਲਫਜ਼ ਮੇਰੇ ਕੰਨਾਂ ਵਿਚ ਗੂੰਜਦੇ ਹਨ ਤੇ ਮੈਂ ਨੰਗਾ ਸਿਰ ਰਖਣ ਦੀ ਜੁਰਤ ਨਹੀਂ ਕਰਦਾ। ‘ਉਹਨਾਂ ਦੇ ਬਚਨਾਂ ਵਿਚ ਇਤਨੀ ਮਿਠਾਸ ਤੇ ਨਿਮਰਤਾ ਸੀ ਕਿ ਆਪਣੇ ਆਪ ਹੀ ਆਦਮੀ ਉਧਰ ਖਿਚਿਆ ਜਾਂਦਾ ਸੀ ਅਤੇ ਮੈਨੂੰ ਇਤਫਾਕ ਹੋਇਆ ਉਹਨਾਂ ਨੂੰ ਨਾਲ ਲੈ ਕਈ ਇਕ ਇੰਡੀਅਨ ਪਾਰਲੀਮੈਂਟ ਦੇ ਮੈਂਬਰਾਂ ਅਤੇ ਮਨਿਸਟਰਾਂ ਪਾਸ ਗਿਆ, ਜਿਸ ਪਾਸ ਉਹ ਜਾਂਦੇ ਉਹੋ ਆਖਦਾ, ਕਿ ਫਿਰ ਦਰਸ਼ਨ ਦੇਣਾ, ਤੇ ਮੈਨੂੰ ਇਹ ਆਖਦੇ ਕਿ “ਇਨ ਕੋ ਆਪ ਫਿਰ ਜ਼ਰੂਰ ਲਾਈਏ ਹਮ ਇਨਕੇ ਦਰਸ਼ਨ ਚਾਹਤੇ ਹੈਂ।”

ਅਕਾਲੀ ਜੀ ਦੇ ਦਰਸ਼ਨ ਕੀਤਿਆਂ ਮਨ ਨੂੰ ਸ਼ਾਂਤੀ ਮਿਲਦੀ ਸੀ। ਹੁਣ ਉਹ ਸ਼ਾਂਤੀ ਤੇ ਪਿਆਰ ਕੌਣ ਦੇਵੇਗਾ। ਦੁਖੀਆਂ ਤੇ ਅਬਲਾਵਾ ਦਾ ਸਹਾਰਾ ਤੇ ਸਿੱਖੀ ਦਾ ਦਰਦੀ ਹੁਣ ਕੋਈ ਉਹਨਾਂ ਜਿਹਾ ਦਿਸਦਾ ਨਹੀਂ।”

ਸਿੰਘ ਸਾਹਿਬ ਗਿ: ਭੂਪਿੰਦਰ ਸਿੰਘ ਜੀ

ਅਕਾਲੀ ਜੀ ਦੀ ਛੇਵੀਂ ਬਰਸੀ ਮਨਾਉਂਦੇ ਹੋਇਆਂ, ਅਕਾਲੀ ਕੋਰ ਸਿੰਘ ਨਗਰ ਜੰਮੂ ਵਿਚ ਗਿ: ਭੂਪਿੰਦਰ ਸਿੰਘ ਜੀ, ਹੈਡ ਗ੍ਰੰਥੀ ਸ਼੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਜੀ ਨੇ ਕਿਹਾ:—

ਸਾਡੀ ਰਚਨਾ ਦੇਸ਼ ਤੇ ਕਾਲ ਦੀ ਏ—ਸੰਜੋਗ ਨਿਯਮ-ਵਿਯੋਗ

ਨਿਯਮ-‘ਸੰਜੋਗ ਵਿਜੋਗ ਦੋਇ ਕਾਰ ਚਲਾਵੈ’ ‘ਜੋ ਉਪਜਯੋ ਸੋ ਬਿਨਸ ਹੈ
ਪਰਿਓ ਆਜਿ ਕਿ ਕਾਲਿ’ ਵਿਅਕਤੀਆਂ ਸਰੀਰਕ ਤੌਰ ਪਰ ਜਾਣ ਤੋਂ ਵੀ
ਨਹੀਂ ਜਾਂਦੀਆਂ-ਉਹ ਸਦਾ ਜੀਉਂਦੇ ਹਨ ।

ਅਕਾਲੀ ਜੀ ਜਿਹਾ ਪ੍ਰਉਪਕਾਰੀ ਇਸ ਯੁਗ ਵਿਚ ਅਜਿਹਾ ਹੋਰ ਕੋਈ
ਨਜ਼ਰ ਨਹੀਂ ਆਉਂਦਾ । ਉਹ ਸੇਵਾ ਦੇ ਪੁਤਲੇ ਸਨ । ਉਹਨਾਂ ਵਿਚ ਮਨੁੱਖੀ
ਹਮਦਰਦੀ ਕੁਟ ਕੁਟ ਕੇ ਭਰੀ ਹੋਈ ਸੀ । ਮੈਂ ਹੋਸ਼ ਸੰਭਾਲਣ ਤੋਂ ਦਰਸ਼ਨ
ਕਰਦਾ ਰਿਹਾ ਅਤੇ ਉਹਨਾਂ ਤੋਂ ਸਿਖਿਆ ਪ੍ਰਾਪਤ ਕਰਦਾ ਰਿਹਾ ਹਾਂ ।
ਆਖਰੀ ਵੇਰ ਅੰਮ੍ਰਿਤਸਰ ਜੀ ਸਾਈਕਲ ਪਰ ਭਜਦੇ ਫਿਰਦੇ ਮਿਲੇ । ਮੈਂ
ਵਰਜਿਆ ਤੁਸੀਂ ਕੌਮ ਦੀ ਅਮਾਨਤ ਹੋ ਤੇ ਸਰੀਰ ਦੀ ਸੰਭਾਲ ਕਰਨੀ
ਚਾਹੀਦੀ ਹੈ ।

ਉਹਨਾਂ ਆਪਣਾ ਜੀਵਨ ਇਵੇਂ ਜੀਵਿਆ ਕਿ ਅਸਾਡੇ ਲਈ ਰੋਸ਼ਨੀ
ਛੱਡ ਗਏ ਨੇ । ਅਕਾਲੀ ਜੀ ਨੇ ਆਪਣਾ ਜੀਵਨ ਸੇਵਾ ਵਿਚ ਗੁਜ਼ਾਰਿਆ ।
ਮਹਾਨ ਸੇਵਾ ਕੀਤੀ ਜੋ ਇੰਡੇਕਸ ਉਹਨਾਂ ਨੇ ਰਚਿਆ । ਉਹਨਾਂ ਪਾਸ
ਬਹੁਤ ਹਸਤ-ਲਿਖਤ ਪੁਸਤਕਾਂ ਸਨ । ਹਰ ਇਨਸਾਨ ਨੂੰ ਇਕ ਸਮਝਦੇ
ਸਨ । ‘ਮਾਨਸ ਕੀ ਜਾਤ ਸਬੇ ਏਕ ਹੀ ਪੋਹਚਾਨਬੋ ।’ ਦੇ ਕਾਇਲ ਸਨ ।
ਅਕਾਲੀ ਜੀ ਜਿਹਾ ਬਚਨ ਦਾ ਬਲੀ, ਕਥਨੀ ਦਾ ਸੂਰਾ, ਕਰਣੀ ਦਾ
ਪੂਰਾ, ਵਿਦਵਾਨ, ਸਮਾਜ-ਸੇਵਕ, ਦੁਖੀਆਂ ਅਨਾਥਾਂ ਲਈ ਜ਼ਿੰਦਗੀ
ਜਿਉਣ ਵਾਲਾ, ਵਿਦਿਆ ਪ੍ਰੇਮੀ, ਸਰਬ ਗੁਣ ਭਰਪੂਰ ਕੋਈ ਦੂਜੀ ਹਸਤੀ
ਪੰਥ ਵਿਚ ਮੈਨੂੰ ਇਸ ਸਮੇਂ ਨਜ਼ਰ ਨਹੀਂ ਆ ਰਹੀ । ਅਜਿਹੇ ਉਚੇ ਕਰੈਕਟਰ
ਦੇ ਸਹਾਰਿਆਂ ਉਤੇ ਹੀ ਕੌਮਾਂ ਵਲਦੀਆਂ ਹੁੰਦੀਆਂ ਹਨ ।

ਜ: ਗੁਰਦਿਆਲ ਸਿੰਘ ਹਰੀਕਾ ਪ੍ਰਧਾਨ
ਧਰਮ ਅਰਥ ਬੋਰਡ ਪੈਪਸੂ

ਆਪ ਨੇ ਕਿਹਾ ਕਿ ਇਸ ਨਗਰੀ ਦੇ ਧੰਨ ਭਾਗ ਹਨ ਜਿਸ ਦੇ ਵਸੀਆਂ
ਨੂੰ ਮਹਾਂ ਪੁਰਖਾਂ ਦੀ ਸੇਵਾ ਕਰਨ ਦਾ ਬਲ ਬਖਸ਼ਿਆ ਹੈ । ਅਕਾਲੀ ਜੀ ਨੇ

ਬੋਰਡ ਦੀ ਨਵੀਂ ਚੋਣ ਪਰ ਪ੍ਰਸ਼ਨਤਾ ਪ੍ਰਗਟ ਕਰਕੇ ਇਕ ਚਿੱਠੀ ਮੈਨੂੰ ਲਿਖੀ, ਜਿਸ ਵਿਚ ਧਰਮ ਪ੍ਰਚਾਰ ਦੀ ਖਾਤਰ ਸਹਾਇਤਾ ਕਰਨ ਦੀ ਮੰਗ ਕੀਤੀ, ਜਿਸ ਤੋਂ ਪ੍ਰਗਟ ਹੈ ਕਿ ਉਹਨਾਂ ਦੇ ਦਿਲ ਵਿਚ ਕਿਤਨੀ ਸਿੱਖੀ ਪ੍ਰਚਾਰ ਦੀ ਲਗਣ ਸੀ। ਅਕਾਲੀ ਜੀ ਨੇ ਜੋ ਪ੍ਰਚਾਰ ਦਾ ਬੀੜਾ ਚੁਕਿਆ ਸੀ, ਉਸ ਦਾ ਅਰੰਭ ਮਾਨਸਾ ਵਿਚ ੫੦੦ ਸਿੰਘਾਂ ਨੂੰ ਅੰਮ੍ਰਿਤ ਛਕਾ ਕੇ ਤੇ ਹਜ਼ਾਰਾਂ ਨੂੰ ਸ਼ਰਾਬ ਆਦਿ ਕੁਰੀਤੀ ਛਡਣ ਦਾ ਪ੍ਰਣ ਕਰਾਕੇ ਕੀਤਾ ਅਤੇ ਉਹਨਾਂ ਦੇ ਇਸ ਮਿਸ਼ਨ ਦੀ ਪੂਰਤੀ ਲਈ ਬੋਰਡ ਹਰ ਪ੍ਰਕਾਰ ਦੇ ਯਤਨ ਕਰੇਗਾ। ਪ੍ਰਧਾਨ ਸਾਹਿਬ ਧਰਮ ਅਰਥ ਬੋਰਡ ਵਲੋਂ ਐਲਾਨ ਕੀਤਾ ਕਿ ਅਕਾਲੀ ਜੀ ਦੀ ਯਾਦ ਵਿਚ ਇਕ ਸ਼ਾਨਦਾਰ ਲਾਇਬਰੇਰੀ ਜੋ ਕਿ ਗੁਰੂ ਤੇਗ ਬਹਾਦਰ ਹਾਲ ਵਿਚ ਕਾਇਮ ਕੀਤੀ ਜਾਵੇਗੀ, ਜਿਹੜੀ ਹਾਲ ਤਿਆਰ ਹੋਣ ਤਕ ਗੁਰਦਵਾਰਾ ਦੁਖਨਿਵਾਰਨ ਸਾਹਿਬ ਦੇ ਦਫਤਰ ਦੇ ਸਾਹਮਣੇ ਕਮਰੇ ਵਿਚ ਰਖੀ ਜਾਵੇਗੀ। ਨਾਲ ਹੀ ਅਕਾਲੀ ਜੀ ਦੇ ਸਬੰਧੀਆਂ ਪਾਸੋਂ ਉਹਨਾਂ ਦੇ ਸਿਰ ਦਾ ਚੱਕਰ ਅਤੇ ਹੱਥ ਦੀ ਕਿਰਪਾਨ ਮਿਊਜ਼ੀਅਮ ਹਾਊਸ ਵਿਚ ਰਖਣ ਲਈ ਪ੍ਰਾਪਤ ਕਰਨ ਦਾ ਯਤਨ ਕੀਤਾ ਜਾਵੇ ਤਾਂ ਜੋ ਸਦੀਵੀ ਜਾਦਗਾਰ ਰਹੇ।

ਸ: ਕਰਤਾਰ ਸਿੰਘ ਦੀਵਾਨਾ' ਐਮ.ਐਲ.ਏ.

ਆਪ ਨੇ ਕਿਹਾ, ਸ: ਗਿਆਨ ਸਿੰਘ ਹੁਰਾਂ ਜੋ ਕਸ਼ਮੀਰੀ ਸਿੱਖਾਂ ਬਾਰੇ ਭਰੋਸੇ ਦਿਤੇ ਹਨ, ਇਹ ਸਰਕਾਰੀ ਭਰੋਸੇ ਹਨ, ਤੇ ਆਸ ਹੈ ਪੂਰੇ ਹੋਣਗੇ ਤੇ ਸ: ਗਿਆਨ ਸਿੰਘ ਜੀ ਜ਼ਰੂਰ ਇਸ ਪਾਸੇ ਧਿਆਨ ਦੇਂਦੇ ਰਹਿਣਗੇ। ਮੇਰੀ ਤਜਵੀਜ਼ ਹੈ ਜਿਸ ਥਾਂ ਕਸ਼ਮੀਰੀ ਸਿੰਘ ਵਸਾਏ ਜਾਣ ਉਸ ਪਿੰਡ ਦਾ ਨਾਮ 'ਅਕਾਲੀ ਕੋਰ ਸਿੰਘ ਨਗਰ' ਰਖਿਆ ਜਾਵੇ। ਇਸ ਤੋਂ ਇਲਾਵਾ ਇਕ ਲਾਇਬਰੇਰੀ ਵੀ ਕਾਇਮ ਕੀਤੀ ਜਾ ਰਹੀ ਹੈ ਅਤੇ ਗੁਰੂ ਤੇਗ ਬਹਾਦਰ ਸਾਹਿਬ ਹਾਲ ਦੀ ਦੀਵਾਰ ਵਿਚ ਉਹਨਾਂ ਦੇ ਨਾਮ ਦਾ ਪਥਰ ਭੀ ਲਗਾਇਆ ਜਾਵੇਗਾ।

ਪ੍ਰੋ: ਗੰਡਾ ਸਿੰਘ ਜੀ (ਹਿਸਟੋਰੀਅਨ)

ਡਾਇਰੈਕਟਰ ਆਰਕਾਈਵਜ਼ ਡੀਪਾਰਟਮੈਂਟ ਨੇ ਕਿਹਾ ਕਿ ਮੈਂ ਪਿਛਲੇ ੩੦ ਕੁ ਵਰ੍ਹਿਆਂ ਤੋਂ ਅਕਾਲੀ ਜੀ ਨੂੰ ਜਾਣਦਾ ਹਾਂ ਉਹ ਨਿਸ਼ਕਾਮ ਤੇ ਨਿਗਰ ਸੇਵਾ ਕਰਨ ਤੇ ਗੁਪਤ ਜੀਵਨ ਬਤੀਤ ਕਰਨ ਦੇ ਚਾਹਵਾਨ ਸਨ । ਜਦੋਂ ਲਾਹੌਰ ਵਿਚ ਸਿੱਖ ਹਿਸਟਰੀ ਸੁਸਾਇਟੀ ਦੀ ਨੀਂਹ ੧੭ ਜੂਨ ੧੯੩੪ ਨੂੰ ਰਖੀ ਗਈ ਸੀ ਤਾਂ ਉਸ ਸਮੇਂ ਅਕਾਲੀ ਜੀ ਨੇ ਚੰਗੇ ਮਸ਼ਵਰੇ ਦਿਤੇ ਸਨ । ਅਕਾਲੀ ਜੀ ਨੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਇੰਡੈਕਸ ਤਿਆਰ ਕਰਨਾ ਅਰੰਭਿਆ ਤਾਂ ਕੁਝ ਕੁ ਭੁੱਲੜ ਵੀਰਾਂ ਨੇ ਇਹਨਾਂ ਨੂੰ ਰੋਕਣ ਦੇ ਯਤਨ ਕੀਤੇ, ਪਰ ਅਕਾਲੀ ਜੀ ਨੇ ਬੜੀ ਨਿਰਭੈਤਾ ਨਾਲ ਇਸ ਮਹਾਨ ਕਾਰਜ ਨੂੰ ਸਿਰੇ ਚੜ੍ਹਾਇਆ ਸੀ । ਇਸੇ ਤਰ੍ਹਾਂ ਭਾਈ ਗੁਰਦਾਸ ਜੀ ਦੀਆਂ ਵਾਰਾਂ ਦਾ ਇੰਡੈਕਸ ਜੋ ਉਹਨਾਂ ਅਰੰਭਿਆ ਸੀ ਅਧੂਰਾ ਰਹਿ ਗਿਆ ਹੈ ਪਰ ਮੈਂ ਉਸ ਨੂੰ ਪੂਰਾ ਕਰਨ ਲਈ ਯਤਨ ਕਰਨ ਦਾ ਅਜ ਪ੍ਰਣ ਕਰਦਾ ਹਾਂ । ਮੈਨੂੰ ਖੁਸ਼ੀ ਹੋਈ ਹੈ ਕਿ ਧਰਮ ਅਰਥ ਬੋਰਡ ਨੇ ਉਹਨਾਂ ਦੀ ਯਾਦ-ਗਾਰ ਕਾਇਮ ਕਰਨ ਦਾ ਜੋ ਉੱਦਮ ਕੀਤਾ ਹੈ ਉਸ ਲਈ ਮੈਂ ਆਪਣੀ ਸੇਵਾ ਤਨੋਂ ਮਨੋਂ ਪੇਸ਼ ਕਰਦਾ ਹਾਂ ।

ਬਾਬਾ ਪਰੇਮ ਸਿੰਘ ਜੀ ਹੋਤੀ ਹਿਸਟੋਰੀਅਨ

ਆਪ ਨੇ ਕਿਹਾ ਅਕਾਲੀ ਜੀ ਦਾ ਚੇਹਰਾ ਜਿਤਨਾ ਸੁੰਦਰ ਮਨ ਸਾਫ਼ ਤੇ ਨਿਰਮਲ ਸੀ, ਉਤਨਾ ਪੰਥ ਪਿਆਰ ਤੇ ਆਚਰਨ ਬੁਲੰਦ ਸੀ । ਅਕਾਲੀ ਜੀ ਨੇ ਆਪਣੇ ਜੀਵਨ ਵਿਚ ਧਰਮ ਪ੍ਰਚਾਰ ਕਰਨ ਲਈ ਕਾਬਲ ਅਫਗਾਨਿਸਤਾਨ ਤੋਂ ਲੈ ਕੇ ਬੰਗਾਲ, ਬਿਹਾਰ, ਮਲਾਇਆ ਤੇ ਅਸਾਮ

ਤਕ ਧਾਂਵਾਂ ਤੇ ਪੁੱਜੇ ਪਰ ਇਤਨੀ ਨਿਗਰ ਸੇਵਾ ਕਰਨ ਦੇ ਬਾਵਜੂਦ ਨਿਸ਼ਕਾਮ ਰਹੇ ਹਨ।” ਅਗੇ ਉਹਨਾਂ ਕਿਹਾ—

“ਦੋ ਬੁਧ ਭਿਖਸੂਆਂ ਦੇ ਫੁੱਲ ‘ਸਾਂਭੀ’ ਰਖਣ ਲਈ ਹਿੰਦ ਭਰ ਦੇ ਨੇਤਾ ਤੇ ਦੋ ਲਖ ਆਦਮੀ ਇਕੱਠੇ ਹੋਏ ਸਨ ਪਰ ਅਕਾਲੀ ਜੀ ਜੋਸ਼ੀ ਮਹਾਨ ਸ਼ਖਸੀਅਤ ਦੀ ਬਾਦ ਪੰਥ ਲਈ ਉਹਨਾਂ ਭਿਖਸੂਆਂ ਨਾਲੋਂ ਵੀ ਮਹਾਨ ਹੈ।”

ਅਗੇ ਇਕ ਘਟਨਾ ਬਿਆਨ ਕਰਦੇ ਹੋਏ ਬਾਬਾ ਜੀ ਨੇ ਕਿਹਾ:—

“ਸੰਨ ੧੯੩੧ ਵਿਚ ਜਦੋਂ ਕਾਬਲ ਦੇ ਬਾਦਸ਼ਾਹ ਅਮਾਨ ਉਲਾ ਖਾਨ ਯੂਰਪ ਦੇ ਦੌਰੇ ਤੋਂ ਵਾਪਸ ਆਇਆ ਤਾਂ ਉਸ ਨੇ ਹੁਕਮ ਜਾਰੀ ਕਰ ਦਿਤਾ ਕਿ ਕੋਈ ਵੀ ਅਫਗਾਨ ਨਿਵਾਸੀ ਸਿਰ ਤੇ ਪੱਗ ਨਾ ਬੰਨੇ ਅਤੇ ਪੱਗ ਦੀ ਥਾਂ ਟੋਪੀਆਂ ਪਾਵੇ ਅਤੇ ਨਾਲ ਹੀ ਕੋਈ ਲੰਮੀ ਦਾੜ੍ਹੀ ਨਾ ਰਖੇ ਅਤੇ ਇਸ ਹੁਕਮ ਦੀ ਪਾਲਣਾ ਨਾ ਕਰਨ ਵਾਲੇ ਲਈ ਕੜ੍ਹੀਆਂ ਸਜ਼ਾਵਾਂ ਨੀਯਤ ਕਰ ਦਿਤੀਆਂ। ਅਕਾਲੀ ਜੀ ਇਹ ਖਬਰ ਸੁਣਦੇ ਹੀ ਪਿਸ਼ਾਵਰ ਪੁੱਜੇ ਤੇ ਅਫਗਾਨਿਸਤਾਨ ਜਾਣ ਲਈ ਤਿਆਰ ਹੋ ਗਏ ਤਾਂ ਜੋ ਉਥੋਂ ਦੇ ਸਿੱਖਾਂ ਨੂੰ ਇਸ ਜ਼ੁਲਮ ਤੋਂ ਬਚਾਇਆ ਜਾਵੇ। ਉਹਨਾਂ ਦੇ ਪ੍ਰਚਾਰ ਵਿਚ ਇਤਨਾ ਅਸਰ ਸੀ ਮੁਰਦਾ ਜੀਅ ਦਲੇਰਾਂ ਵਾਂਗ ਸਹੀਦ ਹੋਣ ਲਈ ਉਠ ਖੜੋਂਦੇ ਸਨ। ਅਕਾਲੀ ਜੀ ਲਾਲਪੁਰੇ ਪੁੱਜੇ ਤੇ ਉਥੋਂ ਦੇ ਸਿੱਖਾਂ ਵਿਚ ਪ੍ਰਚਾਰ ਦੀ ਰੂਹ ਫੂਕ ਦਿਤੀ। ਇਕ ਦਿਨ ਅਮਾਨ ਉਲਾ ਖਾਨ ਸਣੇ ਬੰਗਮ ਦੇ ਉਥੋਂ ਲੇਘਿਆ ਤਾਂ ਦਾੜ੍ਹੀ ਅਤੇ ਪੱਗਾਂ ਸਮੇਤ ਸਿੰਘਾਂ ਨੂੰ ਤਕ ਹੁਕਮ ਦਿਤਾ ਕਿ ਪੱਗਾਂ ਲਾਹ ਕੇ ਦਾੜ੍ਹੀਆਂ ਕੱਟ ਦਿਤੀਆਂ ਜਾਣ। ਪਰ ਕਈ ਤਰ੍ਹਾਂ ਦੇ ਤਸੀਹੇ ਸਹਿਣ ਦੇ ਬਾਵਜੂਦ ਸਿੰਘਾਂ ਨੇ ਕੇਸ ਤੇ ਦਾੜ੍ਹੀ ਦੀ ਬੇਅਦਬੀ ਨਾ ਹੋਣ ਦਿਤੀ। ਜਿਸ ਦਾ ਅਸਰ ਇਹ ਹੋਇਆ ਕਿ ਸਾਰੇ ਅਫਗਾਨਿਸਤਾਨ ਵਿਚ ਬਗਾਵਤ ਫੈਲ ਗਈ ਅਤੇ ਮੌਲਵੀ ਭੀ ਇਸ ਵਿਰੁਧ ਤਿਆਰ ਹੋ ਗਏ ਅਤੇ ਅਸਤ ਇਹ ਹੋਇਆ ਕਿ, ਕਾਬਲ ਦੇ ਬਾਦਸ਼ਾਹ ਨੂੰ ਮੁਲਕ ਛੱਡ ਕੇ ਨੱਸਣਾ ਪਿਆ।

ਬਾਬਾ ਜੀ ਨੇ ਧਰਮ ਅਰਥ ਬੋਰਡ ਵਲੋਂ ਅਕਾਲੀ ਜੀ ਨਮਿਤ ਕੀਤੇ ਕੰਮ ਤੇ ਸੇਵਾ ਦੀ ਪ੍ਰਸ਼ੰਸਾ ਕੀਤੀ ਤੇ ਕਿਹਾ ਬੜੀ ਚੰਗੀ ਗਲ ਹੈ ਅਜੇਹੇ ਪੰਥ ਸੇਵਕਾਂ ਦੀ ਸੇਵਾ ਇਸ ਤਰ੍ਹਾਂ ਪੰਥਕ ਸੰਸਥਾਵਾਂ ਕੀਤਾ ਕਰਨ।

ਗਿ: ਹੀਰਾ ਸਿੰਘ ਜੀ ਦਰਦ (ਐਡੀਟਰ ਫੁਲਵਾੜੀ)

“ਨਿਸ਼ਕਾਮ ਜੀਵਨ ਗੁਜ਼ਾਰਨਾ ਹੀ ਸਹੀ ਮਨੁਖੀ ਆਦਰਸ਼ ਹੈ ਤੇ ਅਕਾਲੀ ਜੀ ਵਿਚ ਇਹ ਵਡਾ ਗੁਣ ਮੌਜੂਦ ਸੀ ਕਿ ਉਹ ਨਿਸ਼ਕਾਮ ਲੋਕ ਸੇਵਕ ਸਨ। ਸ਼ਹਰਤ ਦੇ ਭੁਖੇ ਲੋਕ ਬੋੜਾ ਜਿਹਾ ਕੰਮ ਕਰਕੇ ਵੀ ਝਟ ਅਖਬਾਰ ਵਿਚ ਫੋਟੋ ਖਿਚਵਾਂਦੇ ਹਨ ਪਰ ਅਕਾਲੀ ਜੀ ਨੇ ਸਾਰਾ ਜੀਵਨ ਹੀ ਲੋਕ ਸੇਵਾ, ਪੰਥ ਦੀ ਉਨਤੀ ਤੇ ਦੁਖੀਆਂ ਦੇ ਦਰਦ ਵੰਡਣ ਵਿਚ ਗੁਜ਼ਾਰਨ ਦੇ ਬਾਵਜੂਦ ਕਦੇ ਵੀ ਇਹ ਇਛਾ ਨਹੀਂ ਕੀਤੀ ਕਿ ਮੇਰੇ ਫੋਟੋ ਛਪਣ ਤੇ ਪਬਲਿਸਿਟੀ ਹੋਵੇ। ਜੇ ਕੌਮ ਦੀ ਭਲਾਈ ਪੰਥ ਦੀ ਉਨਤੀ ਤੇ ਹਰ ਕਿਸਮ ਦੇ ਦੁਖਾਂ ਤੋਂ ਛੁਟਕਾਰਾ ਪ੍ਰਾਪਤ ਕਰਨਾ ਚਾਹੁੰਦੇ ਹਾਂ ਤਾਂ ਸਾਨੂੰ ਅਕਾਲੀ ਜੀ ਦੇ ਪਾਏ ਪੂਰਨਿਆਂ ਤੇ ਚਲਣਾ ਚਾਹੀਦਾ ਹੈ। ਮੈਂ ਚਾਹੁੰਦਾ ਹਾਂ ਕਿ ਅਕਾਲੀ ਜੀ ਦੀ ਅਮਰ ਯਾਦਗਾਰ ਕਾਇਮ ਕੀਤੀ ਜਾਵੇ।”

ਸ: ਸੰਤ ਸਿੰਘ ‘ਤੇਗ’ (ਕਸ਼ਮੀਰ)

“ਆਪ ਨੇ ਕਿਹਾ ਕਿ ਅਕਾਲੀ ਜੀ ਕਸ਼ਮੀਰੀ ਸਿੱਖਾਂ ਦੇ ਸਹੀ ਰਹਿਨੁਮਾ’ ਗਰੀਬ ਪ੍ਰਵਰ ਤੇ ਅਪਾਹਜਾਂ ਮੁਹਤਾਜਾਂ ਦੇ ਸਚੇ ਹਮਦਰਦ ਸਨ। ਉਹਨਾਂ ਨੇ ਕਸ਼ਮੀਰ ਦੇ ਭੰਗਰਾ ਰਾਜ ਦੇ ਕੁਚਲੇ ਹੋਏ ਸਿੱਖਾਂ ਨੂੰ ਉਦਾ ਉਠਾਉਣ ਲਈ ਕਸ਼ਮੀਰ ਵਿਚ ਗੁਰੂ ਨਾਨਕ ਆਸ਼੍ਰਮ ਕਾਇਮ ਕੀਤਾ, ਜਿਸ ਤੋਂ ਹਜ਼ਾਰਾਂ ਹਿੰਦੂ, ਸਿੱਖ ਤੇ ਮੁਸਲਮਾਨ ਵਿਦਿਆਰਥੀਆਂ ਨੇ ਵਿਦਿਆ ਪ੍ਰਾਪਤ ਕੀਤੀ। ਅਕਾਲੀ ਜੀ ਕੁਰੀਤੀਆਂ ਹਟਾਉਣ ਲਈ ਹਲੀਮੀ ਵਰਤਦੇ ਸਨ। ਇਹੀ ਕਾਰਨ ਸੀ ਕਿ ਵਡੇ ਤੋਂ ਵਡਾ ਆਦਮੀ ਭੀ ਉਹਨਾਂ ਦੇ ਉਪਦੇਸ਼ ਸੁਣ ਕੇ ਦੁਖ ਨਹੀਂ ਸੀ ਮਨਾਉਂਦਾ। ਕਸ਼ਮੀਰ ਦੇ ਘਲੂਘਾਰੇ ਸਮੇਂ ਆਪ ਦਿਲੀ ਸਨ ਤੇ ਉਥੋਂ ਫੌਜੀ ਹਵਾਈ ਜਹਾਜ਼ ਰਾਹੀਂ

ਕਸ਼ਮੀਰ ਪੁੱਜੇ ਤੇ ਇਥੇ ਸ਼ਹੀਦ ਸਿੰਘਾਂ ਸਿੰਘਣੀਆਂ ਤੇ ਬਚਿਆਂ ਦੇ ਪਿੰਜਰ ਤੇ ਹੱਡੀਆਂ ਇਕਤ੍ਰ ਕਰਕੇ ਉਹਨਾਂ ਦੇ ਸਸਕਾਰ ਕੀਤੇ । ਕਿਉਂਕਿ ਉਹ ਕਹਿੰਦੇ ਸਨ ਕਿ ਹਰ ਸਿੰਘ ਸਿੰਘਣੀ ਦਾ ਵਾਰਸ ਪੰਕ ਹੈ । ਉਹਨਾਂ ਨੇ ਪੈਪਸੂ ਵਿਚ ਭੀ ਧਰਮ ਪ੍ਰਚਾਰ ਦੀ ਲਹਿਰ ਸ਼ੁਰੂ ਕੀਤੀ ਸੀ ਪਰ ਉਸ ਨੂੰ ਅਧੂਰਾ ਛੱਡ ਕੇ ਜਦੀਵੀ ਵਿਛੋੜਾ ਦੇ ਗਏ ।

ਗਿ: ਗੁਰਦਿੱਤ ਸਿੰਘ ਜੀ ਸੈਕਟਰੀ (ਧਰਮ ਅਹਥ ਬੋਰਡ)

ਆਪ ਜੀ ਨੇ ਆਖਰੀ ਸਮੇਂ ਅਕਾਲੀ ਜੀ ਦੀ ਅਤੁਟ ਸੇਵਾ ਕੀਤੀ । ਸ਼ਰਧਾਂਝਲੀ ਭੇਟ ਕਰਦਿਆਂ ਕਿਹਾ:—

“ਅਸੀਂ ਜਦ ਉਹਨਾਂ ਦੀ ਗੱਲ ਕਰਦੇ ਹਾਂ ਤਾਂ ਅਕਾਲੀ ਜੀ ਦਾ ਗੁਲਾਬ ਜਿਹਾ ਖਿੜਿਆ ਚਿਹਰਾ, ਹੇਸੂ ਹੇਸੂ ਕਰਦੀ ਸੋਹਣੀ ਸੂਰਤ ਕੰਬਲ ਦੇ ਝੰਬ ਹੇਠਾਂ ਦਿਸ ਆਉਂਦੀ ਹੈ । ਅਕਾਲੀ ਜੀ ਦੇ ਦਰਸ਼ਨ ਉਹਨਾਂ ਸਿੱਖਾਂ ਦੇ ਦਰਸ਼ਨ ਸਨ; ਜਿਹਨਾਂ ਦੇ ਅਸੀਂ ਅਰਦਾਸ ਵਿਚ ਰੋਜ਼ ਨਾਮ ਲੇਂਦੇ ਹਾਂ ।

ਅਕਾਲੀ ਕੌਰ ਸਿੰਘ ਜੀ ਦੀ ਸ਼ਖਸੀਅਤ ਸਭ ਤੋਂ ਵਧ ਇਹ ਮਹਾਨਤਾ ਰੱਖਦੀ ਹੈ ਕਿ ਆਪ ਨੇ ਸਾਰੀ ਜ਼ਿੰਦਗੀ ਗਰੀਬਾਂ ਤੇ ਅਨਾਥਾਂ ਦੀ ਸੇਵਾ ਵਿਚ ਬਿਤਾਈ । ਗੁਰਮਤ ਜੀਵਨ ਵਾਲੇ ਸੱਚੇ ਵਿਚ ਅਪਣਾ ਆਪ ਢਾਲ ਕੇ ਸੰਗਤਾਂ ਸਾਹਮਣੇ ਨਮੂਨੇ ਵਤ ਪੇਸ਼ ਕੀਤਾ ।”

“ਅਕਾਲੀ ਜੀ ਹੋਰਾਂ ਸੰਤਾਂ ਸਾਧਾਂ ਵਾਂਗ ਚੰਗਾ ਪਾਖੰਡ ਰਚ ਸਕਦੇ ਸਨ । ਇਸ ਨਾਲ ਉਹਨਾਂ ਦੀ ਲੋਕ ਸੇਵਾ ਦੇ ਕੰਮ ਵੀ ਸ਼ਾਇਦ ਜ਼ਿਆਦਾ ਠੀਕ ਚਲਦੇ, ਕਿਉਂਕਿ ਲੋਕ ਪਾਖੰਡੀਆਂ ਨੂੰ ਰੁਪਏ ਤੇ ਹੋਰ ਚੀਜ਼ਾਂ ਵਧ ਦਿੰਦੇ ਹਨ ਪਰ ਆਪ ਨੇ ਆਪਣਾ ਇਕ ਸਿੱਖ ਦਾ ਸਾਦਾ ਜੀਵਨ ਹੀ ਰਖਿਆ ।”

“ਅਕਾਲੀ ਜੀ ਚੰਗੇ ਰਾਜਨੀਤਕ ਲੀਡਰ ਵੀ ਬਣ ਸਕਦੇ ਸਨ,

ਲੋਕਾਂ ਦੇ ਕੰਮ ਕਰਨਾ ਉਹਨਾਂ ਦੇ ਸੁਭਾਓ ਵਿਚ ਸ਼ਾਮਲ ਸੀ, ਕਸ਼ਮੀਰ ਵਿਚ ਹੋਰ ਕੋਈ ਉਘਾ ਸਿੱਖ ਉਹਨਾਂ ਦੇ ਟਾਕਰੇ ਦਾ ਹੈ ਹੀ ਨਹੀਂ ਸੀ । ਪਰ ਇਸ ਨਾਲ ਜੋ ਇਕ ਦੂਜੇ ਵਿਰੁਧ ਈਰਖਾ ਆਉਂਦੀ ਹੈ, ਮਾਣ ਆਉਂਦਾ ਹੈ, ਸ਼ਕਤੀ ਦੀ ਗਲਤ ਵਰਤੋਂ ਕਰਨ ਦੀ ਕੁਰੀਤੀ ਅਜ ਦੇ ਸਮਾਜ ਵਿਚ ਲੀਡਰਾਂ ਲਈ ਜ਼ਰੂਰੀ ਬਣ ਗਈ ਹੈ । ਇਹਨਾਂ ਗੱਲਾਂ ਕਾਰਨ ਉਹ ਲੀਡਰੀ ਵਾਲੇ ਪਾਸੇ ਨਾ ਟੁਰੇ । ਉਂਝ ਹਰ ਪੰਥਕ ਕੰਮ ਵਿਚ ਕਦੇ ਉਹ ਪਿਛੇ ਨਹੀਂ ਰਹਿੰਦੇ ਸਨ । ਉਹ ਸਚੇ ਅਰਥਾ ਵਿਚ ਪੰਥ ਦੇ ਲੀਡਰ ਸਨ ।”

ਅਕਾਲੀ ਜੀ ਗੁਰਮਤ ਦੇ ਮਹਾਨ ਵਿਦਵਾਨ ਸਨ, ਗੁਰੂ ਗ੍ਰੰਥ ਸਾਹਿਬ ਦੀ ਕਥਾ ਜਿਤਨੀ ਵਧੀਆ ਆਪ ਕਰਦੇ ਸਨ, ਘਟ ਹੀ ਕਿਧਰੇ ਸੁਣੀ ਗਈ ਹੈ । ਅੱਡਾ ਮੁਲਾਂਪੁਰ ਵਿਚ ਇਕ ਭਾਰੀ ਕਾਨਫਰੰਸ ਕੂਕਿਆਂ ਦੇ ਗੁਰੂ ਡੇਮ ਵਿਰੁਧ ਹੋਈ ਸੀ, ਜਿਸ ਦੇ ਪੰਜ ਪਿਆਰੇ, ਭਾਈ ਸਾਹਿਬ ਭਾਈ ਰਣਧੀਰ ਸਿੰਘ ਜੀ, ਸੰਤ ਵਸਾਖਾ ਸਿੰਘ ਜੀ, ਬਾਬਾ ਖੜਕ ਸਿੰਘ ਜੀ, ਸੰਤ ਭਗਵਾਨ ਸਿੰਘ ਜੀ ਅਤੇ ਅਕਾਲੀ ਕੌਰ ਸਿੰਘ ਜੀ ਸਨ । ਭਾਈ ਸਾਹਿਬ ਜੀ ਦੇ ਕੀਰਤਨ ਤੋਂ ਛਿੱਟੇ ਅਕਾਲੀ ਜੀ ਨੇ ਕਥਾ ਵਿਚ ਜਿਸ ਵਿਦਵਤਾ ਨਾਲ ਗੁਰੂ ਗ੍ਰੰਥ ਸਾਹਿਬ ਦੀ ਗੁਰਤਾ ਬਾਰੇ ਵਿਚਾਰ ਪੇਸ਼ ਕੀਤੇ ਤੇ ਸੰਤਾਂ ਸਾਧਾਂ ਅਤੇ ਹੋਰ ਗੱਦੀਦਾਰਾਂ ਦੀ ਛਿੱਲ ਲਾਹੀ ਉਹ ਲੱਖਾਂ ਲੋਕਚਰਾਂ ਨਾਲੋਂ ਵਧ ਪ੍ਰਭਾਵਸ਼ਾਲੀ ਸੀ ਅਤੇ ਮੈਨੂੰ ਉਹ ਕਥਾ ਜੀਵਨ ਭਰ ਨਹੀਂ ਭੁੱਲਣੀ ।

ਆਪ ਸਿੱਖਾਂ ਵਿਚ ਸਭ ਤੋਂ ਸ਼ਰੋਮਣੀ ਸੋਸ਼ਲ ਵਰਕਰ ਸਨ । ਆਪ ਅੰਦਰ ਕੇਵਲ ਸਿੱਖਾਂ ਦੀ ਹੀ ਨਹੀਂ ਸਗੋਂ ਮਨੁੱਖੀ ਸਮਾਜ ਦੀ, ਗਰੀਬਾਂ ਅਨਾਥਾਂ ਦੀ ਸੇਵਾ ਦੀ ਅਟੁਟ ਲਗਨ ਸੀ । ਆਪ ਦੇ ਖੋਲ੍ਹੇ ਹੋਏ ਗੁਰੂ ਨਾਨਕ ਆਸ਼੍ਰਮ ਚਕਾਰ ਕਸ਼ਮੀਰ ਵਿਚ ਬਿਨਾ ਫੀਸ ਤੇ ਰੋਟੀ ਯਾ ਲੰਗਰ ਦੇ ਖਰਚ ਤੋਂ ਸਿੱਖਾਂ ਤੇ ਹਿੰਦੂ ਬਚਿਆਂ ਨਾਲ ਮੁਸਲਮਾਨ ਬਚੇ ਵੀ ਬਿਨਾ ਕਿਸੇ ਵਿਤਕਰੇ ਦੇ ਪੜ੍ਹਦੇ ਸਨ । ਆਪ ਦਾ ਫਰਜ਼ ਉਹਨਾਂ ਨੂੰ

ਪੜ੍ਹਾਉਣ ਤਕ ਹੀ ਖਤਮ ਨਹੀਂ ਸੀ ਹੋ ਜਾਂਦਾ । ਫਿਰ ਉਹਨਾਂ ਨੂੰ ਨੌਕ-ਰੀਆਂ ਤੇ ਕੰਮ ਕਾਜ ਲਭ ਕੇ ਦੇਣ ਤੇ ਉਹਨਾਂ ਦੀਆਂ ਤਰੱਕੀਆਂ ਲਈ ਯਤਨ ਕਰਨੇ ਅਤੇ ਵਪਾਰ ਵਿਚ ਲਗੇ ਸਿੰਘਾਂ ਨੂੰ ਆਪਣੀ ਜ਼ਿੰਮੇਵਾਰੀ ਤੇ ਕਿਧਰੇ ਹੋਰ ਕਰਜ਼ਾ ਲੈ ਕੇ ਉਧਾਰ ਦੇਣਾ ਵੀ ਸ਼ਾਮਲ ਸੀ । ਜਿਸ ਨਾਲ ਕਈ ਘਰਾਣਿਆਂ ਦਾ ਤਬਾਹ ਹੋਣ ਤੋਂ ਬਚਾਓ ਹੋਇਆ ਅਤੇ ਬਹੁਤ ਸਾਰਿਆਂ ਦੇ ਕੰਮ ਕਾਜ ਚਲੇ ਤੇ ਅਮੀਰ ਬਣੇ ।

ਕਸ਼ਮੀਰੀ ਸਿੰਘਾਂ ਨੂੰ ਪਟਿਆਲੇ ਵਸਾਉਣ ਲਈ ਜੋ ਕੰਮ ਆਪ ਜੀ ਨੇ ਕੀਤਾ ਹੈ, ਇਹ ਮਹਾਨ ਹੈ । ਸਿੱਖ ਕੌਮ ਵਿਚ ਅਜਿਹੇ ਸਜਣਾਂ ਦੀ ਲੋੜ ਹੈ ਜੋ ਅਕਾਲੀ ਜੀ ਵਾਂਗ ਨਿਰਮਾਣਤਾ ਨਾਲ ਕੰਮ ਕਰਨ । ਅਜ ਅਸੀਂ ਮਹਾਨ ਸ਼ੋਕ ਨਾਲ ਅਜੇਹੇ ਨਿਰਮਾਣ, ਪੰਥ ਸੇਵਕ, ਲੋਕ ਸੇਵਕ, ਗੁਰਮਤ ਵੇਤਾ ਅਤੇ ਉਜਲ ਦੀਦਾਰੀ ਸਿੰਘ ਸਾਹਿਬ ਨੂੰ ਸ਼ਰਧਾਂਜਲੀ ਪੇਸ਼ ਕਰਦੇ ਹਾਂ ।”

ਉਹ ਅੰਮ੍ਰਿਤਧਾਰੀ ਦੇ ਹਥੋਂ ਹੀ ਅੰਨ ਜਲ ਛਕਦੇ ਸਨ ਤੇ ਚਾਹੇ ਦੁਖ ਭੁਖ ਭੀ ਸਹਿਣੀ ਪਏ ਪਰ ਇਹ ਨੇਮ ਉਹਨਾਂ ਆਯੂ ਪ੍ਰਯੋਤ ਨਿਭਾਇਆ ਤੇ ਔਖ ਦੀ ਕਦੀ ਪ੍ਰਵਾਹ ਨਹੀਂ ਕੀਤੀ* ਸਿੰਘ ਸਭਾ ਲਹਿਰ ਤੇ ਅਕਾਲੀ ਲਹਿਰ ਵਿਚ ਵਧ ਚੜ੍ਹ ਕੇ ਹਿਸਾ ਲਿਆ, ਚੀਫ਼ ਖਾਲਸਾ ਦੀਵਾਨ ਦੀ ਪ੍ਰਚਾਰ ਸੇਵਾ ਵਿਚ ਸਹਾਈ ਰਹੇ, ਕਸ਼ਮੀਰ ਵਿਚ ਅੰਮ੍ਰਿਤ ਪ੍ਰਚਾਰ ਕਰਕੇ ਸੈਂਕੜਿਆਂ ਨੂੰ ਸਿੰਘ ਸਜਾਇਆ । ਆਪ ਜੀ ਦੀ ਹਸਤੀ ਦਾ ਪੰਥ ਵਿਚ ਇਤਨਾ ਮਾਣ ਸਤਿਕਾਰ ਸੀ ਕਿ ਗੁਰਧਾਮਾਂ ਦੀਆਂ ਨਵੀਆਂ ਇਮਾਰਤਾਂ ਬਣਨ ਵੇਲੇ ਨੀਹਾਂ ਰਖਣ ਦੀ ਰਸਮ ਵਿਚ ਪੰਜਾਂ ਪਿਆਰਿਆਂ ਵਿਚ ਆਪ

* ਹਰ ਇਕ ਸ਼ਹਿਰ ਵਿਚ ਇਕ ਥਾਂ ਕਿਸੀ ਪਰੇਮੀ ਦਾ ਘਰ ਯਾ ਗੁਰ-ਦਵਾਰਾ ਮੁਕੱਰਰ ਸੀ—ਬਸ ਆਪ ਹਮੇਸ਼ਾ ਮੁਕੱਰਰ ਥਾ ਪਰ ਹੀ ਚੇਤਾਰਾ ਕਰਦੇ ਸਨ—ਅਗਰ ਪ੍ਰਸ਼ਾਦਿ ਤਿਆਰ ਕਰਨ ਵਾਲੇ ਦਾ ਸਰੀਰ ਢਿਲਾ ਹੋਵੇ ਯਾ ਬਾਹਰ ਹੋਵੇ ਤਾਂ ਪ੍ਰਸ਼ਾਦਿ ਆਪ ਹੀ ਸਜਾ ਲੈਂਦੇ ਸਨ ।

ਦੋ ਮਹਾਨ ਹਸਤੀਆਂ



ਭਾਈ ਸਾਹਿਬ ਭਾਈ ਰਣਧੀਰ ਸਿੰਘ ਅਤੇ ਅਕਾਲੀ ਕੌਰ ਸਿੰਘ ਜੀ ਨਿਹੰਗ

ਨੂੰ ਅਨੇਕ ਸਮਿਆਂ ਤੇ ਸ਼ਾਮਲ ਕੀਤਾ ਗਿਆ ਜਾਂ ਆਪ ਦੀ ਹਥੀਂ ਹੀ ਨੀਂਹ ਰਖਾਈ ਗਈ, ਜਿਹਾ ਕਿ ਪੰਜਾ ਸਾਹਿਬ, ਨਦੇੜ (ਦੱਕਣ ਆਦਿ), ਨਨਕਾਣਾ ਸਾਹਿਬ ਦਾ ਸ਼ਹੀਦੀ ਸਿੰਘਾਂ ਦਾ ਅਸਥਾਨ, ਗੁਰੂ ਤੇਗ ਬਹਾਦਰ ਹਾਲ ਪਟਿਆਲਾ ਆਦਿ। ਆਪ ਬਾਣੀ ਦੇ ਆਸ਼ਕ ਤੇ ਨਾਮ ਦੇ ਰਸੀਏ ਸਨ। ਅੰਤਲੀ ਬਿਮਾਰੀ ਵਿਚ ਹੋਸ਼ ਵਿਚ ਕਿ ਬੇਹੋਸ਼ੀ ਵਿਚ ਆਪ ਦੀ ਰਸਨਾ ਤੋਂ ਸਿਮਰਨ ਦੀ ਧੁਨੀਂ ਲਗਾਤਾਰ ਜਾਰੀ ਰਹੀ ਤੇ ਇਸੇ ਵਿਚ ਇਹ ਪਰਉਪਕਾਰੀ ਜੀਉਂਦੇ ਜੀਵਨ ਜਿਤ ਗਏ।

ਸੇਵਕ ਕੀ ਓੜਕਿ ਨਿਬਹੀ ਪ੍ਰੀਤਿ ॥

ਜੀਵਤ ਸਾਹਿਬ ਸੇਵਿਓ ਅਪਨਾ ਚਲਤੇ ਰਾਖਿਓ ਚੀਤਿ ॥

ਪੰਥ ਵਲੋਂ ਸ਼ੋਕ, ਅਤੇ ਮਤੇ

ਆਪ ਦੇ ਅਕਾਲ ਚਲਾਣੇ ਦੀ ਖਬਰ ਸੁਣ ਕੇ ਪੰਥ ਵਿਚ ਥਾਂ ਥਾਂ ਕਮੇਟੀਆਂ ਸਿੰਘ ਸਭਾਵਾਂ ਵਲੋਂ ਸ਼ੋਕਮਈ ਮਤੇ ਪਾਸ ਕੀਤੇ ਗਏ ਤੇ ਹੋਰ ਮਹਾਂ ਪੁਰਸ਼ਾਂ ਨੇ ਅਖਬਾਰਾਂ ਰਾਹੀਂ ਸ਼ੋਕ ਪ੍ਰਗਟ ਕੀਤੇ ਉਹਨਾਂ ਵਿਚੋਂ ਕੁਝ ਅਗੇ ਦਰਜ ਕੀਤੇ ਜਾਂਦੇ ਹਨ।

ਭਾ: ਸਾਹਿਬ ਭਾ: ਰਣਧੀਰ ਸਿੰਘ ਜੀ

ਆਪ ਨੇ ਇਹ ਲੇਖ ਸ਼੍ਰੀਮਾਨ ਅਕਾਲੀ ਕੌਰ ਸਿੰਘ ਜੀ ਦੇ ਚਲਾਣੇ ਦੀ ਖਬਰ ਸੁਣ ਕੇ ਪ੍ਰਕਾਸ਼ ਪਟਿਆਲਾ ਵਿਚ ਲਿਖਿਆ ਸੀ; “ਆਹ ਮੇਰਾ ਰੰਗੀਲਾ ਸਾਜਨ ਅਕਾਲੀ ਕੌਰ ਸਿੰਘ ਜੀ।”

ਇਸ ਪਿਘਾਰ ਸਾਜਨਝੇ ਦੇ ਪਹਿਲੇ ਰੰਗੀਲੇ ਦਰਸ਼ਨ ਮੈਨੂੰ ੧੯੦੭ ਵਿਚ ਖਾਲਸਾ ਕਾਲਜ ਸ੍ਰੀ ਅੰਮ੍ਰਿਤਸਰ ਦੇ ਗੁਰਦਵਾਰੇ ਦੇ ਬਾਹਰ ਲਗੇ ਰਹਿਰਾਸ ਸਾਹਿਬ ਦੀ ਦੀਵਾਨ ਵਿਚ ਹੋਏ। ਜਦੋਂ ਮੈਂ ਉਥੇ ਸੁਪ੍ਰੰਤ ਲਗਾ ਹੋਇਆ ਸੀ। ਰਹਿਰਾਸ ਸਾਹਿਬ ਦੇ ਪਾਠ ਦੀ ਅਰਦਾਸ ਪਿਛੋਂ ਯਕਾ-ਯਕ ਇਕ ਅਨੁਪਾਸ਼ਯਕ ਵਿਅਕਤੀ ਅਕਾਲੀ ਵੇਸ਼ ਵਿਚ ਉਠ ਕੇ ਭਾਸ਼ਨ ਦੇਣ ਲਗ ਪਈ। ਭਾਸ਼ਨ ਦੇ ਆਰੰਭ ਤੇ ਹੀ ਇਸ ਵਿਅਕਤੀ ਦੇ

ਮੁਖਾਰਬਿੰਦ ਤੋਂ ਜੋ ਕੁਛ ਨਿਕਲਨਾ ਅਰੰਭ ਹੋਇਆ, ਉਹ ਇਕ ਅਜ਼ਗੈਰੀ
ਇਬਾਰਤ ਵਿਚ ਸੁਤੇ ਸੁਫੁਟ ਰੰਗ ਫੁਲਝੜੀ ਦੀ ਨਿਆਈਂ ਸੀ। ਇਕ
ਇਕ ਲਫਜ਼ ਗੁਰਮਤਿ ਦੇ ਪੂਰਨ ਅੰਦਾਜ਼ ਵਿਚ ਗੁੰਦਿਆ ਹੋਇਆ
ਕ੍ਰਿਸਮਾ ਸੀ। ਸੁੱਤੇ ਜਨ ਸੁਣਨਸਾਰ ਹੀ ਚਕ੍ਰਿਤ ਰਹਿ ਗਏ।

ਮੇਰੀ ਭੀ ਉਕਤ ਭਾਸ਼ਨ ਵਿਚ ਸਮੁੱਚੀ ਸੁਰਤੀ ਬਿਰਤੀ ਬਿਮੋਹਤ
ਹੋ ਗਈ। ਉਸ ਤੋਂ ਪਹਿਲਾਂ ਮੈਨੂੰ ਕਦੇ ਭੀ ਕਿਸੇ ਦਾ ਭਾਸ਼ਨ ਚੰਗਾ ਨਹੀਂ
ਲਗਾ, ਯਾ ਫਿਰ ਉਠ ਕੇ ਚਲਾ ਜਾਣਾ ਯਾ ਲੈਕਚਰ ਕਰਨਹਾਰੇ ਨੂੰ ਹਟਾ
ਦੇਣਾ। ਮੇਰੀ ਜੁਰਤ ਨਾ ਪੈ ਸਕੀ ਕਿ ਮੈਂ ਉਸ ਭਾਸ਼ਣ ਕਰਨ ਵਾਲੇ ਨੂੰ
ਹਟਾ ਦੇਵਾਂ ਜਾਂ ਉਠ ਕੇ ਜਾਣ ਦੀ ਹਰਕਤ ਕਰ ਸਕਾਂ। ਜਦੋਂ ਪਰਤ ਕੇ
ਉਸ ਦੇ ਚਿਹਰੇ ਵਲ ਤੱਕਿਆ ਤਾਂ ਹੋਰ ਭੀ ਅਚੰਭਾ ਰਹਿ ਗਿਆ। ਸਮੁੱਚੀ ਦੀ
ਸਮੁੱਚੀ ਸੰਗਤ ਹੀ ਉਸ ਵਲ ਪੇਖ ਪੇਖ ਕੇ ਜਜ਼ਬੁਲ ਮਸਤ ਹੋ ਗਈ। ਉਸ ਦਾ
ਗੋਰਾ ਸ਼ੋਹ ਚਿਹਰਾ, ਨਰਗਸੀ ਮਸਤੀਲੀਆਂ ਅੱਖੀਆਂ ਨਿਹੰਗੀ ਸੁੰਦਰੀਲਾ ਵੇਸ
ਕਾਲੇ ਕੇਸਾਂ ਦੀ ਲੂਈ ਲੂਈ ਜੇਹੀ ਸੁੰਦਰ ਮੁਖਾਰਬਿੰਦ ਦੇ ਦੁਆਲੇ ਸੁਫੁਟ ਹੋਈ
ਸਚਮੁੱਚ ਉਸ ਨੂੰ ਅਰਸ਼ੋਂ ਉਤਰੀ ਹੋਈ ਵਿਅਕਤੀ ਸਾਫ਼ਤ ਕਰ ਰਹੀ ਸੀ।
ਇਸੇ ਅੰਦਾਜ਼ ਵਿਚ ਬਗੈਰ ਹਿੱਸੇ ਹਰਕਤ ਇਕ ਪੁਤਲੀ ਦੀ ਨਿਅਈਂ
ਪੰਦਰਾਂ ਮਿੰਟ ਬਰਾਬਰ ਉਕਤ ਦਿਬਯ ਵਿਅਕਤੀ ਮੁਖੋਂ ਭਾਸ਼ਨ ਨਿਛਾਵਰ
ਕਰਦੀ ਰਹੀ ਅਚਾਨਕ ਹੀ ਸਮਾਪਤ ਕਰਕੇ ਅਚਾਨਕ ਹੀ ਗਾਇਬ ਹੋ
ਗਈ ਸਭ ਨੂੰ ਚਕ੍ਰਿਤ ਕਰਕੇ ਚਲੀ ਗਈ।

ਸਭਨਾਂ ਦੇ ਮੂੰਹਾਂ ਤੋਂ ਉਸ ਬਾਰੇ ਚਿਹਮੇਂ ਗੋਈਆਂ ਹੋਣ ਲਗੀਆਂ।
ਭਾਂਤ ਭਾਂਤ ਦੇ ਰਿਮਾਰਕ ਹੋਣ ਲੱਗ ਪਏ। ਦਰਸ ਪ੍ਰੇਮੀ ਤਾਂ ਸਾਰੇ ਆਖਣ
ਇਹ ਕੋਈ ਗੁਰੂ ਕਾ ਲਾਲ ਨਵੀਨ ਪ੍ਰਗਟ ਹੋਇਆ ਹੈ ਜੋ ਮੂਰਛਿਤ ਕਰਕੇ
ਸਭ ਨੂੰ ਬਿਸਮਾਦ ਕਰਕੇ ਗੈਬੋਂ ਹੀ ਆਇਆ ਅਤੇ ਗੁਪਤ ਗੁਪਤ ਹੀ
ਚਲਦਾ ਲਗਾ, ਪਰੰਤੂ ਕਾਲਜ ਦੇ ਮਨਚਲੇ ਪੜ੍ਹਾਕੂ ਵਿਦਿਆਰਥੀ ਸਾਰੇ ਹੀ
ਆਖਣ ਕਿ ਇਹ ਕੋਈ ਸੀ. ਆਈ. ਡੀ. ਦਾ ਬੰਦਾ ਸੀ, ਲਗੇ ਉਸ ਦੀ
ਤਲਾਸ਼ ਕਰਨ, ਕਈਆਂ ਨੇ ਤਾਂ ਉਸ ਨੂੰ ਮਾਰਨ ਕੁਟਨ ਦੀ ਹੀ ਠਾਨ

ਲਈ ਸੀ। ਮੈਂ ਬਥੇਰਾ ਉਹਨਾਂ ਨੂੰ ਸਮਝਾਇਆ ਕਿ ਐਸਾ ਮਤ ਕਰੋ। ਗੁਰੂ
ਕੇ ਗੁਰਮੁਖ ਲਾਲ ਲਈ ਐਸਾ ਚਿਤਵਨਾ ਹੀ ਮਹਾਂ ਪਾਪ ਹੈ।

ਖੈਰ ! ਉਕਤ ਉਡਣ ਪੰਖੇਰੂ ਨਾ ਉਹਨਾਂ ਨੂੰ ਲਭਾ ਨਾ ਹੀ ਦਰਸ
ਚਾਹਵਾਨ ਰੂਹਾਂ ਨੂੰ ਮੁੜ ਨਮੂਦਾਰ ਹੋਇਆ। ਚਿਤ ਵਿਚ ਲਾਲਸਾ ਮਈ ਤਾਂਘ
ਇਹੀ ਲਗੀ ਰਹੀ ਕਿ ਕਦੇ ਉਸ ਨੂੰ ਫੇਰ ਦੇਖੀਏ ਤੇ ਉਸ ਦੇ ਨਾਲ ਗੋਸ਼ਟ
ਕਰੀਏ ? ਇਹ ਭੀ ਇਕ ਅਚੇਤਾ ਸੀ ਕਿ ਵਿਅਕਤੀ ਕੌਣ ਹੈ, ਜਿਸ ਪਰ
ਇਕ ਦਾਨੇ ਬੀਨੇ ਗੁਰਸਿੱਖ ਨੇ ਦਸਿਆ ਕਿ ਇਹ ਅਕਾਲੀ ਕੌਰ ਸਿੰਘ ਹੈ।
ਇਸ ਤੋਂ ਵਧ ਉਸ ਪਾਸੋਂ ਹੋਰ ਪਤਾ ਨਾ ਚਲੇ ਹਿਰਦੇ ਨੂੰ ਵੇਧ ਕੇ ਚਲਿਆ
ਤਾਂ ਗਿਆ, ਪਰ ਇਸ ਦੇ ਮਿਲਣ ਦੀ ਇਛਾ ਹਿਰਦੇ ਮੰਦਰ ਵਾਯੂ ਅੰਦਰ
ਰਮ ਗਈ। ਕੁਦਰਤ ਐਸੀ ਹੋਈ ਕਿ ਦੂਜੇ ਦਿਨ ਹੀ ਮੈਨੂੰ ਪਟਿਆਲੇ ਜਾਣ
ਦਾ ਅਵਸਰ ਹੋਇਆ। ਗੁਰਮੁਖ ਪਿਆਰੇ ਮੇਰੇ ਗੁਰਪੁਰ ਨਿਵਾਸੀ ਵੀਰ
ਭਾਈ ਜੁਗਿੰਦਰ ਸਿੰਘ ਦੇ ਡੇਰੇ ਜਾ ਉਤਾਰੇ ਕੀਤੇ। ਅਜੇ ਉਹ ਬਾਹਰੇਂ ਹੀ
ਆ ਰਹੇ ਸਨ, ਆਉਂਦਿਆਂ ਹੀ ਉਹਨਾਂ ਨੇ ਜ਼ਿਕਰ ਕੀਤਾ ਕਿ ਅਜ ਇਕ
ਨਵੀਨ ਨਿਹੰਗ ਅਕਾਲੀ ਦੇ ਅਵਭੂਤ ਦਰਸ਼ਨ ਹੋਏ। ਮੈਂ ਹੁਣੇ ਹੀ
ਨਿਹਾਲ ਹੋਕੇ ਆਇਆ ਹਾਂ। ਇਕ ਗੁਰਮੁਖ ਪਿਆਰੇ ਦੇ ਗ੍ਰਹਿ ਵਿਖੇ ਉਹਨਾਂ
ਦਾ ਉਤਾਰਾ ਹੈ। ਮੈਨੂੰ ਉਦੋਂ ਹੀ ਉਹ ਉਸ ਗ੍ਰਹਿ ਵਿਖੇ ਲੈ ਵੇਝੇ। ਇਹ
ਦੂਜੀ ਦਰਸ਼ਨ ਝਾਕੀ ਸੀ। ਬਸ-ਝਤ ਦਵਾਰਾ ਹੀ ਨਿਯਾਤੀ ਬਾਤ ਚੀਤ
ਹੋਈ। ਮੁਖੋਂ ਕਿਸੇ ਨੇ ਕੁਝ ਨਹੀਂ ਅਲਾਇਆ। ਇਹ ਖਿਆਲ ਕਰਕੇ
ਕਿ ਦੂਜੇ ਦਿਨ ਰੱਜ ਕੇ ਦਰਸ਼ਨ ਮੇਲੇ ਹੋਣਗੇ। ਅਸੀਂ ਉਥੋਂ ਚਲੇ ਆਏ।
ਪਰ ਦੂਜੇ ਦਿਨ ਪਤਾ ਲਗਿਆ ਕਿ ਉਹ ਹਜ਼ੂਰ ਸਾਹਿਬ ਨੂੰ ਚਲੇ ਗਏ
ਹਨ। ਹਜ਼ੂਰ ਸਾਹਿਬ ਵਲ ਉਹਨਾਂ ਦੀ ਇਹ ਸਾਇਦ ਦੂਜੀ ਫੇਰੀ ਸੀ।
ਕਾਹੇ ਸੂਰਮੇਈ ਰੰਗ ਦਾ ਬਾਣਾ ਸੀ; ਪਰ ਸਭ ਤੋਂ ਵਧੀਆ ਰੇਸ਼ਮੀ ਬਣਤਰ
ਦਾ। ਸਾਨੂੰ ਉਦੋਂ ਐਸਾ ਪ੍ਰਤੀਤ ਹੋਇਆ ਕਿ ਗ੍ਰਿਹਸਤ ਵਿਚ ਨਿਰਬਾਣ
ਜੋਗੀ ਗੁਰੂਘਰ ਵਿਚ ਪ੍ਰਗਟ ਹੋਇਆ ਹੈ, ਜਿਸ ਨੂੰ ਲੇਪ ਛੇਪ ਕੋਈ ਨਹੀਂ।

ਤੀਜੀ ਝਾਕੀ ਕਈ ਸਾਲਾਂ ਪਿਛੋਂ ਸ੍ਰੀ ਅੰਮ੍ਰਿਤਸਰ ਦਰਬਾਰ ਸਾਹਿਬ

ਵਿਚ ਇਸ ਵਿਅਕਤੀ ਦੀ ਹੋਈ; ਪਰ ਚਿਹਰਾ ਬੜਾ ਉਤਾਰੂ ਸੀ, ਰੂਪ ਰੰਗ ਵੀ ਅਗੇ ਵਾਂਗ ਨਹੀਂ ਸੀ। ਚਿਹਰੇ ਉਤੇ ਉਦਾਸੀਨਤਾ ਛਾਈ ਸੀ। ਵਾਕਫ਼ਕਾਰਾਂ ਪਾਸੋਂ ਪੁਛਣ ਤੇ ਪਤਾ ਲਗਾ ਕਿ ਇਹਨਾਂ ਉਪਰ ਕਿਸੇ ਦੋਖੀ ਨੇ ਅਣਹੋਈ ਉਜ ਲਾਈ। ਇਸ ਕਰਕੇ ਇਹ ਗਮਗੀਨ ਹਨ। ਬਸ ਇਨ੍ਹਾਂ ਕਹਿ ਮੈਂ ਇਹਨਾਂ ਪਾਸੋਂ ਵਿਦਾ ਹੋਇਆ।

ਤਦ ਪਸਚਾਤ ਫੇਰ ਬਹੁਤ ਚਰੋਕਨੇ ਦਰਸ਼ਨ ਹੋਏ। ੧੯੩੦ ਵਿਚ ਮੈਂ ਨਾਗਪੁਰ ਜੇਲ੍ਹ ਵਿਚੋਂ ਰਿਹਾ ਹੋ ਕੇ ਲਾਹੌਰ ਆ ਰਿਹਾ ਸੀ ਕਿ ਅਟਾਰਸੀ ਸਟੇਸ਼ਨ ਤੇ ਜਦੋਂ ਮੈਂ ਹਦਵਾਨੇ ਖਰੀਦਣ ਲਈ ਪਲੇਟਫਾਰਮ ਤੇ ਉਤਰਿਆ ਤਾਂ ਮੈਨੂੰ ਉਦੋਂ ਹੀ ਪਤਾ ਲਗਾ ਕਿ ਮੈਨੂੰ ਘੁੱਟ ਕੇ ਜੱਫੀ ਪਈ ਹੋਈ ਹੈ। ਬੜੀ ਪਿਆਰਾ ਮਲੂਰਾਂ ਭਰੀ ਜੱਫੀ ਸੀ। ਜਦੋਂ ਜੱਫੀ ਪਾਵਨਹਾਰੇ ਗੁਰਮੁਖ ਜਨ ਵਲ ਵੇਖਿਆ ਤਾਂ ਇਕ ਚਿੱਟੇ ਦਾੜ੍ਹੇ ਵਾਲਾ ਗੁਰਮੁਖ ਅਕਾਲੀ ਬਾਣੇ ਵਿਚ ਮੈਨੂੰ ਐਸੀ ਚਿਮੜਨੀ ਚਿਮੜਿਆ ਹੋਇਆ ਸੀ ਕਿ ਛੱਡੋ ਨਾ, ਮੈਂ ਆਖਿਆ ਬੋਲੋ ਤਾਂ ਸਹੀ? ਬੋਲੇ ਤਾਂ ਝਟ ਪਛਾਣ ਆ ਗਈ ਕਿ ਇਹ ਅਕਾਲੀ ਕੌਰ ਸਿੰਘ ਹਨ, ਜਿਹਨਾਂ ਨੇ ਸਾਲਾਂ ਬਧੀ ਮਿਲਣ ਦੀ ਤੜਪ ਲਾਈ ਰਖੀ ਸੀ, ਬਸ ਫੇਰ ਕੀ ਸੀ ਘਿਉ ਖਿੱਚੜੀ ਹੋ ਗਏ (ਇਹ ਸਾਰੀ ਵਾਰਤਾ ਜੇਲ੍ਹ-ਚਿੱਠੀਆਂ ਵਿਚ ਲਿਖੀ ਹੋਈ ਹੈ) ਅਸੀਂ ਛੁਟ ਕੇ ਰਿਹਾ ਹੋਕੇ ਘਰ ਆ ਗਏ। ਕੁਝ ਅਰਸੇ ਬਾਅਦ ਚਕਾਰ (ਕਸ਼ਮੀਰ) ਤੋਂ ਇਕ ਸੱਦ ਆਈ ਕਿ ਆਓ ਕਸ਼ਮੀਰ ਫੇਰੀ ਪਾਓ? ਸੱਦਾ-ਪੱਤਰ ਦੇ ਉਪਰ ਇਕ-ਤੁੱਕੀ ਗੁਰਵਾਕ ਇਹ ਅੰਕਤ ਸੀ।

“ਆਇ ਵਸਹਿ ਘਰਿ ਦੇਸ ਮਹਿ ਇਹ ਭਲੇ ਸੰਜੋਗਾ” ਗਲ ਕੀ ਪਹਿਲੀ ਫੇਰੀ ਮੇਰੀ ਕਸ਼ਮੀਰ ਵਿਖੇ ਇਸ ਪ੍ਰਮ ਪਿਆਰੇ ਅਕਾਲੀ ਕੌਰ ਸਿੰਘ ਦੇ ਤੁਢੇਲ ਪਈ, ਜਿਸ ਹਾਵ ਭਾਵ ਨਾਲ ਸਾਨੂੰ ਬੁਲਾਇਆ, ਜਿਸ ਪ੍ਰੇਮ ਪਿਆਰ ਨਾਲ ਮਹੀਨਾ ਭਰ ਆਪਣੇ ਪਾਸ ਚਕਾਰ ਵਿਚ ਹੀ ਸਾਨੂੰ (ਜਥੇ ਨੂੰ) ਰਖਿਆ ਉਹ ਅਕੱਥਨੀਯ ਹੈ।

ਉਸ ਚਕਾਰ ਆਸ਼੍ਰਮ ਦੀ ਸਿਖਰਲੀ ਗੈਲਰੀ ਵਿਚ ਬਿਠਾ ਕੇ ਦਾਸ

ਪਾਸੋਂ ਸਤਿਗੁਰੂ ਨੇ ਅਨਹਦ ਸਬਦ ਦਸਮ ਦਵਾਰ ਨਾਮੇ ਪੁਸਤਕ ਲਿਖਣ ਦੀ ਸੇਵਾ ਲਈ । ਆਪਣਾ ਰਚਿਤ ਗੁਰਬਾਣੀ ਦਾ ਇੰਡੈਕਸ ਉਹਨਾਂ ਨੇ ਉਥੇ ਹੀ ਮੈਨੂੰ ਅਤਾ ਕੀਤਾ । ਚਕਾਰ ਆਸ਼੍ਰਮ ਦੀ ਟੀਸੀ ਤੇ ਰਾਤ ਦਿਨੇ ਉਹ ਆਤਮ ਰੰਗ ਮਾਣਿਆ ਜੋ ਵਰਨਣ ਨਹੀਂ ਕੀਤਾ ਜਾ ਸਕਦਾ । ਚਾਰ ਚੁਫੇਰੇ ਕੁਦਰਤ ਦੇ ਅਦਭੁਤ ਨਜ਼ਾਰੇ ਗਿਰਦੋ-ਨਿਵਾਹ ਦੀਆਂ ਪਹਾੜੀਆਂ ਦੀਆਂ ਚੋਟੀਆਂ ਤੇ ਦਿਲ ਖਿੱਚਵੇਂ ਦ੍ਰਿਸ਼ ਠੰਢੀਆਂ ਮਿੱਠੀਆਂ ਪੋਣਾਂ ਦੇ ਵੇਗ ਹੁਲਾਰੇ ਅਭਿਆਸ ਲਿਵਤਾਰਨੀ ਸੁਰਤੀ ਨੂੰ ਉਡਾਈ ਲਈ ਜਾਂਦੇ ਸਨ ।

‘ਦਸਮ ਦੁਵਾਰ ਅਨਹਦ ਸਬਦ’ ਨਾਮੇ ਪੁਸਤਕ ਲਿਖਣ ਦਾ ਇਹ ਬੜਾ ਹੀ ਭਲਾ ਸਮਾਂ ਸੁਆਓ ਅਉਸਰ ਜੁੜਿਆ । ਅਭਿਆਸ ਵਿਚ ਜੁੱਟੇ ਰਹਿਣਾ, ਆਬਸ਼ਾਰਾਂ ਦੀਆਂ ਅਨੁਪਮ ਗਮਕ ਗੂੰਜਾਰਾਂ ਸੁਰਤੀ ਜੋੜਨ ਵਿਚ ਬੜੀ ਸਹਾਇਤਾ ਦਿੰਦੀਆਂ ਸਨ । ਇਹਨਾਂ ਸਭ ਪ੍ਰਮਾਰਥੀ ਗੂੰਜਾਓ ਦੀਆਂ ਬਰਕਤਾਂ ਨੂੰ ਮਾਣਿ ਮਾਣਿ ਸ੍ਰੀ ਅਕਾਲੀ ਕੌਰ ਸਿੰਘ ਜੀ ਨੂੰ ਉਦੋਂ ਵੀ ਆਪ ਮੁਹਾਰੀਆਂ ਅਸੀਸਾਂ ਅੰਦਰੋਂ ਨਿਕਲਦੀਆਂ ਸਨ, ਤੇ ਹੁਣ ਵੀ ਉਹ ਅਨੰਦ ਸਮੇਂ ਯਾਦ ਕਰ ਕਰ ਉਹਨਾਂ ਨੂੰ ਹੀ ਅਸੀਸਾਂ ਦੇਈਦੀਆਂ ਹਨ । ਫੇਰ ਉਦਾਰਤਾ ਪ੍ਰਾਇਣ ਹੋਏ ਸ੍ਰੀ ਅਕਾਲੀ ਜੀ ਨੇ ਸਾਨੂੰ ‘ਕਲਿਆਨ ਸਰ’ ਦੀ ਦਰਸ਼ਨ ਯਾਤਰਾ ਕਰਵਾਈ ਜੋ ਚਕਾਰ ਤੋਂ ਸਤ ਅਠ ਮੀਲ ਦੇ ਫਾਸਲੇ ਤੇ ਸੀ । ਲਗ ਭਗ ਬਰਾਬਰ ਦੀ ਪੱਧਰ ਤੇ ਇਹ ਰਮਣੀਕ ਅਸਥਾਨ ਵਾਕਿਆ ਸੀ ਪਰ ਪੂਜ ਕੇ ਰਮਣੀਕ, ਉਥੋਂ ਮੁੜਨ ਨੂੰ ਜੀ ਨਾ ਕਰੇ । ਅਸਾਡੀ ਰੁਚੀ ਦੇਖ ਕੇ ਸ੍ਰੀ ਅਕਾਲੀ ਜੀ ਨੇ ਉਥੇ ਹੀ ਸਾਡੇ ਬਿਸਰਾਮ ਲਈ ਤੰਬੂ ਕਨਾਤਾਂ ਮੰਗਵਾਈਆਂ ਤੇ ਲਵਾਣੀਆਂ ਮਿੱਥ ਲਈਆਂ । ਬੜੇ ਹੀ ਖਹਿੜੇ ਪੈ ਗਏ, ਪਰ ਅਸਾਂ ਤੋਂ ਇਤਨੀਆਂ ਖੇਚਲਾਂ ਉਹਨਾਂ ਨੂੰ ਦੇਣੀਆਂ ਕਦੋਂ ਝਲੀਆਂ ਜਾਂਦੀਆਂ ਸਨ । ਅਕਾਲੀ ਜੀ ਨੇ ਅਗੇ ਹੀ ਅਸਾਡੀ ਖਾਤਰ ਬਬੇਰੀਆਂ ਘਾਲਾਂ ਘਾਲੀਆਂ ਸਨ, ਅਧਿਕ ਝਾਲਾਂ ਹੁਣ ਕੌਣ ਝਲੇ ? ਅਸਾਂ ਮਸਾਂ ਮਸਾਂ ਪੈਰੀਂ ਪੈ ਪੈ ਮਨਾਏ ਅਤੇ ਉਹਨਾਂ ਨੂੰ ਮੋੜਨ ਵਿਚ ਇਹ ਕਹਿ ਕੇ ਕਿ ਇਕ ਰਾਤ ਔਖੇ ਸੌਖੇ ਇਥੇ ਕੱਟ ਕੇ ਚਕਾਰ ਨੂੰ ਮੁੜ ਆਵਾਂਗੇ, ਵਾਪਸ ਤੋਰਿਆ ।

‘ਕਲਿਆਨ ਸਰ’ ਦਾ ਸੋਮਾਂ ਇਕ ਵਡਾ ਜ਼ਮੀਨ ਅੰਦੋਜ ਸਫੁਟ ਹੁੰਦਾ ਸੀ। ਇਸ ਜਲ ਧਾਰਾ ਹਰ ਮੌਸਮ ਵਿਖੇ ਅਤੇ ਪਹਿਰ ਮੱਟ ਪੱਟ ਜਿਡੀ ਮੋਟੀ ਵਹਿੰਦੀ ਰਹਿੰਦੀ ਸੀ ਪਾਸ ਹੀ ਕੱਚੀਆਂ ਦੀਵਾਰਾਂ ਦਾ ਇਕ ਛੋਟਾ ਜਿਹਾ ਗੁਰਦਵਾਰਾ ਸੀ, ਜਿਸ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪ੍ਰਕਾਸ਼ ਸਨ। ਸਾਰੀ ਧਰਤੀ ਸਿਲਾਬੀ ਹੋਈ ਗਿਜ ਮਿਜ ਕਰਦੀ ਸੀ। ਉਥੇ ਦਿਨੇ ਵੀ ਕੋਈ ਭੁਮ ਆਸਨ ਨਹੀਂ ਸੀ ਸੋਂ ਸਕਦਾ। ਰਾਤ ਨੂੰ ਕਿਸੇ ਨੇ ਕੀ ਰਹਿ ਸਕਣਾ ਸੀ।

ਰਹਿਰਾਸ ਸਾਹਿਬ ਦਾ ਪਾਠ ਕਰਕੇ ਤੇ ਗੁਰਵਾਕ ਲੈ ਕੇ ਦਿਨ ਛਿਪਣ ਸਾਰ ਹੀ ਸਾਨੂੰ ਕਿਸੇ ਕੋਠੇ ਦਾ ਆਸਰਾ ਤਕਨਾ ਪਿਆ ਰੈਨ ਦਸ਼ਰਾ ਦਾ ਗੁਜ਼ਾਰਾ ਕਰਨ ਲਈ ਫਰਲਾਂਗ ਭਰ ਤੇ ਇਕ ਕੋਠਾ ਪਸੰਦ ਆਇਆ, ਚਾਹੇ ਡਿਗਾ ਢੱਠਾ ਹੀ ਸੀ, ਹੋਸੀ ਬੜਾ ਅਕਾਂਤੇ। ਉਸ ਨੂੰ ਸੰਬਰ ਸੂਹਰ ਕੇ ਸੰਵਾਰ ਲਿਆ, ਰਾਤ ਕਟਨ ਲਈ ਅਤੇ ਭੁੱਜੇ ਹੀ ਵਿਛਾਈ ਕਰਨ ਲਗੇ, ਭੁਖ ਸਾਰਿਆਂ ਨੂੰ ਲਗੀ ਹੋਈ ਸੀ, ਸਭਨਾਂ ਦੀਆਂ ਆਂਦਰਾਂ ਕਲਹਵਲਾ ਪੜ੍ਹਨ, ਉਹੜ ਪੋਹੜ ਕਰਕੇ ਅਤੇ ਉੱਦਮ ਕਰਕੇ ਰੁਖੇ ਸੁਕੇ ਗੱਫੇ ਸਜਾਏ, ਛਕ ਕੇ ਉਹ ਅਨੰਦ ਆਇਆ ਕਿ ਕਦੇ ਨਾਨ੍ਹਾ ਪ੍ਰਕਾਰ ਦੇ ਬਿਜੇਨ ਭੋਜਨ ਛਕ ਕੇ ਵੀ ਨਹੀਂ ਆਇਆ ਹੋਣਾ।

“ਰੁਖੇ ਭੋਜਨ ਭੁਮ ਸੈਨ ਸਖੀ ਪ੍ਰਿਅ ਸੰਗਿ ਸੂਖ ਬਿਹਾਤ।” ਵਾਲੀ ਵਰਤੋਂ ਪ੍ਰਤੱਖ ਵਰਤੀ। ਅੰ ਮ੍ਰਿਤ ਵੇਲੇ ਵਡੇ ਤੜਕੇ ਉਠ ਕੇ ਕਲਿਆਣ ਸਰ ਦੀ ਜਲ-ਧਾਰਾ ਹੇਠਾਂ ਇਸ਼ਨਾਨ ਕੀਤਾ। ਜਲ ਇਤਨਾ ਠੰਢਾ ਸੀ ਕਿ ਮਸਾਂ ਅਧਾ ਮਿੰਟ ਹੀ ਹੇਠਾਂ ਬਹਿ ਸਕੀਦਾ ਸੀ, ਅਤਿ ਮੋਟੀ ਜਲ-ਧਾਰਾ ਸਹਾਰੀ ਨਹੀਂ ਜਾ ਸਕਦੀ। ਪਾਸ ਹੀ ਛੋਟੀ ਜਿਹੀ ਟੈਂਕੀ ਸੀ, ਜਿਹਦੇ ਵਿਚੋਂ ਜਲ ਫੁਹਾਰੇ ਮਾਰ ਕੇ ਨਿਕਲਦਾ ਸੀ ਪਰ ਉਸ ਟੈਂਕੀ ਦੀ ਗਹਿਰਾਈ ਦੀ ਥਾਹ ਕੁਛ ਨਹੀਂ ਸੀ ਜਿਸ ਕਰਕੇ ਉਸ ਵਿਚ ਵੜਨ ਦਾ ਹੀਆ ਕੋਈ ਨਹੀਂ ਸੀ ਕਰਦਾ।

ਅਕਾਲੀ ਕੌਰ ਸਿੰਘ ਜੀ ਦਸਦੇ ਸਨ ਕਿ ਇਥੇ ਕਿਸੇ ਸਮੇਂ ਗੁਰੂ

ਸਾਹਿਬ ਦੇ ਚਰਨ ਪਏ ਸਨ । ਇਸ ਸਬੰਧੀ ਉਹਨਾਂ ਸਾਨੂੰ ਬੜੀ ਲੰਮੀ
 ਚੌੜੀ ਇਤਿਹਾਸਕ ਵਾਰਤਾ ਸੁਣਾਈ ਜੋ ਕਿਸੇ ਇਤਿਹਾਸ ਵਿਚ ਲਿਖਤਕਾਰ
 ਨਹੀਂ ਹੋਈ । ਖੈਰ ਪੁਰਾਣੇ ਬਜ਼ੁਰਗਾਂ ਦੇ ਸੀਨੇ ਬਸੀਨੇ ਚਲੀ ਆਵਨ ਕਰ
 ਕੇ ਇਹ ਇਤਿਹਾਸਕ ਕਥਾ ਇਤਿਹਾਸ ਨਾਲੋਂ ਵੀ ਅਧਿਕ ਮੰਨਣੇ ਯੋਗ
 ਸੀ । ਇਸਨਾਨ ਕਰਕੇ ਨਾਮ ਅਭਿਆਸ ਵਿਚ ਸਾਵਧਾਨ ਹੁੰਦੇ ਹੋਏ ਨਿਤ-
 ਨੇਮ ਬਾਣੀ ਦਾ ਪਾਠ ਕਰਕੇ ਸਵੇਰ ਸਾਰ ਹੀ ਅਸੀਂ ਵਾਪਸ ਚਕਾਰ ਤੁਰ
 ਪਏ । ਰਸਤਾ ਤਾਂ ਬੜਾ ਬਿਖੜਾ ਸੀ ਪਰ ਚਾਰੋਰਿਰ ਨਜ਼ਾਰਾ ਬੜਾ ਦਿਲ-
 ਚਸਪ ਸੀ । ਠਉਰ ਠਉਰ ਤੇ ਭਜਨ ਕਰਨ ਨੂੰ ਚਿਤ ਕਰੇ । ਮਸਾਂ ਤੀਜੇ
 ਪਹਿਰ ਤਾਈਂ ਮੁੜ ਚਕਾਰ ਪਹੁੰਚੇ । ਅਕਾਲੀ ਕੌਰ ਸਿੰਘ ਜੀ ਨੇ ਸਾਡੇ
 ਲਈ ਖਚਰਾਂ ਭੀ ਸਵਾਰੀ ਨਮਿਤ ਨਾਲ ਲੈ ਦਿਤੀਆਂ ਸਨ । ਜਿਸ ਕਰਕੇ
 ਰਾਹ ਬਹੁਤਾ ਬਿਖੜਾ ਨਾ ਪ੍ਰਤੀਤ ਹੋਇਆ, ਨਾ ਹੀ ਇਹ ਕਾਰਨ ਸੀ
 ਅਟਕਾਰ ਦਾ, ਅਟਕਾਰ ਤਾਂ ਨਜ਼ਾਰਿਆਂ ਦੀ ਭਰਮਾਰ ਨੇ ਪਾਈ । ਥਾਓ
 ਥਾਈ ਬੈਠ ਕੇ ਭਜਨ ਅਨੰਦ ਮਾਣਨ ਨੂੰ ਖਚਰਾਂ ਤੋਂ ਉਤਰਨਾ ਪੈਂਦਾ ਸੀ
 ਅਤੇ ਮਖਮਲੀ ਘਾਹ ਤੇ ਲੇਟ ਕੇ ਵਾਓ ਭਖਣ ਨੂੰ ਉਮਾਹੇ ਉਠਦੇ ਸਨ ।

“ਨਾਨਕ ਬੈਠਾ ਭਖੇ ਵਾਓ ਲੇਮੇ ਸੇਵੇ ਦਰਿ ਖੜਾ ।” ਵਾਲੀ ਵਿਉਂਤ
 ਬੜ ਰਹੀ ਸੀ, ਓਥੇ ਤਾਂ ਖੜੇ ਹੋਕੇ, ਲੇਮੇ ਪੈ ਕੇ, ਬਹਿਕੇ ਨਾਮ ਦਾ ਖੰਡਾ
 ਖੜਕਾਈ ਜਾਣ ਨੂੰ ਉਠਾਓ ਉਠਦੇ ਸਨ । ਓੜਕ ਅਤਿ ਸੁਹਾਵਣੀ ਜਾਈ
 ਤੇ ਬੈਠ ਕੇ ਮੈਥੋਂ ਤਾਂ ਫਿਰ ਉਠਿਆ ਨਾ ਗਿਆ । ਮਗਨ ਅਨੰਦ ਬੈਠੇ ਨੂੰ
 ਸਭੇ ਸਾਥੀ ਛਡ ਗਏ । ਇਕ ਪਿਆਰਾ ਡਾਕਟਰ ਬਸੰਤ ਸਿੰਘ ਸਾਡੇ ਪਾਸ
 ਹੀ ਡੱਟ ਗਿਆ । ਚਕਾਰ ਉਹ ਸਾਵਣ ਹਾਰੇ ਸਾਥ ਨੇ ਚਕਾਰ ਪੁੱਜ ਕੇ
 ਬਿਬੇਕ ਸਰਬ ਲੋਹ ਦੇ ਪ੍ਰਸ਼ਾਦੇ ਸਜਾਏ । ਛਕ ਛਕਾ ਕੇ ਸਾਨੂੰ ਭੀ ਗੱਫੇ
 ਭੇਜ ਦਿਤੇ । ਓਥੇ ਹੀ ਜਿਥੇ ਸਾਨੂੰ ਛਡ ਗਏ ਸਨ । ਇਕ ਪਰਉਪਕਾਰੀ
 ਸਜਣ ਭਾਈ ਨਰੈਣ ਸਿੰਘ ਨਾਮੇ ਗੱਫੇ ਲੈ ਕੇ ਸਾਡੇ ਪਾਸ ਪੁੱਜ ਗਏ ਅਤੇ
 ਸਾਨੂੰ ਆ ਕੇ ਟੁੰਬ ਉਠਾਇਆ । ਜਦੋਂ ਇਸ ਪ੍ਰੇਮ ਛਾਂਦਿਆ ਦੀ ਵਾਰਤਾ
 ਆ ਕੇ ਅਕਾਲੀ ਜੀ ਨੂੰ ਸੁਣਾਈ ਤਾਂ ਉਹ ਬੜੇ ਹੀ ਪ੍ਰਸੰਨ ਹੋਏ । ਰੈਣ

ਸਬਾਈ ਦਾ ਸਾਰਾ ਸਮਾਚਾਰ ਸੁਣ ਕੇ ਉਹ ਗਦ ਗਦ ਹੋ ਗਏ । ਸਾਡਾ ਰੋਮ ਰੋਮ ਹੀ ਅਕਾਲੀ ਜੀ ਨੂੰ ਅਸੀਸਾਂ ਦੇਵੇ । ਜਿਹਨਾਂ ਦੀ ਤੁਫੈਲ ਅਸਾਂ ਇਹ ਅਨੰਦ ਮਾਣਿਆ । ਉਘੇ ਹੋਕੇ ਤਾਂ ਅਸੀਂ ਧੰਨਵਾਦ ਦੀ ਅਵਾਜ਼ ਨਾ ਕਢ ਸਕਦੇ ਸੀ, ਕਿਉਂਕਿ ਇਸ ਨੂੰ ਸੁਣ ਕੇ ਅਕਾਲੀ ਜੀ ਨਰਾਜ਼ ਹੁੰਦੇ ਸਨ । ਆਪਣੀ ਤਾਰੀਫ ਆਪਣੇ ਕੰਨੀ ਸੁਣਨੀ ਉਹਨਾਂ ਲਈ ਅਤੀ ਦੁਖਦਾਈ ਸੀ ।

ਅਕਾਲੀ ਕੌਰ ਸਿੰਘ ਜੀ ਨੇ ਅਸਾਡੀ ਯਾਤਰਾ ਗਮਨੀ ਰੁਚੀ ਬੁਝ ਬੁਝਾਰਕੇ ਫੇਰ ਸਾਨੂੰ ਉਬਾਰਿਆ ਕਿ ਚਲੋ ? ਕਸ਼ਮੀਰ ਦੇ ਹੋਰ ਗੁਰਦਵਾਰਿਆਂ ਦੀ ਯਾਤਰਾ ਕਰਵਾਈਏ । ਖਾਸ ਕਰ ਜਿਥੇ ਜਿਥੇ ਗੁਰੂ ਸਾਹਿਬ ਨੇ ਚਰਨ ਪਾਏ ਸਨ । ਉਥੇ ਉਥੇ ਲੈ ਕੇ ਸਾਨੂੰ ਉਹ ਜ਼ਰੂਰ ਪੁੱਜੇ । ਇਹਨਾਂ ਗੁਰਦਵਾਰਿਆਂ ਦੀ ਯਾਤਰਾ ਸਬੰਧੀ ਵਰਤਾਂਤ ਵਰਨਣ ਕਰਨ ਹਿਤ ਇਕ ਬੜੀ ਜ਼ਖੀਮ ਪੁਸਤਕ ਬਣਦੀ ਹੈ, ਸੋ ਅਸੀਂ ਸੰਖੇਪ ਮਾਤਰ ਹੀ ਅਕਾਲੀ ਜੀ ਦਾ ਇਹ ਉਪਕਾਰ ਵਰਨਣ ਕਰਦੇ ਹਾਂ । ਚਕੋਠੀ, ਊੜੀ ਆਦਿਕ ਅਸਥਾਨਾਂ ਦੀ ਯਾਤਰਾ ਕਰਵਾਉਂਦੇ ਹੋਏ ਅਕਾਲੀ ਜੀ ਸਾਨੂੰ ਬਾਰਾਂਮੂਲੇ ਲੈ ਗਏ । ਆਹ ! ਜੇਹਲਮ ਦੇ ਕਿਨਾਰੇ ਇਹ ਗੁਰਦਵਾਰਾ ਛੇਵੀਂ ਪਾਤਸ਼ਾਹੀ ਦਾ ਸਜਿਆ ਹੋਇਆ ਹੈ । ਮੰਜੀ ਸਾਹਿਬ, ਮੰਜੀ ਅਸਥਾਨ ਦੀ ਪਵਿਤਰ ਧੂੜੀ ਬਾਂਛ ਕੇ ਇਸ ਸਬੰਧੀ ਬਣੇ ਦਰਬਾਰ ਦਿਖਾਏ । ਹੋਰ ਸੰਗਤ ਲਈ ਵਖਰਾ ਉਤਾਰਾ ਦੇ ਦਿਤਾ । ਦਾਸ ਲਈ ਦਰਿਆ ਵਿਚਕਾਰ ਇਕ ਲੱਕੜੀ ਦਾ ਬਣਿਆ ਹੋਇਆ ਭਜਨ ਬੁੰਗਾ ਅਰਪਨ ਕਰਵਾ ਦਿਤਾ । ਜੋ ਕਦੇ ਸੰਤ ਅਤਰ ਸਿੰਘ ਜੀ ਦੇ ਨੀਮਤ ਬਣਵਾਇਆ ਗਿਆ ਸੀ । ਉਥੇ ਸਾਡਾ ਸੰਕਲਪ ਕੁਛ ਦਿਨ ਠਹਿਰਨ ਦਾ ਬਣ ਗਿਆ । ਕਈ ਉਘੇ ਸਿੰਘਾਂ ਸਰਦਾਰਾਂ ਦੇ ਦਰਸ਼ਨ ਮੇਲੇ ਅਕਾਲੀ ਜੀ ਨੇ ਕਰਵਾਏ । ਨਿਤਾ ਪ੍ਰਤੀ ਮੰਜੀ ਸਾਹਿਬ ਜੀ ਦੀ ਹਜ਼ੂਰੀ ਦਾ ਅਨੰਦ ਮਾਣਦੇ ਰਹੇ । ਸ਼ਬਦ ਭੇਟਾ ਕਰ ਕਰ ਅਦੁਤੀ ਅਨੰਦ ਆਵੇ । ਫਿਰ ਉਥੋਂ ਅਕਾਲੀ ਕੌਰ ਸਿੰਘ ਜੀ ਸ੍ਰੀਨਗਰ ਲੈ ਗਏ । ਛੇਵੀਂ ਪਾਤਸ਼ਾਹੀ ਜੀ ਦੇ ਗੁਰਦਵਾਰੇ ਦੀ ਯਾਤਰਾ ਕਰਵਾਈ ਅਤੇ

ਫਿਰ ਮੀਰਾਂ ਕਤਲ ਗੁਰਦਵਾਰੇ ਦੀ ਆਲੀਸ਼ਾਨ ਇਮਾਰਤ ਦਿਖਾਈ । ਅਕਸਰ ਸੰਗਤ, ਆਏ ਗਏ ਮੁਸਾਫਰ ਉਥੇ ਹੀ ਠਹਿਰਦੇ ਸਨ । ਸਾਡਾ ਜੀਉ ਉਸ ਠਾਠ ਬਾਠ ਇਕੱਠ ਵਿਚ ਠਹਿਰਣ ਨੂੰ ਨਾ ਕਰੇ । ਅਕਾਲੀ ਜੀ ਅਗੇ ਹੀ ਅਸਾਡੇ ਦਿਲ ਦੀ ਬੁਝ ਗਏ ਸਨ । ਉਹਨਾਂ ਨੇ ਅਸਾਡੀ ਰਿਹਾਇਸ਼ ਦਾ ਪ੍ਰਬੰਧ ਅਤਿ ਪਰੇਮੀ ਘਰਾਣੇ ਵਿਚ ਪਹਿਲਾਂ ਹੀ ਠਾਣ ਛਡਿਆ ਸੀ, ਉਹਨਾਂ ਦੀ ਪਰਉਪਕਾਰੀ ਉਦਾਰਤਾ ਦੇ ਤੁਫੈਲ ਸਾਨੂੰ ਉਥੇ ਇਕ ਚਮਤਕਾਰੀ ਦਰਸ਼ਨ ਮੇਲੇ ਹੋਏ, ਗੁਰਸਿੱਖ ਪਰਵਾਰ ਦੇ ਇਸ ਚਮਤਕਾਰੀ ਦਰਸ਼ਨਾਂ ਦਾ ਮੋਘਾ ਖੁਲ੍ਹਣ ਦਾ ਪੂਰਬ ਅੰਕਰੀ ਸਮਾਂ ਠੀਕ ਆ ਗਿਆ ਹੋਇਆ ਸੀ, ਅਤੇ ਖੁਲ੍ਹਣਾ ਇਸ ਸਮੇਂ ਹੀ ਪੂਰਬ ਕਰੇਮੀ ਲਿਖਤ ਵਿਚ ਲਿਖਿਆ ਸੀ, ਇਸ ਪਰਉਪਕਾਰੀ ਅਕਾਲੀ ਬੀਰ ਸ਼੍ਰੀਮਾਨ ਅਕਾਲੀ ਕੌਰ ਸਿੰਘ ਜੀ ਦੀ ਬਰਕਤ ਫੈਜ਼ ਰਾਹੀਂ ਏਥੋਂ ਇਕ ਨਵਾਂ ਚਿੱਠਾ ਚਲਦਾ ਹੈ । ਜਿਸ ਨੂੰ ਏਥੇ ਹੀ ਠਪਿਆ ਜਾਂਦਾ ਹੈ ਨਹੀਂ ਤਾਂ ਬੜਾ ਵਿਸਥਾਰ ਵਧ ਜਾਏਗਾ।* ਇਸ ਲੇਖ ਦਾ । ਇਸ ਚਮਤਕਾਰੀ ਮਿਲਾਓ ਦਾ ਬਣਾਓ ਕੋਤਕ ਪੂਰਸਲੇ ਲਿਖਤਕਾਰ ਦੇ ਸਨ, ਜੋ ਐਨ ਸਮੇਂ ਦੀ ਚਾਦਰ ਨੇ ਐਸਾ ਲਪੇਟਿਆ ਕਿ ਮੁੜ ਸੰਜੋਗ ਜੋੜਨ ਦੀ ਸਾਡੀ ਜੋਗ ਸੰਜੋਗੀ ਉਪਕਾਰ ਆਸ ਅਕਾਲੀ ਕੌਰ ਸਿੰਘ ਜੀ ਮੁੜ ਕੇ ਆਉਣੇ ਨਹੀਂ ਅਤੇ ਨਾ ਇਹ ਸੰਜੋਗ ਜੁੜਨਾ ਹੈ । ਏਥੇ ਸਾਲਾਂ ਬਧੀ ਅਸੀਂ ਆਉਂਦੇ ਰਹੇ ਅਤੇ ਫੇਰੀਆਂ ਪਾਉਂਦੇ ਰਹੇ । ਅਕਾਲੀ ਜੀ ਭੀ ਏਥੇ ਹੀ ਦਰਸ਼ਨ ਦੇਂਦੇ ਰਹੇ ।

ਓੜਕ ਉਹ ਸਮਾਂ ਆਇਆ, ਕਿ ਸਾਡਾ ਦੋਹਾਂ ਦਾ (ਮੇਰਾ ਅਤੇ ਅਕਾਲੀ ਜੀ ਦਾ) ਪਰਸਪਰ ਕਿਸੇ ਗੁਰਮਤ ਨੁਕਤੇ ਤੇ ਮਤ ਭੇਦ ਹੋ ਗਿਆ ।

* ਇਹ ਇਸ਼ਾਰਾ ਇਮਪੀਰੀਅਲ ਫਰਨੀਚਰ ਹਾਊਸ ਸ਼੍ਰੀਨਗਰ, ਕਸ਼ਮੀਰ ਦੇ ਮਾਲਕ ਸ: ਦਿਆਲ ਸਿੰਘ ਜੀ ਦੇ ਗੁਰਮੁਖ ਪ੍ਰਵਾਰ ਵਲ ਹੈ ।

† ਇਹ ਅਕਾਲੀ ਜੀ ਅਤੇ ਭਾਈ ਸਾਹਿਬ ਜੀ ਵਿਚਕਾਰ ਹੋਈ, ਝਟਕੇ ਬਾਰੇ ਗੋਸ਼ਟੀ ਵਲ ਇਸ਼ਾਰਾ ਹੈ । ਜਿਸ ਨੂੰ ਕੁਝ ਸੱਜਣਾਂ ਨੇ ਭਾਈ ਸਾਹਿਬ ਜੀ ਦੇ ਅਕਾਲੀ ਜੀ ਪ੍ਰਤੀ ਪ੍ਰਗਟਾਏ ਇਸ ਪਰੇਮ ਪਿਆਰ ਦੇ ਬਾਵਜੂਦ ਵੀ, ਉਸ ਪੁਸਤਕ ਵਿਚ ਕਬੋਲਾਂ ਤੇ ਗੁੱਸੇ ਵਾਲੇ ਸ਼ਬਦਾਂ ਸਹਿਤ ਛਾਪ ਦਿਤਾ ਹੈ ।

ਐਸਾ ਹੋਇਆ ਕਿ ਰੰਜਸ਼ ਤਾਈਂ ਨੌਬਤ ਅਪੜ ਗਈ । ਇਤਨਾ ਹੁੰਦਿਆਂ ਹੋਇਆਂ ਭੀ ਮੈਂਡੇ ਅੰਦਰ ਖਾਨਿਓਂ ਅਕਾਲੀ ਜੀ ਦੀ ਹਸਤੀ ਦਾ ਪਿਆਰ ਸਤਿਕਾਰ ਨਹੀਂ ਗਿਆ । ਭਾਵੇਂ ਇਸ ਘਟਨਾ ਪਸਚਾਤ ਕਸ਼ਮੀਰ ਫੇਰੀ ਤੇ ਦਰਸ਼ਨ ਕਰਨੇ ਹਟ ਗਏ; ਪਰੰਤੂ ਅੰਦਰਲੀ ਪਰੀਤ ਨਹੀਂ ਟੁੱਟੀ । ਫਿਰ ਛੇਕੜਲੀ ਦਰਸ਼ਨ ਮਿਲਾਉਣੀ ਓਦੋਂ ਹੋਈ ਜਦੋਂ ਉਹਨਾਂ ਦੇ ਆਸ਼੍ਰਮ ਆਲਣੇ ਜਰਵਾਣਿਆਂ ਨੇ ਉਜਾੜ ਕੇ ਮਿਸਮਾਰ ਕਰ ਦਿਤੇ ਸਨ । ਇਹ ਸ਼ੋਆਂ ਸੁਣੀਆਂ ਕਿ ਚਕਾਰ ਆਸ਼੍ਰਮ ਤੇ ਗਰੇਤ ਗਰਾਂ ਨੇ ਗਾਰਤ ਗਰੀ ਦੀ ਹਦ ਮੁਕਾ ਦਿਤੀ ਅਤੇ ਆਸ਼੍ਰਮ ਨਿਵਾਸੀ ਵਿਦਿਆਰਥੀ ਅਧਿਆਪਕ ਸਭ ਮਾਰੇ ਕਤਲ ਕੀਤੇ ਗਏ ਹਨ ਪਰ ਇਹ ਪਤਾ ਨਹੀਂ ਚਲਿਆ ਕਿ ਅਕਾਲੀ ਕੌਰ ਸਿੰਘ ਜੀ ਦਾ ਕੀ ਹਸਰ ਹੋਇਆ ? ਅਚਾਨਕ ਇਕ ਦਿਨ ਪੰਜਾਬ ਦੇ ਕਿਸੇ ਟਿਕਾਣੇ ਤੇ ਬਿਚਰਦੇ ਬਿਚਰਦੇ ਆ ਨਮੂਦਾਰ ਹੋਏ, ਦੇਖ ਕੇ ਮੇਰੀਆਂ ਭੁਬਾਂ ਨਿਕਲ ਗਈਆਂ । ਉਹਨਾਂ ਦੀ ਜ਼ਬਾਨੀ ਸਾਹਾ ਹਾਲ ਸੁਣ ਕੇ ਚਿਤ ਨੂੰ ਬੜਾ ਖੇਦ ਪਹੁੰਚਿਆ ਪਰ ਸੁਕਰ ਕੀਤਾ ਕਿ ਅਕਾਲੀ ਕੌਰ ਸਿੰਘ ਉਸ ਫੋਟ ਅੰਦਰ ਨਹੀਂ ਆਏ ।

ਕਾਲ ਦੇ ਅਕਾਲ ਚੱਕਰ ਅੰਦਰ ਅਜ ਉਹਨਾਂ ਦਾ ਇਸ ਸੰਸਾਰ ਤੋਂ ਕੂਚ ਕਰ ਜਾਣਾ ਚਾਹੇ ਬੜਾ ਹੀ ਦੁਖਦਾਈ ਹੈ ਪਰ ਇਹ ਚਿਤਾਰ ਕੇ ਕਿ ਆਪਣੀ ਪੂਰੀ ਨਿਬਾਹ ਗਏ, ਚਿਤ ਬੜਾ ਤਸਕੀਨ ਅੰਦਰ ਹੈ ।

ਚਲਿਆਂ ਤਾਂ ਸਭ ਨੇ ਹੀ ਜਾਣਾ ਹੈ ਪਰ ਅਕਾਲੀ ਕੌਰ ਸਿੰਘ ਜੀ ਵਰਗੇ ਗੁਰਮੁਖਾਂ ਦੇ ਚਲਾਣੇ ਬੜੇ ਹੀ ਕੌਤਕ ਹਾਰੇ ਹਨ । ਮੈਥੋਂ ਸਤਿਗੁਰੂ ਜੀ ਨੇ ਜਿਤਨੀਆਂ ਭੀ ਪੁਸਤਕਾਂ ਦੀ ਲਿਖਾਣ ਦੀ ਸੇਵਾ ਲਈ ਹੈ, ਉਹਨਾਂ ਨੂੰ ਲਿਖਦਿਆਂ ਹੋਇਆਂ ਗੁਰਬਾਣੀ ਦੇ ਪ੍ਰਮਾਣ ਅੰਕਤ ਕਰਨ ਦੀ ਸੁਰਮਤਾ ਅਕਾਲੀ ਕੌਰ ਸਿੰਘ ਜੀ ਦਾ ਲਿਖਿਆ ਹੋਇਆ 'ਸ਼ਬਦ ਰਤਨਾਵਲੀ ਇੰਡੈਕਸ' ਦੇਂਦਾ ਰਿਹਾ ਹੈ ਉਹ ਅਦੁਤੀ ਯਾਦਗਾਰ ਉਹਨਾਂ ਦੇ ਉਪਕਾਰ ਦੀ ਖਿਨ ਖਿਨ ਯਾਦ ਕਰਵਾਉਂਦਾ ਰਿਹਾ ਹੈ ਅਤੇ ਕਰਵਾਉਂਦਾ ਰਹੇਗਾ ।

ਕਸ਼ਮੀਰ ਦੇ ਪ੍ਰੇਮੀਆਂ ਫੋਟੋ-ਗਰਾਫਰਾਂ ਨੇ ਮੇਰੀ ਅਤੇ ਅਕਾਲੀ ਜੀ

ਦੀ ਇੱਕਠੀ ਫੋਟੋ ਵੀ ਲੀਤੀ ਹੋਈ ਹੈ. ਜੋ ਹੁਣ ਤਕ ਮੇਰੇ ਪਾਸ ਹੈ ।

ਜੇਲ ਯਾਤਰਾ ਤੋਂ ਵਾਪਸ ਆਕੇ ਅਕਾਲੀ ਜੀ ਦੇ ਦਰਸ਼ਨ ਉਨ੍ਹਾਂ ਸਮਿਆਂ ਤੇ ਵੀ ਹੁੰਦੇ ਰਹੇ ਜਦੋਂ ਪੰਥ ਗੁਰੂ ਦੇ ਹੁਕਮ ਅਨੁਸਾਰ ਇਤਿਹਾਸਕ ਇਮਾਰਤਾਂ ਦੀ ਬੁਨਿਆਦ ਰਖਣ ਸਮੇਂ ਪੰਜਾ ਪਿਆਰਿਆ ਵਿੱਚ ਮੇਰੇ ਸੰਗ ਸਾਥ ਉਹਨਾਂ ਨੂੰ ਵੀ ਲਿਆ ਗਿਆ ॥

ਅਕਾਲੀ ਕੌਰ ਸਿੰਘ ਜੀ ਦਾ ਰੁਜ਼ਹਾਨ ਮੁਢ ਤੋਂ ਹੀ ਉਪਕਾਰ ਅਨਸਰ ਵਾਲਾ ਸੀ । ਦਖਣ ਵਿੱਚ ਸ਼੍ਰੀ ਹਜ਼ੂਰ ਸਾਬਿ ਵਿਖੇ ਤਕੜਾ ਚਿਰ ਰਹਿਣ ਕਰਕੇ ਆਮ ਨਿਹੰਗ ਪੁਜਾਰੀਆਂ ਵਾਲੇ ਸੰਸਕਾਰ ਉਹਨਾਂ ਵਿੱਚ ਬੜੀ ਬਹੁਲਤਾ ਨਾਲ ਘਰ ਕਰ ਗਏ ਹੋਏ ਸਨ, ਪਰ ਮੁੜ ਪੰਜਾਬ ਆਉਣ ਅਤੇ ਸਿੰਘ ਸਭਾਂ ਦੇ ਨਾਲ ਮੇਲ ਜੋਲ ਹੋਣ ਕਰਕੇ ਅਤੇ ਖਾਸ ਕਰਕੇ ਪੰਚ ਖਾਲਸਾ ਦੀਵਾਨ ਦੇ ਅਸੂਲਾਂ ਨਾਲ ਪ੍ਰਭਾਵਤ ਹੋਕੇ ਉਹ ਨਿਹੰਗ ਪੁਜਾਰੀ ਸੰਸਥਾਵਾਂ ਤੋਂ ਖਾਸਾ ਮੋੜਾ ਖਾ ਗਏ ਸਨ । ਫੇਰ ਵੀ ਦੋ ਚਾਰ ਗੁਰਮਤ ਅਸੂਲ ਉਹਨਾਂ ਅੰਦਰ ਨਿਹੰਗ ਪੁਜਾਰੀ ਸੰਸਕਾਰਾਂ ਵਾਲੇ ਗਡ ਮਡ ਹੋ ਗਏ ਸਨ ॥

ਸਾਡੇ ਅੰਦਰ ਖਾਨੇਂ ਉਹਨਾਂ ਦੇ ਅਨੇਕ ਗੁਰਮਤ ਗੁਣਾਂ ਦਾ ਬੜਾ ਪਿਆਰ ਹੈ, ਅਤੇ ਸਦਾ ਹੀ ਰਹੇਗਾ । ਮੈਥੋਂ ਚਾਰ ਸਾਲ ਆਯੂ ਵਿੱਚ ਛੋਟੇ ਸਨ ਪਰ ਪਹਿਲਾਂ ਹੀ ਪਧਾਰ ਗਏ । ਅਸਾਡੀ ਵਾਰੀ ਆਉਣੀ ਹੀ ਨਹੀਂ ਪਾਈ ।

“ਵਾਚੀ ਆਪੋ ਆਪਣੀ ਕੋਇ ਨਾ ਬੰਧੈ ਧੀਰ” ॥ ਗੁਰਵਾਕ ਅਨੁਸਾਰ ਅਸਾਨੂੰ ਸਦੜਾ ਪਰਲੋਕ ਗਮਨ ਦਾ ਨੇੜੇ ਹੀ ਆਇਆ ਖੜਾ ਹੈ ॥

“ਸਭਨਾ ਸਹੁਰੇ ਵੰਞਣਾ ਸਭਿ ਮੁਕਲਾਵਣ ਹਾਰ ॥
ਨਾਨਕ ਧੰਨ ਸੋਹਾਗਣੀ ਜਿਨ ਸੁਹ ਨਾਲ ਪਿਆਰ” ॥

ਭਾਈ ਸਾਹਿਬ ਭਾਈ ਵੀਰ ਸਿੰਘ

ਆਪਨੇ ਕੇਹਾ ਕਿ “ਅਕਾਲੀ ਕੌਰ ਸਿੰਘ ਜੀ ਬੜੇ ਆਲਮ ਬਾਅਮਲ ਸਨ । ਕੋਈ ਗੁਰਮਤ ਦਾ ਖਰੜਾ ਪਾਸ ਨਹੀਂ ਸੀ ਹੁੰਦਾ ਜਦ ਤਕ ਅਕਾਲੀ ਜੀ ਸੇਹੀ ਨੇਹੀਂ ਸਨ ਪਾਉਂਦੇ । ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਕਥਾ ਬੜੀ ਖੋਜ ਭਰੀ ਗੁਮਤ

ਗੂੜ ਭਾਵਾਂ ਦੀ ਹੁੰਦੀ ਸੀ । ਉਹ ਅਮਲੀ ਤੌਰ ਪਰ ਸਿੱਖੀ ਦਾ ਸਰੂਪ ਸਨ ।

ਭਾਈ ਸਾਹਿਬ ਭਾਈ ਅਰਦਮਨ ਸਿੰਘ ਜੀ (ਬਾਗੜੀਆਂ)

ਆਪਨੇ ਕੇਹਾ ਕਿ ਅਕਾਲੀ ਕੌਰ ਸਿੰਘ ਜੀ ਦੇ ਪ੍ਰਲੋਕ ਗਮਨ ਕਰ ਜਾਣ ਨਾਲ ਸਾਰੇ ਸਿੱਖ ਪੰਥ ਨੂੰ ਬਹੁਤ ਘਾਟਾ ਪਿਆ ਹੈ । ਮੈਨੂੰ ਛੋਟੇ ਹੁੰਦੇ ਤੋਂ ਹੀ ਉਹਨਾਂ ਨੂੰ ਜਾਣਨ ਦਾ ਸੁਭਾਗ ਪ੍ਰਾਪਤ ਹੋਇਆ ਹੈ ਜਦ ਕਿ ਉਹ ਮੇਰੇ ਪੂਜਯ ਪਿਤਾ ਜੀ ਪਾਸ ਆਇਆ ਕਰਦੇ ਸਨ ਅਤੇ ਕੋਈ ਕੋਈ ਦਿਨ ਬਾਗੜੀਆਂ ਠਹਰਦੇ ਸੀ । ਪਿਤਾ ਜੀ ਨਾਲ ਪੰਥਕ ਵਿਸ਼ਿਆ ਤੇ ਵਿਚਾਰਾਂ ਕਰਦੇ ਰਹਿੰਦੇ ਸਨ । ਮੇਰਾ ਅਕਸਰ ਕਸ਼ਮੀਰ ਆਉਣਾ ਜਾਣਾ ਹੋਣ ਕਰਕੇ ਉਹਨਾਂ ਨੂੰ ਹੋਰ ਨੇੜਿਓਂ ਦੇਖਣ ਦਾ ਭੀ ਅਵਸਰ ਮਿਲਿਆ । ਜਿਤਨੇ ਨੇੜਿਓਂ ਵੇਖਿਆ ਉਤਨੇ ਹੀ ਮਿੱਠੇ ਲਗਦੇ ਸਨ । ਉਹ ਪਿਆਰ ਤੇ ਸਨੇਹ ਕਰਨ ਵਾਲੇ ਸਨ । ਜੋ ਸੇਵਾ ਤੇ ਪਰਉਮਕਾਰ ਉਹਨਾਂ ਨੇ ਕਸ਼ਮੀਰ ਦੇ ਇਲਾਕੇ ਵਿਚ ਸਿੰਘਾਂ ਪੁਰ ਕੀਤਾ ਹੈ ਅਪਣਾਂ ਨਮੂਨਾ ਆਪ ਹੀ ਸਨ । ਮੁਲਕ ਦੇ ਬਟਵਾਰੇ ਪਿਛੋਂ ਵੀ ਉਹਨਾਂ ਨੇ ਵੈਸੀ ਹੀ ਸੇਵਾ ਵਾਲਾ ਇਕ ਆਸ਼੍ਰਮ ਸੰਗਰੂਰ ਬਣਾ ਕੇ ਚਲਾਇਆ ਸੀ । ਜੋ ਮਨ-ਬਚ-ਕਰਮ ਕਰਕੇ ਉਹਨਾਂ ਨੇ ਪੰਥ ਦੀ ਸੇਵਾ ਸਾਰੀ ਆਯੂ ਕੀਤੀ ਹੈ ਉਹ ਇਕ ਨਮੂਨਾ ਹੈ ਜੋ ਕੋਈ ਜੀਵਾਂ ਨੂੰ ਪ੍ਰੇਰਨਾਂ ਦਿੰਦੀ ਰਹੇਗੀ । ਉਹਨਾਂ ਦੀ ਵਿਯਕਤੀ ਇਕ ਪੂਰਨ ਗੁਰਸਿੱਖ ਵਾਲੀ ਸੀ । ਉਹਨਾਂ ਨੂੰ ਜੋ ਕੋਈ ਜਿਤਨਾ ਨੇੜਿਓਂ ਦੇਖਦਾ ਉਤਨਾਂ ਹੀ ਅਦਭੁਤ ਤੇ ਅਮਲੀ ਜੀਵਨ ਦੇਖਕ ਬਲਿਹਾਰ ਹੋ ਜਾਂਦਾ । ਐਸੀਆਂ ਵਰਨਣ ਕਰਨ ਯੋਗ ਹਸਤੀਆਂ ਸੰਸਾਰ ਤੇ ਬੜੀਆਂ ਘੱਟ ਹੀ ਆਇਆ ਕਰਦੀਆਂ ਹਨ, ਜਿਨ੍ਹਾਂ ਦਾ ਘਾਟਾ ਬੜੇ ਚਿਰ ਵਿਚ ਪੂਰਾ ਹੋਇਆ ਕਰਦਾ ਹੈ । ਦੁਨਿਆਂ ਦੀ ਚਾਲ ਇਸੀ ਤਰ੍ਹਾਂ ਦੀ ਹੈ ਅਸਥਿਰ ਸੰਸਾਰ ਵਿਚ ਅਕਾਲ ਹੀ ਸਥਿਰ ਹੈ ਉਸ ਦੇ ਹੁਕਮ ਅਗੇ ਸਿਰ ਝਕਾਇਆ ਹੀ ਬਣ ਆਂਵਦਾ ਹੈ । ਉਹ ਤਾਂ ਸੁਰਖਰੂ ਹੋਕੇ ਸਤਿਗੁਰੂ ਕਲਗੀਆਂ ਵਾਲੇ ਦੇ ਦਰਬਾਰ ਵਿਚ ਹਾਜ਼ਰ ਹੋਏ ਹਨ । ਵਾਹਿਗੁਰੂ ਅਗੇ ਅਰਦਾਸ ਹੈ ਅਸਾਨੂੰ ਉਹਨਾਂ ਦੇ ਪਾਇਆਂ ਪੂਰਨਿਆਂ ਪਰ ਚਲਨ ਦੀ ਸਮਰਥਾ ਬਖਸ਼ੋ ।

ਸੰਤ ਕਰਤਾਰ ਸਿੰਘ ਜੀ ਕਮਾਲੀਆ ਵਾਲੇ (ਪਟਿਆਲਾ)

ਆਪਨੇ ਸ਼ਰਧਾਂਜਲੀ ਭੇਟ ਕਰਦਿਆਂ ਕਿਹਾ ਕਿ ਉਹ (ਅਕਾਲੀ ਜੀ) ਉਪਾਸ਼ਨਾਂ ਅਕਾਲ ਦੀ ਕਰਦੇ ਸਨ । ਉਹਨਾਂ ਦੇ ਮਨ ਵਿਚ ਅਕਾਲ ਵਸਦਾ ਸੀ । ਉਹਨਾਂ ਨੂੰ ਪਰਚਾ ਸ਼ਬਦ ਦਾ ਸੀ । ੧੫ ਸਾਲ ਦਿਨ ਤੇ ਰਾਤ ਉਹਨਾਂ ਦੇ ਨੈਣ ਤੇ ਹਥ ਗੁਰਬਾਣੀ ਦੀ ਛੇਹ ਲੈਂਦੇ ਰਹੇ (ਤਤਕਰੇ ਦੀ ਰਚਨਾ ਵਲ ਈਸ਼ਾਂਰਾ ਹੈ) ਬੁਧੀ ਤੇ ਮਨ ਵਿਚ ਗੁਰੂ ਮਹਾਰਾਜ ਦਾ ਪ੍ਰਕਾਸ਼ ਸੀ ।

ਦੀਦਾਰ ਖਾਲਸੇ ਕਾ “ਪੂਰਨ ਜੋਤ ਘਟੈ ਮਨ ਮੈਂ ਖਾਲਸਾ ਤਾਂਹਿ ਨਖਾਲਸ ਜਾਨੈ” ਉਹਨਾਂ ਦੇ ਹੋਠ ਹਰ ਵੇਲੇ ਫਰਕਦੇ ਸਨ । ਉਹਨਾਂ ਦਾ ਉਦੇਸ਼ “ਨਾਨਕ ਗੁਰੂ ਦਾ ਸਿੱਖ ਹਾਂ ਮੈਂ ਜਾਨ ਵਾਰਨੀ ਲੋੜਵੰਦਿਆਂ ਤੋਂ” ਦੇ ਮੁਤਾਬਕ ਉਹਨਾਂ ਸਚ ਮੁਚ ਜਾਨ ਲੋੜਵੰਦਿਆਂ ਤੋਂ ਵਾਰ ਦਿੱਤੀ ॥

ਸੰਤ ਗੁਰਬਖਸ਼ ਸਿੰਘ ਜੀ ਡਨਾਂ ਮੁਜ਼ਫਰਾਬਾਦ ਕਸ਼ਮੀਰ

ਮੈਂ ਅਕਾਲੀ ਜੀ ਦੇ ਬਣਾਏ ਸਕੂਲ ਤੇ ਬੋਰਡਿੰਗਹੋਸ ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਚਕਾਰ ਦਾ ਇਕ ਵਿਦਿਆਰਥੀ ਸਾਂ । ਇਕ ਦਫਾ ਸਰਦੀ ਦੀ ਰੁਤੇ ਬਰਫ ਪੈ ਗਈ ਤਾਂ ਉਹਨਾਂ ਡਿਉਟੀ ਲਗਾਈ ਲੰਗਰ ਵਿਚ ਭਾਂਡਿਆਂ ਦੀ ਅਤੇ ਕੋਹਾ ਸੇਵਾ ਵਿਦਿਆਰਥੀ ਕਰਨ ਹਫਤਾ ਹਫਤਾ । ਭਾਂਡੇ ਛਡ ਕੇ ਮੈਂ ਚਲਾ ਗਿਆ, ਫਿਰ ਮੁੜ ਲੰਗਰ ਵਿਚ ਆਇਆ ਤਾਂ ਕੀ ਦੇਖਦਾ ਹਾਂ ਲਾਂਗਰੀ ਸੁਤਾ ਪਿਆ ਹੈ ਅਕਾਲੀ ਜੀ ਬਰਤਨ ਸਾਫ ਕਰ ਰਹੇ ਹਨ । ਇਹ ਦ੍ਰਿਸ਼ ਦੇਖ ਅਸੀਂ ਪਗਰ ਗਏ ਤੇ ਅਗੇ ਹੋਕੇ ਸੇਵਾ ਕਰਨੀ ਚਾਹੀ ਅਤੇ ਹਥ ਅਗੇ ਵਧਾਏ ਤਾਂ ਉਹਨਾਂ ਕੰਨ ਪਕੜ ਕਿਹਾ “ਬਚੂ ਜੀ ਸਰਦੀ ਹੈ ਜਾਕੇ ਸੋਂ ਜਾਓ ਇਹ ਸੇਵਾ ਮੈਨੂੰ ਕਰਨ ਦਿਓ” । ਉਹਨਾਂ ਸਾਰੇ ਬਰਤਨ ਆਪ ਸਾਫ ਕੀਤੇ ॥

ਸੰਤ ਗਰੀਬ ਸਿੰਘ ਜੀ

ਕੋਹਾ ਕਿ ਸਤੱਰ ਲਖ ਸਿੱਖਾਂ ਵਿੱਚੋਂ ਰੋਹਣੀ ਬੋਹਣੀ ਵਾਲੇ ਪੂਰਨ ਗੁਰਸਿੱਖ ਅਕਾਲੀ ਕੌਰ ਸਿੰਘ ਜੀ ਤੇ ਹੀ ਮੇਰੀ ਨਜ਼ਰ ਪੈਂਦੀ ਹੈ । ਅਕਾਲੀ ਜੀ ਨੇ

ਮਾਸਟਰ ਤਾਰਾ ਸਿੰਘ ਜੀ ਨੂੰ ਮੁਜ਼ਫਰਬਾਦ ਵਿਚ ਹੋਏ ਗੁਰਮਤ ਸਮਾਗਮ ਸਮੇਂ ਕਈ ਗੁਰਮਤ ਦੇ ਨੁਕਤਿਆਂ ਉਤੇ ਸਾਵਧਾਨ ਕੀਤਾ ਅਤੇ ਅਪਣੇ ਸੁਭਾਓ ਮੁਤਾਬਕ ਸੋਧ ਸਧਾਈ ਦਾ ਕਾਰਜ ਸਾਰਾ ਸਮਾਂ ਹੀ ਕਰਦੇ ਰਹੇ । ਜਦੋਂ ਪੰਜਾ ਪਿਆਰਿਆਂ ਦੀ ਸੋਧ ਦਾ ਸਮਾਂ ਆਇਆ ਤਾਂ ਮਾਸਟਰ ਤਾਰਾ ਸਿੰਘ ਜੀ ਨੂੰ ਵਿਚ ਰਖਿਆ ਗਿਆ ਸੀ । ਅਕਾਲੀ ਜੀ ਨੇ ਕੇਹਾ ਪੰਜਾ ਪਿਆਰੀਆਂ ਵਿਚ ਤਾਂ ਸ਼ਾਮਲ ਹੋ ਸਕਦੇ ਹੋ ਕੀ ਕਿਰਪਾਨ ਹਰ ਸਮੇਂ ਰਖਦੇ ਹੋ ? ਉਤਰ—ਨਹੀਂ ॥ ਤਾਂ ਸ਼ਾਮਲ ਨਹੀਂ ਹੋ ਸਕਦੇ ॥ ਤਦ ਸ਼ਾਮਲ ਨਾਂਹ ਕੀਤਾ ਗਿਆ ॥

ਪ੍ਰਿੰਸੀਪਲ ਤੇਜਾ ਸਿੰਘ

ਆਪ ਆਖਦੇ ਹਨ ਕਿ ਮੈਂ ਅਕਾਲੀ ਜੀ ਨੂੰ ਮੌਜਦਾ ਸਮੇਂ ਦੀ ਸਿੱਖੀ ਦਾ ਇਕ ਚਮਕਦਾ ਸਤਾਰਾ ਮਨਦਾ ਹਾਂ । ਉਹ ਨਾਂਹ ਕੇਵਲ ਬਹੁਤ ਸੋਹਣੇ ਤੇ ਜਲਾਲ ਵਾਲੇ ਸੂਰਬੀਰ ਸਿੰਘ ਸਨ ਸਗੋਂ ਉਨ੍ਹਾਂ ਦੀ ਜੀਵਨੀ ਆਤਮ ਸਵ੍ਰਤਾ ਵਾਲੀ ਤੇ ਗੁਰਮਤ ਵਿਚ ਪੂਰਨ ਸੀ ॥

ਪ੍ਰਿੰਸੀਪਲ ਐਸ ਐਸ ਅਮੋਲ

ਆਪਨੇ ਪਹਿਲਗਾਮ ਵਿਖੇ ੨੩ ਜੁਲਾਈ ੧੯੫੮ ਨੂੰ ਅਕਾਲੀ ਜੀ ਦੀ ਯਾਦ ਵਿਚ ਮਨਾਏ ਜਾਣ ਵਾਲੇ ਸਲਾਨਾਂ ਸਮਾਗਮ ਤੇ ਕੇਹਾ ਮੇਰਾ ਯਕੀਨ ਹੈ ਵਡੇ ਆਦਮੀ ਵਡੀਆਂ ਗੱਲਾਂ ਤੋਂ ਪਛਾਣੇ ਨਹੀਂ ਜਾਂਦੇ ਬਲਕਿ ਨਿਕੀਆਂ ੨ ਗੱਲਾਂ ਤੋਂ ਪਛਾਣੇ ਜਾਂਦੇ ਹਨ । ਮੈਨੂੰ ਅਕਾਲੀ ਜੀ ਨਾਲ ਕਈ ਵੇਰ ਮਿਲਣ ਦਾ ਇਤਫਾਕ ਹੋਇਆ । ਪਹਿਲੇ ਦਰਸ਼ਨ ਮੈਨੂੰ ਅਜ ਤੋਂ ੩੦ ਸਾਲ ਪਹਿਲਾਂ ਸ੍ਰੀ ਅੰਮਿਤਸਰ ਹਰਿਮੰਦਰ ਸਾਹਿਬ ਦੀਆਂ ਪਰਕਰਮਾਂ ਵਿਚ ਇਸ ਮਹਾਪੁਰਸ਼ ਦੇ ਹੋਏ । ਇਨ੍ਹਾਂ ਦੇ ਚਿਹਰੇ ਵਿਚ ਖਾਸ ਕਿਸਮ ਦੀ ਖਿਚ ਸੀ । ਇਹੋ ਜਿਹੀ ਸ਼ਖਸੀਅਤ ਸਾਹਮਣੇ ਨਜ਼ਰ ਆਈ ਜਿਸ ਨੇ ਲੋਈ ਦੇ ਕਪੜੇ ਪਾਏ ਸਨ, ਇਹੋ ਜਿਹਾ ਜਲਾਲੀ ਚੇਹਰਾ ਮੈਂ ਕਦੀ ਪਹਿਲੇ ਦਾ ਨਹੀਂ ਸੀ ਡਿੱਠਾ ॥

ਅਕਾਲੀ ਜੀ ਨੇ ਮੈਨੂੰ ਦੋ ਪੁਸਤਕਾਂ ਭੇਜੀਆਂ ਸਨ, ਜੋ ਅਣਛਪੀਆਂ ਪਈਆਂ ਹਨ । ਇਹ ਉਹਨਾਂ ਨੇ ਸਕੂਲਾਂ ਵਾਸਤੇ ਲਿਖੀਆਂ ਸਨ । ਇਹਨਾਂ ਦੀ ਲੋੜ ਕਿਉਂ ਪਈ-ਕਿ ਆਸ਼੍ਰਮ ਲੋਈ ਖਰਚ ਦਾ ਘਾਂਟਾ ਪੂਰਾ ਕੀਤਾ ਜਾ ਸਕੇ ।

ਭ ਵੇਂ ਉਹ ਅਸ਼੍ਰਮ ਨਾ ਰਹੇ ਪਰ ਬਲਿਹਾਰ ਜਾਊਂ ਇਸ ਲਗਨ ਦੇ । ਉਹਨਾਂ ਵਿਦਿਆ ਪਰਚਾਰ ਕੀਤਾ ਤੇ ਅਨਾਥ ਬਚਿਆਂ ਨੂੰ ਸੰਭਾਲਿਆ । ਉਹਨਾਂ ਦੇ ਗੁਰਮੁਖੀ ਦੀਦਾਰੇ ਸਨ । ਅਸਲੀ ਖਿਚ ਪਾਣ ਵਾਲਾ ਉਹਨਾ ਦਾ ਆਚਰਣ ਸੀ ॥

ਇਸ ਬੀਸਵੀਂ ਸਦੀ ਦੇ ਅਰੰਭ ਵਿਚ ਉਹਨਾਂ ਚੰਦ ਮਹਾਂ ਪੁਰਸ਼ਾਂ ਵਿਚੋਂ ਸਨ ਜਿਹਨਾਂ ਨੇ ਕਲਮੀ ਸੇਵਾ ਕੀਤੀ ਹੈ ਭਾਈ ਸਾਹਿਬ ਭਾਈ ਕਾਹਨ ਸਿੰਘ ਜੀ ਨਾਭਾ ਦੀ ਜੋ ਇਜ਼ਤ ਅਸੀਂ ਲੇਖਕਾਂ ਦੀ ਦੁਨੀਆਂ ਵਿਚ ਕਰਦੇ ਹਾਂ ਉਤਨੀ ਹੀ ਅਕਾਲੀ ਜੀ ਦੀ ਹੈ । ਉਹ ਹਰ ਬਿਪਤਾ ਸਮੇਂ ਚੜ੍ਹਦੀ ਕਲਾ ਵਿਚ ਖਿੜੇ ਖਿੜੇ ਰਹਿੰਦੇ ਸਨ । ਭਾਈ ਕਾਹਨ ਸਿੰਘ ਅਤੇ ਅਕਾਲੀ ਕੌਰ ਸਿੰਘ ਜੀ ਜਿਤਨੇ ਬੁਢੇ ਹੁੰਦੇ ਗਏ ਉਤਨੇ ਹੋਰ ਸੌਹਣੇ ਬਣਦੇ ਗਏ । ਇਹ ਸੀ ਜੀਵਨ ਦੀ ਸੁੰਦਰਤਾ ਜੋ ਵਿਰਲਿਆ ਨੂੰ ਮਿਲਦੀ ਹੈ ॥

—:੦:—

ਪਤਰਕਾਰਾਂ ਵਲੋਂ ਸ਼ਰਧਾਂਝਲੀਆਂ

ਖਾਲਸਾ ਸਮਾਂਚਾਰ ਅੰਮ੍ਰਿਤਸਰ

ਅਕਾਲੀ ਕੌਰ ਸਿੰਘ ਜੀ ਦੀ ਹਸਤੀ ਪੰਥ ਦੀ ਹਰ ਪਾਰਟੀ ਵਿਚ ਸਤਕਾਰੀ ਜਾਂਦੀ ਸੀ ਤੇ ਆਪ ਪੰਥਕ ਕਾਰਜਾਂ ਵਿਚ ਹਰ ਥਾਂ ਦੌੜਕੇ ਪੁਜਦੇ ਸਨ । ਆਪ ਗੰਭੀਰ, ਭਜਨੀਕ, ਆਚਰਨ ਦੇ ਪਵਿੱਤਰ, ਸੰਜਮੀ ਭੇ ਹਰ ਹਾਲਤ ਵਿਚ ਚੜਦੀਆਂ ਕਲਾਂ ਵਿਚ ਪ੍ਰਸੰਨ ਅਤੇ ਖਿੜੇ ਮਥੇ ਰਹਿਣ ਵਾਲੇ ਨਿੰਹਗ ਸਿੰਘ ਸਨ ॥

ਮਹਾਂ ਸਿੰਘ ਐਡੀਟਰ

ਸੰਤ ਸਿਪਾਈ ਅੰਮ੍ਰਿਤਸਰ

ਅਫਸੋਸ ਹੈ ਕਿ ਕਸ਼ਮੀਰ ਦੇ ਵਿਦਿਵਾਨ ਅਤੇ ਸਿਖੀ ਅਸੂਲਾਂ ਅਨੁਸਾਰ ਜੀਵਨ ਨੂੰ ਢਾਲਨ ਵਾਲੇ ਗੁਰਸਿੱਖ ਅਕਾਲੀ ਕੌਰ ਸਿੰਘ ਜੀ ਗੁਰਪੁਰੀ ਪਿਆਨੇ ਕਰ ਗਏ ਹਨ । ਆਪਨੇ ਸਾਰਾ ਜੀਵਨ ਯਤੀਮਾਂ ਅਪਾਜਾਂ ਤੇ ਵਿਧਿਵਾਦਾਂ ਦੀ ਸੇਵਾ ਵਿਚ ਬਿਤਾਇਆ । ਆਪਦੇ ਪਵਿੱਤਰ ਹਥਾਂ ਨਾਲ ਨਨਕਾਣਾਂ ਸਾਹਿਬ ਦੀ ਸ਼ਹੀਦੀ ਯਾਦਗਾਰ ਅਤੇ ਪੰਜਾ ਸਾਹਿਬ ਦੀ ਨਵੀਂ ਅਮਾਰਤ ਦੀ ਨੀਂਹ ਰੱਖੀ ਗਈ । ਪਟਿਆਲੇ ਦੇ ਗੁਰੂ ਤੇਗ ਬਹਾਦਰ ਹਾਲ ਦੀ ਨੀਂਹ ਰੱਖਣ ਵਾਲੇ ਪੰਜਾਂ ਪਿਆਰਿਆਂ ਦੇ ਆਪ ਜਥੇਦਾਰ ਸਨ । ਆਪਦਾ ਵਿਛੋੜਾ ਪੰਥ ਲਈ ਇਕ ਭਾਰੀ ਘਾਟ ਹੈ ॥

ਮਨਜੀਤ ਸਿੰਘ ਐਡੀਟਰ

ਪੰਜਾਬੀ ਦੁਨਿਆਂ ਪਟਿਆਲਾ

ਕਸ਼ਮੀਰ ਦੀ ਹੂਸੀਨ ਮਾਨਵਤਾ ਨੇ ਕੁਦਰਤ ਦਾ ਸਾਰਾ ਹੁਨਰ ਤੇ ਕਲਾ

ਕੌਸਲਤਾ ਲਗਾ ਕੇ ਇਕ ਪਰਮ ਮਨੋਹਰ ਮੁਸਕਰਾਂਉਦੀ ਜਖਸੀਅਤ ਪ੍ਰਗਟਾਈ ।
ਉਹ ਮਨੁੱਖੀ ਸ਼ਖਸੀਅਤ ਸੀ “ਅਕਾਲੀ ਕੌਰ ਸਿੰਘ ਨਿੰਹਗ”

ਜਿਹਨਾਂ ਨੇ ਉਹਨਾਂ ਨੂੰ ਤਕਿਆ ਹੈ, ਉਹ ਖੁਦ ਅਨੁਭਵ ਕਰ ਸਕਦੇ
ਹਨ ਕਿ ਅਕਾਲੀ ਕੌਰ ਸਿੰਘ ਜੀ ਜੇਈ ਅੰਦਰੋਂ ਬਾਹਰੋਂ ਸੋਹਣੀ ਮਹਾਨ
ਵਿਅਕਤੀ ਵਿਚ ਕਸ਼ਮੀਰ ਦੀਆਂ ਸਾਰੀਆਂ ਖੂਬੀਆਂ ਆ ਜੁੜੀਆਂ ਸਨ । ਉਨ੍ਹਾਂ
ਦਾ ਕਸ਼ਮੀਰੀ ਸੇਬ ਵਾਂਗ ਲਾਲੀ ਦੀ ਭਾ ਮਾਰਦਾ ਗੋਰਾ ਨਿਛੋਹ ਚਿਹਰਾ, ਫੁੱਲਾਂ
ਵਾਂਗ ਮੁਸਕਾਉਂਦਾ ਮੁਖੜਾ, ਬਰਫ ਵਰਗਾ ਠੰਡਾ ਹਿਰਦਾ ਸੋਮਿਆਂ ਦੇ ਵਗਦੇ
ਪਾਂਣੀ ਵਰਗੀ ਮਾਨਸਕ ਨਿਰਮਲਤਾ, ਪਰਬਤ ਵਰਗੀ ਅਚਲ ਅਡੋਲ ਉਚਤਾ
ਤੇ ਕੇਸਰ ਵਾਂਗ ਖੁਸ਼ਬੂ ਖਿਲਾਰਦੀ ਉਪਕਾਰੀ ਜਿੰਦਗੀ ਕਦੀ ਵੀ ਭੁਲਾਈ
ਜਾ ਸਕਣ ਵਾਲੀ ਨੇਹੀਂ । ਇੰਉ ਮਾਲੂਮ ਹੁੰਦਾ ਸੀ ਜਿਵੇਂ ਕੁਦਰਤ ਨੇ ਉਨ੍ਹਾਂ
ਦੀ ਹਸਤੀ ਵਿਚ ਕਸ਼ਮੀਰ ਦਾ ਸਤ ਕਢ ਰਖਿਆ ਹੈ । ਪੁਰਾਣੇ ਜਮਾਨੇ ਵਿਚ ਕਸ਼-
ਮੀਰ ਨੂੰ ਰਿਸ਼ੀਆਂ ਦੀ ਧਰਤੀ ਆਖਿਆ ਗਿਆ ਹੈ । ਅਕਾਲੀ ਕੌਰ ਸਿੰਘ ਵੀ ਸਚ-
ਮੁਚ ਨਵੇਂ ਕਸ਼ਮੀਰ ਦਾ ਪੂਰਨ ਰਾਜ ਰਿਸ਼ੀ ਸੀ । ਬ੍ਰਹਮ-ਗਿਆਨੀ,
ਤਪਸਵੀ, ਤਿਆਗੀ, ਬੇਰਾਗੀ, ਸੂਰਬੀਰ, ਸੰਤ ਸਪਾਈ, ਲੋਕ ਸੇਵਕ ਤੇ ਵਿਦਵਾਨ
ਲੇਖਕ ਇਹ ਸਭ ਕੁਝ ਉਹਨਾਂ ਦੇ ਦਰਸ਼ਨ ਮਾਤਰ ਤੋਂ ਤਕਿਆ ਜਾ ਸਕਦਾ
ਸੀ । ਭਾਵੇਂ ਉਹਨਾਂ ਨਾਲ ਲਮੀਆਂ ਦੋ ਪਦਵੀਆਂ ਅਕਾਲੀ-ਤੇ-ਨਿੰਹਗ ਸੁਨਣ
ਵਾਲੇ ਦੇ ਦਿਲ ਵਿਚ ਕੁਝ ਸੰਕੇ ਉਪਜਾਂਦੀਆਂ ਹੋਣ ਪਰੰਤੂ ਦੇਖਣ ਨਾਲ
ਅਜੇਹੀਆਂ ਸੰਕਿਆਂ ਦੀ ਗੁੰਜਾਇਸ਼ ਨੇਹੀਂ ਸੀ ਰਹਿ ਜਾਂਦੀ ।

ਉਹ ਅਕਾਲੀ ਪਗ ਬੰਨ੍ਹਣ ਕਰਕੇ ਯਾ ਸਿਰ ਤੇ ਚਕਰ ਸਜਾਉਣ ਕਰਕੇ
ਹੀ ਅਕਾਲੀ ਤੇ ਨਿੰਹਗ ਨੇਹੀਂ ਸੀ ਸਦੇ ਜਾਂਦੇ, ਸਗੋਂ ਉਹਨਾਂ ਦਾ ਅਤਟ
ਅਕਾਲੀ ਵਿਸ਼ਵਾਸ ਅਤੇ ਨਿੰਹਗ ਤਿਆਗੀ ਸੁਭਾਓ ਹੀ ਉਹਨਾਂ ਨੂੰ ਪੂਰਨ ਤੌਰ
ਪਰ ਅਕਾਲੀ ਤੇ ਨਿੰਹਗ ਬਣਾਉਂਦਾ ਸੀ । ਸਿੱਖ ਕੌਮ ਅਰਦਾਸ ਰਾਂਹੀ
‘ਸੋਈ ਪਿਆਰੇ ਮੇਲੀਂ ਜਿਨ੍ਹਾਂ ਮਿਲਿਆ ਤੇਰਾ ਨਾਮ ਚਿਤਆਵੇ’ ਜਾ ‘ਗੁਰਮੁਖਾਂ
ਦਾ ਮੇਲ’ ਆਖਕੇ ਜਿਨ੍ਹਾਂ ਦਾ ਦਰਸ਼ਨ ਲੋਚਦੀ ਹੈ, ਸਚਮੁਚ ਅਕਾਲੀ ਕੌਰ

ਸਿੰਘ ਉਹਨਾਂ ਚੋਟੀ ਦੀਆਂ ਮਿਣਵੀਆਂ ਗੁਰਮੁਖੀ ਵਿਅਕਤੀਆਂ ਵਿਚੋਂ ਇਕ ਸਨ, ਜਿਹਨਾਂ ਉਤੇ ਮਨੁਖਤਾ ਕਦੀ ਵੀ ਫਖਰ ਕਰ ਸਕਦੀ ਹੈ ।

੬੬-੬੭ ਵਰਿਆਂ ਵਿਚ ਅਕਾਲੀ ਜੀ ਨੇ 'ਬ੍ਰਹਮ-ਗਿਆਨੀ ਪਰਉਪਕਾਰ ਉਮਾਹਾ' ਦੇ ਮੁਖਵਾਕ ਅਨੁਸਾਰ ਲੋਕ-ਸੇਵਾ ਤੇ ਉਪਕਾਰ ਲਈ ਅਣਥਕ ਘਾਲਾਂ ਘਾਲੀਆਂ । ਖਾਸ ਕਰਕੇ ਲੰਮੇ ੨ ਸਫਰ ਕਰਕੇ ਤੇ ਸਹਿਜ ਸੁਭਾ ਭੁਖ ਕਟਣੀ ਉਹਨਾਂ ਦੇ ਜੀਵਨ ਦਾ ਅੰਗ ਬਣ ਗਿਆ ਸੀ ॥

ਉਜੜੇ ਹੋਏ ਕਸ਼ਮੀਰੀ ਸ਼ਰਨਾਰਥੀਆਂ ਲਈ ਜਿਤਨਾਂ ਉਹਨਾਂ ਇਕਲਿਆਂ ਨੇ ਕੰਮ ਕੀਤਾ, ਸ਼ਾਇਦ ਉਤਨਾਂ ਹੋਰ ਕਿਸੇ ਸੰਸਥਾਂ ਨੇ ਵੀ ਨ ਕੀਤਾ ਹੋਵੇ । ਹੁਣ ਉਹਨਾਂ ਦੀ ਇਹ ਇਛਾ ਸੀ ਕਿ ਕਸ਼ਮੀਰੀ ਸ਼ਰਨਾਰਥੀ ਬਚਿਆਂ ਲਈ ਚਕਾਰ ਵਾਂਗ ਇਕ ਆਸ਼੍ਰਮ ਖੋਲਿਆ ਜਾਂਵੇ ਜਿਥੇ ਕਿ ਉਹਨਾਂ ਦੀ ਪਾਲਨਾਂ ਤੇ ਵਿਦਿਆ ਦਾ ਪੂਰਾ ਪੂਰਾ ਪ੍ਰਬੰਧ ਹੋਵੇ । ਇਸ ਕੰਮ ਲਈ ਉਹ ਲਗਾਤਾਰ ਖਾਮੋਸ਼ ਜਤਨ ਕਰਦੇ ਰਹੇ । ਮਾਮੂਲੀ ਜਿਹਾ ਸਾਇਕਲ ਉਹਨਾਂ ਦੀ ਸਾਰੀ ਨਸ ਭਜ ਦਾ ਸਾਥੀ ਸੀ । ਇਸ ਕਾਰਾਂ, ਹਵਾਈ ਜਹਾਜ਼ਾਂ ਦੇ ਜਮਾਨੇ ਵਿਚ ਅਜੇਹੇ ਵਡੇ ਆਦਮੀਆਂ ਨੂੰ ਪਬਲਿਕ ਕੰਮਾਂ ਲਈ ਟੁਟੇ ਫੁਟੇ ਸਾਈਕਲਾਂ ਤੇ ਜਾਂਦੇ ਤਕਕੇ ਆਤਮਾ ਠਠੰਬਰ ਜਾਂਦੀ ਹੈ ਕਿ ਇਤਨੀ ਵਡੀ ਵਿਗਿਆਨਕ ਸਾਧਨਾਂ ਦੀ ਮਾਲਕ ਸਦੀ ਅਸਲੀ ਅਰਥਾਂ ਵਿਚ ਵਡੇ ਆਦਮੀਆਂ ਦੀ ਸੰਭਾਲ ਕਰਨੋਂ ਵੀ ਅਸਮਰਥ ਹੈ ॥

ਅਕਾਲੀ ਕੋਰ ਸਿੰਘ ਜੀ ਦੇ ਮਿਠੇ ਡੇ ਕੋਮਲ ਸੁਭਾ ਦੀ ਮਿਸਾਲ ਸ਼ਾਇਦ ਹੋਰ ਨਾ ਮਿਲ ਸਕੇ । ਉਹ ਹਮੇਸ਼ਾਂ ਹੀ ਹੰਸੂ ਹੰਸੂ ਕਰਕੇ ਨਿਮਰਤਾ ਨਾਲ ਹੌਲੀ ਹੌਲੀ ਗਲ ਬਾਤ ਕਰਦੇ ਸਨ ਤੇ ਕਦੀ ਉਚਾ ਨੇਹੀਂ ਸੀ ਬੋਲਦੇ ।

ਮੈਂ ਜਦੋਂ ਉਨ੍ਹਾਂ ਦੇ ਜੀਵਨ-ਸਮਾਚਾਰ ਦੀ ਸੰਖੇਪ ਵਿਥਿਆ ਪੁਛੀ ਤਾਂ ਉਹਨਾਂ ਪਹਿਲਾਂ ਕਈ ਵਾਰ ਟਾਲ ਦਿੱਤਾ ਫਿਰ ਕੇਵਲ ਜਨਮ ਸਾਲ ਤੇ, ਪਿਤਾ ਆਦਿ ਦਾ ਨਾਂ ਦਸਕੇ ਬਸ ਕਰ ਦਿਤੀ । ਵਾਰਤਾਲਾਪ ਕਰਦਿਆਂ, ਆਪ ਜਦੋਂ ਵੀ ਕਿਸੇ ਬਾਲਕ, ਨੌਜੁਆਨ, ਯਾ ਬਿਰਧ ਨੂੰ ਸੰਬੋਧਨ ਕਰਦੇ ਤਾਂ ਸਭ ਨੂੰ 'ਵੀਰ ਜੀ' ਕਹਿਕੇ ਹੀ ਪੁਕਾਰਦੇ । ਉਹਨਾਂ ਦੇ ਨਿਕਟ ਵਰਤੀ

ਸਜਣ ਢਸਦੇ ਹਨ ਕਿ ਉਮਰ ਭਰ ਉਹ ਕਦੀ ਵੀ ਗੁਸੇ ਨਹੀਂ ਹੋਏ ਅਤੇ ਨਾਹੀ ਕਦੀ ਬਹੁਤਾ ਬੀਮਾਰ ਹੋਏ ।

ਅਜਿਹੀ ਸਨੁੱਖੀ ਮਨੋਹਰ ਸ਼ਖਸੀਅਤ ਜਿਥੇ ਕਸ਼ਮੀਰ ਲਈ ਫਖਰ ਦਾ ਕਾਰਨ ਸੀ ਉਥੇ ਪੰਜਾਬ ਹੀ ਨਹੀਂ ਬਲਕਿ ਹਿੰਦੁਸਤਾਨ ਵੀ ਅਜਿਹੇ ਬ੍ਰਹਮ ਗਿਆਨੀ ਰਿਸ਼ੀ ਸੰਤ ਉਤੇ ਜਿਤਨਾਂ ਮਾਣ ਕਰੇ ਬੋੜਾ ਹੈ । ਇਸ ਯੁਗ ਵਿਚ ਸੰਤ ਤਾਂ ਹੋਰ ਵੀ ਮਿਲਦੇ ਹਨ ਪਰ ਉਨ੍ਹਾਂ ਵਰਗਾ ਸੰਤ ਸਪਾਈ, ਲੋਕ-ਸੇਵਕ, ਕੋਈ ਵਿਰਲਾ ਹੀ ਹੋਵੇਗਾ ॥

ਪਿਆਰਾ ਸਿੰਘ 'ਪਦਮ'

ਗਿਆਨੀ ਨਰਿਜਨ ਸਿੰਘ ਪਟਿਆਲਾ ॥

ਅਕਾਲੀ ਜੀ ਦਾ ਜੀਵਨ ਇਕ ਅਦੁਤੀ ਚਾਨਣਾ ਸੀ । ਜਿਸ ਚਾਨਣ ਤੋਂ ਹਜ਼ਾਰਾਂ ਹੀ ਜਿੰਦਗੀਆਂ ਨੇ ਰੁਹਾਨੀ ਪ੍ਰਕਾਸ਼ ਲੀਤਾ । ਇਹ ਠੀਕ ਹੈ ਕਿ ਉਹ ਸਰੀਰਕ ਤੌਰ ਪਰ ਅਜ ਅਸਾਡੇ ਵਿਚ ਦਰਸ਼ਨ ਨਹੀਂ ਦੇ ਰਹੇ ਪ੍ਰੰਤੂ ਉਹਨਾਂ ਦੇ ਜੀਵਨ ਆਦਰਸ਼ ਸਦਾ ਹੀ ਅਸਾਡੇ ਲਈ ਚਾਨਣ ਮੁਨਾਰਾ ਹਨ । ਅਕਾਲੀ ਜੀ ਅਸਾਡੇ ਲਈ ਇਕ ਐਸੀ ਵਰਾਸਤ ਛੱਡ ਗਏ ਹਨ ਜਿਸਦੀ ਸੰਭਾਲ ਕਰਨਾਂ ਅਕਾਲੀ ਜੀ ਨਾਲ ਪਿਆਰ ਕਰਨ ਵਾਲਿਆਂ ਦਾ ਸਭ ਤੋਂ ਵਡਾ ਧਰਮ ਹੈ । ਉਹਨਾਂ ਨੇ ਘਰ ਘਾਟੋਂ ਉਜੜੇ ਹੋਏ ਦੁਖੀਆਂ ਲਈ ਆਪਾ ਵਾਰ ਦਿਤਾ । ਬਿਰਧ ਉਮਰਾਂ ਵਿਚ ਉਹਨਾਂ ਜੋ ਸਭ ਤੋਂ ਵਡਾ ਉਦਮ ਅਰੰਭਿਆ ਸੀ ਉਹ ਇਹ ਹੈ ਕਿ ਆਪਨੇ :—

‘ਮਾਲਵੇ ਵਿਖੇ ਪਿੰਡ ਪਿੰਡ ਫਿਰਕੇ ਸੌਣ ਭਾਦਰੋਂ ਦੀਆਂ ਗਰਮੀਆਂ ਦੀ ਕੜਾਕੇਦਾਰ ਧੁਪ ਤੇ ਗਰਮੀ ਦੀ ਨਾਂ ਪ੍ਰਵਾਹ ਕਰਦੇ ਹੋਏ ਅੰਮ੍ਰਿਤ ਪ੍ਰਚਾਰ ਕੀਤਾ । ਸੇਂਕੜੇ ਹੀ ਜੀਵਾਂ ਨੂੰ ਯਰਮਤ ਮਾਰਗ ਤੇ ਚਲਣ ਦੀ ਜਾਚ ਸਖਾਈ ॥ ਅਕਾਲੀ ਜੀ ਦੇ ਜੀਵਨ ਦਾ ‘ਜੀਵਨ ਫਲਸਫਾ’ ਗੁਰੂ ਮਹਾਰਾਜ ਦੇ ਕੇਵਲ ਹੇਠ ਲਿਖੇ ਅਖਰਾਂ ਤੋਂ ਸਪਸ਼ਟ ਹੁੰਦਾ ਹੈ ।

“ਆਪ ਜਪੈ ਅਵਰਹ ਨਾਮੁ ਜਪਾਵੈ” ॥

ਗਿਆਨੀ ਇੰਦਰ ਸਿੰਘ 'ਮਾਨਸਾ ਮੰਡੀ' ਤਹਿਸੀਲ ਬਠਿੰਡਾ ਪੰਜਾਬ ੧੯੫੪ ।

ਪਿਛਲੇ ਸਾਲ ਅਕਾਲੀ ਕੌਰ ਸਿੰਘ ਜੀ, ਗਿਆਨੀ ਨਰਿੰਜਨ ਸਿੰਘ ਜੀ ਅਤੇ ਸੰਤ ਤੇਜਾ ਸਿੰਘ ਜੀ ਡਬਲ ਐਮ : ਏ : ਜਥੇ ਸਮੇਤ ਸੰਗਤਾਂ ਨੂੰ ਅੰਮ੍ਰਿਤ ਛਕਾਉਂਦੇ ਹੋਏ ਦੌਰਾ ਕਰਦੇ ੨ ਮਾਨਸਾ ਗੁਰਦੁਆਰਾ ਸਾਹਿਬ ਵਿਖੇ ਪੁੱਜੇ । ਆਬਣ ਦਾ ਦਿਵਾਨ ਸਜਿਆ ਹੋਇਆ ਸੀ । ਸੰਗਤਾਂ ਦੀ ਰੌਣਕ ਬਹੁਤ ਜ਼ਿਆਦਾ ਸੀ । ਉਸ ਐਨ ਭਰੇ ਦਿਵਾਨ ਵਿਚ ਆਪ ਹਮਰ ਕਸਾ ਕਰੀ ਸਜੇ ਹੋਏ ਭਜਨੀਕ ਰੂਪ ਵਿਚ ਦਰਸ਼ਨ ਦੇ ਰਹੇ ਸੀ । ਚੋਹਰੇ ਤੇ ਸੂਰਮਤਾ ਗਹੇਮਾਂ ਗਹੇਮ ਸੀ । ਜਦ ਸੰਗਤਾਂ ਸਜ ਗਈਆਂ, ਟਿਕਾਓ ਹੋਇਆ ਤਾਂ ਆਪ ਜੀ ਨੇ ਸੰਗਤਾਂ ਦੇ ਜੋੜੇ ਝਾੜਨੇ ਸ਼ੁਰੂ ਕਰ ਦਿਤੇ । ਦਿਵਾਨ ਵਿਚ ਆਈਆਂ ਸੰਗਤਾਂ ਦਾ ਧਿਆਨ ਉਸ ਜਲਾਲੀ ਪੂਰਨ ਸੰਤ ਸਰੂਪ ਵਲ ਹੋ ਗਿਆ । ਸੰਗਤਾਂ ਦੀ ਤੀਬਰ ਇਛਾ ਹੋਈ ਇਹ ਜਾਣਨ ਦੀ ਕਿ ਐਸੀ ਨਿਰਮਾਨਤਾ ਰਖਣ ਵਾਲਾ ਪੂਰਨ ਦੀਦਾਰੀ ਨਿਹੰਗ ਸਿੰਘ ਇਹ ਕੌਣ ਹੈ ਤੇ ਕਿਥੋਂ ਆ ਨਮੂਦਾਰ ਹੋਇਆ ਹੈ । ਇਹ ਦੇਖਕੇ ਗਿਆਨੀ ਜੋਗਿੰਦਰ ਸਿੰਘ ਜੀ ਨੇ ਸੰਗਤਾਂ ਪ੍ਰਤੀ ਦਸਿਆ ਕਿ ਜਿਨ੍ਹਾਂ ਦਾ ਨਾਮ ਆਪਨੇ ਕਈ ਵੇਰ ਪੜ੍ਹਾਂ ਵਿਚ ਪੜਿਆ ਸੁਣਿਆ ਹੈ ਉਹ ਇਹੀ ਅਕਾਲੀ ਕੌਰ ਸਿੰਘ ਜੀ ਨਿਹੰਗ ਗੁਰੂ ਕੇ ਲਾਲ ਹਨ ਜੋ ਅੰਮ੍ਰਿਤ ਪ੍ਰਚਾਰ ਦੀ ਸੇਵਾ ਲਈ ਜਥੇ ਸਮੇਤ ਪੁੱਜੇ ਹਨ । ਸੰਗਤਾਂ ਦੇ ਮਨਾਂ ਪਰ ਬਹੁਤ ਅਸਰ ਹੋਇਆ ਤੇ ਅਨੇਕ ਸਿੰਘ ਸਿੰਘਣੀਆਂ ਅੰਮ੍ਰਿਤ ਛਕਣ ਲਈ ਤਿਆਰ ਬਰ ਤਿਆਰ ਹੋ ਗਈਆਂ । ਦੂਜੇ ਦਿਨ ਅੰਮ੍ਰਿਤ ਪ੍ਰਚਾਰ ਦੀ ਤਿਆਰੀ ਕਰਕੇ ਅਨੇਕ ਸੰਗਤਾਂ ਨੂੰ ਅੰਮ੍ਰਿਤਪਾਨ ਕਰਾਇਆ ਗਿਆ । ਆਪ ਕਈ ਦਿਨ ਇਸ ਇਲਾਕੇ ਵਿਚ ਰਹੇ ਤੇ ਅੰਮ੍ਰਿਤ ਪ੍ਰਚਾਰ, ਗੁਰਮਤ ਪ੍ਰਚਾਰ ਕਰਦੇ ਰਹੇ ।

ਗਿਆਨੀ ਨਾਹਰ ਸਿੰਘ— ਪਟਿਆਲਾ

ਅਕਾਲੀ ਜੀ ਅਪਣੀ ਤਰੀਫ ਨਹੀਂ ਸਨ ਸੁਣ ਸਕਦੇ ਤੇ ਗੁਰੂ ਗ੍ਰੰਥ ਸਾਹਿਬ ਜੀ ਮਹਾਰਾਜ ਦੀ ਹਜ਼ੂਰੀ ਵਿਚ ਕਿਸੀ ਦੀ ਤਾਰੀਫ ਸੁਣਨਾਂ ਕਰਨਾਂ ਗੁਰਮਤ ਦੇ

ਉਲਟ ਦਸਦੇ ਤੇ ਸਮਝਦੇ ਸਨ ॥

ਅਕਾਲੀ ਜੀ ਨੂੰ ‘ਅਕਾਲੀ’ ਲੋਕਾਂ ਨੇ ਹੀ ਕਹਿਣਾ ਸ਼ੁਰੂ ਕੀਤਾ ਸੀ ਕਿਉਂਕਿ ਉਹਨਾਂ ਦੇ ਲਛਣ ਪੂਰਨ ਅਕਾਲੀਆਂ ਵਰਗੇ ਸਨ। ਲੋਕ ਆਪਣੇ ਨਾਮ ਚੁਣਕੇ ਰਖਦੇ ਹਨ ; ਪਾਰਸ ਆਦਿ ; ਪਰ ਅਕਾਲੀ ਜੀ ਨੇ ਪੂਰਨ ‘ਨਿਹੰਗ’ ਦਾ ਜੀਵਨ ਜੀ ਕੇ ਇਕ ਰੋਸ਼ਨੀ ਦਾ ਮੁਨਾਰਾ ਅਸਾਡੇ ਲਈ ਖੜਾ ਕੀਤਾ ਹੈ। ਪੰਜ ਸਤ ਰਾਤਾਂ ਮੁਸ਼ਕਲ ਨਾਲ ਇਕੱਠੀਆਂ ਇਕ ਥਾਂ ਗੁਜ਼ਾਰੀਆਂ ਹੋਣਗੀਆਂ। ਇਹ ਉਨ੍ਹਾਂ ਚਿਰ ਨਹੀਂ ਕੀਤਾ ਜਾ ਸਕਦਾ ਜਦ ਤਕ ਅਪਨੀਆਂ ਜਿਸੇਵਾਰਿਆਂ ਮਾਸੂਸ ਨਾਂ ਕੀਤੀਆਂ ਜਾਂਣ।

ਇਕ ਦੀਸਾਇਣ ਨੇ ਕਰੋਲ ਬਾਗ ਦਿਲੀ ਅਗੇ ਹੋਕੇ ਦਰਸਨ ਕੀਤੇ। ਪੁਛ ਕਰਨ ਤੇ ਉਸ ਦਸਿਆ ‘ਯਹ ਤੋਂ ਪੇਗੰਬਰ ਨਜ਼ਰ ਆਤੇ ਹੈਂ’ ॥

ਗਿਆਨੀਂ ਕਰਤਾਰ ਸਿੰਘ ਕੋਮਲ ‘ਹਿਸਟੋਰੀਅਨ’ ਕਸ਼ਮੀਰ

“ਜਨਨੀ ਜਨੇ ਤਾ ਭਗਤ ਜਨਿ ਕਿ ਦਾਤਾ ਕਿ ਸੁਰਿ” ਅਕਾਲੀ ਜੀ ਇਹ ਕਹਿਕੇ ਕਿ ਗ੍ਰਹਿਸਤ ਦੇ ਝੰਜਟ ਵਿਚ ਨਹੀਂ ਪੈਂਦਾ ਮਾਤਾ ਪਿਤਾ ਦੇ ਬਹੁਤ ਮਜ਼ਬੂਰ ਕਰਨ ਪਤ ਤੇ ਸਾਫ ਆਖਿਕੇ ਕਿ ਮੈਂ ਘਰ ਨਹੀਂ ਰਿਹਣਾਂ, ਲਾਵਾਂ ਫੇਰੇ ਲੈਣ ਮਗਰੋਂ ਉਸੀ ਦਿਨ ਘਰ ਛੋੜ ਚਲੇ ਗਏ। ਉਹਨਾਂ ਦਾ ਚੇਹਰਾ ਕਸ਼ਮੀਰੀ ਸੇਬ ਵਾਂਝ ਲਾਲ ਭਖਦਾ ਸੀ।

ਆਪਨੇ ਜੋ ‘ਤਤਕਰਾ’ ਲਿਖਣ ਦੀ ਮਹਾਨ ਸੇਵਾ ਕੀਤੀ ਉਸ ਬਾਰੇ ਸਿੱਖ ਮਿਸ਼ਨਰੀ ਕਾਲਜ ਦੇ ਪ੍ਰਿੰਸੀਪਲ ਪਰਮਾਨੰਦ ਸਿੰਘ ਨੇ ਕਲਾਸ ਵਿਚ ਕੇਹਾ ‘ਇਹ ਕੰਮ ਜੋ ਅਕਾਲੀ ਜੀ ਨੇ ਕੀਤਾ ਹੈ ਇਹ ਸਿਖ ਪੰਥ ਦੀ ਸਭ ਤੋਂ ਵਡੀ ਸੇਵਾ ਹੈ ਤੇ ਅਸਾਡੀ ਹੁਣ ਤਕ ਦੀ ਘਾਲਣਾਂ ਇਸਦੇ ਮੁਕਾਬਲੇ ਤੁਛ ਭਰ ਵੀ ਨਹੀਂ ॥ ਉਹਨਾਂ ਦੀ ਪਹਿਲੀ ਖੂਬੀ ‘ਸਹਿਨ ਸ਼ੀਤਲਤਾ’ ਸੀ, ਸਾਂਤੀ ਦਾ ਰੂਪ ਸਨ। ਗਾਲਾਂ ਕਢੋ ਤਾਂ ਹਸਦੇ ਸਨ ਸਭ ਤੋਂ ਵਡੀ ਇਹ ਸਿਫਤ ਸੀ। “ਨਾਨਕ ਫਿਕਾ ਬੋਲੀਏ ਤਨ ਮਨ ਫਿਕਾ ਹੋਏ, ਫਿਕੋ ਫਿਕੀ ਸਦੀਏ ਫਿਕੋ ਫਿਕੀ ਸੋਇ” ਅਤੇ “ਮੈਂ ਸੰਭਲ ਥਕੀ ਜੀ ਉਹ ਕਦੀ ਨ ਬੋਲੇ ਕੋੜਾ” ਇਹਨਾਂ ਮਹਾਂਵਾਕਾਂ

ਅਨੁਸਾਰ ਉਹਨਾਂ ਜੀਵਨ ਢਾਲਿਆ ਸੀ ਤੇ ਮਿਠਾ ਬੋਲਦੇ ਸਨ ।

“ਨਿਵਣ ਸੁ ਅੱਖਰ” ਨਿਵਕੇ ਤੁਰਨਾਂ ਅਤੇ ਅਹੰਕਾਰ ਨ ਕਰਨਾਂ ਉਹਨਾਂ ਵਿਚ ਇਹ ਮਹਾਨ ਗੁਣ ਸਨ । “ਖਿਵਣ ਗੁਣ” ਬਰਦਾਸ਼ਤ ਕੀਤੀ । ਮੈਂ ਨਿੰਦਾ ਕੀਤੀ ਤਾਂ ਆਪਨੇ ਖਿੜੇ ਮਥੇ ਬਰਦਾਸ਼ਤ ਕੀਤੀ । ਹਸਣ ਲਗੇ ਤੇ ਕਹਿਣ ਲਗੇ ਬਚੂ ਜੀ ਇਹ ਗਲਾਂ ਹੁੰਦੀਆਂ ਨੇਂ ਆਓ ਗੁਸਾ ਨਾ ਕਰੋ ਤੇ ਗਲੇ ਨਾਲ ਲਗਾ ਲੀਤਾ । ਮੇਰਾ ਤਨ ਮਨ ਠੰਡਾ ਹੋ ਗਿਆ । ਉਹਨਾਂ ਵਿਚ ਬਰਦਾਸ਼ਤ ਹਦ ਦਰਜੇ ਦੀ ਸੀ ਤੇ ਹੰਕਾਰ ਤੋਂ ਰਹਿਤ ਸਨ ।

“ਧ੍ਰਿਗ ਸੇਵਾ ਬਿਨ ਹਥਿ ਪੈਰ ਹੋਰ ਨਿਹਫਲ ਕਰਨੀਂ ”

ਅਕਾਲੀ ਜੀ ਨੇਂ ਇਸ ਅਸੂਲ ਨੂੰ ਅਪਣਾਂ ਜੀਵਨ ਬਣਾ ਲੀਤਾ ਸੀ । ਚਕਾਰ ਤੇ ਇਸ ਦੇ ਆਸ ਪਾਸ ਦਾ ਇਲਾਕਾ ਬਹੁਤ ਪਛੜਿਆ ਸੀ ਇਥੇ ‘ ਸਰਬਤ ਕਾ ਭਲਾ’ ਵਾਕ ਅਨੁਸਾਰ ਆਪਨੇਂ ਹਿੰਦੂ ਸਿੱਖ ਮੁਸਲਮਾਨ ਸਭਨਾਂ ਦੀ ਇਕ ਜੈਸੀ ਸੇਵਾ ਕੀਤੀ । ਵਿਦਿਆਦਾਨ ਦੇਕੇ ਇਹਨਾਂ ਦੀ ਜੀਵਨ ਪਧੌਰ ਉਚੇਰੀ ਕੀਤੀ ।

ਬਾਰਾਂਮੂਲੇ ਆਕੇ (੧੯੪੭) ਦੇ ਘਲੂ ਘਾਰੇ ਤੋਂ ਬਾਦ ਪੁਲ ਤੇ ਬੈਠ ਗੇਏ ਤੇ ਲਾਸ਼ਾਂ (ਧਰਮ ਬਚਾਉਣ ਹਿਤ ਜਿਨ੍ਹਾਂ ਦਰਿਆ ਵਿਚ ਛਾਲਾਂ ਮਾਰੀਆਂ ਸਨ,) ਪਕੜ ਕਿਨਾਰੇ ਲਗਵਾਈਆਂ ।

ਗੁਰੂ ਨਾਨਕ ਆਸ਼੍ਰਮ ਚਕਾਰ ਦੀ ੧੯੮੮ ਵਿਚ ਰਸਮ ਅਦਾ ਕੀਤੀ ਤਾਂ ਆਪਣੇਂ ਹਥਾਂ ਨਾਲ ਸੰਗਤਾਂ ਦੇ ਬਰਤਨ ਸਾਫ ਕੀਤੇ ਤੇ ਸਾਰੀ ਉਮਰ ਹੀ ‘ਸੇਵਾ’ ਆਦਰਸ਼ ਬਣਾ ਰਖਿਆ ।

ਅਕਾਲੀ ਕੌਰ ਸਿੰਘ ਜੀ ਜਿਨ੍ਹਾਂ ਦੇ ਨਾਮ ਲੈਂਦੇ ਹੀ ਸ਼ਾਂਤੀ ਆ ਜਾਂਦੀ ਹੈ, ਪੂਰਨ ਨਾਮਿ ਅਭਿਆਸੀ ਸਨ । ਉਹ ਸਮਝ ਚੁਕੇ ਸਨ ਕਿ “ਅਵਰ ਕਾਜ ਤੇਰੇ ਕਿਤੇ ਨ ਕਾਮਿ ਮਿਲ ਸਾਧ ਸੰਗਤਿ ਭਜ ਕੇਵਲ ਨਾਮਿ”, ਉਹਨਾਂ ਦਾ ਆਚਰਣ ਬਹੁਤ ਉਚਾ ਸੀ ਉਹ ਇਸ ਸਦੀ ਦੇ ਰਾਜ ਰਿਸ਼ੀ ਸਨ ॥

“ਸਚੇਂ ਉਰੇ ਸਭਿ ਕੋ ਉਪਰ ਸਚਿ ਅਚਾਰਿ”, ਉਹਨਾਂ ਪਰ ਪੂਰਾ ਘਟਦਾ ਹੈ ।

ਗਿਆਨੀ ਉਧਮ ਸਿੰਘ ਲਾਜਪਤਨਗਰ (ਨਵੀ ਦੇਹਲੀ)

ਅਕਾਲੀ ਕੌਰ ਸਿੰਘ ਜੀ ਸਿੱਖ ਕੌਮ ਦੀ ਇਕ ਮਾਇਆ ਨਾਜ਼ ਹਸਤੀ ਸਨ । ਉਹ

ਬਚਨ ਦੇ ਪੂਰੇ, ਕਰਨੀ ਦੇ ਸੂਰੇ ਨਾਮ ਬਾਂਣੀ ਦੇ ਰਸੀਏ, ਅਤੇ ਸ਼ਾਂਤ ਚਿਤ ਪੂਰਨ ਗੁਰਸਿਖ ਸਨ ।

ਆਪਨੇਂ ਪਿੰਡ ਚਕਾਰ ਵਿਚ ਜੋ ਬਹੁਤ ਵਡਾ ਆਸ਼੍ਰਮ ਕਾਯਮ ਕੀਤਾ ਸੀ ਇਸ ਦਾ ਖਰਚ ਹਜ਼ਾਰਾਂ ਹੀ ਰੁਪਏ ਸਾਲਾਨਾ ਸੀ ਜੋ ਆਪਦੀ ਮਹਾਨ ਸ਼ਖਸੀਅਤ ਦਾ ਸਦਕਾ ਅਸਾਨੀਂ ਨਾਲ ਚਲਦਾ ਸੀ' ॥

‘ਆਪ ਜੀ ਦੀ ਰਾਂਹੀ ਇਸ ਆਸ਼੍ਰਮ ਅਤੇ ਅਨਾਥ ਬਚਿਆਂ ਦੀ ਸੇਵਾ ਲਈ ਜੋ ਖਰਚ ਆਮਦਨ ਹੁੰਦੀ ਸੀ ਉਸਦਾ ਹੀਸਾਬ ਲੈਣ ਦਾ ਕਦੇ ਕਿਸੇ ਨੂੰ ਖਿਆਲ ਤਕ ਨਹੀਂ ਆਇਆ, ਪਰ ਆਪ ਵਾਹਿਗੁਰੂ ਦੀ ਹਜ਼ੂਰੀ ਵਿਚ ਸੁਰਖਰੂ ਹੋਣ ਲਈ ਪਾਈ ਪਾਈ ਦਾ ਹਿਸਾਬ ਰੱਖਦੇ ਸਨ । ਆਪਨੇਂ ਜਿੰਦਗੀ ਭਰ ਝੂਠ ਨਹੀਂ ਬੋਲਿਆ ।

ਆਪ ਕਥਨੀਂ ਏ ਪੂਰੇ ਤੇ ਕਰਨੀ ਦੇ ਸੂਰੇ ਸਨ । ਮੈਂਨੂੰ ਪਹਿਲੇ ਦਰਸ਼ਨ ਉਨਹਾਂ ਦੇ ਅਜ ਤੋਂ ੨੬ ਸਾਲ ਪਹਿਲਾਂ ਪਹਿਲਗਾਮ ਵਿਚ ਹੋਏ ਸਨ । ਜਦ ਮੈਂ ਕਥਾ ਕਰਕੇ ਉਠਿਆ ਤਾਂ ਆਪਨੇਂ ਮੈਂਨੂੰ ਅਪਣੀਂ ਬਗਲ ਵਿਚ ਲੈ ਲਿਆ ਅਤੇ ਮਿਠੇ ਬਚਨ ਕਰਦੇ ਕਰਦੇ ਮੈਂਨੂੰ ਜੰਗਲ ਵਲ ਲੈ ਗਏ, ਦੂਰ ਇਕਾਂਤ ਥਾਂ ਪਰ ਜਾਕੇ ਕਹਿਣ ਲਗੇ :—

“ਵੀਰ ਜੀ ਜੋ ਕੁਝ ਤੁਸਾਂ ਅਜ ਸੰਗਤ ਨੂੰ ਸੁਣਾਇਆ ਹੈ ਇਸ ਤੇ ਆਪ ਵੀ ਅਮਲ ਕਰਦੇ ਹੋ ? ਆਪਦੇ ਇਹਨਾਂ ਬਚਨਾਂ ਨੇ ਮੇਰੀ ਕਾਂਇਆ ਬਦਲ ਦਿਤੀ ਅਤੇ ਅਜ ਤਕ ਮੈਂ ਐਸੀ ਕਥਾ ਉਪਦੇਸ਼ ਕਰਦਾ ਹਾਂ ਤਾਂ ਉਹਨਾਂ ਦੀ ਤਸਵੀਰ ਸਾਹਮਣੇਂ ਆ ਜਾਂਦੀ ਹੈ । ਹਤੁਲਵਸਾ ਕੋਸ਼ਿਸ਼ ਕਰਦਾ ਹਾਂ ਜੋ ਕੇਹਾ ਹੈ ਇਸ ਪਰ ਅਮਲ ਕੀਤਾ ਜਾਏ ।

‘ਇਸ ਭਿਆਨਕ ਭੁਖ, ਤ੍ਰਿਸ਼ਨਾ ਅਤੇ ਅਸ਼ਾਂਤੀ ਦੇ ਜਮਾਨੇਂ ਵਿਚ ਵੀ ਆਪ ਜੀ ਨੇਂ ਸਾਰੀ ਉਮਰ (ਸਰਦੀਆਂ ਗਰਮੀਆਂ) ਉਨ ਦੇ ਕਪੜਿਆਂ ਵਿਚ ਬਤੀਤ ਕੀਤੀ । ਗਰੀਬਾਂ ਅਪਾਹਜਾਂ ਦੀ ਸੇਵਾ ਵਾਲੇ ਕਾਗਜਾਂ ਅਤੇ ਚਿਠੀ ਪਤ੍ਰ ਦੇ ਥੈਲੇ ਅਥਵਾ ਕਿਰਪਾਨ ਤੋਂ ਬਿਨਾਂ ਆਪਨੇਂ ਕਦੇ ਕੋਈ ਸਾਮਾਨ ਆਪਣੇਂ ਪਾਸ ਨਹੀਂ

ਰਖਿਆ । ਇਹ ਪੂਰਨ ਤਿਆਗ ਦਾ ਇਕ ਭਾਰੀ ਸਬੂਤ ਹੈ' ।

‘ਆਪਦਾ ਜੀਵਨ ਅਥਾਹ ਸਮੁੰਦਰ ਵਾਂਗ ਸੀ ਆਪ ਜਿਥੇ ਪਰਉਪਕਾਰ ਅਤੇ ਸੇਵਾ ਭਾਵ ਰਖਦੇ ਸਨ, ਉਥੇ ਉਚ ਕੋਟੀ ਦੇ ਵਿਦਿਵਾਨ ਵੀ ਸਨ ਆਪ ਜੀ ਵਿਦਿਆ ਅਤੇ ਗੁਰਮਤ ਦੀ ਵਾਕਫੀਅਤ ਦਾ ਭੰਡਾਰ ਸਨ ।’

‘ਅਪ ਇਕ ਅਮਲੀ ਜੀਵਨ ਦੇ ਮਾਲਕ ਸਨ । ਸਾਰੀ ਉਮਰ ਨਿਤਨੇਮ ਦਾ ਨਾਗਾ ਨਾਂ ਕਰਨਾਂ, ਜਤ ਸਤ ਵਿਚ ਪਕੇ ਰਹਿਣਾਂ, ਕਿਸੇ ਅਮਲ ਵਾਲੀ ਚੀਜ਼, ਬਜਾਰ ਦੀ ਚੀਜ਼ ਜਾਂ ਚਾਹ ਤਕ ਦਾ ਉਮਰ ਭਰ ਸੇਵਨ ਨਾਂ ਕਰਨਾਂ, ਰੋਜ਼ਾਨਾਂ ਨਿਤਨੇਮ ਕਰਨ ਵਾਲੇ ਅੰਮ੍ਰਿਧਾਰੀ ਸਜਣ ਤੋਂ ਬਿਨਾਂ ਕਿਸੇ ਦੇ ਹਥੋਂ ਅਨ-ਜਲ ਨਾ ਛਕਣਾਂ ਅਤੇ ਭੁਖ ਪਿਆਸ ਦੀ ਪਰਵਾਹ ਤਕ ਨਾ ਕਰਨੀ, ਮਨੁੱਖੀ ਜੀਵਨ ਦੀਆਂ ਕਠਨ ਘਾਟੀਆਂ ਹਨ, ਜਿਨ੍ਹਾਂ ਚੋਂ ਆਪਨੇ ਅਸਾਨੀ ਨਾਲ ਲੰਘ ਕੇ ਵਿਖਾਇਆ ।’

‘ਆਪ ਜਿਤਨੇ ਜਿਸਮ ਕਰਕੇ ਹਰਮਨ ਪਿਆਰੇ ਸਨ ਉਸ ਤੋਂ ਵੀ ਵਧ ਹਿਰਦੇ ਦੇ ਸਚੇ ਅਡੈ ਕੋਮਲ ਸਨ । ਗਰੀਬਾਂ ਅਨਾਥਾਂ ਅਤੇ ਵਿਧਵਾ ਇਸਤਰੀਆਂ ਦੀ ਸੇਵਾ ਨੂੰ ਅਪਣਾ ਧਰਮ ਸਮਝ ਕੇ ਅਨੇ ਪਹਿਰ ਤਤਪਰ ਰਹਿੰਦੇ ਸਨ ਜਿਨ੍ਹਾਂ ਸਜਣਾਂ ਨੇ ਉਹਨਾਂ ਦੇ ਦਰਸ਼ਨ ਕੀਤੇ ਜਾਂ ਸੰਗਤ ਕੀਤੀ ਹੈ ਉਹ ਜਾਣਦੇ ਹਨ ਕਿ ਆਪਦੇ ਬਚਨ ਕਿਤਨੇ ਮਿਠੇ ਸਨ ।’

‘ਉਮਰ ਭਰ ਕ੍ਰੋਧ ਨਾ ਕਰਨਾਂ, ਲੋਭ ਨਾ ਕਰਨਾਂ, ਮੋਹ, ਹੰਕਾਰ, ਆਸਾਂ ਤ੍ਰਿਸ਼ਨਾਂ ਤੋਂ ਨਿਰਲੇਪ ਰਹਿਣਾ ਅਤੇ ਬਹੁਤ ਸਾਰੇ ਪ੍ਰੀਖਿਅਕ ਵਕਤਾਂ ਵਿਚ ਪੂਰੇ ਉਤਰਨਾਂ ਆਪ ਜੀ ਦੇ ਜੀਵਨ ਦੀਆਂ ਐਸੀਆਂ ਖੂਬੀਆਂ ਹਨ ਜਿਨ੍ਹਾਂ ਦੀ ਮਿਸਾਲ ਅਜ ਤਕ ਆਮ ਮਨੁੱਖਾਂ ਦੇ ਜੀਵਨ ਵਿਚ ਮਿਲਣੀ ਕਠਣ ਹੈ । ਆਪਦੇ ਜੀਵਨ ਵਿਚ ਨਿਮਰਤਾ ਇਤਨੀ ਸੀ ਕਿ ਆਪ ਸਾਹਮਣੇ ਆਉਣ ਵਾਲੇ ਛੋਟੇ ਵਡੇ ਹਰ ਗੁਰਸਿਖ ਨੂੰ ਵਾਹਿਗੁਰੂ ਜੀ ਕਾ ਖਾਲਸਾ, ਵਾਹਿਗੁਰੂ ਜੀ ਕੀ ਫਤੇ ਬਲਾਉਂਦੇ ਸਨ ।’

‘ਆਪ ਕਿਸੇ ਨੂੰ ਮਥਾ ਨਹੀਂ ਟੇਕਣ ਦਿੰਦੇ ਸਨ ਪਰ ਆਪ ਦੀ ਕਰਨੀ ਕਰਕੇ ਬੜੇ ਬੜੇ ਆਦਮੀ ਮਨ ਕਰਕੇ ਆਪ ਅਗੇ ਝੁਕ ਜਾਂਦੇ ਸਨ । ਆਪ ਜੀ ਨੇ

ਉਮਰ ਭਰ ਕਿਸੇ ਨੂੰ ਫਿਕਾ ਨਹੀਂ ਬੋਲਿਆ । ਕੋਈ ਭੇਖ ਯਾਂ ਸੰਤੀ ਠਾਠ ਨਹੀਂ ਬਣਾਈ । ਆਪ ਜੀ ਨੇ ਉਚੇ ਜੀਵਨ, ਸੇਵਾ ਤੇ ਪਰਉਪਕਾਰ ਦੀ ਨਮਾਇਸ਼ ਨਹੀਂ ਕੀਤੀ, ਅਖਬਾਰੀ ਪ੍ਰਾਪੋਗੰਡਾ ਨਹੀਂ ਕਰਾਇਆ, ਇਸ ਬਿਰਧ ਉਮਰ ਵਿਚ ਵੀ ਆਪ ਨੂੰ ਸੇਵਾ ਉਪਕਾਰ ਦੀ ਖਾਤਰ ਹਰ ਵਕਤ ਦਫਤਰਾਂ ਅਤੇ ਸੜਕਾਂ ਤੇ ਫਿਰਦਿਆਂ ਹੀ ਦੇਖੀਦਾ ਸੀ । ਆਪ ਬਚਨ ਦੇ ਪਕੇ ਤੇ ਸਿਦਕ ਦੇ ਪੁਤਲੇ ਸਨ । ਦਾਸ ਦਾ ਇਹ ਨਿਜੀ ਤਜਰਬਾ ਹੈ ਕਿ ਸੁਤਿਆ ਵੀ ਆਪਦੇ ਮੁਖੋਂ ਵਾਹਿਗੁਰੂ ਵਾਹਿਗੁਰੂ ਨਾਮ ਦੀ ਧੀਮੀ ਧੀਮੀ ਅਵਾਜ਼ ਔਂਦੀ ਰਹਿਦੀ ਸੀ । ਆਪ ਜਿਥੇ ਵੀ ਕਿਸੇ ਗੁਰਸਿਖ ਨੂੰ ਗੁਰਮਤ ਦੇ ਵਿਰੁਧ ਚਲਦਾ ਦੇਖਦੇ ਝਟ ਉਥੇ ਪੁੱਜਕੇ ਬਚਨ ਕਬਚਨ ਸਹਾਰਕੇ ਵੀ ਉਸ ਨੂੰ ਗੁਰਮਤ ਮਾਣਗਾ ਦਾ ਉਪਦੇਸ਼ ਕਰਦੇ ਸਨ ॥’

ਸੰਗਰੂਰ ਕੇਂਪ ਦੇ ਅਨਾਥ ਬਚੇ ਆਪਨੂੰ ਆਪਣਾਂ ਪਿਆਰਾ ਬਾਪੂ ਸਮਝਦੇ ਸਨ । ਉਨ੍ਹਾਂ ਆਪਣਾ ਜੀਵਨ ਪਰਉਪਕਾਰ ਹਿਤ ਲਗਾ ਦਿਤਾ ।

ਗਿਆਨੀ ਰਘਬੀਰ ਸਿੰਘ ‘ਚਕਾਰ’ ਕਸ਼ਮੀਰ

ਅਕਾਲੀ ਕੌਰ ਸਿੰਘ ਜੀ ਦੇ ਸੁੰਦਰ ਤੇ ਨੁਰਾਨੀਂ ਸਰੂਪ ਤੋਂ ਰਬੀ ਬਰਕਤਾਂ ਦੀ ਝਲਕ ਆਪਦੇ ਜਨਮ ਤੋਂ ਹੀ ਪੈਂਦੀ ਸੀ । ਆਪਦੇ ਜੀਵਨ ਵਿਚ ‘ਅਪਨਾ ਬਿਗਰਿ ਬਿਰਾਂਨਾ ਸਾਢੈ’ “ਬ੍ਰਹਮ ਗਿਆਨੀ ਪ੍ਰਉਪਕਾਰ ਉਮਾਹਾ” ਜਨਮ ਤੋਂ ਹੀ ਦੇਸ਼ ਤੇ ਕੌਮ ਦੇ ਪਿਆਰ ਦੀ ਝਰਨਾਟ ਛਿੜੀ ਹੋਈ ਸੀ ਜੋ ਆਖਰੀ ਸਵਾਸਾ ਤਕ “ਜੈਸੀ ਉਪਜੀ ਪੇਡਤੇ ਤੈਸੀ ਨਿਬਹੈਓਰ” ਛਿੜੀ ਰਹੀ ।

ਆਪਨੇ ਕਸ਼ਮੀਰ ਵਿਚ ਪਹਿਲਾ ਸਿੰਘ ਸਭਾ ਲਹਿਰ ਚਲਾਈ ਤੇ ਗੁਰਮੂਯ ਦਾ ਪਰ ਚਲਣ ਦੀ ਜਾਦ ਸਿਖ ਸੰਗਤਾਂ ਨੂੰ ਦਿਖਾਈ । ਸਿੰਘਾਂ ਨੂੰ ਅੰਮ੍ਰਿਤ ਛਕਾਕੇ ਤਿਆਰ ਬਰ ਤਿਆਰ ਕੀਤਾ । ਆਪਣੀਂ ਕਮਾਈ ਚੋਂ ਦਸਵੰਦ ਕਢਣ ਦਾ ਉਪਦੇਸ਼ ਦੇ ਕੇ ਦਸਵੰਦ ਕਮੇਟੀਆਂ ਥਾਂਉ ਥਾਂਈ ਬਣਵਾਈਆਂ ।

ਸਿਖ ਜੰਤਾ ਨੂੰ ਵਿਦਿਆ ਵਲੋਂ ਕੌਰਾ ਵੇਖਕੇ ਗੁਰੂਨਾਨਕ ਆਸ਼੍ਰਮ ਚਕਾਰ ਕਾਯਮ ਕਰਨ ਵਿਚ ਸਫਲਤਾ ਪ੍ਰਾਪਤ ਕੀਤੀ ਤੇ ਇਸ ਇਲਾਕੇ ਨੂੰ ਵਿਦਿਆ ਦਾਤ ਬਖਸ਼ੀ । ਵਿਦਿਆ ਬਿਨਾਂ ਕਿਸੀ ਵਿਤਕਰੇ ਹਿੰਦੂ, ਸਿਖ, ਮੁਸਲਮਾਨ, ਈਸਾਈ ਨੂੰ ਇਕੋ ਜੈਸੀ ਦੇਣ ਦਾ ਉਪਰਾਲਾ ਕੀਤਾ ਤੇ ਬੀਬੀਆਂ ਲਈ ਮੁਕਾਬਲੇ ਦਾ ਗਰਲ

ਸਕੂਲ ਕਾਯਮ ਕੀਤਾ ।

ਵਿਦਿਆ ਤੋਂ ਛੁਟ ਇਸ ਪਛੜੇ ਇਲਾਕੇ ਵਿਕ ਦੁਖੀਆਂ ਦਾ ਦਰਦ ਵੰਡਾਂਣ ਲਈ, ਹਸਪਤਾਲ, ਡਾਕਖਾਨਾਂ ਤੇ ਡੰਗਰਾਂ ਲਈ ਵਟਨਰੀ ਹਸਪਤਾਲ ਕਾਯਮ ਕਰਵਾਇਆ ।

ਆਖਨੇਂ ਇਕ ਅਖਬਾਰ “ਕਸ਼ਮੀਰ ਸਿਖ ਸਮਾਂਚਾਰ ਜਾਰੀ ਕੀਤਾ ਤੇ ਪ੍ਰੈਸ ਲਗਵਾਇਆ” ਮਗਰ ੧੯੪੭ ਦੇ ਘਲੂ ਘਾਰੇ ਨੇਂ ਇਹ ਸਭ ਕੁਝ ਤਬਾਹ ਬਰਬਾਦ ਕਰ ਦਿਤਾ ।

ਗਿਆਨੀ ਖੇਮ ਸਿੰਘ ਚਕਾਰ ਕਸ਼ਮੀਰ

ਅਕਾਲੀ ਕੌਰ ਸਿੰਘ ਜੀ ਨਿਹੰਗ ਨੂੰ ਬਹੁਤ ਨੇੜਿਓਂ ਜਾਣਨ ਦਾ ਤੇ ਚਕਾਰ ਬੋਰਡਿੰਗ ਹੋਸ ਵਿਚ ਸੇਵਾ ਦਾ ਸੁਭਾਗ ਮੈਂਨੂੰ ਪ੍ਰਪਤ ਸੀ । ਅਕਾਲੀ ਜੀ ਪੂਰਨ ਨਿਹੰਗ ਨਿਡਰ ਤੇ ਮਹਾਨ ਹਸਤੀ ਸਨ । ਬਾਲ ਵਰੇਸ ਡੇਂ ਅੰਤਮ ਸਮੇਂ ਤਕ ਗੁਰੂ ਪਾਤਸ਼ਾਹ ਤੇ ਪੂਰਨ ਸਿਦਕ ਤੇ ਭਰੋਸਾ ਰਿਹਾ ਤੇ ਗੁਰੂ ਗਰੰਥ ਸਾਹਿਬ ਨੂੰ ਪ੍ਰਤਖ ਦਸ ਗੁਰੂਆਂ ਦੀ ਦੇਹ ਸਮਝਣਾ ਤੇ ਵੈਸਾ ਹੀ ਸਤਕਾਰ ਪਿਆਰ ਕਰਨਾਂ ਉਹਨਾਂ ਦੇ ਵਿਰਸੇ ਵਿਚ ਆਇਆ ਸੀ । ਉਹਨਾਂ ਆਪਣਾਂ ਸਾਰਾ ਜੀਵਨ ਗੁਰਮਤ ਅਨੁਸਾਰ ਢਾਲਿਆ ਹੋਇਆ ਸੀ । ਪਟੂ ਦਾ ਸਾਦਾ ਲਿਬਾਸ ਤੇ ਬਾਰਾਂ ਮਹੀਨੇਂ ਇਕੋ ਲਿਬਾਸ ਆਪਦਾ ਸ਼ਿੰਗਾਰ ਸੀ । ਮਿਲੇ ਤਾਂ ਛਕਣਾਂ ਫਿਰ ਅੰਮ੍ਰਿਤਧਾਰੀ ਤੇ ਪੂਰਨ ਰਹਿਤੀਏ ਦੇ ਹਥੋਂ ਛਕਣਾਂ, ਨਹੀਂ ਤਾਂ ਸਮਾਂ ਮਿਲਣ ਪਰ ਆਪ ਹੀ ਅੰਮ੍ਰਿਤ ਭੋਜਨ ਨਾਮ ਜਪਦੇ ਹੋਏ ਤਿਆਰ ਕਰਨਾਂ ਤੇ ਪ੍ਰਸ਼ਾਦਿ ਤਿਆਰ ਹੋ ਜਾਣ ਪਰ ਗਜਕੇ ਜੇਕਾਰਾ ਗਜਾਣਾਂ “ਆਓ ਗੁਰੂ ਕੇ ਪਿਆਰਿਓ ਪ੍ਰਸ਼ਾਦਿ ਤਿਆਰ ਹੈ ਗਢੇ ਲਗਾਓ ” ਜਿਤਨਾਂ ਹੋਵੇ ਵੰਡ ਛਕਣਾਂ ਆਪਦਾ ਨਿਯਮ ਹੀ ਸੀ ।

ਵਡੇ ਤੋਂ ਵਡੇ ਝਗੜੇ ਨੂੰ ਪਰੇਮ ਤੇ ਅਹਿੰਸਾ ਰਾਹੀਂ ਸੁਲਝਾਇਆ ਕਰਦੇ ਸਨ । ਦੂਜਿਆਂ ਨੂੰ ਪਰੇਮ ਨਾਲ ਜਿਤਣ ਦਾ ਰਾਹ ਦਰਸਾਉਂਦੇ ਸਨ । ਦੋ ਧਿਰਾਂ ਦੇ ਵਧ ਰਹੇ ਝਗੜੇ ਨਿਪਟਾਉਣ ਲਈ ਝਗੜਾਲੂਆਂ ਦੇ ਘਰੀਂ ਪੁੱਜਕੇ ਪਰੇਮ ਨਾਲ

ਸਮਝਾਉਣਾ ਬੁਝਾਉਣਾ ਤੇ ਉਹਨਾ ਦਾ ਪਰਸ ਪਰ ਮੇਲ ਮਲਾਪ ਕਰਾ ਦੇਣਾ ਉਨ੍ਹਾਂ ਦੀ ਮਹਾਨ ਖੂਬੀ ਸੀ ।

ਆਪ ਬੜੇ ਗੂੜ੍ਹ ਵਿਦਵਾਨ ਸਨ ਅਤੇ ਸ਼ੁਰੂ ਵਿਚ ਹੀ ਆਪਨੇ ਦਸਮ ਗ੍ਰੰਥ ਬਹੁਤ ਕਰਕੇ ਜਬਾਨੀ ਕੰਠ ਕਰ ਲੀਤਾ ਸੀ ਤੇ ਗੁਰੂ ਗ੍ਰੰਥ ਸਾਹਿਬ ਜੀ ਤੇ ਹੋਰ ਸ਼ਾਸਤਰਾਂ ਦੇ ਅਰਥ ਕਰਨੇ ਅਰੰਭ ਲੇਏ ਸਨ । ਅਨਮਤੀਆਂ ਮਨਮਤੀਆਂ ਨਾਲ, ਜੋ ਸਿੰਘ ਸਭਾ ਲਹਿਰ ਤੋਂ ਪਹਿਲਾਂ ਸਿਖੀ ਨੂੰ ਢਾਹ ਲਾ ਰਹੇ ਸੀ ਸ਼ਾਸਤ੍ਰਾਥ ਤੇ ਗੋਸਟ ਕਰਨੇ ਤੇ ਉਹਨਾਂ ਨੂੰ ਕਾਇਲ ਕਰ ਦੇਣਾ ਤੇ ਦਸਣਾ ਕਿ ਸਿਖੀ ਮਾਰਗ ਹੀ ਇਕ ਸੱਚਾ ਤੇ ਉੱਚਾ ਮਾਰਗ ਹੈ ਜਿਸ ਵਿਚ ਸਭ ਗੁਣ ਹਨ ।

ਇਥੇ ਹੀ ਇਹਨਾਂ ਕਮਾਂ ਲਈ ਤਤਕਰੇ ਦੀ ਲੋੜ ਮਾਸੂਸ ਹੋਈ ਤੇ ਆਪਨੇ ਗੁਰੂ ਗ੍ਰੰਥ ਸਾਹਿਬ ਜੀ ਦੇ 'ਤਤਕਰੇ' ਦਾ ਕਾਰਜ ਅਰੰਭਿਆ । ਭਾਈ ਗੁਰਦਾਸ ਜੀ ਦੀ ਬਾਣੀ ਦਾ ਇਡੋਕਸ ਵੀ ਤਿਆਰ ਕੀਤਾ ਜਿਸ ਦੀ ਕਾਪੀ ਸ : ਅਤਰ ਸਿੰਘ ਇਸ ਪੁਸਤਕ ਦੇ ਲੇਖਕ ਪਾਸ ਹੈ ਜੋ ਉਹਨਾਂ ਨੂੰ ਭ : ਸਾਹਿਬ ਭ : ਕਾਹਨ ਸਿੰਘ ਜੀ ਨਾਭਾ ਦੀ ਲਾਇਬਰੇਰੀ ਚੋਂ ਪ੍ਰਾਪਤ ਹੋਈ ਹੈ । ਇਸ ਲੋਈ ਇਸਦੇ ਅਣਛਪੇ ਬਾਰੇ ਸੰਕੇ ਵੀ ਮਿਟ ਗਏ ਹਨ ।

ਆਪਨੇ ਗੁਰੂ ਧਾਮਾ ਵਿਚ ਹਰ ਥਾਂ ਦੂਰ ਦਰਾਜ਼ ਪੁਜਣਾ, ਕਥਾ ਤੇ ਗੁਰਮਤ ਪਰਚਾਰ ਕਰਨਾਂ ਆਪਦਾ ਨਿਤ ਦਾ ਨਿਯਮ ਸੀ । ਸਿੰਘਾਂ ਨੂੰ ਅੰਮ੍ਰਿਤਪਾਨ ਲੋਈ ਤਿਆਰ ਕਰਨਾ ਤੇ ਅੰਮ੍ਰਿਤ ਅਭਲਾਖੀਆਂ ਨੂੰ ਫਿਰ ਅੰਮ੍ਰਿਤ ਛਕਾਕੇ ਹੀ ਦਮ ਲੈਣਾ ਉਹ ਪਰਮ ਧਰਮ ਸਮਝਦੇ ਸਨ ।

ਆਪਨੇ ਸਿਖੀ ਪਰਚਾਰ ਲਈ ਜਿਥੇ ਸਿੰਘਾਂ ਦੇ ਜਥੇ ਤਿਆਰ ਕੀਤੇ ਉਥੇ ਸਿੰਘਣੀਆਂ ਨੂੰ ਵੀ ਉਤਸ਼ਾਹ ਬਖਸ਼ਿਆ, ਮਹੱਲਾ ਆਸੀਆ ਦਾ ਜੋ ਇਸਤਰੀ ਸਤਿ ਸੰਗ ਸਭਾ ਪਸ਼ਾਵਰ ਦਾ ਜਥਾ ਮਸ਼ਹੂਰ ਹੋਇਆ ਉਹ ਇਹਨਾਂ ਦੀ ਘਾੜਤ ਸੀ ।

ਇਸੀ ਤਰ੍ਹਾਂ ਦੁਖੀਆਂ ਅਨਾਥ ਬੇਵਾਵਾਂ ਦਾ ਦੁਖ ਨ ਸਹਾਰਦੇ ਹੋਏ ਆਪਨੇ ਇਕ ਪੁਸਤਕ 'ਇਸਤਰੀ ਸੰਕਟ ਮੋਚਨ' ਤਿਆਰ ਕਰਕੇ ਛਪਵਾਈ । ਇਸ ਵਿਚ ਤਮਾਮ ਗ੍ਰੰਥਾਂ ਤੇ ਗੁਰੂ ਮਹਾਰਾਜ ਦੇ ਉਦੇਸ਼ਾਂ ਦੇ ਹਵਾਲੇ ਦੇਕੇ ਸਿਧ ਕੀਤਾ ਕਿ

ਪੁਨਰ ਵਿਵਾਹ (ਵਿਧਵਾ ਵਿਆਹ) ਕਰਨਾ ਕਰਾਉਣਾਂ ਮਹਾਨ ਪੁੰਨ ਹੈ । ਇਸ ਪੁਸਤਕ ਦਾ, ਉਸ ਸਮੇਂ ਜਦ ਕੇ ਪੁਨਰ ਵਿਵਾਹ ਦੀ ਗਲ ਕਰਨਾਂ ਵੀ ਪਾਪ ਸਮਝਿਆ ਜਾਂਦਾ ਸੀ, ਬੜਾ ਹਛਾ ਅਸਰ ਹੋਇਆ ਤੇ ਅਨੇਕਾਂ ਵਿਧਵਾਵਾਂ ਦੇ ਮੁੜ ਵਿਵਾਹ ਹੋਏ ਤੇ ਘਰ ਵਸੇ ।

ਮਾਤਾ ਲਖਮਣ ਕੌਰ ਪ੍ਰਧਾਨ ਇਸਤਰੀ ਸਤਿਸੰਗ ਸਭਾ ਜੰਮੂ

ਅਕਾਲੀ ਕੌਰ ਸਿੰਘ ਜੀ ਦੀ ਯਾਦ ਕਦੇ ਭੁਲਦੀ ਨਹੀਂ । ਭੁਲੇ ਵੀ ਕਿਉਂ ? ਜਦ ਉਹਨਾਂ ਦੀਆਂ ਸਿਖੀ ਰੰਗ ਵਿਚ ਰੰਗੀਆਂ ਸੁਨੈਹਰੀ ਯਾਦਾਂ ਜਿਨ੍ਹਾਂ ਤੋਂ ਮੈਂ ਤੇ ਮੇਰੇ ਵਰਗੀਆਂ ਜਗਆਸੂਆਂ ਨੇ ਉਨ੍ਹਾਂ ਦੀ ਸੰਗਤ ਕਰਕੇ ਆਪਣੇ ਆਪ ਵਿਚ ਯੁਗ ਪਲਟਾਉ ਤਬਦੀਲੀ ਪਾਈ । ਮੈਂਨੂੰ ਅਕਾਲੀ ਜੀ ਹਰ ਸਮੇਂ ਮਾਤਾ ਜੀ ਕਰਕੇ ਪ੍ਰਕਾਰਦੇ ਸਨ ਤਾਂ ਮੈਂਨੂੰ ਸਚ ਮੁਚ ਬਾਲਕ ਰੂਪ ਵਿਚ ਪਿਆਰੇ ਦਿਸਦੇ । ਭਾਵੇਂ ਗੁਣਾਂ ਕਰਕੇ ਉਹ ਵਡੇ ਸਨ ਪਰੰਤੂ ਹਰ ਯਤਨ ਤੋਂ ਬਾਦ ਹਰਿ ਰੂਪ ਵਿਚ ਪਾਂਦੀ ਸਾਂ । ਮੈਂ ਅਜ ਤਕ ਨਹੀਂ ਸਮਝ ਸਕੀ ਕਿ ਉਹ ਕੀ ਸਨ । ਸਰਬ ਗੁਣਾਂ ਸਮਪੂਰਨ ਸੰਤ, ਅਕਾਲੀ, ਤਪਸਵੀ, ਤਿਆਗੀ, ਸੇਵਾਦਾਰ, ਦਾਤੇ, ਦਾਨੀ ਤੇ ਪੂਰਨ ਭਗਤੀ ਕਾਰਨ ਕਈ ਪਰਵਾਰਾਂ ਦੇ ਪੁੱਤਰ, ਵੀਰ ਤੇ ਮਾਤਾ ਪਿਤਾ ਨੂੰ ਹਰੀ ਰੂਪ ਦੀਆਂ ਕਸ਼ਸ਼ਾਂ ਨਾਲ ਖਿਚਦੇ ਸਨ । ਸਿਖੀ ਦੇ ਵਾਧੇ ਲਈ ਅਣਥਕੌਤਾ ਨਾਲ ਆਪ ਘਾਲਣਾਂ ਘਾਲਣ ਤੋਂ ਵੀ ਸੰਕੋਚ ਨਹੀਂ ਸਨ ਕਰਦੇ ਤੇ ਨਾਹੀ ਅਪਣੇ ਨਿਕਟ ਵਰਤੀਆਂ ਨੂੰ ਸੰਕੋਚ ਕਰਨ ਦਿੰਦੇ ਸਨ । ਮਨੁੱਖੀ ਜਾਮੇਂ ਵਿਚ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਨੂੰ ਹਾਰ ਉਹਨਾਂ ਦਿਤੀ, ਇਸ ਤੋਂ ਅਸੀਂ ਭਰੋਸੇ ਨਾਲ ਇਹ ਕਹਿ ਦਿੰਦੇ ਹਾਂ ਕਿ ਹੋਰ ਅਸਾਡੀ ਅਖਾਂ ਨੇ ਐਡੀ ਵਡੀ ਪ੍ਰਕਾਸ਼ਵਾਨ ਵਯਕਤੀ ਨਹੀਂ ਤਕੀ । ਉਹਨਾਂ ਸਾਰੀ ਉਮਰ ਅੰਮ੍ਰਿਤਧਾਰੀ ਦੇ ਹਥ ਬਿਨਾਂ ਕਿਸੇ ਬੇਅੰਮ੍ਰਿਤੇ ਤੋਂ ਪ੍ਰਸਾਦਿ ਨਹੀਂ ਛਕਿਆ । ਜੰਮੂ ਵਿਚ ਜਿਆਦਾ ਉਹ ਮੇਰੇ ਪਾਸ ਹੀ ਠੈਹਰਦੇ ਸੀ । ਭਾਵੇਂ ਪੰਦਰਾਂ ਦਿਨ ਵੀ ਫਾਕੇ ਗੁਜਰ ਜਾਣ ਪਰ ਉਹ ਬੇਅੰਮ੍ਰਿਤੇ ਦੇ ਹਥੋਂ ਪ੍ਰਸਾਦਿ ਛਕਣ ਦੇ ਬਜਾਏ ਫਾਕਾ ਕਟਣਾਂ ਚੰਗਾ ਸਮਝਦੇ ਸਨ । ਕਿਧਰੇ ਤਾਂ ਉਹਨਾਂ ਨੂੰ ਅਥਾਹ ਰੁਝੇਂਵੇ

ਕਾਰਨ ਆਰਾਮ ਕਦੇ ਨਸੀਬ ਨਹੀ ਹੋਇਆ ਪ੍ਰੰਤੂ ਕਈ ਰਾਤਾਂ ਮੈਂ ਤੇ ਮੇਰੇ ਪ੍ਰਵਾਰ ਦੇ ਹੋਰ ਮੈਂਬਰਾਂ ਪਰੀਖਸ਼ਾਂ ਕੀਤੀ ਤੇ ਤਕਿਆ ਕਿ ਸਾਰੀ ਰਾਤ ਅਕਾਲੀ ਜੀ ਜਾਂ ਤੇ ਨਾਮਿ ਜਪਦੇ ਸਨ ਯਾ, ਲਿਖਦੇ ਰਹਿੰਦੇ ਸਨ । ਜਦ ਕਦੇ ਕੋਈ ਗੁਰਮੁਖ ਉਹਨਾਂ ਨੂੰ ਭੁਲੜ ਤੇ ਢਿਲੜ ਨਜ਼ਰ ਆਵੇ ਤਾਂ ਸਿਖੀ ਰੰਗੀਣ ਵਿਚ ਰੰਗੇ ਸਭ ਤੋਂ ਜ਼ਰੂਰੀ ਕਮ ਵੀ ਛਡਿ ਕੇ ਤਦ ਤਕ ਚੈਨ ਨਾਂਹ ਲੈਂਦੇ ਜਦ ਤਾਂਈ ਸਿਖ ਯਾਂ ਸਿਖਣੀ ਦੀ ਕਮਜ਼ੋਰੀ ਦੂਰ ਨਾਂਹ ਹੋ ਜਾਂਦੀ । ਉਹ ਸਬਰ ਸੰਤੋਖ ਨਾਲ ਭਰਪੂਰ ਨੂਰੀ ਜੋਤ ਸਨ । ਜਿਨ੍ਹਾਂ ਨੇ ਸਾਰੀ ਆਯੂ ਪੂਰਨ ਗੁਰਸਿਖਾਂ ਵਾਂਘੂ ਇਉਂ ਗੁਜ਼ਾਰੀ ਜਿਸ ਤਰ੍ਹਾਂ ਜਲ ਵਿਚ ਕੰਵਲ ਅਲੇਪ ਹੁੰਦਾ ਹੈ । ਆਪਦੇ ਦਰਸ਼ਨਾਂ ਤੇ ਨੂਰਾਨੀ ਚੇਹਰੇ ਦੀ ਬਰਕਤ ਨਾਲ ਕਈ ਪਥਰ ਦਿਲ ਨਾਸਤਕ ਮੌਮ ਹੋਕੇ ਰਾਹ ਪਏ । ਆਪ ਜਿਥੇ ਪੂਰਨ ਗੁਰਸਿਖ ਤੇ ਬ੍ਰਹਮ ਗਿਆਨੀ ਸਨ ਉਥੇ ਦੁਖੀਆਂ, ਮਜ਼ਲੂਮਾਂ, ਅਬਲਾਵਾਂ ਦੀ ਧਿਰ ਵੀ ਸਨ । ਉਨ੍ਹਾਂ ਸਾਰੀ ਆਯੂ ਲੋਕਾਂ ਲਈ ਜੀ ਕੇ ਪਰਉਪਕਾਰ ਦਾ ਨਮੂਨਾ ਪੇਸ਼ ਕੀਤਾ । ਉਹਨਾਂ ਦੇ ਇਸ ਪੂਰਨ ਗੁਰਮੁਖੀ ਜੀਵਨ ਤੋਂ ਸਾਰੇ ਸਿਖ ਜਗੱਤ ਨੂੰ ਅਤੇ ਖਾਸ ਕਰਕੇ ਸਿਖ ਲੀਡਰਾਂ ਨੂੰ ਅਤੇ ਧਾਰਮਕ ਆਗੂਆਂ ਨੂੰ ਸਾਫ਼ ਰਾਹ ਤੇ ਚਲਕੇ ਉਹਨਾਂ ਦੇ ਗੁਣਾਂ ਨੂੰ ਗ੍ਰਹਿਣ ਕਰਨਾਂ ਚਾਈਏ ।

ਫੁਟ ਨੋਟ :—

ਸ਼੍ਰੀਮਤੀ ਬੀਬੀ ਲਖਮਣ ਕੌਰ ਜੀ ਨੇ ਅਕਾਲੀ ਜੀ ਪਾਸੋਂ ਗੁਰਮਤ ਵਿਚਿਆ ਪੜੀ ਤੇ ਉਹਨਾਂ ਦੇ ਸਤਸੰਗ ਨਾਲ ਇਸ ਸਤਿਕਾਰ ਯੋਗ ਮਾਤਾ ਜੀ ਨੇ ਜੰਮੂ ਕਸ਼ਮੀਰ ਵਿਚ ਬੜੀ ਘਾਲਣਾਂ ਘਾਲ ਕੇ ਸਿਖੀ ਦਾ ਪ੍ਰਚਾਰ ਕੀਤਾ ਅਨੇਕਾ ਪਰਵਾਰਾਂ ਨੂੰ ਸਿਖ ਸਜਾਇਆ ਅਤੇ ਗੁਰਮਤ ਵਿਦਿਆ ਦਿਤੀ । ਮਾਤਾ ਜੀ ਬੜੀ ਸੁੰਦਰ ਗੁਰਮਤ ਭਰਪੂਰ ਕਥਾ ਕਰਦੇ ਸਨ । ਉਹਨਾਂ ਨੇ ਅਗੇ ਕਈ ਸਤਸੰਗਣ ਬੀਬੀਆਂ ਨੂੰ ਇਸ ਯੋਗ ਬਣਾਇਆ ਕਿ ਉਹ ਗੁਰੂ ਗ੍ਰੰਥ ਸਾਹਿਬ ਜੀ ਅਤੇ ਗੁਰ ਇਤਿਹਾਸ ਦੇ ਗ੍ਰੰਥ ਤੇ ਸੂਰਜਪ੍ਰਕਾਸ਼ ਆਦਿ ਦੀ ਕਥਾ ਤੇ ਕੀਰਤਨ ਕਰ ਸਕਣ । ਬੀਬੀਆਂ ਦਾ ਇਸਤਰੀ ਸਤਸੰਗ ਜੰਮੂ ਰੀਸ ਕਰਨ ਯੋਗ ਮਿਸਾਲ ਹੈ ।

ਭਾਈ ਕਿਰਪਾਲ ਸਿੰਘ ਗ੍ਰੰਥੀ ਗੁਰਦਵਾਰਾ ਪਹਿਲਗਾਮ ਕਸ਼ਮੀਰ ।

੧੯੧੮ ਈ : ਵਿਚ ਜਦ ਅਕਾਲੀ ਜੀ ਸ੍ਰੀ ਹਜ਼ੂਰ ਸਾਹਿਬ ਅਤੇ ਬੰਗਾਲ ਦੇ ਦੌਰੇ ਤੋਂ ਵਾਪਸ ਆਏ ਤਾਂ ਭਾਈ ਸੰਤ ਸਿੰਘ ਦੇ ਗੁਰਦੁਆਰੇ ਬਾਰਾਂ ਮੂਲੇ ਜਪਜੀ ਸਾਹਿਬ ਅਤੇ ਸੰਸਕ੍ਰਿਤੀ ਸਲੋਕਾਂ ਦੀ ਕਥਾ ਅਰੰਭੀ ਸੀ । ਆਪ ਪੂਰਨ ਬਬੇਕੀ ਸਨ ਇਸ ਲਈ ਕਾਲੇ ਛੋਲੇ ਜਲ ਵਿਚ ਭਿਉਂ ਰਖਦੇ ਸਨ, ਤੇ ਸਵੇਰ ਨੂੰ ਲੂਣ ਲਗਾਕੇ ਛਕ ਲੈਂਦੇ ਸਨ । ਕਈ ਦਿਨਾਂ ਬਾਦ ਜਦ ਆਪਦੇ ਪ੍ਰਸ਼ਾਦਿ ਛਕਣ ਬਾਰੇ ਚਰਚਾ ਹੋਈ ਤਾਂ ਕਈ ਇਕ ਸਿੰਘਾਂ ਨੇ ਬੇਨਤੀ ਕਰਕੇ ਮਨਾਇਆ ਤਾਂ ਰਾਸ਼ਨ ਲੈ ਕੇ ਉਹ ਆਪਣੇ ਹਥੋਂ ਤਿਆਰ ਕਰਕੇ ਛਕਣ ਲਗੇ । ਅਕਾਲੀ ਜੀ ਮੇਰੇ ਨਾਲ ਅੰਮਰ ਨਾਥ (ਪਹਿਲਗਾਮ ਕਸ਼ਮੀਰ) ਦੀ ਯਾਤਰਾ ਗਏ ਤਾਂ ਨਾਲ ਹੋਰ ਵੀ ਸਜਣ ਸਾਧੂ ਸੰਤ ਮਹਾਤਮਾਂ ਮਸ਼ਹੂਰ ਬਾਵਾ ਰੋਡਾ ਜੀ, ਸੰਤ ਕਰਮ ਸਿੰਘ ਜੀ ਪਿੰਡੀ ਵਾਲੇ, ਸੰਤ ਪੂਰਨ ਦਾਸ ਅਵਧੂਤ, ਸੰਤ ਬਿਸ਼ਨਦਾਸ ਆਦਿ ਸਾਧੂ ਵੀ ਸਨ । ਸ਼ੇਸਨਾਗ ਨਾਮ ਦੇ ਅਸਥਾਨ ਤੇ ਬੈਰਾਗੀ ਅਤੇ ਉਦਾਸੀ ਸਾਧੂਆਂ ਵਿਚਾਲੇ ਲੜਾਈ ਹੋ ਗਈ ਅਤੇ ਲਗੇ ਦਿਮਟੇ ਖੜਕਣ । ਅਕਾਲੀ ਜੀ ਨੇ ਦੋਆਂ ਧਿਰਾਂ ਨੂੰ ਰੋਕਕੇ ਬੜੇ ਪਿਆਰ ਨਾਲ ਗੁਰਬਾਣੀ ਦੇ ਦਿਸ਼ਟਾਂਟ ਵੇਕੇ ਸਮਝਾਇਆ ਤੇ ਅਗੇ ਲਈ ਮੇਲ ਮਿਲਾਪ ਕਰਾ ਦਿਤਾ । ਉਹ ਪੂਰਨ ਗੁਰਸਿਖ ਬ੍ਰਹਮ ਗਿਆਨੀ, ਪਰਉਪਕਾਰੀ ਮਹਾਂਪੁਰਸ਼ ਸਨ । ਉਹਨਾਂ ਜੈਸੇ ਮਹਾਂਪੁਰਸ਼ ਕਦੀ ੨ ਸੰਸਾਰ ਵਿਚ ਆਉਂਦੇ ਹਨ ਜੋ ਜਗਤ ਦਾ ਉਧਾਰ ਕਰਦੇ ਹਨ ਤੇ ਭੂਲਿਆਂ ਭਟਕਿਆਂ ਨੂੰ ਰਾਹੇ ਲਾਂਦੇ ਹਨ ।

“ਸਿੰਘ ਸਾਹਿਬ ਅਮਰ ਅਟਲ ਸਿੰਘ ਨਿਹੰਗ ਕਸ਼ਮੀਰ”

ਸਾਡੇ ਸਾਹਮਣੇ ਦੀ ਗਲ ਹੈ ਇਕ ਵਾਰੀ ਕੁਰਖੇਤਰ ਕੇਂਮ ਵਿਚ ਇਕ ਹਿੰਦੂ ਸਜੱਣ ਨੇ ੫੦੦ ਦੀ ਰਕਮ ਇਹ ਆਖ ਕੇ ਭੇਟ ਕੀਤੀ ਕਿ ਇਸ ਕੈਂਪ ਵਿਚ (ਇਥੇ ੧੯੪੭ ਈ : ਘਲੂ ਘਾਰੇ ਦੇ ਉਜੜਿਆਂ ਦੇ ਕੈਂਪ ਸਨ) ਜਿਆਦਾ ਹਿੰਦੂ ਨਹੀਂ ਹਨ ਨਹੀਂ ਤਾਂ ਹੋਰ ਰਕਮ ਵੀ ਦੇ ਦਿੰਦਾ । ਬਸ ਇਸ ਦਾ ਇਹ ਆਖਣਾ ਸੀ ਕਿ ਆਪਣੇ ਉਹ ਰਕਮ ਵਾਪਸ ਕਰਦਿਆਂ ਹੋਇਆ ਆਖਿਆ “ਵੀਰ ਜੀ,

ਇਹ ਲੈ ਲਵੋ ਤੁਹਾਡੇ ਹਿੰਦੂ ਭਾਰਵਾ ਦੇ ਕਮ ਆਂਣਗੇ” । ਇਸਨੇ ਲੈਣ ਤੋਂ ਹਿਚਕਚਾਹਟ ਕੀਤੀ ਤੇ ਕਿਹਾ ਮੈਂ ਹੁਣ ਦਿਤੀ ਹੋਈ ਰਕਮ ਵਾਪਸ ਨਹੀਂ ਲੈਂਦਾ । ਤਾਂ ਅਕਾਲੀ ਜੀ ਨੇ ਕਿਹਾ :-“ਵੀਰ ਭਾਵੇਂ ਹੁਣ ਖੂਹ ਵਿਚ ਸਟੋ ਪਰ ਮੈਂ ਇਹ ਸਵੀਕਾਰ ਨਹੀਂ ਕਰ ਸਕਦਾ” । ਤਦ ਮਜਬੂਰ ਹੋਕੇ ਉਸਨੂੰ ਰਕਮ ਵਾਪਸ ਲੈਣੀ ਪਈ ।

ਇਥੇ ਇਕ ਵਾਕਿਆ ਹੋਰ ਪੇਸ਼ ਆਇਆ । ਇਸ ਕੈਂਪ ਵਿਚ ਕਈ ਨੌਜਵਾਨ ਬੀਬੀਆਂ ਸਨ । ਇਕ ਸਿੰਘ ਰੋਜ਼ਾਨਾ ਅਕਾਲੀ ਜੀ ਪਾਸ ਆਇਆ ਕਰੇ ਤੇ ਕਾਫੀ ਸਮਾਂ ਕੈਂਪ ਵਿਚ ਆਪਦੇ ਸੰਗ ਸਾਥ ਰਿਹਾ ਕਰੇ । ਕਦੀ ੨ ਕੋਈ ਗਲ ਕਰਨੀ ਚਾਹੇ ਪਰ ਹਿਆ ਨਾਂਹ ਪਏ । ਅਕਾਲੀ ਜੀ ਤਾਂ ਇਸਦੀ ਸਮਝ ਗਏ ਸੀ । ਆਪਨੇ ਪੁਛਿਆ ਸਿੰਘ ਸਾਹਿਬ । ਆਪ ਰੋਜ਼ਾਨਾ ਇਥੇ ਆਂਦੇ ਹੋ ਕੋਈ ਸੇਵਾ ਹੈ ਤਾਂ ਦਸੋ । ਸਿੰਘ ਫਿਰ ਝਿਝਕਿਆ ਤਾਂ ਆਪਨੇ ਕਿਹਾ ਸਿੰਘ ਸਾਹਿਬ ਡਰਨ ਦੀ ਲੋੜ ਨਹੀਂ ਹੈ ਬੇਖਟਕੇ ਦਸੋ । ਤਾਂ ਸਿੰਘ ਨੇ ਕਿਹਾ ਮਹਾਰਾਜ ! ਆਪ ਨਰਾਜ ਨਾਂਹ ਹੋਵੋ ਤਾਂ ਮੈਂ ਦਸਾਂ । ਅਕਾਲੀ ਜੀ ਕੇਹਾ । ਸਿੰਘ ਸਾਹਿਬ ਬੇਖਟਕੇ ਦਸੋ ।

ਉਸ ਕਿਹਾ ! ਮੈਂ ਚਾਹੁੰਦਾ ਹਾਂ ਕਿ ਮੇਰੀ ਸ਼ਾਦੀ ਇਹਨਾਂ ਲੜਕੀਆਂ ਵਿਚੋਂ ਕਿਸੇ ਇਕ ਨਾਲ ਕਰ ਦਿਓ ਤਾਂ ਬੜੀ ਮੋਹਰਬਾਨੀ ਹੋਵੇਗੀ । ਇਹ ਸਿੰਘ ਵਡੇਰੀ ਉਮਰ ਦਾ ਸੀ । ਅਕਾਲੀ ਜੀ ਨੇ ਕਿਹਾ । ਸਿੰਘ ਸਾਹਿਬ ਇਹ ਬੀਬੀਆਂ ਮੇਰੀਆਂ ਨਹੀਂ ਹਨ ਮੈਂ ਤਾਂ ਇਹਨਾਂ ਦਾ ਸੇਵਾਦਾਰ ਹਾਂ, ਇਹਨਾਂ ਦੇ ਵਾਰਸ ਹੋਰ ਹਨ । ਇਸ ਸਿੰਘ ਨੇ ਜਿਦ ਕੀਤੀ ਤੇ ਕਿਹਾ ਨਹੀਂ ਮਹਾਰਾਜ ਆਪ ਮਾਲਕ ਹੋ, ਆਪਦਾ ਹੁਕਮਿ ਕੌਣ ਮੌੜਦਾ ਹੈ ਸਭ ਆਪਦਾ ਕਿਹਾ ਮਨਦੇ ਹਨ, ਮੇਰਾ ਕਾਰਜ ਵੀ ਰਾਸ ਕਰ ਦੇਵੋ ।

ਅਕਾਲੀ ਜੀ ਨੇ ਫਿਰ ਸਮਝਾਇਆ ਤੇ ਕੇਹਾ ਸਿੰਘ ਸਾਹਿਬ ! ਐਸਾ ਖਿਆਲ ਕਰਨਾਂ ਗਲਤੀ ਹੈ । ਇਹ ਹਟਿਆ ਨਾਂਹ ਦੇ ਫਿਰ ਅਕਾਲੀ ਜੀ ਨੂੰ ਮਜਬੂਰ ਕਰਨ ਲਗਾ ਤਦ ਅਕਾਲੀ ਜੀ ਨੇ ਕਿਹਾ ਹਛਾ ਸਿੰਘ ਸਾਹਿਬ । ਇਸ ਕੈਂਪ ਵਿਚ ਮੇਰੀ ਭੈਣ ੬੦ ਸਾਲ ਦੀ ਉਮਰ ਦੀ ਵਿਧਵਾ ਹੈ ਉਸ ਪਰ ਮੇਰਾ ਅਧਿਕਾਰ ਹੈ ਆਪ ਉਸ

ਨਾਲ ਅਨੰਦ ਪੜ੍ਹ ਲਵੇ । ਇਹ ਸੁਣਕੇ ਉਹ ਬੜਾ ਸ਼ਰਮਸਾਰ ਹੋਇਆ ਤੇ ਮੁੜ
ਕੈਂਪ ਨਹੀਂ ਆਇਆ ॥

ਮੋਲਵੀ ਮਹਮਦ ਯੂਸਫ [ਚਕਾਰ ਕਸ਼ਮੀਰ]

“ਮਰਨੇ ਵਾਲੇ ਦਰਹਕੀਕਤ ਸੇ ਜੁਦਾ ਹੋਤੇ ਹੈ” ਵੁਹ ਏਕ ਫਰਿਸ਼ਤਾ ਥਾ,
ਔਲੀਆ ਥਾ । ਮੇਰੇ ਸਾਮਨੇ ਏਕਨੇ ਆਕੇ ਉਨਕੋ ਫਜ਼ੂਲ ਸੀ ਬਾਤ ਕਹੀ । ਵੁਹ
ਫਰਿਸ਼ਤੇ ਹੰਸਤੇ ਰੇਹੇ । ਵੁਹ ਸ਼ਰਮਿੰਦਾ ਹੋਕਰ ਪਾਉ ਪੜਾ ਔਰ ਕਹਾ ਮਾਫ ਕਰੋ ॥
ਵਾਹ ਅਕਾਲੀ ਕੋਰ ਸਿੰਘ ਕਿਤਨਾਂ ਨੇਕ ਇਸਨਾਨ ਥਾ ।

ਮੇਰੇ ਪਰ ਇਸ ਵਾਕਿਆ ਕਾ ਬਹੁਤ ਅਸਰ ਹੁਆ । ਉਨਕਾ ਇਖਲਾਕ
ਨਿਹਾਇਤ ਬਲੰਦ ਥਾ । ਤਬਸੇ ਮੈਂ ਉਨਕੋ ਔਲੀਆ ਸਮਝਤਾ ਹੂੰ । ਇਤਨਾਂ
ਉਮਦਾ ਇਨਸਾਨ ਖਾਲਰ ਨੇ ਪੈਂਦਾ ਕੀਆ । ਵੁਹ ਸਿਖੋਂ ਕੀ ਸ਼ਾਨ ਥਾ । ਮੈਂ
ਸਮਝਤਾ ਹੂੰ ਵੋਹੀ ਨਮੂਨੇ ਕਾ ਸਿਖ ਥਾ ।

ਵੁਹ ਫਰਕ ਨਹੀਂ ਜਾਨਤੇ ਥੇ । ਚਕਾਰ ਵ ਕਸ਼ਮੀਰ ਨਿਵਾਸੀਓਂ ਕੀ ਜੋ
ਖਿਦਮਤ ਉਨੋਂ ਨੇਂ ਕੀ ਵੁਹ ਕੋਈ ਔਰ ਸ਼ਖਸ ਨਹੀਂ ਕਰ ਸਕਤਾ ਥਾ । ਲੇਕਿਨ ਫਿਰ
ਬੀ ਵੁਹ ਨੇਕ ਦਿਲ ਇੰਨਸਾਨ ਕਬੀ ਅਪਨੀਂ ਜਬਾਨ ਸੇ ਇਸ ਕਾ ਫਖਰ ਨਹੀਂ
ਕਰਤੇ ਥੇ ਔਰ ਨਾਂਹ ਕਿਸੀ ਔਰ ਸੇ ਆਪਨੀਂ ਤਾਰੀਫ ਸੁਨ ਕਰ ਖੁਸ਼ ਹੋਤੇ ਥੇ ।
ਐਸੀ ਨੇਕ ਰੂਹ ਕੋ ਹਮਾਰਾ ਹਮੇਸਾਂ ਸਲਾਮ ਹੈ ।

ਪੰਡਤ ਦੀਨਾ ਨਾਥ ਫੋਤੇਦਾਰ [ਆਪ ਜੀ ਬੀਏ-ਬੀ ਟੀ, ਐਲ
ਐਲ ਬੀ ਵਕੀਲ ਹਾਈਕੋਰਟ ਕਸ਼ਮੀਰ ਗੁਰੂ ਨਾਨਕ ਆਸ਼੍ਰਮ
ਚਕਾਰ ਦੇ ਹਾਈ ਸਕੂਲ ਦੇ ਪਹਿਲੇ ਹੈਡਮਾਸਟਰ ਸਨ] ।

‘ਜਬ ਮੈਂ ਨੇਂ ਯਿਹ ਮਾਲੂਮ ਕੀਆ ਕਿ ਅਕਾਲੀ ਜੀ ਨੇਂ ਯਿਹ ਬੋਰਡਿੰਗ
ਹਊਸ ਕਿਸ ਤਰਹ ਸੇ ਰਕਮ ਜਮਾਂ ਕਰਕੇ ਬਨਾਯਾ ਹੈ, ਔਰ ਵੁਹ ਕਿਸ ਜਾਨਫਸ਼ਾਨੀ
ਸੇ ਇਸ ਕਾ ਇੰਡਜਾਮ ਕਰਤੇ ਹੈ ਤੋਂ ਮੇਰੇ ਦਿਲ ਮੈਂ ਇਸ ਲੀਡਰ ਕੋ ਲੀਏ ਬੜੀ
ਕਦਰ ਪੈਦਾ ਹੋ ਗਈ । ਵੁਹ ਹਰ ਬਾਤ ਮੈਂ ਕਹਤੇ ਥੇ ਯਿਹ ਸਬ ਗੁਰੂ ਮਹਾਰਾਜ
ਕੀ ਕਿਰਪਾ ਹੈ ਨਹੀਂ ਤੋਂ ਮੇਰੇ ਜੈਸਾ ਮਾਮੂਲੀ ਆਦਮੀ ਕੀਆ ਕੁਛ ਕਰਨੇ ਕੇ

ਕਾਬਲ ਹੈ” ।

“ਚਕਾਰ ਦਾ ਤਾਲੀਮੀਂ ਦਰਸਗਾਹ ਇਸ ਬਾਤ ਕਾ ਜਿੰਦਾ ਸਬੂਤ ਥਾ, ਕਿ ਅਕਾਲੀ ਕੌਰ ਸਿੰਘ ਜੀ ਇਸ ਪਸਮਾਂਦਾ ਇਲਾਕਾ ਕੇ ਤਮਾਮ ਲੋਗੋਂ ਕੇ ਲੀਏ ਬਿਲਾ ਲਿਹਾਜ ਮਜਬੋਮਿਲਤ ਬੇਲੋਸ ਖਿਦਮਤ ਅੰਜਾਮ ਦੇ ਰੇਹੇ ਥੇ । ਵੁਹ ਹਰ ਤਾਲਬ ਇਲਮਕੋ ਚਾਹੇ ਵੁਹ ਕਿਸੀ ਅਕੀਦੇ ਸੇ ਤੁਅੱਲਕ ਰਖਤਾ ਥਾ ਸਿਰਫ ਦੋ ਰੁਪਿਆ ਮਾਂਹਵਾਰ ਅਦਾ ਕਰਨੇਂ ਪਰ ਪੂਰੇ ਮਹੀਨੇਂ ਕੀ ਰੋਟੀ ਬੋਰਡਿੰਗ ਕੇ ਕਿਚਨ ਸੇ ਖਾਇਆ ਕਰਤਾ ਥਾ” ।

“ਹਕੀਤਤ ਮੈਂ ਅਕਾਲੀ ਜੀ ਏਕ ਲੀਡਰ ਨਹੀ ਬਲਕਿ ਅਸਲੀ ਮਹਿਨੇਂ ਮੈਂ ਏਕ ਬੜੇ ਸਾਧੂ ਮਹਾਤੱਮਾਂ ਥੇ । ਔਰ ਖੁਦਾ ਤਰਸ ਲੋਗੋਂ ਕੀ ਤਰਹ ਸਿਰਫ ਸੇਵਾ ਧਰਮ ਕੋ ਉਤਮ ਧਰਮ ਸਮਝਤੇ ਥੇ । ਉਨਕੈ ਨਜ਼ਦੀਕ ਹਿੰਦੂ, ਮੁਸਲਮਾਨ, ਸਿਖ, ਈਸਾਈ ਸਬ ਏਕ ਥੇ” ।

ਬੇਦੀ ਹਰਪਾਲ ਸਿੰਘ —ਪਟੀਆਲਾ

ਅਕਾਲੀ ਜੀ ਸਿਖ ਦੀ ਵਿਯਖਿਆ ਕੀਤੀ ਮੂਰਤ ਸਨ । ਸਚਾ ਪੰਥ ਸੇਵਕ ਅਕਾਲੀ ਕੌਰ ਸਿੰਘ ਨੂੰ ਹੋਣ ਦਾ ਫਖਰ ਹੈ । ਪਰਉਪਕਾਰੀ ਜੀਵਨ ਹੋਣ ਕਰਕੇ ਆਪ ਸਦਾ ਮੁਸਕਰਾਂਦੇ ਤੇ ਖੇੜੇ ਵਿਚ ਰਹਿੰਦੇ ਸਨ । ਬਚਪਨ, ਜਵਾਨੀ ਤੇ ਬੁਢੇਪੇ ਵਿਚ ਆਪ ਇਕ ਜੈਸੇ ਸੁੰਦਰ ਰਹੇ । ਆਪਣੀਂ ਕਰਣੀਂ ਕਰਕੇ ਅਪਣੇਂ ਸਮੇਂ ਦੇ ਸਭ ਤੋਂ ਪੂਰਨ ਗੁਰਸਿਖ ਸਨ । ਉਹਨਾਂ ਦੀ ਸ਼ਖਸੀਅਤ ਭਰੇ ਭਾਂਡੇ ਵਰਗੀ ਸੀ । ਐਸੇ ਨੇਕ ਔਰ ਪਾਕ ਸਿਖ ਦਾ ਜੀਵਨ ਅਸਾਡੇ ਲਈ ਆਦਰਸ਼ ਬਣੇਂ ਤਾਂ ਅਸੀਂ ਵੀ ਲੋਕ ਸੁਖੀ ਪਰਲੋਕ ਸੁਹੇਲੇ ਹੋ ਸਕਦੇ ਹਾਂ ।

ਸ : ਪਰੇਮ ਸਿੰਘ ਪਿਸ਼ਾਵਰ [ਪਾਕਸਤਾਨ]

ਅਜੇ ਸਿੰਘ ਸਭਾ ਲਹਿਰ ਭੀ ਨਹੀ ਸੀ ਚਲੀ ਕਿ ਅਕਾਲੀ ਜੀ ਨੇਂ ਪਿਸ਼ਾਵਰ ਵਿਚ ਆਕੇ ਸਾਰੇ ਸਰਹਦੀ ਇਲਾਕੇ ਦਾ ਦੌਰਾ ਕੀਤਾ ਤੇ ਗੁਰਸਿਖੀ ਦਾ ਪਰਚਾਰ ਕੀਤਾ । ਇਸੀ ਪਰਚਾਰ ਦਾ ਸਦਕਾ ਪਹਿਲੇ ਮੇਰੇ ਪਿਤਾ ਜੀ ਜੋ

ਲਾਲਾ ਜਗਨ ਨਾਥ ਜੀ ਸਨ ਇਹਨਾਂ ਦੀ ਸੰਗਤ ਪ੍ਰਾਪਤ ਕਰਕੇ ਇਨ੍ਹਾਂ ਪਾਸੋਂ ਹੀ ਅੰਮ੍ਰਿਤਪਾਨ ਕਰਕੇ ਤਿਆਰ ਬਰ ਤਿਆਰ ਸਿੰਘ ਸਜੇ ਅਤੇ ਜਗਨ ਨਾਥ ਦੀ ਥਾਂ ਜਗਨ ਨਾਥ ਸਿੰਘ (ਜ ਅਖਰ ਹੀ ਫਿਰ ਨਿਕਲਿਆ ਸੀ) । ਸਜ ਗੇਏ ਅਤੇ ਇਹਨਾਂ ਨਾਲ ਹੋਰ ਅਨੇਕ ਸਹਜਧਾਰੀ ਸਿਖ ਅੰਮ੍ਰਿਤ ਪਾਨ ਕਰਕੇ ਇਹਨਾਂ ਦੀ ਨਿਆਈਂ ਤਿਆਰ ਬਰ ਤਿਆਰ ਸਿੰਘ ਸਜੇ । ਆਪਨੇ ਪਸ਼ਾਵਰ ਤੇ ਸਤਹਦੀ ਇਲਾਕਿਆ ਵਿਚ ਪੂਰਨ ਗੁਰਜਿਖੀ ਦਾ ਪ੍ਰਚਾਰ ਕੀਤਾ ਤੇ ਅਨੇਕਾਂ ਪਰਵਾਰਾਂ ਨੂੰ ਸਿਖੀ ਦੇ ਜਹਾਜ ਚੜਾਇਆ । ਇਸ ਪਰਚਾਰ ਦੇ ਅਸਰ ਹੇਠ ਕਈ ਪ੍ਰੇਮੀ ਜਿਨ੍ਹਾਂ ਦੇ ਸੰਬੰਧੀਆਂ ਨੇ ਸਨਾਤਨ ਰੀਤੀ ਨਾਲ ਵਿਆਹ ਕਰਨੇ ਚਾਹੇ ਇਹਨਾਂ ਥਾਵਾਂ ਤੋਂ ਅਪਣੀਆਂ ਸ਼ਾਦੀਆਂ ਛੋੜ ਦਿਤੀਆਂ । ਇਥੇ ਬਹੁਤ ਲੋਕ ਸਿਖੀ ਵੇਸ ਧਾਰਨੀ ਵਾਲੇ ਵੀ ਤਮਾਕੂ ਫਰੋਸ਼ ਤੇ ਕੁਠਾ ਖਾਣ ਵਾਲੇ ਸਨ । ਇਸ ਤੋਂ ਪਹਿਲਾਂ ਇਹਨਾਂ ਨੂੰ ਸਿਖੀ ਗੁਰਮੁਖਾਦਾ ਦਾ ਪਤਾ ਹੀ ਨਹੀਂ ਸੀ । ਆਪਦੇ ਪਰਚਾਰ ਦੇ ਅਸਰ ਹੇਠ ਸਭ ਸਿੰਘਾਂ ਨੇ ਤਮਾਕੂ ਫਰੋਸ਼ੀ ਤਾਂ ਦਰਕ-ਨਾਰ, ਛੋਹਣਾ ਵੀ ਤਿਆਗ ਦਿਤਾ ਤੇ ਕੁਠੇ ਦੀ ਥਾਂ ਝਟਕਾ ਛਕਣਾਂ ਸ਼ੁਰੂ ਕਰ ਦਿਤਾ ।

ਆਸ਼੍ਰਮ ਦੇ ਕਮਾਂ ਲਈ ਉਹ ਪਿਸ਼ਾਵਰ ਆਉਂਦੇ ਸਨ ਤਦ ਕਈ ਵੇਰ ਸਰੀਰ ਮਜ਼ਤਾਨਾਂ ਹੋਣ ਪਰ ਬੇਂਤੀ ਕਰਨੀ ਮਹਾਰਾਜ ਠਹਰ ਜਾਓ ਪੈਰ ਨੂੰ ਦਰਦ ਹੈ (ਆਪ ਨੂੰ ਰੀਹ ਦਾ ਦਰਦ ਕਦੀ ੨ ਸਖਤ ਹੁੰਦਾ ਸੀ) ਤਾਂ ਆਪਨੇ ਉਤਰ ਦੇਣਾਂ ਤੇ ਪਿਆਰ ਨਾਲ ਆਖਣਾਂ “ਬਚੂ ਜੀ, ਜਾਣਾਂ ਜਰੂਰੀ ਹੈ ਉਹ ਇੰਤਜ਼ਾਮ ਕਰਦੇ ਹੋਣਗੇ ਮੈਂ ਜਰੂਰੀ ਚਕਾਰ ਪੁਜਣਾਂ ਹੈ” ਤੇ ਉਸ ਤਰ੍ਹਾਂ ਪੀੜਾ ਵਿਚ ਹੀ ਚਲੇ ਜਾਣਾਂ ।

“ਧ੍ਰਿਗ ਸੇਵਾ ਬਿਨ ਹਥ ਪੈਰ” ਵਾਕ ਅਨੁਸਾਰ ਸੇਵਾ ਦਾ ਉੱਚਾ ਆਦਰਸ਼ ਉਹਨਾਂ ਦੇ ਮਨ ਵਿਚ ਇਤਨਾਂ ਘਰ ਕਰ ਗਿਆ ਸੀ ਕਿ ਉਹ ਆਪਣੀ ਜਾਨ ਦੀ ਪਰਵਾਹ ਵੀ ਨਹੀਂ ਕਰਦੇ ਸਨ ਤੇ ਆਖਦੇ ਸਨ “ਸਿੰਘ ਸਾਹਿਬ” ਅਗਰ ਸੇਵਾ ਵਿਚ ਸਿਖ ਦਾ ਸਰੀਰ ਲਗ ਜਾਏ ਤਾਂ ਉਸਦੇ ਉਤਮ ਭਾਗ ਹਨ ॥

ਸ : ਜੋਗਿੰਦਰ ਸਿੰਘ ਇਨਜੀਨੀਅਰ (ਦਿਲੀ)

ਮੇਰਾ ਅਕਾਲੀ ਜੀ ਨਾਲ ਪਿਤਾ ਪੁਤਰ ਵਾਲਾ ਪਿਆਰ ਸੀ। ਕਈ ਵਾਰ ਮੈਂ ਮਹਾਂਪੁਰਸ਼ਾਂ ਨਾਲ ਗੁਸੇ ਵੀ ਹੋ ਜਾਣਾ। ਮਾਂ ਜਿਥੇ ਹਵਾ ਇਥੇ ਤਕ ਕਿ ਦਫਤਰ ਵਿਚ ਵੀ ਉਹ ਆ ਜਾਂਦੇ ਤੇ ਮੇਰੇ ਕੰਨ ਖਿਚਕੇ ਮਿਠੀ ਅਵਾਜ਼ ਨਾਲ ਕਹਿੰਦੇ, 'ਸਿੰਘ ਸਾਹਿਬ ! ਬੁਢਿਆਂ ਨਾਲ ਵੀ ਰੁਸ ਪੈਂਦੇ ਹੋ ? ਮੈਂ ਸੰਤ ਨਹੀਂ, ਬੁਢਾ ਸਿਖ ਹਾਂ, ਵਧੇਰੇ ਗੁਸਾ ਹੈ ਮੈਨੂੰ ਮੁਆਫ਼ ਕਰ ਦੇਵੋ'। ਅਗੋਂ ਮੈਂ ਸਰਮਿੰਦਾ ਹੋਕੇ ਪੈਰੀਂ ਪੈ ਜਾਣਾ। ਜਿਨ੍ਹਾਂ ਅਕਾਲੀ ਜੀ ਦਾ ਮੈਨੂੰ ਪਿਆਰ ਸੀ ਉਨ੍ਹਾਂ ਹੀ ਅਜ ਵਿਛੋੜਾ ਦੁਖ ਦੇ ਡਿਹਾ ਹੈ।

ਮੈਨੂੰ ਮਹਾਂਪੁਰਸ਼ਾਂ ਦੇ ਦਰਸ਼ਨ ਦੀ ਸਖਤ ਲਗਨ ਹੈ, ਮਗਰ ਮੈਂ ਸਚ ਆਖਦਾ ਹਾਂ ਮੈਂ ਆਪਣੀਂ ਆਯੂ ਵਿਚ ਅਕਾਲੀ ਜੀ ਜਿਹਾ ਕੋਈ ਦੂਜਾ ਮਹਾਨ ਪੁਰਖ ਨਹੀਂ ਤਕਿਆ। ਉਹ ਆਪਣੇ ਵਰਗੇ ਆਪ ਹੀ ਸਨ। ਪੂਰਨ ਗੁਰਸਿਖ, ਆਲਮ ਬਾ ਅਮਲ ਪੂਰਨ ਸੰਤ ਸਨ।

ਫੁਟ ਨੋਟ :—

ਅਕਾਲੀ ਜੀ ਦੇ ਚਲਾਣੇ ਦੀ ਖਬਰ ਇੰਜਨੀਅਰ ਸਾਹਿਬ ਨੇ ਪਟਨੇ ਵਿਚ ਸੁਣੀ ਤੇ ਇਕ ਦਮ ਪਟਿਆਲੇ ਪੁੱਜੇ। ਅਕਾਲੀ ਜੀ ਦੇ ਅੰਗੀਠੇ ਉਤੇ ਕੋਈ ਦਿਨ ਜਾਕੇ ਜ਼ਾਰੋ ਜ਼ਾਰ ਰੋਂਦੇ ਰਹੇ। ਭੋਗ ਸਮੇਂ ਤਕ ਆਪ ਇਥੇ ਰਹੇ ਤੇ ਅੰਤਮ ਰਸਮਾਂ ਵਿਚ ਸ਼ਾਮਲ ਤੇ ਸਹਾਈ ਹੋਏ, ਆਪਣੇ ਨਾਲ ਭਾਈ ਸਾਹਿਬ ਭਾਈ ਸੁਰਜਨ ਸਿੰਘ ਰਾਗੀ ਲਿਆਏ ਤੇ ਭੋਗ ਸਮੇਂ ਤਕ ਕੀਰਤਨ ਸੁਭਾ ਸ਼ਾਮ ਕਰਦੇ ਰਹੇ।

ਕਰਨਲ ਰਾਜਿੰਦਰ ਸਿੰਘ ਚਕਾਰ

ਅਕਾਲੀ ਕੌਰ ਸਿੰਘ ਵਰਗੇ ਇਨਸਾਨ ਕਦੀ ੨ ਸੰਸਾਰ ਵਿਚ ਪ੍ਰਗਟ ਹੁੰਦੇ ਹਨ—ਬਚਪਨ ਡੋਂ ਹੀ ਉਹਨਾਂ ਦੇ ਉਚੇ ਸੂਚੇ ਮਨੋਹਰ ਵੀਚਾਰ ਸਨ। ਉਹ

ਬੰਧਨਾਂ ਵਿਚ ਹਰਗਿਜ ਪੈਂਣਾਂ ਨੇਂਹੀ ਸਨ ਚਾਹੁੰਦੇ ਕਿਉਂਕਿ ਉਹਨਾਂ ਦਾ ਛੋਟੀ ਉਮਰ ਤੋਂ ਹੀ ਨਿਸਚਿਤ ਈਰਾਦਾ ਬਣ ਗਿਆ ਸੀ ਕਿ ਮੈਂ ਪੰਥ ਦੀ ਸੇਵਾ ਕਰਨੀ ਹੈ।

ਆਪਦਾ ਸਾਰਾ ਜੀਵਨ ਗੁਰਮਤ ਪ੍ਰਚਾਰ ਤੇ (ਦੁਖੀਆਂ) ਅਨਾਥਾਂ ਦੀ ਸੇਵਾ ਵਿਚ ਗੁਜਰਿਆ। ਉਹ ਗੁਰਮਤ ਦੇ ਸਰੂਪ ਸਨ ! ਤਿਆਗੀ ਸਨ ! ਵਿਧਿਵਾਨ ਤੇ, ਪੂਰਨ ਬ੍ਰਹਮ ਗਿਆਨੀ ਸਨ । ਉਹਨਾਂ ਦਾ ਸੇਵਾ ਭਾਵ ਦਾ ਆਦਰਸ਼ ਕਿਤਨਾਂ ਉਚਾ ਸੀ-ਬੋਰਡਿੰਗ ਵਿਚ ਬਚਿਆਂ ਲਈ ਆਪ ਗਠੜੀ ਸਿਰ ਤੇ ਰਖਕੇ ਆਟਾ ਘਰਾਟ ਤੋਂ ਪਿਹਾਣਾਂ ਤੇ ਲੰਗਰ ਵਿਚ ਜਦ ਵਿਦਿਆਰਥੀ ਆਪਣੀਂ ਆਪਣੀਂ ਵਾਰੀ ਤੇ ਹਾਜ਼ਰ ਨਾਂਹ ਹੋਣ ਤੇ ਲਾਂਗਰੀ ਸਿੰਘ ਸੌ ਜਾਣ ਤਾਂ ਚੁਪ ਚਪੀਤੇ ਬਰਤਨ ਸਾਫ ਕਰਕੇ ਰਖ ਦੇਂਦੇ । ਕੋਈ ਵੇਖ ਜਾਏ ਤੇ ਆਕੇ ਆਪਨੂੰ ਮਜਬੂਰ ਕਰੇ ਤਾਂ ਆਪਨੇਂ ਆਖਣਾਂ “ਬਚੂ ਜੀ ਤੁਸੀਂ ਥਕੇ ਹੋ ਸੌਂ ਜਾਓ ਇਹ ਸੇਵਾ ਮੈਨੂੰ ਕਰਨ ਦਿਓ ਮੈਂ ਨਿਕਮਾਂ ਹਾਂ, ਤੁਸੀਂ ਪੜ੍ਹਾਈ ਕਰਨੀਂ ਹੈ, ਅੰਮ੍ਰਿਤ ਵੇਲੇ ਜਾਗਣਾ ਹੈ, ਇਸ਼ਨਾਨ ਕਰਨਾਂ ਹੈ, ਬਸਤਰ ਸਾਫ ਕਰਨੇਂ ਹਨ, ਨਿਤਨੇਮ ਕਰਨਾਂ ਹੈ” । ਕਿਸੀ ਸੇਵਾ ਨੂੰ ਹਥ ਪਾਣਾਂ ਤਾਂ ਫਿਰ ਉਹ ਵਿਚਾਲੇ ਨਾਂ ਛੱਡਣੀਂ ਪੂਰੀ ਕਰਕੇ ਹੀ ਸਾਹ ਲੈਂਦੇ ਸਨ । ਐਸੀ ਹੀ ਸੇਵਾ ਬੋਰਡਿੰਗ ਲਈ ਜਦ ਸਰਾਂ ਚੱਠੇ ਤੋਂ ਨਾਲੀਦਾਰ ਚਾਦਰਾਂ ਚਕਾਚ ਲੈ ਜਾਣਦੀ ਹੋਈ ਤਾਂ ਬਰਾਬਰ ਆਪਨੇਂ ਸਿੰਘਾਂ ਨਾਲ ਚਦਰਾਂ ਢੋਈਆਂ । ਕੋਈ ਸੇਵਾ ਛੱਡਣ ਦੀ ਕੋਸ਼ਿਸ਼ ਕਰਦਾ ਤਾਂ ਆਪ ਆਖਦੇ “ਇਸ ਸਰੀਰ ਨੂੰ ਵੀ ਅਰਥ ਲਾਣ ਦੇਓ, ਹੋਰ ਇਸ ਨੇਂ ਕਿਸ ਕੰਮ ਆਂਣਾ ਹੈ।”

**ਸ: ਧਿਆਨ ਸਿੰਘ ਵਜ਼ੀਰ ਪੁਨਛ ਸਬਕਾ
ਐਮ-ਐਲ-ਏ ਕਸ਼ਮੀਰ**

ਸ਼੍ਰੀਮਾਨ ਅਕਾਲੀ ਕੋਰ ਸਿੰਘ ਜੀ ਨਿਹੰਗ ਨਾਲ ਮੇਰੀ ਪਹਿਲੀ ਜਾਣ ਪੁਛਾਣ ਅਜ ਤੋ ਕੋਈ ੫੦ ਸਾਲ ਪਹਿਲਾਂ ਪੁਛਣ ਵਿਖੇ ਹੋਈ ਸੀ ਜਦ ਕਿ ਆਪ ਜੀ ਨੂੰ ਪਹਿਲੀ ਵੇਰ ਇਸ ਇਲਾਕੇ ਵਿਚ ਪੂਰਨ ਗੁਰਮਤ ਰੀਤੀ ਅਨੁਸਾਰ

ਅਨੰਦ ਪੜਾਉਣ ਲਈ ਉਚੇਚਾ ਬੁਲਾਇਆ ਸੀ। ਆਪ ਜੀ ਨੇ ਜ਼ਾਨਦਾਰ ਤਰੀਕੇ ਨਾਲ ਪੂਰਨ ਗੁਰਗੀਤੀ ਅਨੁਸਾਰ ਇਹ ਅਨੰਦ ਕਾਰਜ ਕਰਾਇਆ ਜਿਸ ਤੋਂ ਇਥੇ ਦੇ ਨਿਵਾਸੀ ਬੜੇ ਹੀ ਪ੍ਰਭਾਵਤ ਹੋਏ। ਆਪਨੇ ਐਸੇ ਢੰਗ ਨਾਲ ਗੁਰੂ ਗੀਤੀ ਦਰਸਾਈ ਤੇ ਸਮਝਾਈ ਕਿ ਉਸ ਸਮੇਂ ਦਾ ਉਹ ਦ੍ਰਿਸ਼ ਅਜ ਤਕ ਕਿਸੀ ਨੂੰ ਭੁਲਦਾ ਨਹੀਂ। ਇਸ ਤਰ੍ਹਾਂ ਉਥੇ ਦੇ ਨਿਵਾਸੀਆਂ ਨੇ ਗੁਰੂਡੰਮ ਤਿਆਗ ਗੁਰੂ ਗੀਤੀ ਅਪਨਾਈ ਤੇ ਅੰਮ੍ਰਿਤ ਛਕ ਕੇ ਤਿਆਰ ਬਰ ਤਿਆਰ ਸਿੰਘ ਹੋਏ। ਆਪਦਾ ਅਮਲੀ ਜੀਵਨ ਤੇ ਮਨੋਹਰ ਦੀਦਾਰੇ ਅਤੇ ਮਧੁਰ ਰਸੀਲੇ ਬਚਨ ਹਰਿ ਇਕ ਨੂੰ ਮੋਹ ਲੈਂਦੇ ਸਨ।

ਉਹ ਜਿਥੇ ਮਨੋਹਰ ਪ੍ਰਚਾਰਕ ਸਨ ਉਥੇ ਅਮਲੀ ਉਪਦੇਸ਼ਕ ਵੀ ਸਨ। ਉਹਨਾਂ ਦਾ ਅਮਲੀ ਜੀਵਨ ਵੇਖਕੇ ਹੀ ਸਿਰ ਝੁਕਦਾ ਸੀ। ਕਈ ਵੇਰ ਉਹ ਕਸ਼ਮੀਰ ਦੇ ਸਿੰਘਾਂ ਦੇ ਕਾਰਜਾਂ ਲਈ ਦਾਸ ਪਾਸ ਆਇਆ ਕਰਦੇ ਸੀ। ਇਕ ਵੇਰ ਜਦ ਉਹ ਦਾਸ ਨੂੰ ਮਿਲਣ ਜੰਮੂ ਆਂਏ ਤਾਂ ਕੁਝ ਗੁਆਂਢੀ ਬਚਿਆਂ ਨੇ ਵੇਖ ਕੇ ਆਪਣੀਆਂ ਮਾਵਾਂ ਨੂੰ ਜਾ ਕੇ ਕੇਹਾ “ਮਾਂ ਮਾਂ ਸਰਦਾਰ ਜੀ ਦੇ ਘਰ ਗੁਰੂ ਨਾਨਕ ਆਏ ਹਨ” ਤਾਂ ਮੇਰੇ ਘਰ ਉਹਨਾਂ ਬੀਬੀਆਂ ਨੇ ਆਕੇ ਦਰਸ਼ਨ ਕੀਤੇ। ਇਸ ਤਰ੍ਹਾਂ ਆਪਦੇ ਗੁਰਮੁਖੀ ਦਰਸ਼ਨਾਂ ਤੋਂ ਹੋਰ ਮਤਾਂ ਵਾਲੇ ਪ੍ਰਭਾਵਤ ਹੋ ਜਾਂਦੇ ਸਨ। ਅਮਲੀ ਜੀਵਨ ਹੋਣ ਕਰਕੇ ਉਨ੍ਹਾਂ ਦੇ ਦਰਸ਼ਨਾਂ ਵਿਚ ਬੜੀ ਖਿਚ ਸੀ।

ਉਹਨਾਂ ਦਾ ਪਰਉਪਕਾਰੀ ਜੀਵਨ ਸੀ। ਉਹ ਸਦਾ ਹੀ ਕਿਸੀ ਹੋਰ ਦੇ ਕਮਾਂ ਲਈ ਭਜਦੇ ਫਿਰਦੇ ਸਨ। ਗਰੀਬਾਂ ਤੇ ਅਨਾਥਾ ਲਈ ਉਹਨਾਂ ਆਪਾ ਵਾਰ ਦਿਤਾ ॥

ਸ : ਕੁਲਬੀਰ ਸਿੰਘ ਐਮ-ਐਲ-ਏ ਕਸ਼ਮੀਰ

ਅਕਾਲੀ ਜੀ ਅਸਾਡੇ ਵਿਚ Uniting Force (ਮੇਲ ਮਿਲਾਪ ਕਰਾਣ ਵਾਲੀ ਸ਼ਕਤੀ) ਸਨ। ਅਕਾਲੀ ਜੀ ਨੇ ਮੇਰੇ ਕਨ ਪਕੜਕੇ ਮਿਠੇ ਪਿਆਰ ਭਰੇ ਤਰੀਕੇ ਨਾਲ ਕੁਝ ਹਦੇਤਾਂ ਕੀਤੀਆਂ ਸਨ ਜੋ ਮੈਨੂੰ ਸਦਾ ਰੋਸ਼ਨੀ ਦਾ ਕਮ

ਦਿੰਦੀਆਂ ਹਨ । ਅਕਾਲੀ ਜੀ ਨਾ ਭੁਲਾਈ ਜਾਣ ਵਾਲੀ ਸ਼ਖਸੀਅਤ ਹਨ ।
ਉਹ ਪੂਰਨ ਗੁਰਸਿਖ ਦਾ ਨਮੂਨਾ ਸਨ ।

ਜਿਥੇ ਉਹ ਧਾਰਮਕ ਰਹਿਬਰ ਸਨ ਉਥੇ ਉਹਨਾਂ ਨੂੰ ਸਿਆਸੀ ਸੂਝ ਬੂਝ
ਵੀ ਪੂਰੀ ਸੀ । ਉਹ ਅਸਾਨੂੰ ਹਰ ਸਮੇਂ ਨੇਕ ਮਸ਼ਵਰੇ ਦਿੰਦੇ ਸਨ । ਹੁਣ
ਅਸਾਨੂੰ ਐਸਾ ਕੋਈ ਹੋਰ ਧਾਰਮਕ ਤੌਰ ਪਰ ਪਰਪਕ ਤੇ ਸਿਆਸੀ ਸੂਝ ਬੂਝ
ਰਖਣ ਵਾਲਾ ਮਹਾਂਪੁਰਸ਼ ਨਜ਼ਰ ਨਹੀਂ ਆ ਰਿਹਾ । ਉਹ ਆਪਣੀ
ਸਦੀ ਦੇ ਮਹਾਂਪੁਰਸ਼ ਸਨ, ਤੇ ਉਹਨਾਂ ਦਾ ਜੀਵਨ ਪਰਉਪਕਾਰ ਭਰਿਆ
ਸੀ ।

ਸ: ਤਾਰਾ ਸਿੰਘ ਅਕਾਲੀ ਬਾਰਾ ਬਾਗ ਮੂਲਾ ਕਸ਼ਮੀਰ

੧੯੪੭ ਦੇ ਘਲੂਘਾਰੇ ਤੋਂ ਪਹਿਲਾਂ ਅਸਾਡੇ ਨਾਲ ਵੀਚਾਰ ਕੀਤਾ ਕਿ
ਆਂਣ ਵਾਲੇ ਅੰਧੋਲਨ ਤੋਂ ਸਿੰਘ ਕਿਸ ਤਰ੍ਹਾਂ ਬਚ ਸਕਦੇ ਹਨ । ਉਹਨਾਂ ਨੇ
ਇਸ ਬਾਰੇ ਸਬ ਨੂੰ ਖਬਰਦਾਰ ਕਰ ਦਿਤਾ ਸੀ । ਆਪਣੇ ਆਪਣੇ ਸਾਰਾ
ਜੀਵਨ ਕਸ਼ਮੀਰ ਦੇ ਲੋਕਾਂ ਨੂੰ ਉਚਾ ਕਰਨ ਵਿਚ ਘੋਲ ਘੁਮਾ ਦਿਤਾ ।

ਸ: ਬਿਸ਼ਨ ਸਿੰਘ ਜੀ ਰਿਟਾਇਡ ਤਸੀਲਦਾਰ ਜੰਮੂ

ਅਕਾਲੀ ਜੀ ਵਿਚ ਉਹ ਪੂਰੇ ਗੁਣ ਸਨ ਜੋ ਇਕ ਪੂਰਨ ਗੁਰਸਿਖ ਵਿਚ
ਲੋਣੀਂਦੇ ਹਨ । ਉਹ ਸਦਾ ਹੀ ਖੇੜੇ ਤੇ ਚੜ੍ਹਦੀ ਕਲਾ ਵਿਚ ਰਹਿੰਦੇ ਸਨ ।
ਉਹ ਸਚ ਸਚ ਸੰਜਮ ਦੀ ਮੂਰਤ ਸਨ ।

“ਚਲੇ ਜਨਮਿ ਸਵਾਰਿ ਵਖਰ ਸਚਿਲੈ ॥ ੧੮੪

ਪਤ ਪਾਏ ਦਰਬਾਰਿ ਸਤਿਗੁਰ ਸਬਦ ਭੈ ॥

ਚਲਿਆ ਜੰਨਮ ਸਵਾਰਿ ਵਾਜਾ ਵਾਇਸੀ ॥ ੧੮੫

ਮਾਨਸ ਥਿਆ ਵਿਚਾਰਾ ਤੂਲੋਕ ਸੁਣਾਇਸੀ ॥

ਨਾਨਕ ਆਪ ਨਿਹਾਲਿ ਸਭਿ ਕੁਲਿ ਤਾਰਸੀ ॥

ਸਿੰਘ ਸਾਹਿਬ ਟਹਿਲ ਸਿੰਘ ਨਿਹੰਗ

ਅਕਾਲੀ ਜੀ ਦਾ ਮੇਲ ਮਿਲਾਪ ਮੈਨੂੰ ੧੯੨੧ ਈ: ਤੋਂ ਪ੍ਰਾਪਤ ਹੋਇਆ । ਅਕਾਲੀ ਲਹਿਰ ਵਿਚ ਉਹਨਾਂ ਦੇ ਸੰਗ ਸਾਥ ਕੰਮ ਕੀਤਾ । “ਬਬਰ ਅਕਾਲੀ ਦਲ” ਲਹਿਰ ਵਿਚ ਰਲ ਕੇ ਵੱਧ ਚੜ੍ਹ ਕੇ ਹਿਸਾ ਪਾਇਆ । ਉਹ ਬੜੇ ਨਿਡਰ ਨਿਰਭੈ ਯੋਧੇ ਸੂਰਬੀਰ ਅਕਾਲੀ ਸਨ ।

੧੯੩੩ ਈ: ਵਿੱਚ ਮੈਂ ਚਕਾਰ “ਗੁਰੂ ਨਾਨਕ ਆਸ਼੍ਰਮ” ਵਿਚ ਆਪ ਦੇ ਦਰਸ਼ਨਾਂ ਲਈ ਪੁਜਾ । ਦੀਦਾਰੇ ਕੀਤੇ । ਉਥੋਂ ਦਾ ਪ੍ਰਬੰਧ ਵੇਖ ਕੇ ਗਦ ਗਦ ਹੋ ਗਿਆ । ਸਭ ਤੋਂ ਵਿਸ਼ੇਸ਼ ਗਲ ਜੋ ਮੈਂ ਤੱਕੀ ਉਹ ਇਹ ਸੀ ਕਿ ਜਿੱਥੇ ਉਨ੍ਹਾਂ ਹੋਰ ਵਿਦਿਆ ਦਾ ਪ੍ਰਬੰਧ ਕੀਤਾ ਹੋਇਆ ਸੀ, ਉਥੇ ਬੱਚਿਆਂ ਲਈ ਗੁਰਮਤ ਵਿਦਿਆ ਦਾ ਪ੍ਰਬੰਧ ਵੀ ਵੱਧ ਚੜ੍ਹ ਕੇ ਕੀਤਾ ਹੋਇਆ ਸੀ । ਅੰਮ੍ਰਿਤ ਵੇਲੇ ਜਾਗਣਾ, ਫਿਰ ਸਮੇਂ ਸਿਰ ਗੁਰਦੁਆਰੇ ਅੰਦਰ ਪੁਜਣਾ ਤੇ ਨਿਤਨੇਮ ਉਪ੍ਰੰਤ ਕੀਰਤਨ ਕਰਨਾ, ਕੱਥਾ ਦੀ ਵੀਚਾਰ ਹੋਣੀ ਵਿਸ਼ੇਸ਼ ਗਲਾਂ ਸਨ । ਫਿਰ ਬੱਚਿਆਂ ਪਾਸੋਂ ਵਾਰੋ ਵਾਰੀ ਨਿਤਨੇਮ ਤੇ ਕੀਰਤਨ ਅਤੇ ਅਰਦਾਸ ਕਰਾਉਣਾ ਉਨ੍ਹਾਂ ਵਿਚ ਸ਼ੁਭ ਕਰਮ ਅੰਨਕਰ ਜਗਾਉਣਾ ਸੀ ਤਾਂ ਕਿ ਉਹ ਗੁਰਮਰਯਾਦਾ ਦੇ ਧਾਰਨੀ ਹੋ ਕੇ ਪੂਰਨ ਖਾਲਸੇ ਬਣ ਸਕਣ ।

ਉਸ ਸਾਲ ਇਕ “ਸਿੱਖ ਸਹਿਜਧਾਰੀ ਕਾਨਫ਼ਰੰਸ” ਹਰੀਪੁਰ ਫ੍ਰੰਟੀਅਰ (ਸ੍ਰ: ਹਰੀ ਸਿੰਘ ਜੀ ਨਲੂਆ ਦੇ ਵਸਾਏ ਸ਼ਹਿਰ) ਵਿੱਚ ਹੋਈ । ਆਪ ਨੇ ਕੱਥਾ ਕਰਕੇ ਗੁਰਮਤ ਦਾ ਨਿਰੂਪਣ ਕੀਤਾ ਤੇ ਗੁਰੂ-ਡੰਮ ਨੂੰ ਭਲੀ ਪਰਕਾਰ ਖੰਡਨ ਕੀਤਾ । ਇਥੇ ਬੇਦੀ ਗੁਰਚਰਨ ਸਿੰਘ ਜੀ ਦਾ ਬਹੁਤ ਅਸਰ ਰਜੂਖ ਸੀ ਜਿਸ ਕਰਕੇ ਲੋਕੀਂ ਸੰਤਡੰਮ ਵਿਚ ਫਸੇ ਪਏ ਸਨ । ਇਸ ਦਾ ਐਸਾ ਅਸਰ ਹੋਇਆ ਕਿ ਅਨੇਕ ਸਹਿਜਧਾਰੀ ਵੀਰਾਂ ਨੇ ਖੰਡੇ ਦਾ ਅੰਮ੍ਰਿਤ ਪਾਨ ਕੀਤਾ ਤੇ ਗੁਰੂ-ਡੰਮ 'ਚੋਂ ਠਿਕਲ ਕੇ ਤਿਆਰ ਬਰ-ਤਿਆਰ ਸਿੰਘ ਸਜੇ ।

੧੯੪੩ ਈਂ ਵਿਚ ਦਾਸ, ਆਹਲਾ ਜ਼ਿਲਾ ਗੁਜਰਾਤ, ਵਿਚ ਸੇਵਾ ਕਰ ਰਿ । ਸੀ ਤਾਂ ਸਾਲਾਨਾ ਸਮਾਗਮ ਤੇ ਆਪ ਦੇ ਦੀਦਾਰ ਹੋਏ । ਹਰੀਮੰਦਰ ਅਖੰਡ ਪਾਠ ਹੋ ਰਹੇ ਸਨ । ਗਰਮੀ ਦੀ ਰੁੱਤ ਸੀ । ਆਪ ਪਾਸੋਂ ਸੇਵਾ ਪੁੱਛੀ ਤਾਂ ਆਪਨੇ ਸਰਦਾਈ ਦੀ ਮੰਗ ਕੀਤੀ । ਭਾਈ ਦਇਆ ਸਿੰਘ ਜੀ ਨੂੰ ਕਿਹਾ ਕਿ ਤੁਸੀਂ ਅਕਾਲੀ ਜੀ ਦੀ ਦੇਖ ਭਾਲ ਕਰੋ ਤੇ ਸੇਵਾ ਨਿਭਾਓ । ਇਥੇ ਇਕ ਭੁਜੰਗੀ ਸਿੰਘ ਸੇਵਾ ਲਈ ਤਤਪਰ ਰਹਿੰਦਾ ਸੀ ਤਾਂ ਸੁਣਨਸਾਰ ਉਹਨੇ ਸਰਦਾਈ ਰਗੜਨੀ ਸ਼ੁਰੂ ਕਰ ਦਿਤੀ । ਅਕਾਲੀ ਜੀ ਨੇ ਵੇਖ ਕੇ ਉਸ ਨੂੰ ਆਵਾਜ਼ ਮਾਰੀ ਤੇ ਕਿਹਾ, “ਸਿੰਘ ਸਾਹਿਬ ਇਧਰ ਦਰਸ਼ਨ ਦਿਓ ।” ਸਿੰਘ ਹਾਜ਼ਰ ਹੋਇਆ ਤਾਂ ਆਪ ਨੇ ਸਵਾਲ ਕੀਤਾ, “ਸਿੰਘ ਸਾਹਿਬ ਆਪ ਨੇ ਅੰਮ੍ਰਿਤ ਪਾਣ ਕੀਤਾ ਹੈ ?” ਉਸਨੇ ਉਤਰ ਦਿਤਾ ਕਿ ਹੁਣ ਆਪ ਜੀ ਅੰਮ੍ਰਿਤ ਪਰਚਾਰ ਕਰੋਗੇ ਤਾਂ ਮੈਂ ਅੰਮ੍ਰਿਤ ਪਾਨ ਕਰਾਂਗਾ । ਇਨ੍ਹਾਂ ਕਿਹਾ ਕਿ ਜਾਓ ਆਪਣੇ ਜੱਥੇਦਾਰ ਸਾਹਿਬ ਨੂੰ ਬੁਲਾ ਲਿਆਓ । ਮੈਂ ਹਾਜ਼ਰ ਹੋਇਆ ਤਾਂ ਆਪਨੇ ਮੇਰੇ ਦੋਵੇਂ ਕੰਨ ਫੜ ਕੇ ਕਿਹਾ ਕਿ ਸਿੰਘ ਸਾਹਿਬ ਜਦ ਤੋਂ ਮੈਂ ਅੰਮ੍ਰਿਤ ਪਾਨ ਕੀਤਾ ਹੈ ਕਿਸੇ ਬੇ-ਅੰਮ੍ਰਿਤੀਏ ਪਾਸੋਂ ਅੰਨਜਲ ਦੀ ਸੇਵਾ ਨਹੀਂ ਲਈ । ਇਸ ਲਈ ਇਹ ਸਰਦਾਈ ਇਨ੍ਹਾਂ ਨੂੰ ਛਕਾ ਦੇਵੋ । ਫਿਰ ਭਾਈ ਦਇਆ ਸਿੰਘ ਜੀ ਨੇ ਜੋ ਤਿਆਰ-ਬਰ-ਤਿਆਰ ਸਿੰਘ ਸਨ, ਸਰਦਾਈ ਬਣਾਕੇ ਛਕਾਈ । ਜਿੱਥੇ ਉਹ ਪੂਰਨ ਬਬੇਕੀ ਸਿੰਘ ਸਨ, ਉਥੇ ਦੀਵਾਨ ਵਿਚ ਅਰਦਾਸਾ ਹੋਕੇ ਭੋਗ ਲਗੀ ਵਰਤ ਰਹੀ ਦੇਗ ਲੈਕੇ ਨਿਰਭੈਤਾ ਨਾਲ ਛਕ ਲੈਂਦੇ ਸਨ ਤੇ ਪ੍ਰਸ਼ਾਦਿ ਤੇ ਕੋਈ ਸ਼ੰਕਾ ਨਹੀਂ ਸਨ ਕਰਦੇ ।

ਭਾਈ ਦਇਆ ਸਿੰਘ ਨੇ ਦਸਿਆ ਕਿ ਅਕਾਲੀ ਜੀ ਪਾਸੋਂ ਇਹ ਪੁਛ ਕਰਨ ਤੇ ਕਿ ਮੈਨੂੰ ਕੋਈ ਗੁਰਸਿੱਖੀ ਦੀ ਗਲ ਸਮਝਾਓ ਤਾਂ ਉਨ੍ਹਾਂ ਇਕ ਨਜ਼ਰ ਭਰਕੇ ਮੇਰੇ ਵਲ ਤੱਕਿਆ ਅਤੇ ਕਿਹਾ ਕਿ ਸਿੰਘ ਸਾਹਿਬ ਮੈਂ ਗੁਰਸਿੱਖੀ ਦੀ ਕੀ ਗਲ ਸਮਝਾ ਸਕਦਾ ਹਾਂ ਜਦ ਕਿ ਮੈਂ ਆਪ ਹਾਲੀਂ ਗੁਰਸਿੱਖੀ ਦੇ ਓ, ਅ ਤੋਂ ਅਗੇ ਨਹੀਂ ਲੰਘਿਆ ।

ਆਹਲੇ ਦੇ ਦੀਵਾਨ ਵਿਚ ਪੰਥ ਦੇ ਬੇਤਾਜ ਬਾਦਸ਼ਾਹ ਬਾਬਾ ਖੜਕ ਸਿੰਘ ਜੀ, ਬਾਬਾ ਮਦਨ ਸਿੰਘ ਜੀ ਗਾਗਾ, ਸ੍ਰ: ਅਮਰ ਸਿੰਘ ਜੀ “ਸ਼ੇਰਿ ਪੰਜਾਬ” ਵਾਲੇ, ਸੰਤ ਜਵਾਲਾ ਸਿੰਘ ਜੀ ਹਰਖੋਵਾਲ ਆਦਿ ਅਤੇ ਪ੍ਰਸਿੱਧ ਅਹਿਰਾਰ ਲੀਡਰ

ਅਤਾਉਲਾ ਸ਼ਾਹ ਬੁਖਾਰੀ ਵੀ ਪੁੱਜੇ ਸਨ । ਅਕਾਲੀ ਜੀ ਦਾ ਵਿਆਖਿਆਨ ਸੁਣ ਕੇ ਬੁਖਾਰੀ ਜੀ ਦਾ ਹੁਮਾਲ ਹੰਝੂਆਂ ਨਾਲ ਭਿਜ ਗਿਆ । ਦੀਵਾਨ ਤੋਂ ਬਾਹਰ ਜਦ ਮਿਲੇ ਤਾਂ ਬੁਖਾਰੀ ਸਾਹਿਬ ਨੇ ਘੁੱਟ ਕੇ ਜਫੀ ਪਾਈ ਤੇ ਫਿਰ ਲੈਕਚਰ ਵਿਚ ਅਕਾਲੀ ਜੀ ਨੂੰ "ਰੱਬ ਦਾ ਫਰਿਸ਼ਤਾ" ਕਹਿ ਕੇ ਸਤਿਕਾਰਿਆ ।

ਗੁਜਰਾਵਾਲੇ ਸ੍ਰੀ ਮਾਨ ਸੰਤ ਬਾਬਾ ਸੁੰਦਰ ਸਿੰਘ ਜੀ ਅਲੀਬੇਗ ਵਾਲੇ ਮਹਾਂ-ਪੁਰਸ਼ ਹਰ ਸਾਲ ਘਰਜਾਖ ਯਤੀਮਖਾਨੇ ਵਿਚ ਅਖੰਡ ਪਾਠਾਂ ਦਾ ਪਰਵਾਹ ਚਲਾਉਂਦੇ ਸਨ । ਇਕ ਸਮਾਗਮ ਤੇ ਅਕਾਲੀ ਜੀ ਨੇ ਵੀ ਦੀਦਾਰੇ ਦਿਤੇ । ਦਾਸ ਵੀ ਉਥੇ ਸੀ । ਆਪ ਜੀ ਨੇ ਅੰਮ੍ਰਿਤ ਵੇਲੇ ਦੇ ਮੁਖ ਵਾਕ ਦੀ ਕੱਥਾ ਕੀਤੀ ਤੇ ਨਿਰਣਾ ਕਰ ਦਿਤਾ ਕਿ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਵਿਚ "ਸੇਤ" ਪਦ ਅਕਾਲ ਪੁਰਖ ਤੋਂ ਧੁਰੋਂ ਆਏ "ਗੁਰੂ ਅਵਤਾਰ" ਸਰੂਪਾਂ ਲਈ ਹੀ ਪ੍ਰਯੋਗ ਕੀਤਾ ਗਿਆ ਹੈ; ਇਹ ਪਦ ਅਵਾਮ ਲਈ ਵਰਤਣਾਂ ਗੁਰਮਤ ਦੀ ਵਿਰੋਧਤਾ ਹੈ ।

ਅਕਾਲੀ ਜੀ ਪਾਸੋਂ ਸੰਤਡੰਮ ਦਾ ਭੁਲੇਖਾ ਕਰਕੇ ਕੋਈ ਗੁਰਮੰਤ੍ਰ ਜਾਂ ਨਾਮ ਦੀ ਯਾਚਨਾ ਕਰਦਾ ਤਾਂ ਆਪ ਬੜੇ ਪ੍ਰੇਮ ਨਾਲ ਸਮਝਾ ਬੁਝਾ ਦਿੰਦੇ ਤੇ ਕਹਿੰਦੇ ਕਿ ਸਿੰਘ ਸਾਹਿਬ, ਗੁਰਮੰਤ੍ਰ ਤਾਂ ਗੁਰੂ ਦਾ ਰੂਪ ਪੰਜ ਪਿਆਰੇ ਹੀ ਦੇ ਸਕਦੇ ਹਨ । ਜਿਨ੍ਹਾਂ ਪਾਸੋਂ ਗੁਰੂ ਦਸਮ ਪਾਤਸ਼ਾਹ ਜੀ ਨੇ ਆਪ ਅੰਮ੍ਰਿਤ ਪਾਨ ਕੀਤਾ ਤੇ ਅੰਮ੍ਰਿਤਧਾਰੀ ਗੁਰੂ (ਪੰਜਪਿਆਰਿਆਂ) ਪਾਸੋਂ ਗੁਰਮੰਤ੍ਰ ਲੀਤਾ ਸੀ ਅਤੇ ਗੁਰੂ ਗੋਬਿੰਦ ਰਾਇ ਤੋਂ "ਗੋਬਿੰਦ ਸਿੰਘ" ਸਜੇ ਤੇ ਫਿਰ ਉਹ ਆਪ ਪੰਜ ਪਿਆਰਿਆਂ ਨਾਲ ਸ਼ਾਮਲ ਹੋ ਕੇ ਅੰਮ੍ਰਿਤ ਸੰਚਾਰ ਕਰਦੇ ਰਹੇ ਅਤੇ ਗੁਰਮੰਤ੍ਰ ਦਿੰਦੇ ਰਹੇ । ਸੋ ਵੀਰ ਭੁਲੇਖਾ ਨਾ ਖਾਓ ਤੇ ਅੰਮ੍ਰਿਤ ਪਾਨ ਕਰਕੇ ਪੰਜ ਪਿਆਰਿਆਂ ਪਾਸੋਂ ਗੁਰਮੰਤ੍ਰ ਲਵੋ । ਯਾਦ ਰੱਖੋ, ਸਿੰਘ ਵਿਚ ਕੋਈ ਦੇਹਧਾਰੀ ਗੁਰੂ ਨਹੀਂ ਹੈ । ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਹਜ਼ੂਰੀ ਵਿਚ ਪੰਜ ਪਿਆਰੇ ਗੁਰੂ ਕਾ ਰੂਪ ਹਨ ਤੇ ਗੁਰਮੰਤ੍ਰ ਦੇਣ ਦੇ ਅਧਿਕਾਰੀ ਹਨ ।

ਕੋਈ ਮੱਥਾ ਟੇਕਣ ਦੀ ਕੋਸ਼ਿਸ਼ ਕਰਦਾ ਸੀ ਤਾਂ ਆਪ ਅਗੋਂ ਨਿਉਂ ਕੇ ਫੜ ਲੈਂਦੇ ਸਨ ਅਤੇ ਤਾੜਨਾ ਕਰਕੇ ਆਖਦੇ ਕਿ ਸਿੰਘ ਸਾਹਿਬ ! ਸਿੰਘਾਂ ਨੂੰ ਫਤੇਹ ਬੁਲਾਣ ਦਾ ਹੁਕਮ ਹੈ, ਕਿਸੇ ਸਰੀਰ ਨੂੰ ਮੱਥੇ ਟੇਕਣ ਦਾ ਨਹੀਂ । ਸਿੱਖ ਦਾ ਮੱਥਾ

ਗ੍ਰੰਥ ਸਾਹਿਬ (ਗੁਰੂ ਗ੍ਰੰਥ ਜੀ ਮਾਨੀਓ ਪ੍ਰਗਟ ਗੂਰਾਂ ਕੀ ਦੇਹ) ਤੋਂ ਬਿਨਾਂ ਕਿਸੇ ਹੋਰ ਅਗੇ ਨਿਉਂਣਾ ਗੁਰਮਤ ਦੇ ਉਲਟ ਹੈ ਤੇ ਦੋਵੇਂ ਤਨਖਾਹ ਦੇ ਅਧਿਕਾਰੀ ਹਨ । ਸਿੰਘ ਸਿੰਘ ਨੂੰ ਮਿਲੇ ਤਾਂ ਗੱਜ ਕੇ ਬੁਲਾਏ-ਵਹਿਗੁਰੂ ਜੀ ਕਾ ਖਾਲਸਾ, ਵਹਿਗੁਰੂ ਜੀ ਕੀ ਫਤੇ ।



ਇਕ ਸ਼ਰਧਾ ਭਰੀ ਚਿਠੀ

ਇਹ ਚਿਠੀ ਇਕ ਸਿੰਘ ਸਾਹਿਬ ਜੋ ਕਿ ਗੁਰਦਵਾਰਾ ਚਸਮਾ ਸਾਹਿਬ, ਸੁਲਤਾਨਪੁਰ, ਜ਼ਿਲ੍ਹਾ ਅਫਗਾਨਿਸਤਾਨ, ਗੁਰਦਵਾਰੇ ਤੇ ਲੰਗਰ ਦੀ ਸੇਵਾ ਕਰਦੇ ਸੀ, ਜਿਨ੍ਹਾਂ ਦਾ ਨਾਮ ਸੇਵਾਦਾਰ ਬਹਾਦਰ ਸਿੰਘ ਹੈ, ਨੇ ਭੇਜੀ ਸੀ ਸ੍ਰੀਮਾਨ ਅਕਾਲੀ ਜੀ ਵੱਲ ੧੩ ਨਵੰਬਰ, ੧੯੫੨ ਨੂੰ । ਇਹ ਬਹੁਤ ਹੀ ਪਰੇਮ ਤੇ ਸ਼ਰਧਾ ਭਰੀ ਹੈ । ਸਾਰਾ ਮਜ਼ਮੂਨ ਤਾਂ ਲਿਖਣ ਨਾਲ ਬਹੁਤ ਲੰਬਾ ਹੋ ਜਾਏਗਾ । ਸੋ ਨਮੂਨੇ ਮਾਤਰ ਕੁਝ ਕੁਝ ਵਿਚੋਂ ਦਿੰਦਾ ਹਾਂ । ਉਹ ਇਸ ਤਰ੍ਹਾਂ ਲਿਖਦੇ ਹਨ ਜਿਸ ਤੋਂ ਅਨੁਭਵ ਹੁੰਦਾ ਹੈ ਕਿ ਇਤਨੇ ਦੂਰ-ਦਰਾਜ਼ ਵੀ ਉਹਨਾਂ ਦੇ ਪਰੇਮ ਕਰਨ ਵਾਲੇ ਉਹਨਾਂ ਨੂੰ ਕਿਸ ਪਰਕਾਰ ਯਾਦ ਕਰਦੇ ਸਨ । ਚਿਠੀ ਦਾ ਸਿਰਲੇਖ ਇਸ ਤਰ੍ਹਾਂ ਹੈ:—

“ਸ੍ਰੀਮਾਨ ਸਰਬ ਉਪਨਾ ਯੋਗ, ਸੰਤ ਸਾਹਿਬ, ਦਿਦਿਅਵਾਨ ਕਵੀ, ਗਿਆਨੀ ਸਾਹਿਬ, ਪਰਉਪਕਾਰੀ, ਉਸਤਾਦ ਸਾਹਿਬ, ਸਿਰਤਾਜ ਸੂਰਜਵਤ ਪ੍ਰਕਾਸ਼ਮਾਨ, ਚੰਦਰਮਾਵਤ ਸੀਤਲਵਾਨ, ਗਿਆਨਵਾਨ, ਧੀਰਜਵਾਨ, ਪੰਥ ਰਤਨ, ਸ਼੍ਰੋਮਣੀ ਪ੍ਰਚਾਰਕ ਅਕਾਲੀ ਪੰਥ ਦੇ ਸਿਤਾਰੇ, ਹਰਿ ਮਨ ਪਿਆਰੇ, ਕੌਮਦੇ ਚਮਕਦੇ ਸਤਾਰੇ, ਸੰਤ ਸਾਹਿਬ ਜੀ, ਅਕਾਲੀ ਕੌਰ ਸਿੰਘ ਨਿਹੰਗ ਸਾਹਿਬ ਸੀ” । “ਉਪਰੰਤ ਇਕ ਲੇਖ ਆਪਦਾ ਸਾਵਣ ਸੰਮਤ ਸ੍ਰੀ ਗੁਰ ਨਾਨਕ ਸਾਹਿਬ ਜੀ ੪੮੩, ਸੰਮਤ ਬਿਕਾਰਮੀ ੨੦੦੯ ਸੰਨ ੧੯੫੨ ਜੁਲਾਈ ਦੀ ੩੧, ਨੰ: ੨੭—ਖਾਲਸਾ ਸਮਾਚਾਰ ਹਫ਼ਤਾਵਾਰੀ ਅਖਬਾਰ ਸ੍ਰੀ ਅੰਮਿਤਸਰ ਵਿਖੇ ਪੜ੍ਹਿਆ । ਤੁਸਾਂ ਕੁਝ ਅਪਣਾ ਪਤਾ ਕਦੀ ਵੀ ਨਹੀਂ ਲਿਖਿਆ । ਤੁਸੀਂ ਅਸਾਡੇ ਸਿਰਤਾਜ ਹੋ । ਆਪਦਾ ਲੇਖ ਪੜ੍ਹ ਕਰ ਖੁਸ਼ੀ ਪ੍ਰਾਪਤ ਹੋਈ । ਮੈਂ ਆਪ ਦਾ ਉਹੀ ਤਾਬਿਆਦਾਰ, ਟਹਿਲੀਆ ਸੇਵਾਦਾਰ, ਜਿਸ ਨੂੰ ਆਪ ਨੇ ਲਾਲਪੁਰੇ ਦੀ ਧਰਮਸਾਲ ਵਿਖੇ ਪੜ੍ਹਾਇਆ ਹੈ ਅਤੇ ਖਾਲਸਾ ਉਪਦੇਸ਼ਕ (ਘਰਜਾਖ) ਯਤੀਮਖਾਨਾ, ਗੁਜਰਾਂਵਾਲਾ, ਪੰਜਾਬ, ਵਿਖੇ ਤੁਹਾਡੀ ਰਾਹੀਂ ਬੈਠਾ ਸੀ । ਵਿਦਿਆ ਪੜ੍ਹਨੇ ਲਈ

ਤੁਹਾਡਾ ਪਰਉਪਕਾਰ ਬੇਅੰਤ ਹੈ । ਉਪਰੰਤ ਆਪ ਦੀ ਕਿਤਨੀ ਉਪਮਾ ਕਰੀਏ, ਅਤਿਅੰਤ ਧੰਨਵਾਦ ਕੀਤਾ ਜਾਂਦਾ ਹੈ । ਗੁਰਮੁਖੀ ਵਿਦਿਆ ਜੋ ਤੁਹਾਡੀ ਮਾਰਫਤ ਪੜ੍ਹੀ ਹੈ ਇਸ ਬਦਲੇ ਅਤੀ ਧੰਨਵਾਦ ਹੈ । ਬਸ ਤੁਹਾਡੇ ਦਰਸ਼ਨ ਦੀ ਲੋੜ ਹੈ, ਚਿਰ ਬਹੁਤ ਹੋ ਗਿਆ ਹੈ" । ਆਦਿ ਇਸ ਕਿਸਮ ਦੀਆਂ ਅਨੇਕ ਪੱਤਰਕਾਂ ਆਪ ਵੱਲ ਆਉਂਦੀਆਂ ਸਨ ਜਿਨ੍ਹਾਂ ਵਿਚ ਆਪ ਦਾ ਸਤਕਾਰ ਤੇ ਪਿਆਰ ਅਤੇ ਗੁਰਮਤ ਬਾਰੇ ਪ੍ਰਚਾਰ ਲਿਖਿਆ ਹੁੰਦਾ ਸੀ, ਉਹ ਬਿਆਨ ਨਹੀਂ ਕੀਤਾ ਜਾ ਸਕਦਾ ।

ਚੀਫ ਖਾਲਸਾ ਦੀਵਾਨ ਅੰਮ੍ਰਿਤਸਰ ਤੇ ਅਕਾਲੀ ਜੀ

ਆਪ ਸ਼ਰਨਾਰਥੀਆਂ ਦੀਆਂ ਤਕਲੀਫਾਂ ਦੂਰ ਕਰਨ ਲਈ ਹਰ ਮੁਸ਼ਕਲ ਯਤਨ ਕਰਦੇ । ਇਹਨਾਂ ਲਈ ਹਰ ਇਕ ਸਭਾ ਸੁਸਾਇਟੀ ਦੇ ਤਰਲੇ ਲੈ ਲੈ ਅਪੀਲਾਂ ਕਰਦੇ ਸਨ ਕਿ ਇਹਨਾਂ ਦੀ ਵੱਧ ਤੋਂ ਵੱਧ ਮਦਦ ਦਾ ਸਾਮਾਨ ਪ੍ਰਾਪਤ ਹੋ ਸਕੇ । ਚੀਫ ਖਾਲਸਾ ਦੀਵਾਨ ਅੰਮ੍ਰਿਤਸਰ, ਨੇ ਆਪ ਦਾ ਹੱਥ ਵਟਾਇਆ ਜੈਸਾਕਿ ਉਹਨਾਂ ਦੀ ਇਸ ਚਿੱਠੀ ਤੋਂ ਸਪਸ਼ਟ ਹੈ ਜੋ ਇਸ ਤਰ੍ਹਾਂ ਹੈ । ਇਸ ਸਮੇਂ ਆਪ ਜੀ ਕੁਰਛੇਤਰ ਸ਼ਰਨਾਰਥੀਆਂ ਦੀ ਸੇਵਾ ਕਰ ਰਹੇ ਸਨ ।

ਨਕਲ ਚਿੱਠੀ ਨੰ: ੧੬੬੨ ਤਾਰੀਖ ੨੭-੪-੧੯੪੮

ਸੇਵਾ ਵਿਖੇ

ਸ੍ਰੀਮਾਨ ਅਕਾਲੀ ਕੌਰ ਸਿੰਘ ਜੀ ਸਾਹਿਬ,
ਕੁਰਛੇਤਰ ।

ਪਰਮ ਕਿਰਪਾਲੂ ਜੀ,

ਆਪ ਦਾ ੨੩ ਅਪ੍ਰੈਲ, ੧੯੪੮ ਦਾ ਪੱਤਰ ਪੁੱਜਾ । ਉਤਰ ਵਿਚ

ਬਿਨੈ ਹੈ ਕਿ ਆਪਦੀ ਇਛਾ ਅਨੁਸਾਰ ਦੀਵਾਨ ਵੱਲੋਂ ੫੦੦ ਕੰਗੇ ੫੦੦ ਕੜੇ, ੫੦੦ ਕਿਰਪਾਨਾਂ ਤੇ ੫੦੦ ਕਛਹਿਰੇ ਅਤੇ ਦੋ ਸੌ ਦਸਤਾਰਿਆਂ ਲਈ ਕਪੜਾ ਮਾਸਟਰ ਕਰਮ ਸਿੰਘ ਜੀ, ਸੁਪਰੰਟੈਂਡੈਂਟ ਪਰਚਾਰਕ ਦੀ ਹੱਥੀ ਆਪ ਦੀ ਸੇਵਾ ਵਿਚ ਭੇਜ ਦਿਤਾ ਗਿਆ ਹੈ। ਇਸ ਬਿਨੈ ਪੱਤਰ ਦੇ ਪੁੱਜਣ ਤਕ ਸਾਰਾ ਸਾਮਾਨ ਮਿਲ ਗਿਆ ਹੋਵੇ ਗਾ। ਕਿਰਪਾ ਕਰਕੇ ਸਾਰੀ ਸੇਵਾ ਦੀ ਰਿਪੋਰਟ ਲਿਖਦੇ ਰਹਿਣਾ ਤਾ ਕਿ ਅਖਬਾਰ ਦੁਵਾਰਾ ਪ੍ਰਕਾਸ਼ਤ ਹੋ ਸਕਣ।

ਹੋਰ ਕੋਈ ਸੇਵਾ ਹੋਵੇ ਤਾਂ ਆਗਿਆ ਕਰ ਘੱਲਣੀ।

ਦਾਸ ਸੰਤ ਸਿੰਘ

ਐਨ : ਸਕੱਤਰ ਚੀਫ ਖਾਲਸਾ ਦੀਵਾਨ।

ਨੋਟ : ਇਸ ਸਾਮਾਨ ਦੀ ਕੁਰਛੇਤਰ ਪਤਿਤ ਸੱਜਨਾਂ ਨੂੰ ਅੰਮ੍ਰਿਤਪਾਨ ਕਰਾਕੇ ਪਵਿਤ੍ਰ ਕਰਨ ਸਮੇਂ ਆਪ ਨੇ ਮੰਗ ਕੀਤੀ ਸੀ। ਇਸ ਪ੍ਰਚਾਰ ਦਾ ਜ਼ਿਕਰ ਅੰਦਰ ਆ ਚੁਕਾ ਹੈ।

ਇਥੇ ਹੀ ਬੱਸ ਨਹੀ, ਅੰਮ੍ਰਿਤਪਾਨ ਕਰਵਾਕੇ ਫਿਰ ਇਨ੍ਹਾਂ ਉਜੜੇ ਪੁਜੜੇ ਸ਼ਰ-ਨਾਰਥੀਆਂ ਨੂੰ ਰਹਿਤ ਮਰਯਾਦਾ ਰੱਖਣ ਹਿਤ ਗੁਟਕੇ, ਕੰਘੇ, ਕਿਰਪਾਨਾਂ ਤੇ ਪੁਸਤਕਾਂ ਦੇ ਪਾਰਸਲ ਭਿਜਵਾਏ ਸਨ। ਆਪ ਨੇ ਇਕ ਪੱਤਰ ਮਿਤੀ ੧੨-੨-੧੯੪੯ ਨੂੰ ਚੀਫ ਖਾਲਸਾ ਦੀਵਾਨ ਨੂੰ ਘੱਲਿਆ ਤਾਂ ਇਕ ਪਾਰਸਲ ਮਿਤੀ ੧੮-੨ ੧੯੪੯ ਨੂੰ ਚੀਫ ਖਾਲਸਾ ਦੀਵਾਨ ਵੱਲੋਂ ਪੁਜਾ ਜੋ ਇਹ ਸੀ :—

੫੦ ਗੁਟਕੇ ਨਿਤਨੇਮ

੭੫ ਕੰਘੇ ਚਿਕਣੀ

੫੦ ਕੜੇ ਛੋਟੇ ਵੱਡੇ

੧ ਸੁੰਦਰੀ

੧ ਗੁਰਮਤ ਪ੍ਰਕਾਸ਼ ਭਾਗ ਸੰਸਕਾਰ।

੧ ਸਿੱਖੀ ਕਿਸ ਨੂੰ ਆਖਦੇ ਹਨ।

੫੦ ਗੁਟਕੇ ਸੁਖਮਨੀ ਸਾਹਿਬ ਜੀ

੭੫ ਕਿਰਪਾਨਾਂ

੧ ਬਿਜੇ ਸਿੰਘ ਪੁਸਤਕ

੧ ਸੁੰਦਰ ਗੁਟਕਾ ਉਰਦੂ

੧ ਸਿਖੀ ਮਾਰਗ

੩ ਟਰੈਕਟ ਅੰਗ੍ਰੇਜ਼ੀ ਦੇ।

ਚੀਫ ਖਾਲਸਾ ਦੀਵਾਨ ਦੀ ਇਕ ਚਿੱਠ ਦੀ ਨਕਲ ਇਸ ਪਰਕਾਰ ਹੈ ਜਿਸ

ਤੋਂ ਜਾਪਦਾ ਹੈ ਕਿ ਆਪ ਵਿਚ ਉਜੜੇ ਪੁਜੜੇ ਸੱਸਨਾਂ ਨੂੰ ਮੁੜ ਵਸਾਉਣ ਲਈ ਕਿਤਨਾਂ ਉਤਸ਼ਾਹ ਸੀ । ਚਕਤਾਰਾ ਕੈਪ ਤੋਂ ਲਿਖੀ ਚਿਠੀ ਨੰ : ੬੧੬੧, ਤਰੀਕ ੨੧-੧੦ ੧੯੪੮ ਦੀ ਹੈ :—

ਸੇਵਾ ਵਿਖੇ

ਅਕਾਲੀ ਕੌਰ ਸਿੰਘ ਜੀ ਨਿਹੰਗ

ਚਕਰਾਤਾਂ ਕੈਪ ।

ਪਰਮ ਕਿਰਪਾਲੂ ਜੀ,

ਆਪ ਦਾ ਕਿਰਪਾ ਪੱਤਰ ਤਰੀਕ ੧੩-੧੦-੪੮ ਪਹੁੰਚਾ ਜਿਸ ਨੂੰ ਪੜ੍ਹ ਕੇ ਚਿਤ ਨੂੰ ਬਹੁਤ ਹੀ ਖੇਦ ਹੋਇਆ ਕਿ ਦਸਮੇਸ਼ ਪਿਤਾ ਜੀ ਦੀਆਂ ਲਾਡ-ਲੀਆਂ ਸੰਗਤਾਂ ਮੌਜੂਦਾ ਘੱਲੂਘਾਰੇ ਦੇ ਕਸ਼ਟ ਸਹਾਰਦੀਆਂ ਹੋਇਆਂ ਦਿਨ ਕਟੀ ਕਰ ਰਹੀਆਂ ਹਨ । ਦੀਵਾਨ ਦੀ ਅਰਦਾਸ ਹੈ ਕਿ ਸਤਿਗੁਰੂ ਜੀ ਸ਼ੀਘਰ ਹੀ ਉਨ੍ਹਾਂ ਨੂੰ ਸੁਖ ਵਿਖਾਉਣ ।

ਕੈਪ ਵਿਚ ਜੋ ਸਿੱਖ ਹਨ ਉਨ੍ਹਾਂ ਨੂੰ ਕਪੜਾ ਲਤਾ ਆਦਿਕ ਦੇਣ ਦੀ ਜ਼ਿੰਮੇ-ਵਾਰੀ ਸਰਕਾਰ ਨੇ ਲਈ ਹੋਈ ਹੈ ਸਰਕਾਰ ਹੀ ਇਸ ਦੀ ਜ਼ਿੰਮੇਵਾਰ ਹੈ । ਇਸ ਲਈ ਲੋਕਲ ਜ਼ਿੰਮੇਵਾਰ ਮਜ਼ਨਾਂ ਨੂੰ ਮਿਲਕੇ ਯੋਗ ਪ੍ਰਬੰਧ ਕਰਨਾ ਚਾਹੀਦਾ ਹੈ । ਬਾਕੀ ਦੀਵਾਨ ਵੱਲੋਂ ਹੋਰ ਜਿਸ ਜਿਸ ਸ਼ੈ ਦੀ ਲੋੜ ਹੋਵੇ ਦਾਸ ਹਰ ਤਰ੍ਹਾਂ ਹਾਜ਼ਰ ਹਨ । ਦੀਵਾਨ ਦੀ ਸੇਵਾ ਆਪ ਤੋਂ ਗੁੱਝੀ ਨਹੀਂ ਹੈ ਆਪ ਸਾਰੇ ਸਮਾਚਾਰ ਤੋਂ ਵਾਕਫ਼ ਹੋ । ਆਪ ਦੀ ਤਜਵੀਜ਼ ਸੁਹਣੀ ਹੈ ਪਰ ਆਪ ਸਾਰੇ ਕੈਪਾਂ ਆਦਿਕਾਂ ਨੂੰ ਦੇਖ ਭਾਲ ਆਏ ਹੋ ਤੇ ਸਭ ਤੋਂ ਵਧੀਕ ਵਾਕਫ਼ੀ ਰਖਦੇ ਹੋ । ਇਸ ਲਈ ਇਥੋਂ ਕਿਸੇ ਸੱਜਣ ਨੂੰ ਭੇਜ ਕੇ ਸਾਰੀ ਰਿਪੋਟ ਤਿਆਰ ਕਰਵਾਉਣ ਨਾਲੋਂ ਬਿਗਤਰ ਇਹੀ ਪਰਤੀਤ ਹੋਇਆ ਹੈ ਕਿ ਆਪ ਕਿਰਪਾ ਕਰਕੇ ਸਮਾਚਾਰ ਰਪੋਟ ਦੀ ਸ਼ਕਲ ਵਿਚ ਜਿਸ ਤਰ੍ਹਾਂ ਵੀ ਆਪ ਚਾਹੁੰਦੇ ਹੋ ਲਿਖਵਾ ਭੇਜੋ । ਆਪ ਦੀਵਾਨ ਦੇ ਇਕ ਸਿਰ-ਮੋਰ ਅੰਗ ਹੋ ਤੇ ਦੀਵਾਨ ਨੂੰ ਆਪ ਜੀ ਤੇ ਹਰ ਕਿਸਮ ਦਾ ਮਾਣ ਤੇ ਫਖਰ ਹੈ ਕਿ ਆਪ ਐਸੇ ਕਸ਼ਟਾਂ ਦੇ ਸਮੇਂ ਆਪਣੀ ਸਰੀਰਕ ਅਵਸਥਾ ਨੂੰ ਨਾ ਤਕਦੇ ਹੋਏ

ਇਤਨਾ ਸਫਰ ਕਰਕੇ ਸੰਗਤਾਂ ਦੀ ਸੇਵਾ ਕਰ ਰਹੇ ਹੋ ਅਤੇ ਅਫਸਰਾਂ ਨੂੰ ਮਿਲ ਮਿਲਾ ਕੇ ਉਹਨਾਂ ਦੀ ਤਕਲੀਫ਼ ਹਰਨ ਦਾ ਯਤਨ ਕਰ ਰਹੇ ਹੋ । ਸਿਆਲਾ ਸਿਰ ਤੇ ਆ ਗਿਆ ਹੈ ਹੁਣ ਕਿਸੇ ਹੋਰ ਸੱਜਣ ਦੇ ਦੋਰਾ ਕਰਕੇ ਰਪੋਟ ਕਰਨ ਲਈ ਸਮਾਂ ਭੀ ਬਹੁਤ ਹੀ ਥੋੜਾ ਹੈ । ਆਪ ਸਭ ਥਾਵਾਂ ਵੇਖ ਚੁਕੇ ਹੋ, ਕਿਰਪਾ ਕਰਕੇ ਆਪ ਹੀ ਸਾਰੀ ਰਪੋਟ ਤਿਆਰ ਕਰਵਾ ਭੇਜੋ ਜੋ ਦੀਵਾਨ ਦੀ ਦੀਵਾਲੀ ਦੀ ਕਮੇਟੀ ਵਿਚ ਪੇਸ਼ ਕਰਕੇ ਵੀਚਾਰੀ ਜਾ ਸਕੇ ।

ਮਾਤਾ ਪਿਤਾ ਹੀਣ ਜੋ ਤੇ ਜਿਤਨੇ ਬੱਚੇ ਵੀ ਆਪ ਨੂੰ ਮਿਲਨ ਆਪ ਬੇਸ਼ੱਕ ਨਿਰ ਸੰਦੇਹ ਦੀਵਾਨ ਦੇ ਯਤੀਮਖਾਨੇ ਵਿਚ ਭੇਜਣ ਦਾ ਪਰਬੰਧ ਕਰ ਦਿਓ । ਹੋਰ ਕੋਈ ਸੇਵਾ ਹੋਵੇ ਤਾਂ ਆਗਿਆ ਕਰ ਘੱਲਣਾ । ਖੋਚਲ ਲਈ ਖਿਮਾ ਬਖਸ਼ਣਾ ।

ਦਾਸ ਸੰਤ ਸਿੰਘ

ਅ : ਸਕੱਤਰ ਚ : ਖ : ਦੀਵਾਨ

ਆਪ ਨੇ ੪੭ ਦੇ ਘੱਲੂਘਾਰੇ ਦੇ ਸਬੰਧ ਵਿਚ ਸਮਾਚਾਰ ਕਵਿਤਾਵਾਂ ਦੀ ਸ਼ਕਲ ਵਿਚ ਚੀਫ਼ ਖਾਲਸਾ ਦੀਵਾਨ ਨੂੰ ਘੱਲੇ ਸੀ । ਚਿਠੀ ਤੋਂ ਸਪਸ਼ਟ ਹੈ ਜੋ ਇਸ ਤਰ੍ਹਾਂ ਹੈ:-

ਦਫਤਰ ਚੀਫ਼ ਖਾਲਸਾ ਦੀਵਾਨ

ਚਿਠੀ ਨੰ: ੪੫੫੩

ਸਿਤੀ ੩-੮-੧੯੫੨

ਸ੍ਰੀ ਮਾਨ ਅਕਾਲੀ ਕੌਰ ਸਿੰਮ ਜੀ,

ਸੰਗਰੂਰ ।

ਪਰਮ ਕਿਰਪਾਲੂ ਜੀ,

ਕਸ਼ਮੀਰ ਦੇ ਸਮਾਚਾਰ ੧੯੪੭ ਦੇ ਘੱਲੂਘਾਰੇ ਸਬੰਧੀ ਜਿਹੜੇ ਕਵਿਤਾ ਵਿਚ ਅੰਕਤ ਹੋਏ ਹੋਏ ਸਨ ਉਨ੍ਹਾਂ ਦੀ ਇਕ ਨਕਲ ਦਸਤੀ ੧੫ ਰੁਪਏ ਭੇਟਾ ਦੇ ਕੇ ਕਰਵਾ ਲਈ ਹੈ ਤੇ ਦੀਵਾਨ ਦੇ ਦਫਤਰ ਵਿਚ ਰੱਖ ਲਈ ਹੈ ਜੀ । ਲਿਖਤ ਵੱਖਰੇ ਰਜਿਸਟਰ ਪੈਕਟ ਦੁਆਰਾ ਆਪ ਦੀ ਸੇਵਾ ਵਿਚ ਵਾਪਸ ਘੱਲੀ ਜਾਂਦੀ ਹੈ ।

ਕ੍ਰਿਪਾ ਕਰਕੇ ਪਹੁੰਚ ਲਿਖ ਘਲਣ ਦੀ ਖੋਚਲ ਕਰਨੀ ।

ਦਾਸ ਸੰਤ ਸਿੰਘ

ਅ : ਸਕੱਤਰ, ਚੀਫ਼ : ਦੀਵਾਨ

ਆਪ ਨੇ ਕਸ਼ਮੀਰ ਵਿਚ ਥਾਂਉਂ ਥਾਂਈ ਸ਼ਹੀਦ ਹੋਏ ਪਰਵਾਰ ਦੇ ਅੱਖੀ ਦੇਖੇ ਹਾਲਾਤ ਅੰਕਤ ਕੀਤੇ ਹੋਏ ਸਨ ਤੇ ਉਹਨਾਂ ਦੀਆਂ ਸ਼ਹੀਦੀਆਂ ਦਾ ਇਕ ਇਤਹਾਸ ਲਿਖ ਕੇ ਸਾਹਮਣੇ ਲਿਆਣ ਦੇ ਸਮੇਂ ਦੀ ਉਡੀਕ ਵਿਚ ਸਨ ਪਰੰਤੂ ਮਹਾਕਾਲ ਦੇ ਚੱਕਰ ਨੇ ਐਸਾ ਕਰਨ ਦਾ ਸਮਾਂ ਉਹਨਾਂ ਨੂੰ ਨਾ ਬਖਸ਼ਿਆ ।

੧੯੫੨ ਦਸੰਬਰ ਦੇ ਮਹੀਨੇ ਅਕਾਲੀ ਜੀ ਨੂੰ ਉਹਨਾਂ ਦੇ ਕੁੱਝ ਪਰੇਮੀ ਜ਼ੋਰ ਲਗਾਂ ਕੇ ਪਟਿਆਲੇ ਤੋਂ ਕਸ਼ਮੀਰ ਇਸ ਲਈ ਲੈ ਗਏ ਕਿ ਉਥੇ ਉਨ੍ਹਾਂ ਨੂੰ ਆਰਾਮ ਜਾਏ, ਪਰੰਤੂ ਉਥੇ ਪਹੁੰਚਣ ਤੋਂ ਦੂਜੇ ਦਿਨ ਕੈਂਪ ਰਾਮਬਾਗ ਦੇ ਸਿੰਘਾਂ ਨੇ ਆ ਸੁਣਾਇਆ ਕਿ ਅਸਾਡਾ ਰਾਸ਼ਨ ਬੰਦ ਹੋ ਗਿਆ ਹੈ ਤੇ ਇਸ ਲਈ ਗੌਰਮਿੰਟ ਪਾਸੋਂ ਫਿਰ ਰਾਸ਼ਨ ਜਾਰੀ ਕਰਾਇਆ ਜਾਏ । ਇਨ੍ਹਾਂ ਨੇ ਆਪਣੀਆਂ ਹੋਰ ਤਕੀਲਫ਼ਾਂ ਦੱਸੀਆਂ ਤਾਂ ਆਪ ਬੇਚੈਨ ਹੋ ਗਏ । ਆਰਾਮ ਦੀ ਜਗਾਹ ਪੈਰ ਦੇ ਦਰਦ ਦੀ ਪਰਵਾਹ ਵੀ ਨਾ ਕਰਦੇ ਹੋਏ ਦਿਨ ਰਾਤ ਇਹਨਾਂ ਦਾ ਰਾਸ਼ਨ ਮੁੜ ਜਾਰੀ ਕਰਾਣ ਦੀ ਕੋਸ਼ਿਸ਼ ਵਿਚ ਲਗ ਗਏ ।

ਸਿੰਘਾਂ ਨੇ ਦੱਸਿਆ ਕਿ ਕੈਂਪ ਦੇ ਸਿੰਘ ਭੁੱਖੇ ਹਨ ਉਨ੍ਹਾਂ ਪਾਸ ਰਾਸ਼ਨ ਨਹੀਂ ਹੈ ਤਾਂ ਆਪ ਨੇ ਵੀ ਪ੍ਰਸ਼ਾਦਿ ਨਹੀਂ ਛਕਿਆ ਤੇ ਕਹਿਣ ਲੱਗੇ “ਮੈਂ ਕਿਸ ਤਰ੍ਹਾਂ ਛਕਾਂ ਜਦਕਿ ਸਿੰਘਾਂ ਦਾ ਰਾਸ਼ਨ ਬੰਦ ਹੈ ਉਹ ਭੁੱਖੇ ਹਨ ।”

ਉਹਨਾਂ ਨੇ ਸੰਤ ਬੁਧ ਸਿੰਘ ਤਿਆਗੀ ਵੱਲ ਜੋ ਕਿ ਸ਼ੇਖ ਅਬਦੁੱਲਾ ਗੌਰਮਿੰਟ ਵਿਚ ਮੰਨੇ ਪਰਮੰਨੇ ਵਿਅਕਤੀ ਸਨ, ਤਿੰਨ ਸਫੇ ਦੀ ਲੰਬੀ ਚਿਠੀ ਵਿਚ ਸਿੰਘਾਂ ਦੇ ਦੁਖ ਕਲੇਸ਼ ਦੱਸੇ ਤੇ ਤਿਆਗੀ ਜੀ ਨੇ ਸ਼ੇਖ ਅਬਦੁੱਲਾ ਪਾਸ ਜਾਕੇ ਮੁੜ ਸਿੰਘਾਂ ਦਾ ਰਾਸ਼ਨ ਜਾਰੀ ਕਰਵਾਇਆ ਤਾਂ ਆਪ ਨੇ ਚੈਨ ਲੀਤਾ । ਉਹ ਜਿਸ ਕੰਮ ਨੂੰ ਫੜਦੇ ਸੀ ਉਸਨੂੰ ਪੂਰਾ ਕਰਕੇ ਹੀ ਦਮ ਲੈਂਦੇ ਸਨ ।

ਕਵਿਤਾਵਾਂ

ਇਹ ਨਮੂਨੇ ਦੀਆਂ ਕਵਿਤਾਵਾਂ ਹਨ ਜੋ ਉਸ ਸਮੇਂ ਪੜ੍ਹੀਆਂ ਗਈਆਂ ਸਨ:—
ਆਹ !!!

- (੧) ਚੱਲ ਵਸਿਆ ਹਾਇ ! ਬੀਰ ਅਕਾਲੀ,
ਸਿੱਖ ਪੰਥ ਦੀ ਸ਼ਾਨ ਸੀ ਜਿਹੜਾ ।
ਉਚੇ ਸੁੱਚੇ ਜੀਵਨ ਵਾਲਾ,
ਹੀਰੇ ਜਿਹਾ ਇਨਸਾਨ ਸੀ ਜਿਹੜਾ ।
ਸੁਹਣੇ ਮੁਖ ਤੇ ਸੁੱਚੇ ਦਿਲ ਦਾ,
ਇਕੋ ਇਕ ਨਮੂਨਾ ਸੀ ਜੋ ।
ਲੈ ਗਈ ਰਾਤ ਮੌਤ ਦੀ ਆ ਕੇ,
ਸਿੰਘ ਅਕਾਸ਼ੀ, ਸੀ ਜਿਹੜਾ ।
(ਕਰਮ ਸਿੰਘ)
-

- (੨) ਇਕ ਆਇਗਾ ਇਕ ਜਾਇਗਾ,
ਇਹ ਵਹਿਣ ਵਿਹੰਦੇ ਰਹਿਣਗੇ ।
ਕੋਟ ਲਹਿਰਾਂ ਬੁਲਬਲੇ,
ਬਣਦੇ ਤੇ ਢਹਿੰਦੇ ਰਹਿਣਗੇ ।
ਕਿਣਕਿਆਂ ਵਿਚ ਕੋਟ ਸੂਰਜ,
ਚਮਕਣੇ ਅਸਚਰਜ ਨਹੀਂ ।
ਪਰਛਾਵਿਆਂ ਦੇ ਵਾਂਗ ਝੂਠੇ,
ਖਿਆਲ ਖਹਿੰਦੇ ਰਹਿਣਗੇ ।

ਐਪਰ ਅਮੋਲਕ ਵਿਅਕਤੀ ਸੀ,
 ਮੰਨਣਗੇ ਕਰਕੇ ਗੌਰ ਸਿੰਘ ।
 'ਸਾਰਸ' ਸਮੇਂ ਨੇ ਖੋਹ ਲਿਆ,
 ਹਾਇ ਅਕਾਲੀ ਕੌਰ ਸਿੰਘ ।

ਸਾਰਸ

ਚੱਲ ਗਏ ਸੱਜਣ ਪੁਰਾਨੇ ਪਟਿਆਲੇ ਤਵਾਰਾਖੀ ਸ਼ਹਿਰ ਵਿਚ ।
 ਨੌ ਨਾਥ ਹੋਏ ਮਾਘ ਵਿਚ, ਨੌ ਬਿਕਰਮੀ ਦਿਨ ਕਹਿਰ ਵਿਚ ।
 ਲੋਕੀ 'ਛਨਿਛਰ' ਆਖਦੇ, ਸਾਨੂੰ ਸੁਨੇਹਾ ਦੇ ਗਿਆ,
 ਸੂਰਜ ਸਮੇਟੀ ਕਿਰਨ ਨਿਜ, ਉਹ ਲਹਿਰ ਮਿਲ ਗਈ ਬਹਿਰ ਵਿਚ ।
 ਉਪਕਾਰ ਦਾ ਪੁਤਲਾ ਸੀ ਉਹ, ਨਿਹੰਗ ਵਿਰਲਾ ਔਰ ਸਿੰਘ ।
 'ਸਾਰਸ' 'ਵਿਛੋੜਾ' ਦੇ ਗਿਆ, ਆਹ ਅਕਾਲੀ ਕੌਰ ਸਿੰਘ ।

(੩)

ਸਾਰਸ

ਅਡੋਲਤਾ ਸਾਗਰ ਤੋਂ ਲਈ, ਬੀਰਤਾ ਲਈ ਸ਼ੇਰਤੋਂ ।
 ਸ਼ਾਂਤ ਹਿਮਾਲਾ ਤੋਂ ਲਈ, ਦ੍ਰਿੜ੍ਹਤਾ ਲਈ ਸੁਮੇਰ ਤੋਂ ।
 ਹੁਸਨ ਯੂਸਫ਼ ਤੋਂ ਲਿਆ, ਚਮਕ ਬਿਜਲੀ ਤੋਂ ਲਈ,
 ਤਿਆਗ ਭਰਥਰੀ ਤੋਂ ਲਿਆ, ਸਮਾਧੀ ਸ਼ਿਵਜੀ ਤੋਂ ਲਈ ।
 ਹਰਨ ਤੋਂ ਹਨ ਨੈਨ ਲਏ, ਸਿਦਕ ਪ੍ਰਵਾਨੇ ਤੋਂ ਲਿਆ ।
 ਗਰਜ ਇੰਦਰ ਤੋਂ ਲਈ, ਤੇ ਸਬਕ ਜਮਾਨੇ ਤੋਂ ਲਿਆ ।
 ਪ੍ਰੀਤ ਚਕੋਰ ਤੋਂ ਤੇ ਦਰਦ ਲਿਆ ਹੀਰ ਤੋਂ,
 ਚਾਲ ਲਈ ਹੈ ਮੌਰ ਤੋਂ ਜੋ ਦਿਸ ਰਹੀ ਤਸਵੀਰ ਤੋਂ ।
 ਮਿੱਠਤ ਕੋਇਲ ਤੋਂ ਲਈ, ਗੰਭੀਰਤਾ ਗਜਰਾਜ ਤੋਂ,
 ਸਫੈਦੀ ਹੰਸ ਤੋਂ ਲਈ, ਨਿਮਰਤਾ ਮਹਾਰਾਜ ਤੋਂ ।
 ਪ੍ਰੇਮ ਮੱਛੀ ਤੋਂ ਲਿਆ, ਤੇਜ ਲਿਆ ਭਾਨ ਤੋਂ,
 ਨਿਰਲੇਪਤਾ ਕੰਵਲ ਤੋਂ ਜੋ ਦਿਸ ਰਹੀ ਅਨੁਮਾਨ ਤੋਂ ।

ਧੀਰਜ ਧਰਤੀ ਤੋਂ ਲਈ, ਖੇੜਾ ਲਿਆ ਗੁਲਾਬ ਤੋਂ,
 ਉਸ਼ਾ ਤੋਂ ਲਾਲੀ ਲਈ ਅਤੇ ਰੋਸ਼ਨੀ ਮਹਿਤਾਬ ਤੋਂ ।
 ਫਿਰ ਜੀ ਉਹਦੇ ਵਿਚ ਆਇਆ ਤਾਂ ਘੜਿਆ ਪੁਤਲਾ ਖਾਕੀ ਏ ।
 ਕੋਈ ਵੀ ਗੁਣ ਨ ਰਿਹਾ ਐਸਾ ਜੋ ਰਹਿ ਗਿਆ ਬੀਕ ਏ ।
 ਇਹ ਸਭ ਕੁਝ ਇਕੱਠਾ ਕਰਕੇ ਫਿਰ ਲਾਲੀ ਲਈ ਸੰਧੂਰ ਤੋਂ,
 ਸਦਕੇ ਅਕਾਲੀ ਕੌਰ ਸਿੰਘ ਤੇਰੇ ਇਲਾਹੀ ਨੂਰ ਤੋਂ ।
 'ਦੁਖੀਆ' ਹੈ ਜੀਵਨ ਗਾਲਿਆ ਪ੍ਰਦੇਸ਼ਾਂ 'ਚ ਏਸ ਜੋਤ ਨੇ,
 ਹੀਰਾ ਹੈ ਸਾਥੋਂ ਖੋਹ ਲਿਆ, ਹਾਏ ਏਸ ਭੈੜੀ ਮੌਤ ਨੇ ।

(ਸੁਜਾਨ ਸਿੰਘ 'ਦੁਖੀਆ' ਕਸ਼ਮੀਰ)

'ਪੂਰਨ ਸਿੰਘ' ਆਦਰਸ਼ ਦਾ ਜੀਵਨ ਬਤਾਵਣ ਵਾਲਿਆ ।
 ਦੁਖੀ ਦੂਜੇ ਨੂੰ ਦੇਖ ਕੇ ਵਰਾਉਣ ਵਾਲਿਆ ।
 ਅੰਧਕਾਰੋਂ ਕੱਢ ਕੇ ਵਿਦਿਆ ਪੜ੍ਹਾਉਣ ਵਾਲਿਆ ।
 ਦੂਲੇ ਨਿਹੰਗ ਸਿੰਘ ਸੂਰਿਆ ਅਕਾਲੀ ਸਦਾਉਣ ਵਾਲਿਆ ।
 ਕੌਮ ਹਰਦਮ ਤੇਰੀਆਂ ਹੀ ਕਹਾਣੀਆਂ ਕਰੇਗੀ ।
 ਯਾਦ ਤੇਰੀ ਕੌਮ ਦੇ ਸੀਨੇ 'ਚ ਸਾਂਭੀ ਰਹੇਗੀ ।

ਪੰਥ ਵਿਚ ਸੈਂ ਦੂਲਿਆ ਸੂਰਜ ਦੇ ਵਾਂਙੂੰ ਚਮਕਦਾ ।
 ਹੀਰਿਆਂ ਦੀ ਖਾਨ ਵਿਚ ਕੋਹਨੂਰ ਵਾਂਙੂੰ ਚਮਕਦਾ ।
 ਤਾਰਿਆਂ ਦੇ ਮੰਡਲਾਂ 'ਚ ਚੰਨ ਵਾਂਙੂੰ ਚਮਕਦਾ ।
 ਵਿਦਿਆ ਦਾ ਮਾਰਤੰਡ ਸੈਂ, ਕੌਮ ਵਿਚ ਸੈਂ ਚਮਕਦਾ ।
 ਕਦੋਂ ਤਕ ਧਰਤ ਤੇ ਜੀਵਨ ਦੀ ਵਾਦੀ ਰਹੇ ਗੀ ।
 ਯਾਦ ਤੇਰੀ ਕੌਮ ਦੇ ਸਹੀਨੇ 'ਚ ਸਾਂਭੀ ਰਹੇ ਗੀ ।

ਤੇਰੇ ਉਚੇ ਜੀਵਨ ਦਾ ਸਭ ਨੂੰ ਸਨਮਾਨ ਹੈ ।
 ਕੌਮ ਦਾ ਸਾਹਿਤ ਵੀ ਤੇਰਾ ਮੰਨ ਰਿਹਾ ਅਹਿਸਾਨ ਹੈ ।
 ਅਜ ਨਿੰਮੋਬੂਣਾ ਪੰਥ ਹੈ ਤੇ ਰੋ ਰਿਹਾ ਵਿਦਵਾਨ ਹੈ ।
 ਮੌਤ ਦਾ ਮੂੰਹ ਆਪਣੀ ਗਲਤੀ ਤੇ ਲਜਿਆਮਾਨ ਹੈ ।
 ਸੱਟ ਤੇਰੀ ਮੌਤ ਦੀ ਸਿੱਖ ਕੌਮ ਕਿਵੇਂ ਸਹੇਗੀ ।
 ਯਾਦ ਤੇਰੀ ਕੌਮ ਦੀ ਸੀਨੇ 'ਚ ਸਾਂਭੀ ਰਹੇਗੀ ।



ਠਹਿਰ ਜਾਵੀਂ ਝੱਟ ਕ ਫਰਯਾਦ ਸੁਣ ਜਾ ਜ਼ਰਾ ।
 ਮਮੀ ਗਰੀਬਾਂ ਤੇ ਯਤੀਮਾਂ ਦੀ ਕੰਨੀ ਪਾ ਜ਼ਿਰਾ ।
 ਛੱਡਕੇ ਵਤਨਾਂ ਨੂੰ ਦਸੋ ਕਿਧਰ ਵਾਗਾਂ ਮੋੜੀਆਂ ।
 ਮੁੜ ਕੇ ਨਹੀਂ ਆਉਣਾ ਕਦੀ ਇਕ ਝਾਤ ਪਾ ਜ਼ਰਾ ।
 ਹੁਣ ਤਾਂ ਤੇਰੀ ਦਿਲਾਂ ਵਿਚ ਤਾਂਘ ਬਣ; ਕੇ ਹਰੇ ਗੀ ।
 ਯਾਦ ਤੇਰੀ ਕੌਮ ਦੇ ਸੀਨੇ 'ਚ ਸਾਂਭੀ ਰਹੇਗੀ ।

(ਅਜੀਤ ਸਿੰਘ ਰੇਜਰ, ਕਸ਼ਮਰੀਰ)



(੧) ਮੌਤੇ ਚੰਦਰੀਏ ਦੱਸ ਕੀ ਖੱਟਿਆ ਈ,
 ਸਾਡੇ ਮਿੰਤਰਾਂ ਤਾਂਈ ਵਿਛੋੜ ਕੇ ਤੂੰ ।
 ਇਸ ਮਹਿਕਦੇ ਢੁੱਲ ਗੁਲਾਬ ਤਾਂਈ,
 ਕਾਹਨੂੰ ਡਾਲੀਓ ਸੁੱਟਿਆ ਤੋੜ ਕੇ ਤੂੰ ।
 ਮੰਝਧਾਰ ਫਸੀ ਬੇੜੀ ਕਿਮਮਤਾਂ ਦੀ,
 ਸਾਡੇ ਸੁੱਤਿਆਂ ਹੀ ਸੁੱਟੀ ਤੋੜ ਕੇ ਤੂੰ ।
 ਦਿਲਾਂ ਸਾਰਿਆਂ ਦਾ ਕਾਹਨੂੰ ਲਗੀਓ,
 ਵਾਂਗ ਨਿੰਬੂਆਂ ਲਹੂ ਨਿਚੋੜ ਕੇ ਤੂੰ ।

ਤੇਰੀ ਗੋਦ ਅੰਦਰ ਜਿਹੜਾ ਸੁੱਤਿਆ ਅੱਜ,
ਚਾਨਣ ਸਮਝ ਇਹ ਸਾਡੀਆਂ ਅੱਖੀਆਂ ਦਾ ।
ਚੰਚਲ ਹਿਰਦਿਆਂ ਨੂੰ ਢਾਰਸ ਦੇਣ ਵਾਲਾ,
ਇਹ ਹੈ ਕਾਹਨ ਕੁਰਲਾਂਦੀਆਂ ਸਖੀਆਂ ਦਾ ।

(੨) ਕੀਤਾ ਵੈਰ ਤੂੰ ਅਸਾਡੇ ਨਾਲ ਅੜੀਏ,
ਖਿੜੇ ਬਾਗ ਨੂੰ ਅੱਜ ਵੈਰਾਨ ਕੀਤਾ ।
ਸਾਡੀ ਧੌਣ ਨੂੰ ਪਕੜ ਮਰੋੜਿਆ ਈ,
ਜਾਨ ਹੁੰਦਿਆਂ ਜਾਨ ਬੇਜਾਨ ਕੀਤਾ ।
ਪਹਿਲੇ ਦੁਖੀ ਹੈ ਸਾਂ ਮੁੜ ਕੇ ਦੁਖੀ ਹੋਏ,
ਪ੍ਰੇਸ਼ਾਨ ਤਾਂਈ ਪ੍ਰੇਸ਼ਾਨ ਕੀਤਾ ।
ਕੀਤਾ ਖੂਨ ਸਾਡੇ ਦਿਲਾਂ ਸੁੱਤਿਆਂ ਦਾ,
ਆਖਰ ਦੱਸ ਕੀ ਭੈੜੀਏ ਖੱਟਿਆ ਈ ।
ਜਿਸ ਨੂੰ ਸਦਾ ਦੀ ਨੀਂਦ ਸੁਲਾਇਆ ਈ,
ਉਹਦੇ ਹਿਜਰ ਅੰਦਰ ਸੀਨਾ ਫੱਟਿਆ ਈ ।

ਠਾਕਰ ਸਿੰਘ 'ਜ਼ਖਮੀ' ਕਸ਼ਮੀਰ)

ਅਕਾਲੀ ਜੀ ਦਾ ਸਾਹਿਤ

ਗੁਰ ਸ਼ਬਦ ਰਤਨ ਪ੍ਰਕਾਸ਼

ਆਪ ਜੀ ਦੀ ਸਾਹਿਤਕ ਦੁਨੀਆ ਦੀ ਅਮਰ ਯਾਦਗਾਰ ਸ੍ਰੀ ਗੁਰ ਗ੍ਰੰਥ ਸਾਹਿਬ ਦਾ ਤਤਕਰਾ ਹੈ ਜੋ ਕਿ ਆਪਨੇ ੧੯੦੭ ਈਸਵੀ ਵਿਚ ਅਰੰਭ ਕੇ ੧੦ ਮਾਰਚ, ੧੯੨੩ ਈਸਵੀ ਵਿਚ ਪਸ਼ਾਵਰ ਸ਼ਹਿਰ ਵਿਖੇ ਸੰਪੂਰਨ ਕਰਕੇ ਪ੍ਰਕਾਸ਼ਤ ਕਰਵਾਇਆ ॥ ਆਪ ਤਤਕਰੇ ਦੇ ਅਖੀਰ ਇਉਂ ਨੋਟ ਲਿਖਦੇ ਹਨ:—

“ਹੇ ਜਗਤ ਅਧਾਰ ਅਕਾਲ ਪੁਰਖ ਪਿਤਾ ਜੀਓ !

ਆਪ ਦੀ ਪਵਿੱਤਰ ਪ੍ਰੇਰਨਾ ਕਰਕੇ ਅਗਸਤ ੧੯੦੭ ਵਿਚ ਜੋ ਤਤਕਰਾ ਸ਼ਹਿਰ ਢਾਕੇ (ਬੰਗਾਲ) ਅੰਦਰ ਅਰੰਭ ਕਰਕੇ ੧੯੦੯ ਲਾਮਡੀਗ (ਅਸਾਮ), ੧੯੧੦ ਸ੍ਰੀ ਹਜ਼ੂਰ ਸਾਹਿਬ ਅਬਚਲ ਨਗਰ ਸ਼ਾਹਿਬ (ਦੱਖਣ), ੧੯੧੧ ਪੰਡਰਪੁਰ (ਮਹਾਰਸ਼ਟਰ) ੧੯੧੨ ਕਾਸ਼ਮੀਰ (ਉੱਤਰ ਖੰਡ), ੧੯੧੩ ਸ੍ਰੀ ਅੰਮ੍ਰਿਤਸਰ ਜੀ (ਪੰਜਾਬ ੧੯੧੪ ਸ੍ਰੀ ਨਗਰ (ਕਸ਼ਮੀਰ), ੧੯੧੫ ਪਿਸ਼ਾਵਰ (ਸਰਹੱਦ) ੧੯੧੬-੧੭ ਕਲਕੱਤਾ (ਬੰਗਾਲ), ਸਦੀਆ (ਆਸਾਮ), ੧੯੧੮ ਲਾਲ ਪੁਰਾ (ਕਾਬਲ), ੧੯੧੯ ਤੋਂ ੧੯੨੦ ਡੇਹਰਾ ਸਾਹਿਬ (ਲਾਹੌਰ) ਆਦਿ ਦੇਸ਼ ਦੇਸ਼ਾਂਤਰਾਂ ਵਿਚ ਰਟਨ ਕਰਦਿਆਂ ਸ੍ਰੀਮਾਨ ਭਾਈ ਬਸਾਖਾ ਸਿੰਘ ਜੀ ਲੇਟ ਗਰੰਥੀ ਪਲਟਨ ਨੰਬਰ ੧੪ ਸਿੱਖ, ਭਾਈ ਗੰਡਾ ਸਿੰਘ ਜੀ ਸਕੱਤਰ, ਸ੍ਰੀ ਗੁਰੂ ਸਿੰਘ ਸਭਾ ਲਾਮਡੀਗ, ਭਾਈ ਜਗਨਨਾਥ ਸਿੰਘ ਜੀ ਨਾਜ਼ਰ ਕਾਲੂ ਦੀ ਗਲੀ ਮਹੱਲਾ ਆਂਸੀਆਂ ਸ਼ਹਿਰ ਪਿਸ਼ਾਵਰ (ਇਹ ਤਿੰਨੇ ਸੱਜਣ) ਇਸ ਤਤਕਰੇ ਦੀ ਤਿਆਰੀ ਵਿਚ ਅਤਿਅੰਤ ਉਤਸ਼ਾਹ ਤੇ ਸਹਾਇਤਾ ਦੇਣ ਵਾਲੇ ਸੀ ਪ੍ਰਕਾਸ਼ਤ ਹੋਣ ਤੋਂ ਪਹਿਲੇ ਸਚਖੰਡ ਵਾਸਾ ਕਰ ਗਏ ਹਨ । ਸ੍ਰੀਮਾਨ ਅਕਾਲੀ ਹਜ਼ੂਰਾ ਸਿੰਘ ਜੀ ਨਿਹੰਗ ਸਿੰਘ,

ਹੈਡ ਗ੍ਰੰਥੀ ਹਜ਼ੂਰ ਸਾਹਿਬ ਜੀ ਸਹਿਤ ਬੇਅੰਤ ਮਾਈਆਂ ਭਾਈਆਂ ਦੀ ਸੁਹਿਰਦਤਾ ਅਤੇ
ਯਤਨ ਦੁਆਰਾ ੧੩ ਸਾਲਾਂ ਵਿਚ ਤਿਆਰ ਕੀਤਾ ਹੈ ਸੀ। ਉਹ ਅੱਜ ੧੦
ਮਾਰਚ, ੧੯੨੩ ਨੂੰ ਛਾਵਣੀ ਪਿਸ਼ਾਵਰ ਵਿਚ ਸੰਪੂਰਨ ਛਪ ਗਿਆ ਹੈ।

ਹੇ ਦਾਤਾਰ ਪਿਤਾ ਜੀ। ਆਪ ਦੀ ਅਪਾਰ ਕਿਰਪਾਲਤਾ ਦਾ ਕਿਸ ਮੂੰਹ
ਨਾਲ ਧੰਨਵਾਦ ਕਰਾਂ। ਹੇ ਪ੍ਰਾਣ ਨਾਥ ਗੋ-ਬਿੰਦਹ।

ਸਲੋਕ ਮਹਲਾ ੫

ਤੇਰਾ ਕੀਤਾ ਜਾਤੋ ਨਾਹੀ ਮੈਨੂੰ ਜੋਗੁ ਕੀਤੋਈ।

ਮੈਂ ਨਿਰਗੁਣਿਆਰੇ ਕੋ ਗੁਣ ਨਾਹੀ ਆਪੇ ਤਰਸੁ ਪਇਓਈ।

ਤਰਸੁ ਪਇਆ ਮਿਹਰਾਮਤਿ ਹੋਈ ਸਤਿਗੁਰ ਸਜਣੁ ਮਿਲਿਆ।

ਨਾਨਕ ਨਾਮੁ ਮਿਲੈ ਤਾ ਜੀਵਾ ਤਨੁ ਮਨੁ ਥੀਵੈ ਹਰਿਆ।

ਪ੍ਰਾਰਥਕ

ਅਕਾਲੀ ਕੌਰ ਸਿੰਘ ਨਿਹੰਗ

ਇਹ ਤਤਕਰਾ ਛਾਪਣ ਦੀ ਆਪਣੀ ਕਿਉ ਲੋੜ ਮਹਿਸੂਸ ਹੋਈ :—

(੧) ਸ੍ਰੀ ਗੁਰੂ ਗ੍ਰੰਥਸਾਹਿਬ ਜੀ ਦੀ ਕਥਾ ਤੇ ਕੀਰਤਨ ਸਮੇਂ ਜੋ ਸ਼ਬਦ ਉਧਾਰਣ
ਪਰਮਾਣ ਵਾਸਤੇ ਪੜ੍ਹਨੇ ਹੁੰਦੇ ਸੀ ਉਨ੍ਹਾਂ ਨੂੰ ਲੱਭਣਾ ਕਠਨ ਹੀ ਨਹੀਂ ਸੀ
ਪ੍ਰੰਤੂ ਲੋੜੀਂਦੇ ਸਮੇਂ ਪਰ ਅਸੰਭਵ ਹੁੰਦਾ ਸੀ ਜਿਸ ਕਰਕੇ ਗੁਰੂ ਸ਼ਬਦ ਦੀ
ਪੂਰੀ ਪੂਰੀ ਵਿਆਖਿਆ ਨਾ ਹੋਣ ਕਰਕੇ ਗੁਰੂ ਆਸ਼ਾ ਤੇ ਪ੍ਰਚਾਰ ਅਧੂਰੇ ਹੀ
ਰਹਿ ਜਾਂਦੇ ਸੀ।

(੨) ਥਾਂਉਂ ਥਾਂਈਂ ਆਰੀਆਂ ਸਮਾਜੀਆਂ, ਸਨਾਤਨੀਆਂ ਅਤੇ ਹੋਰ ਅਨੇਕ
ਅਨਮਤੀਆਂ ਨਾਲ ਗੁਰਮਤ ਗੋਸ਼ਟ ਚਰਚਾ ਕਰਨ ਸਮੇਂ ਅਨਮਤੀ ਗੁਰਬਾਣੀ
ਦੀਆਂ ਮਨਘੜਤ ਤੁਕਾਂ ਪੜ੍ਹਕੇ ਆਪਣੇ ਪੱਖ ਨੂੰ ਸਿੱਧ ਕਰਨ ਦਾ ਯਤਨ ਕਰਦੇ
ਸਨ। ਇਸ ਦਾ ਉਪਾਉ ਵੀ ਅਕਾਲੀ ਜੀ ਨੇ ਇਹ ਹੀ ਸੋਚਿਆ ਸੀ ਕਿ ਸ੍ਰੀ ਗੁਰੂ
ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦਾ ਤੱਤਕਰਾ (Index) ਤਿਆਰ ਕੀਤਾ ਜਾਏ।

ਭਾਈ ਸਾਹਿਬ ਭਾਈ ਕਾਹਨ ਸਿੰਘ ਜੀ ਨਾਭਾ (ਮਹਾਨ ਕੋਸ਼ ਕਰਤਾ) ਇਸ
ਦੀ ਪ੍ਰਸ਼ੰਸਾ ਕਰਦੇ ਹੋਏ ਮੁਖ ਬੰਦ ਅੰਦਰ ਇਸ ਪਰਕਾਰ ਲਿਖਦੇ ਹਨ :—

‘ਜੇ ਅਨੇਕ ਵਿਦਵਾਨ ਕੌਮਾਂ ਦੇ ਪੁਸਤਕਾਂ ਦਾ ਤਤਕਰਾ ਦੇਖੀਏ ਤਦ ਆਸਚ-
ਰਯ ਰਹੀਦਾ ਹੈ । ਉਨ੍ਹਾਂ ਨੇ ਖਾਸ ਕਰਕੇ ਧਰਮ ਗ੍ਰੰਥਾਂ ਦਾ ਅਜੇਹਾ ਤਤਕਰਾ
ਬਣਾਇਆ ਹੈ ਜਿਸ ਤੋਂ ਹਰ ਇਕ ਸ਼ਬਦ (word) ਬਾਬਤ ਅਸੀਂ ਦੇਖ ਸਕੀਏ ਕਿ
ਇਹ ਕਿਸ ਥਾਂ ਅਤੇ ਕਿਸ ਅਰਥ ਵਿਚ ਆਇਆ ਹੈ । ਇਸ ਦੇ ਮੁਕਾਬਲੇ ਕਿਤਨਾਂ
ਸ਼ੱਕ ਹੈ ਅਸੀਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸ਼ਬਦ ਸਲੋਕਾਂ ਦਾ ਭੀ ਪੂਰਾ ਤਤਕਰਾ
ਨਹੀਂ ਬਣਾ ਸਕੇ । ਪ੍ਰੰਤੂ ਅਕਾਲ ਪੁਰਖ ਦਾ ਧੰਨਵਾਦ ਹੈ ਕਿ ਉਸਨੇ ਇਕ ‘ਕੀਟ’ ਦਾ
ਮਨ (ਜੈਸਾ ਕਿ ਅਕਾਲੀ ਜੀ ਨੇ ਆਪਣੇ ਆਪ ਲਈ ਲਿਖਿਆ ਹੈ) ਪ੍ਰੇਰਿਆ
ਜਿਸ ਨੇ ਅਨੇਕ ਕਠਨਾਈਆਂ ਦੇ ਹੁੰਦੇ ਭੀ ਅਖਰ ਕ੍ਰਮ ਅਨੁਸਾਰ ਸ਼ਬਦਾਂ ਦਾ ਹੀ
ਨਹੀਂ ਕਿੰਤੂ ਸਾਰੀਆਂ ਤੁਕਾਂ ਦਾ ਮਨੋਹਰ ਤਤਕਰਾ ਬੜੀ ਮਿਹਨਤ ਨਾਲ ਤਿਆਰ ਕਰ
ਦਿੱਤਾ ਜੋ ਹੁਣ ਆਪਦੇ ਹੱਥਾਂ ਵਿਚ ਹੈ । ਅੱਗੇ ਲਿਖਦੇ ਹਨ :—

‘ਇਸ ਅਦਭੁਤ ਤਤਕਰੇ ਦੀ ਸਿੱਖ ਕੌਮ ਨੂੰ ਚਿਰ ਤੋਂ ਡਾਢੀ ਲੋੜ ਸੀ ਕਿਉਂਕਿ
ਜਦ ਵਾਂਝਤ ਤੁਕ ਲੱਭਣੀ ਹੁੰਦੀ ਤਦ ਬਹੁਤ ਯਤਨ ਕਰਨ ਪਰ ਭੀ ਨਹੀਂ ਮਿਲ-
ਦੀ ਸੀ । ਅਰ ਅਨੇਕ ਅਨਮਤੀਏ ਅਸੁੱਧ ਤੁਕਾਂ ਪੜਕੇ ਮਨ ਨੂੰ ਭ੍ਰਮ ਚੱਕਰ ਵਿਚ ਪਾ
ਦਿੰਦੇ ਸਨ ਅਤੇ ਲੋਕਾਂ ਨੂੰ ਯਥਾਰਥ ਪਾਠ ਦੇਖਣ ਲਈ ਕੋਈ ਸਹਾਇਤਾ ਨ ਮਿਲਨ
ਕਾਰਨ ਵਯਾਕੁਲਤਾ ਹੁੰਦੀ, ਜੈਸੇ ਅਸੀਂ ਕਈ ਚਲਾਕ ਅਥਵਾ ਅਗਿਆਨੀਆਂ ਦੇ ਮੁਖ
ਤੋਂ ਐਸੇ ਪਾਠ ਸੁਣਦੇ ਹਾਂ :—

‘ਹਿੰਦੂ ਸਲਾਹੀ ਸਲਾਹ ਭੱਦਣ ਉਣੇਤ ਕਰਾਓ ।

‘ਸਾਲਗਰਾਮ ਬਿਧ ਪੂਜ ਮਨਾਓ

ਪਾਥਰ ਪੂਜੇ ਮੋਲ ਲੇ ਫੁੱਲ ਹਰਿ ਸਰੀ ਪਾਓ ।’

ਅਤੇ

ਉਨ ਝਟਕਾ ਉਨ ਬਿਸਮਿਲ ਕੀਨਾ ਦਯਾ ਦੁਹੂੰ ਤੇ ਭਾਗੀ ਆਦਿ

ਜੇ ਸਾਡੇ ਪਾਸ ਐਸਾ ਤਤਕਰਾ ਹੁੰਦਾ ਜਿਸ ਤੋਂ ਅਸੀਂ ਤੁਰਤ ਦੇਖ ਸਕਦੇ ਕਿ
ਇਹ ਤੁਕ ਹੈ ਅਥਵਾ ਨਹੀਂ ਜਾਂ ਸੁੱਧ ਇਉਂ ਹੈ ਤਦ ਵਿਤੰਡਾਵਾਦੀ ਨੂੰ ਨਿਰੁੱਤਰ
ਕਰਨ ਤਥਾ ਅਸਲ ਗੁਰਮਤ ਸਮਝਣ ਵਿਚ ਸਾਨੂੰ ਕਿਤਨੀ ਸਹਾਇਤਾ ਮਿਲਦੀ ।

ਤਤਕਰਾ ਤਤਕਰਾ ਤਤਕਰਾ ਤਤਕਰਾ ਤਤਕਰਾ ਤਤਕਰਾ

ਪ੍ਰੇਮੀ ਪਾਠਕ ਤੇ ਵਿਦਿਆ ਦੇ ਸਨੇਹੀ ਸੱਜਣ ਇਸ ਤਤਕਰੇ ਨੂੰ ਦੇਖ ਕੇ ਨਿਰਸੰਦੇਹ ਪ੍ਰਸੰਨ ਹੋਣਗੇ ਅਰ ਉਸ ਕੀਟ ਲਈ (ਜਿਸ ਨੇ ਅਕਾਲੀ ਪਦਵੀ ਨੂੰ ਸਫਲ ਕਰਨ ਲਈ, ਅਕਾਲੀ ਬਾਣੀ ਦੀ ਇਹ ਮਹਾਨ ਸੇਵਾ ਕਰਕੇ ਜਿੱਥੇ ਕੌਮ ਦੀ ਲੋੜ ਪੂਰੀ ਕੀਤੀ ਹੈ) ਸਨੇਹ ਭਰੇ ਚਿਤ ਤੋਂ ਅਕਾਲ ਪੁਰਖ ਦਾ ਧਨਵਾਂਦ ਕਰਨਗੇ।

(ਦਸਖਤ-ਕਾਹਨ ਸਿੰਘ ਨਾਭਾ ਨਿਵਾਸੀ)

ਇਸ ਦੀ ਸੰਪੂਰਨਤਾ ਵਿਚ ਆਪ ਨੂੰ ਬਹੁਤ ਔਕੜਾਂ ਦਾ ਸਾਹਮਣਾ ਕਰਨਾ ਪਿਆ। ਜਿਹਾ ਕਿ ਬਾਵਾ ਪਰੇਮ ਸਿੰਘ ਜੀ ਹਿਸਟੋਰੀਅਨ, ਹੋਤੀ ਮਰਦਾਨ ਪਸ਼ੋਰ ਵਾਲੇ ਲਿਖਦੇ ਹਨ:—

“ਅਕਾਲੀ ਜੀ ਨੇ ਸ੍ਰੀ ਗੁਰਗ੍ਰੰਥ ਸਾਹਿਬ ਦਾ ਤਤਕਰਾ ਤਿਆਰ ਕਰਨਾ ਅਰੰਭਿਆ ਤਾਂ ਕੁਝ ਭੁੱਲੜ ਵੀਰਾਂ ਨੇ ਇਨ੍ਹਾਂ ਨੂੰ ਰੋਕਣ ਦੇ ਯਤਨ ਕੀਤੇ ਪਰ ਅਕਾਲੀ ਜੀ ਨੇ ਬੜੀ ਨਿਰਭੈਤਾ ਨਾਲ ਇਸ ਮਹਾਨ ਕਾਰਜ ਨੂੰ ਸਿਰੇ ਚੜ੍ਹਾਇਆ ਹੈ।”

ਕਈ ਵੀਰਾਂ ਨੇ ਕਿਹਾ ਕਿ ਅਕਾਲੀ ਕੋਰ ਸਿੰਘ ਗੁਰਬਾਣੀ ਦੇ ਸ਼ਬਦਾਂ ਨੂੰ ਤੋੜ ਮਰੋੜ ਕੇ ਲਿਖ ਰਿਹਾ ਹੈ। ਭਾਈ ਮਨੀ ਸਿੰਘ ਜੀ ਦੀ ਸ਼ਹੀਦੀ ਦੀਆਂ ਮਸਾਲਾਂ ਘੜਨ ਲਗੇ ਕਿ ਇਸ ਦੋਸ਼ ਕਰਕੇ ਬੰਦ ਬੰਦ ਕਟਾਣਾਂ ਪਿਆ। ਕਈ ਕਿਸਮ ਦੇ ਇਲਜ਼ਾਮ ਲਾਏ ਸ਼ੁਰੂ ਕਰ ਦਿਤੇ ਤੇ ਆਪ ਦੇ ਕੰਮ ਵਿਚ ਰੁਕਾਵਟ ਪਾ ਦਿਤੀ।

ਇਕ ਵੇਰ ਐਬਟਾਬਾਦ (ਦਫਰੰਟੀਅਰ ਪਾਕਸਤਾਨ) ਦੀ ਸੰਗਤ ਅਕਾਲੀ ਜੀ ਨੂੰ ਮਾਰਨ ਲਈ ਵੀ ਤਿਆਰ ਹੋ ਗਈ ਤੇ ਉਹਨਾਂ ਪਰ ਗੁਰੂ ਮਹਾਰਾਜ ਦੇ ਪੱਤਰੇ ਫਾੜਨ ਦਾ ਇਲਜ਼ਾਮ ਲਗਾਣ ਤਕ ਵੀ ਸੰਕੋਚ ਨਾ ਕੀਤਾ। ਇਹਨਾਂ ਭੁੱਲੜ ਵੀਰਾਂ ਨੂੰ ਪਤਾ ਨਹੀਂ ਸੀ ਕਿ ਮਹਾਰਾਜ ਦੀ ਬੀੜ ਦੇ ਖੁਲ੍ਹੇ ਪੱਤਰੇ ਵੀ ਮਿਲ ਜਾਂਦੇ ਹਨ। ਆਖਰ ਭਗਤ ਦੁੱਨਾਂ ਸਿੰਘ ਜੀ (ਜੋ ਕਿ ਐਬਟਾਬਾਦ ਵਿਚ ਉੱਘੇ ਪਰਚਾਰਕ ਗੁਰਸਿੱਖ ਸਨ) ਨੇ ਸੰਗਤ ਨੂੰ ਸਸਝਾ ਬੁਝਾ ਕੇ ਮਾਮਲਾ ਠੀਕ ਕਰ ਦਿਤਾ ਸੀ।

ਆਪ ਨੂੰ ਇਸ ਮਹਾਨ ਕਾਰਜ ਦੀ ਪੂਰਨਤਾ ਲਈ ਚੰਫ ਖਾਲਸਾ

ਦੀਵਾਨ ਅਤੇ ਸ਼੍ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ ਆਦਿ ਪਾਸੋਂ ਐਲਾਨ ਜਾਰੀ ਕਰਾਉਣੇ ਪਏ ਕਿ ਅਕਾਲੀ ਕੌਰ ਸਿੰਘ ਜੀ ਜੋ ਪੁਸਤਕ ਤਤਕਰਾ ਤਿਆਰ ਕਰਦੇ ਹਨ ਇਹ ਗੁਰਮਤ ਗੁਰਆਸ਼ੇ ਅਨੁਸਾਰ ਇਕ ਮਹਾਨ ਕਾਰਜ ਹੈ ਤੇ ਪੰਥ ਦੀ ਮਹਾਨ ਸੇਵਾ ਹੈ ਇਸ ਵਿਚ ਕੋਈ ਰੁਕਾਵਟ ਨਾ ਪਾਈ ਜਾਵੇ ਬਲਕੇ ਇਸ ਦੇ ਪੂਰਾ ਕਰਨ ਵਿਚ ਸਹਾਇਤਾ ਦਿਤੀ ਜਾਵੇ।”

ਪਿਆਰਾ ਸਿੰਘ ਪਦਮ ਹਿਸਟੋਰੀਅਨ ਪੰਜਾਬੀ ਵਿਭਾਗ, ਪਟਿਆਲਾ ਲਿਖਦੇ ਹਨ ।

ਇਤਨਾਂ ਵੱਡਾ ਅਮੋਲਕ ਕੰਮ ਕਰਕੇ ਆਪਣੇ ਆਪ ਨੂੰ ‘ਕੀਟ’ ਦਰਸਾਉਣਾਂ ਤਾਂ ਸਚਮੁੱਚ ‘ਮਨ ਨੀਵਾਂ ਮਤ ਉਚੀ’ ਆਖਕੇ ਜੋ ਅਸੀਂ ਅਰਦਾਸ ਕਰਦੇ ਹਾਂ, ਉਹਨਾਂ ਪ੍ਰਤੀ ਪੂਰੀ ਘਟਦੀ ਹੈ ।

ਭਾਈ ਸਾਹਿਬ ਪਰਮਾਨੰਦ ਸਿੰਘ ਪਰਿਸੰਪਲ ਸਿੱਖ ਮਿਸ਼ਨਰੀ ਕਾਲਜ, ਅੰਮ੍ਰਿਤਸਰ, ਇਸ ਤਰਾਂ ਫਰਮਾਉਂਦੇ ਹਨ :—

“ਅਕਾਲੀ ਕੌਰ ਸਿੰਘ ਜੀ ‘ਨਿਹੰਗ’ ਨੇ ਜੋ ‘ਸ੍ਰੀ ਗੁਰੂ ਗ੍ਰੰਥ ਰਤਨ ਪ੍ਰਕਾਸ਼’ ਲਿਖ ਕੇ ਮਹਾਨ ਸੇਵਾ ਕੀਤੀ ਹੈ, ਉਸ ਦੇ ਸਾਮਣੇ ਮੇਰੀ ਇਤਨੇ ਵਰ੍ਹਿਆਂ ਦੀ ਸੇਵਾ ਤੁਛ ਭਰ ਭੀ ਨਹੀਂ ਹੈ । ਉਨ੍ਹਾਂ ਨੇ ਇਹ ਕੰਮ ਕਰਕੇ ਸਿੱਖ ਪੰਥ ਪਰ ਭਾਰੀ ਅਹਿਸਾਨ ਕੀਤਾ ਹੈ।”

ਨੋਟ (ੳ) ਇਸ ਤਤਕਰੇ ਵਿਚ ਆਪ ਨੇ ਇਕ ਉਹ ਤਸਵੀਰ ਦਿਤੀ ਹੈ ਜੋ ਆਪ ਨੂੰ ਪ੍ਰਾਪਤ ਹੋਈ ਅਤੇ ਜਿਹੜੀ ਕਿ ‘ਬਚਿਤ੍ਰ ਚਿਤ੍ਰ ਸੰਮਤ ੧੭੫੫ ਵਿਖੇ ਦਸਮ ਪਾਤਸ਼ਾਹ ਦੇ ਹਾਜ਼ਰ ਦਰਸ਼ਕਾਂ ਨੇ ਹਜ਼ਰੀ ਵਿਚੋਂ ਚਿਤ੍ਰ ਕੇ ਹੱਥ ਸਫਲੇ ਕੀਤੇ ਅਤੇ ਜੋ ੧੭੮੦ ਨੂੰ ਦਿੱਲੀ ਵਿਚੋਂ ਗੁਰੂ ਕੇ ਮਹਲਾਂ ਤੋਂ ਬਾਬਾ ਹਠੀ ਸਿੰਘ ਜੀ ਨੂੰ ਪ੍ਰਾਪਤ ਹੋਯਾ ।

ਨੋਟ (ਅ) ਇਹ ਤਤਕਰਾ ਹੁਣ ਮੁੜ ਦੁਬਾਰਾ ਪੰਜਾਬੀ ਵਿਭਾਗ, ਪਟਿਆਲਾ ਨੇ

ਛਪਾਇਆ ਹੈ । ਪ੍ਰੰਤੂ ਅਫ਼ਸੋਸ ਹੈ ਕਿ ਮੁਖ ਸਫੇ ਪਰ ਅਕਾਲੀ ਜੀ ਦਾ ਨਾਮ ਸਪਸ਼ਟ ਤੌਰ ਤੇ ਨਹੀਂ ਆਇਆ ਤੇ ਨਾ ਹੀ ਉਹ ਫੋਟੋ ਹੈ ਤਾਕਿ ਇਸ ਦੇ ਪਾਠਕ ਤੁਰਤ ਸਮਝ ਲੈਂਦੇ ਕਿ ਇਸ ਪੁਸਤਕ ਦੇ ਕਰਤਾ ਅਕਾਲੀ ਕੌਰ ਸਿੰਘ ਜੀ 'ਨਿਹੰਗ' ਹਨ ।

ਆਪ ਜੀ ਦੀ ਦੂਜੀ ਮਹਾਨ ਸੇਵਾ

ਤਤਕਰਾ (Index) ਵਾਰਾਂ ਭਾਈ ਗੁਰਦਾਸ ਜੀ ਹੈ । ਇਸ ਬਾਰੇ ਬੜਾ ਸ਼ੰਕਾ ਸੀ ਕਿ ਇਹ ਸ਼ਾਇਦ ਛਪਿਆ ਹੀ ਨਹੀਂ ਕਿਉਂਕਿ ਆਪ ਜੀ ਦੇ ਪਰਲੋਕ ਗਮਨ ਉਪਰੰਤ ਆਪ ਦੇ ਦੂਸਰੇ ਦੇ ਅਖੰਡ ਪਾਠ ਜੀ ਦੇ ਭੋਗ ਪਰ ਭਾਰੀ ਇਕਠ ਵਿਚ ਜੋ ਵਿਦਵਾਨਾਂ ਨੇ ਤਕਰੀਰਾਂ ਕੀਤੀਆਂ (ਜਿਸ ਦਾ ਜ਼ਿਕਰ ਅੰਦਰ ਹੈ) ਉਹਨਾਂ ਇਹ ਸ਼ੱਕ ਪ੍ਰਗਟ ਕੀਤਾ ਤੇ ਕਿਹਾ ਕਿ "ਉਹ ਵਾਰਾਂ ਦਾ ਤਤਕਰਾ ਲਿਖਦੇ ਸਨ ਯਾ ਅਧੂਰਾ ਛੱਡ ਗਏ ਹਨ" ਆਦਿ । ਪ੍ਰੰਤੂ ਖੋਜ ਕਰਨ ਪਰ ਇਸ ਤਤਕਰੇ ਦੇ ਭਾਈ ਸਾਹਿਬ ਭਾਈ ਭਗਵੰਤ ਸਿੰਘ ਜੀ 'ਹਰੀ' ਸਪੁੱਤਰ ਭਾ: ਸਾਹਿਬ ਕਾਹਨ ਸਿੰਘ ਨਾਭਾ ਨੇ ਆਪਣੀ ਲਾਇਬਰੇਰੀ ਵਿਚ ਦਰਸ਼ਨ ਕਰਵਾਏ ਤਾਂ ਜਾ ਕੇ ਯਕੀਨ ਹੋਇਆ । ਹਰੀ ਜੀ ਨੇ ਬਹੁਤ ਕਿਰਪਾਲਤਾ ਕਰਕੇ ਇਹ ਤਤਕਰਾ ਦਾਸ ਨੂੰ ਬਖਸ਼ਿਆ ਜੋ ਹੁਣ ਮੇਰੇ ਪਾਸ ਹੈ । ਤਤਕਰੇ ਦੇ ਮੁਖ ਸਫੇ ਪਰ ਲਿਖਿਆ ਅੱਗੇ ਪ੍ਰੜ੍ਹੇ:—

ਇਹ ਬਾਣੀ ਮਹਾਪੁਰਖ ਕੀ ਨਿਜ ਘਰ ਵਾਸਾ ਹੋਇ

INDEX

ਭਾਈ ਸਾਹਿਬ ਗੁਰਦਾਸ ਦੇ ਕਥਿਤ ਸਵਯੇ ਅਤੇ ਵਾਰਾਂ ਦੀਆਂ ਤੁਕਾਂ ਦਾ

ਤਤਕਰਾ

ਜਿਸ ਨੂੰ

ਅਕਾਲੀ ਕੌਰ ਸਿੰਘ 'ਨਿਹੰਗ' ਨੇ ਸੰਗ੍ਰਹ ਕਰਕੇ ਗੁਰਮਤ ਖੋਜੀ ਸਜਣਾਂ ਲਈ ਖਾਲਸਾ ਪਰਦੇਸੀ ਮਾਲਵਾ ਪ੍ਰੈਸ, ਅੰਮ੍ਰਿਤਸਰ, ਸਰਦਾਰ ਕਰਤਾਰ ਸਿੰਘ ਪ੍ਰਿੰਟਰ ਤੇ

ਪਬਲਿਸ਼ਰ ਦੇ ਯਤਨ ਨਾਲ ਛਪਵਾਯਾ ।

(੬-੫-੧੯੨੯)

“ਇਹ ਪੁਸਤਕ ੧੯੨੬ ਈਸਵੀ ਸ: ਕੁੰਦਨ ਸਿੰਘ ਨਗੀਨਾਂ ਸਿੰਘ ਕੰਟੈਕਟਰ ਸਜਣਾਂ ਦੇ ਡੇਰੇ ‘ਥੂਲਿਨ ਮਾਨਭੂਮ’ (ਫੰਗਾਲ) ਵਿਚ ਖਤਮ ਕਰਕੇ ਅਪ੍ਰੈਲ, ੧੯੨੭ ਵਿਚ ਪ੍ਰੋਫੈਸਰ ਮਾਲਵਾ ਪ੍ਰੈਸ, ਅੰਮ੍ਰਿਤਸਰ ਦਿਤੀ ਗਈ ਜੋ ਫਿਰ ਇਕ ਮਹੀਨੇ ਦੀ ਛਪਾਈ ਦੇ ਇਕਰਾਰ ਦੇ ਬਾਵਜੂਦ ਇਨ੍ਹਾਂ ੨ ਸਾਲ ਮਗਰੋਂ ੧-੫-੧੯੨੯ ਨੂੰ ਛਾਪ ਕੇ ਦਿਤੀ ।”

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਤਤਕਰਾ ੧੯੨੩ ਈਸਵੀ ਵਿਚ ਤਿਆਰ ਹੋਣ ਉਪ੍ਰੰਤ ਆਪ ਨੇ ਤਤਕਰਾ ਵਾਰਾਂ ਭਾਈ ਗਰਦਾਸ ੧੯੨੬ ਈਸਵੀ ਵਿਚ ਮੁਕੰਮਲ ਕਰਕੇ ਦੇ ਦਿਤਾ ਸੀ । ਇਸ ਤਰ੍ਹਾਂ ਮੁਤਵਾਤਰ ੧੬ ਵਰ੍ਹੇ ਹੀ ਨਹੀਂ ਪ੍ਰੰਤੂ ੨੦ ਵਰ੍ਹੇ ਦਿਨ ਰਾਤ ਜਿਥੇ ਆਪ ਦਾ ਮਨ ਬਾਣੀ ਨਾਲ ਜੁੜਿਆ ਰਿਹਾ ਉਥੇ ਆਪ ਦੇ ਪਵਿੱਤਰ ਹੱਥ ਵੀ ਬਾਣੀ ਦੀ ਛੋਹ ਪ੍ਰਾਪਤ ਕਰਦੇ ਰਹੇ ।

ਇਨ੍ਹਾਂ ਗ੍ਰੰਥਾਂ ਦੀ ਵਿਕਰੀ ਲਈ ਆਪ ਨੂੰ ਬਹੁਤ ਯਤਨ ਕਰਨੇ ਪਏ ਪ੍ਰੰਤੂ ਉਸ ਸਮੇਂ (ਜਦੋਂ ਆਪ ਹੱਥੋਂ ਹਥੀ ਵਿਕ ਜਾਣ ਦੀ ਆਸ ਲਾਈ ਬੈਠੇ ਸਨ ਗ੍ਰੰਥ ਬਹੁਤੇ ਨਾ ਵਿਕ ਸਕੇ ਜੇਸਾ ਕਿ ਆਪ ਲਿਖਦੇ ਹਨ:—

“ਇਸ ਗ੍ਰੰਥ (Index ਸ੍ਰੀ ਗੁਰੂ ਗ੍ਰੰਥ ਸਾਹਿਬ) ਦੀ ਵਿਕਰੀ ਸਿਰਫ ੨੦੦ ਹੀ ਹੋਈ ਸੀ, ਤੋਂ ਪਤਾ ਲਗਦਾ ਕਿ ਇਹਨਾਂ ਗ੍ਰੰਥਾਂ ਦੇ ਕਿਤਨੇ ਕੂ ਗਾਹਕ ਹਨ ।”

ਆਪ ਦੇ ਪਾਸ ਉਸ ਵਕਤ ਇਤਨੇ ਹੋਰ ਗ੍ਰੰਥ ਸਨ, ਜੋ ਆਪ ਨੇ ਸੰਗ੍ਰਹ ਕੀਤੇ ਹੋਏ ਸਨ ਪ੍ਰੰਤੂ ਉਪਰੋਕਤ ਗ੍ਰੰਥਾਂ ਦੀ ਗਾਹਕੀ ਘਟ ਹੋਣ ਕਰਕੇ ਆਪ ਨੇ ਪੰਥ ਅੱਗੇ ਅਪੀਲ ਕੀਤੀ ਸੀ ਕਿ “ਘਟ ਤੋਂ ਘੱਟ ੫੦੦ ਦੀਆਂ ਖਰੀਦਾਰੀ ਦੀਆਂ ਦਰਖਾਸਤਾਂ ਪੁੱਜਣ ਤਕ ਲਿਖੇ ਹੋਏ ਗ੍ਰੰਥ ਪ੍ਰਕਾਸ਼ ਕਰਾਉਣ ਦਾ ਯਤਨ ਕੀਤਾ ਜਾਏਗਾ । ਇਸ ਲਈ ਜਿਨ੍ਹਾਂ ਸੱਜਣਾਂ ਨੂੰ ਪੜ੍ਹਣ ਦਾ ਸ਼ੌਕ ਹੈ ਉਤਸਾਹ ਵਧਾਉਣ ਦੀ ਖੋਚਲ ਕਰਨ ।”

ਹੋਰ ਗ੍ਰੰਥ ਇਹ ਸਨ:—

ਅਣਛਪੇ ‘ਚੋਂ’ (੧) ਦਸਮੇਸ਼ ਜੀ ਦੇ ਸਮੇਂ ਦੇ ਮੀਏਕ ਗੁਰੂ ਕਵੀ ਜੀਪਰੇ ਦੀ

ਰਾਜਨੀਤੀ ਰਚਨਾ ਜੋ ਬਿ: ਸੰਮਤ ੧੭੪੭ ਵਿਚ ਉਸ ਨੇ ਸੰਸਕ੍ਰਿਤ

ਤੋਂ ਗੁਰਮੁਖੀ ਅਖਰਾਂ ਤੇ ਬ੍ਰਿਜ ਭਾਸ਼ਾ ਵਿਚ ਰਚੀ ਹੈ।

ਅਣਛਪੇ 'ਚੋਂ (੨) ਰਹਿਤਨਾਮੇ ਪੁਰਾਤਨ ਲਿਖਤੀ ਭਾ: ਨੰਦ ਲਾਲ ਜੀ
ਆਦਿਕ ਸਿਖਾਂ ਤੇ ਉਦਾਸੀਆਂ ਪ੍ਰਤੀ ਉਚਾਰੇ ਹੋਏ।

ਅਣਛਪੇ 'ਚੋਂ (੩) 'ਜਪੁਜੀ' ਸਟੀਕ ਭਾਈ ਮਨੀ ਸਿੰਘ ਜੀ ਰਚਿਤ।

ਅਣਛਪੇ 'ਚੋਂ (੪) 'ਮਹਿਮਾ ਪ੍ਰਕਾਸ਼ ਗ੍ਰੰਥ।

ਅਣਛਪੇ 'ਚੋਂ (੫) ਜਪੁਜੀ ਸਟੀਕ ਟੀਕਾਕਾਰ ਬਾਬਾ ਸੁਮੇਰ ਸਿੰਘ ਜੀ ਭੱਲੇ, ਜੋ
ਕਿ ਦੋਹੇ ਚੌਪਈ ਦੀ ਰਚਨਾ ਵਿਚ ਸਨ।

ਛਪਿਆ ਹੋਇਆ (੬) 'ਬੁਧੀ ਬਾਰਿਧ ਹਿਤ ਉਪਦੇਸ਼ ਰਤਨਾਕਰ' ਗੁਰਮੁਖੀ ਵਿਚ
ਜੋ ਕਿ ਸ੍ਰੀ ਦਸਮੇਸ਼ ਜੀ ਦੇ ਹਜ਼ੂਰੀ ਸੇਵਕ ਕਵੀਆ ਵੱਲੋਂ
ਸਤਾਰਵੀਂ ਸਦੀ ਵਿਚ ਸੰਸਕ੍ਰਿਤ ਦੇ ਮਸ਼ਹੂਰ ਪੰਚ ਤੰਤ੍ਰ
ਗ੍ਰੰਥ ਦਾ ਬੜੀ ਸੁੰਦਰ ਰਸੀਲੀ ਕਾਵਯ ਵਿਚ ਅਨੁਵਾਦ
ਕੀਤਾ ਹੋਇਆ ਸੀ (ਪ੍ਰਾਪਤ ਹੋਇਆ) ਜੋ ਆਪ ਨੇ
ਛਪਾਇਆ ਸੀ ਅਤੇ ਨਾਨਕ ਸਿੰਘ ਕਿਰਪਾਲ ਸਿੰਘ
ਹਜ਼ੂਰੀਏ ਪੁਸਤਕਾਂ ਵਾਲੇ ਬਜ਼ਾਰ ਮਾਈ ਸੇਵਾਂ ਅਮ੍ਰਿਤਸਰ
ਤੋਂ ਪ੍ਰਾਪਤ ਹੁੰਦਾ ਸੀ।

ਇਸ ਪੁਸਤਕ ਬਾਰੇ ਆਪ ਨੇ ਲਿਖਿਆ :—

ਖਾਲਸਾ ਜੀ! ਹਰ ਇਕ ਮੁਲਕ ਵਿਚ ਦੇਸ਼-ਕੰਮ ਦੀ ਉਨਤੀ-ਸੁਧਾਰ
ਸਬੰਧੀ ਲਹਿਰ ਨੂੰ ਇਤਿਹਾਸਵੇਤਾ ਪੈਦਾ ਤਾਂ ਕਰ ਦਿੰਦੇ ਹਨ ਪਰ ਉਸ ਨੂੰ
ਕਾਮਯਾਬੀ ਦੇ ਸਿਖਰ ਤੇ ਪਹੁੰਚਾਣਾ ਕੇਵਲ ਰਾਜਨੀਤੀ-ਪੌਲੀਟੈਕਸ ਦੇ ਹੀ
ਗਿਆਤਿਆਂ ਦਾ ਕੰਮ ਹੁੰਦਾ ਹੈ। ਇਸ ਵਾਸਤੇ ਦਸਮੇਸ਼ ਜੀ ਨੇ ਪੰਥ ਪ੍ਰਗਟ ਕਰਨ
ਤੋਂ ਪਹਿਲੇ ਪੁਰਾਤਨ 'ਇਤਿਹਾਸ-ਰਾਜਨੀਤਕਾ' ਗ੍ਰੰਥਾਂ ਨੂੰ ਗੁਰਮੁਖੀ ਵਿਚ ਸੰਗ੍ਰਹ
ਕੀਤਾ ਕਰਾਯਾ ਸੀ ਜੋ ਅਸਾਡੀ ਭੁੱਲ ਕਰਕੇ ਗੁਪਤ ਹੋਈ ਜਾਂਦੇ ਹਨ। ਇਹ ਸ੍ਰੀ

ਦਸਮੇਸ਼ ਜੀ ਦੇ ਸਮੇਂ ਦੀ ਰਚਨਾ ਲਿਖ ਕਰਕੇ ਬੜੇ ਫਖਰਮਾਨ ਅਤੇ ਦਸਮੇਸ਼
ਜੀ ਦੀ ਇਕ ਤਰ੍ਹਾਂ ਤੋਂ ਅਲੌਕਿਕ ਯਾਦਗਾਰ ਹੋਣ ਤੇ ਅਤੀਯੰਤ ਕਦਰ ਪਿਆਰ
ਯੋਗ ਵਸਤੂ ਹੈ ।

ਛਪਿਆ ਹੋਇਆ ਹੈ (੭) 'ਸ੍ਰੀ ਗੁਰ ਸੋਭਾ' ਵੀ ਅਗਸਤ ੧੯੨੫, ਮੁਤਾਬਕ ਭਾਦਰੋ
੧੯੪੨ ਛਪਾ ਕੇ ਸੰਗਤਾਂ ਦੀ ਭੇਟ ਕੀਤਾ । ਸ੍ਰੀ ਗੁਰ ਸੋਭਾ
'ਅਰਥਾਤ' 'ਸ੍ਰੀ ਕਲਗੀਧਰ ਪੰਥ ਪ੍ਰਕਾਸ਼' ਜਿਸ ਵਿਚ ਸ੍ਰੀ
ਗੁਰੂ ਗੋਬਿੰਦ ਸਿੰਘ ਜੀ ਦੇ ਹਜ਼ੂਰੀ ਕਵੀਆਂ ਵੱਲੋਂ ਦਸਮ
ਪਾਤਸ਼ਾਹ ਜੀ ਦੇ 'ਜੁੱਧ ਜੰਗ' ਸਿਖ (ਖਾਲਸੇ) ਦੀ ਤਾਰੀਫ਼
ਅਤੇ ਭਵਿੱਖਤ ਵੀਚਾਰ ਛੰਦਾਂ ਬੰਦੀ ਵਿਚ ਦਰਜ ਹਨ
ਜਿਸ ਨੂੰ ਬੜੇ ਯਤਨ ਨਾਲ ਪ੍ਰਾਪਤ ਕਰਕੇ ਗੁਰਸਿੱਖਾਂ ਦੇ
ਲਾਭ ਲਈ ਆਪ ਨੇ ਪਰਦੇਸੀ ਮਾਲਵਾ ਪ੍ਰੈਸ, ਅਮ੍ਰਿਤਸਰ
ਵਿਚ ਪਹਿਲੀ ਵੇਰ ਪ੍ਰਕਾਸ਼ਤ ਕਰਵਾਇਆ । ਆਪ ਵੱਲੋਂ
ਦਿਤੀ ਗਈ ਇਸ ਪੁਸਤਕ ਦੀ ਭੂਮਕਾ ਇਸ ਤਰ੍ਹਾਂ ਹੈ:—

“ਸਿੱਖ ਕੌਮ ਪਾਸ ਆਪਣੇ ਜਨਮ ਦਾਤਾ ਦੀ ਸ੍ਰੀ ਮੁਖਵਾਕ
ਬਾਣੀ ਦਾ ਹੋਣਾ ਹੋਰ ਕੌਮਾਂ ਤੋਂ ਵਧੀਕ ਮਾਣ ਦਾ ਕਾਰਨ ਹੈ ਪ੍ਰੰਤੂ ਜੇ
ਇਸ ਦਾ ਇਤਿਹਾਸ ਵੀ ਆਰੰਭ ਸਮੇਂ ਦੇ ਵਿਦਵਾਨਾਂ ਦੀ ਕਲਮ ਦਾ
ਹੋਵੇ ਤਦ ਇਸ ਜੈਸਾ ਸੁਭਾਗਯ ਕੌਣ ਹੈ ? ਕੌਮ ਦੇ ਵਿਦਵਾਨ ਮੰਨਦੇ
ਹਨ ਕਿ 'ਗੁਰਸੋਭਾ' ਦਸਮ ਪਾਤਸ਼ਾਹ ਦੇ ਸਮੇਂ ਦੀ ਰਚਨਾ ਹੈ ਪ੍ਰੰਤੂ
ਪ੍ਰਾਪਤੀ ਕਠਨ ਸੀ । ਬੜੇ ਯਤਨ ਨਾਲ ਦੋ ਪੁਸਤਕਾਂ ਮਿਲੀਆਂ ਹਨ
ਜਿਸ ਤੋਂ ਆਪ ਸਿੱਖ ਸੰਗਤ 'ਦ੍ਰਿਗ-ਰੰਜਨ' ਲਈ ਇਸ ਪੌਥੀ ਨੂੰ ਪ੍ਰਕਾਸ਼ਤ
ਕਰਾਉਣ ਦਾ ਯਤਨ ਕੀਤਾ ਹੈ ।”

“ਇਸ ਵਿਚ ਦਸਮ ਪਾਤਸ਼ਾਹ ਜੀ ਦੇ ਅਨੰਦਪੁਰ, ਚਮਕੌਰ ਸਾਹਿਬ
ਤੋਂ ਇਲਾਵਾ ਹੋਰ ਭੀ ਜੰਗਾਂ ਦਾ ਜ਼ਿਕਰ ਖਾਲਸੇ (ਸਿੱਖ) ਦੀ ਤਾਰੀਫ਼
੬ ਭਵਿੱਖਤ ਵੀਚ ਹਾਰਰ ਇਕਸਿੱਖ ਮਾਈ ਭਾਈ ਦੇ ਵੀਚਾਰਨ

ਯੋਗ ਹਨ"

ਇਸ ਦੇ ਆਰੰਭ ਦਾ ਸਮਾਂ ਜਿਥੇ ਬਿਕਰਮੀ ਸੰਮਤ ੧੭੫੮ ਹੋਣ ਦਾ ਪਤਾ ਲਗਦਾ ਹੈ ਉਥੇ ਇਕ ਤਰ੍ਹਾਂ ਦਾ ਭੇਦ ਕਰਕੇ ੧੭੬੮ ਭੀ ਇਸ ਦੀ ਰਚਨਾ ਦਾ ਸਮਾਂ ਕਹਿ ਦੇਣਾ ਭਾਵੇਂ ਕੋਈ ਅਯੋਗ ਨਹੀਂ । ਪ੍ਰੰਤੂ ਇਹ ਨਿਰਣਾ ਵਿਦਵਾਨਾਂ ਦੀ ਖੋਜ ਪਰ ਛੱਡਕੇ ਇਤਨਾਂ ਤਾਂ ਨਿਰਵਿਵਾਦ ਮੰਨ ਸਕਦੇ ਹਾਂ ਕਿ ਇਸ ਗ੍ਰੰਥ ਦੀ ਰਚਨਾ ਕਰਨ ਵਾਲੇ ਸ੍ਰੀ ਗੁਰ ਗੋਬਿੰਦ ਸਿੰਘ ਜੀ ਮਹਾਰਾਜ ਦੇ ਜ਼ਰੂਰ ਹਜ਼ੂਰੀ ਸਿੱਖ (ਖਾਲਸਾ) ਕਵੀ ਸਨ ।

ਭਾਗੋਂ ੧੯੮੨

ਸ੍ਰੀ ਅੰਮ੍ਰਿਤਸਰ

ਅਗਸਤ ੧੯੨੫

ਪ੍ਰਾਰਥਕ ਪੰਥ ਦਾ ਦਾਸ

'ਅਕਾਲੀ ਕੌਰ ਸਿੰਘ ਨਿਹੰਗ'

'ਇਸਤ੍ਰੀ ਸੰਕਟ ਮੋਚਨ'

ਅਥਵਾ ਵਿਧਵਾ ਵਿਵਾਹ ਦੀ ਪ੍ਰਮਾਣੀਕਤਾ ਵੇਦ ਸ਼ਾਸਤ੍ਰ, ਪੁਰਾਣ, ਅੰਜੀਲ, ਕੁਰਾਨ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਸਿੱਖ ਇਤਿਹਾਸ ਦਵਾਰਾ ਸਿੱਧ ਕੀਤਾ ਹੈ ਕਿ ਹਿਤਵੰਤੀ ਇਸਤ੍ਰੀਆਂ ਦਾ ਪੁਨਰ ਵਿਵਾਹ ਕਰਨਾ ਕੋਈ ਪਾਪ ਨਹੀਂ ਹੈ । ਰੰਗੀਨ ਤੇ ਸਾਦੀਆਂ ਤਸਵੀਰਾਂ ਸਮੇਤ ਹੈ ।

ਨੋਟ: ਇਹ ਪੁਸਤਕ ਲਾਇਬ੍ਰੇਰੀ ਗੁਰਦਵਾਰਾ ਸਿੰਘ ਸਭਾ ਸ਼ਿਮਲਾ ਵਿਚ ਮੌਜੂਦ ਹੈ ਜੋ ਕਿ ਛਪਣ ਉਪ੍ਰੰਤ ਭਾ: ਕਿਰਪਾਲ ਸਿੰਘ ਹਜ਼ੂਰੀਆ, ਪੁਸਤਕਾਂ ਵਾਲੇ ਬਾਜ਼ਾਰ ਮਾਈ ਸੇਵਾਂ, ਸ੍ਰੀ ਅੰਮ੍ਰਿਤਸਰ ਜੀ ਪਾਸੋਂ ਮਿਲਦੀ ਸੀ ।

"ਹਜ਼ੂਰੀ ਸਾਥੀ"

ਅਰਥਾਤ

ਤਖਤ ਸਚਖੰਡ ਸ੍ਰੀ ਹਜ਼ੂਰ ਅਬਚਲ ਨਗਰ ਸਾਹਿਬ ਜੀ ਦੇ ਜ਼ਿੰਮੇਵਾਰ

੨੨੬

ਕਾਰਕੁਨ, ਨਿਕਟਵਰਤੀ ਤੇ ਯਾਤਰੂਆਂ ਲਈ ਯੋਗ ਮਰਯਾਦਾ ਦਰਸਾਉ ਸਲਾਹਕਾਰ

ਜਿਸ ਨੂੰ

ਅਕਾਲੀ ਕੌਰ ਸਿੰਘ ਜੀ ਨਿਹੰਗ, ਪ੍ਰਬੰਧਕ ਸ੍ਰੀ ਗੁਰੂ ਨਾਨਕ ਆਸ਼੍ਰਮ ਚਕਾਰ
ਕਸ਼ਮੀਰ ਨੇ, ਤਖਤ ਸਾਹਿਬ ਦੀ ਸ਼ੋਭਾ ਸਤਕਾਰ ਦੇ ਵਾਧੇ ਅਤੇ ਸੰਗਤਾਂ ਦੇ ਲਾਭ
ਹਿਤ ਪ੍ਰਕਾਸ਼ਤ ਕੀਤਾ ।

(ਵਿਸਾਖ ਖਾਲਸਾ ਸੰਮਤ ੨੩੬/੧੯੯੧)

ਅਕਾਲੀ ਪੱਤ੍ਰਕਾ ਪ੍ਰੈਸ, ੯ ਬਾਂਡਰਥ ਰੋਡ, ਲਾਹੌਰ ਵਿਚ ਸ੍ਰ: ਗੁਰਦਾਸ ਸਿੰਘ
ਜੀ ਪ੍ਰਿੰਟਰ ਦੇ ਯਤਨ ਨਾਲ ਛਾਪੀ ।

ਇਸ ਦੀ ਭੂਮਿਕਾ ਦੱਸਣ ਨਾਲ ਸੰਗਤਾਂ ਨੂੰ ਲਾਭ ਪੁੱਜੇਗਾ ਇਸ ਲਈ ਇਹ
ਲਿਖੀ ਜਾਂਦੀ ਹੈ:—

ੴ ਸ੍ਰੀ ਵਾਹਿਗੁਰੂ ਜੀ ਫਤੇ ਹੈ

ਭੂਮਿਕਾ

ਹਜ਼ੂਰ ਸਾਹਿਬ ਕਿਤਨੇ ਹਨ ?

ਅੱਜ ਤੋਂ ੨੨੫ ਵਰ੍ਹੇ ਪਹਿਲਾਂ ਭਾਰਤ ਖੰਡ ਵਿਚ ਕਿਸੀ ਸਥਾਨ ਦਾ ਨਾਮ
ਸ੍ਰੀ 'ਹਜ਼ੂਰ ਸਾਹਿਬ' ਨਹੀਂ ਸੀ, ਪ੍ਰੰਤੂ ਜਿਸ ਥਾਂ ਨੂੰ ਦੱਖਣ ਦੇਸ਼ ਵਿਚ ਆ ਕੇ ਕੱਤਕ
੧੭੬੫ ਤੋਂ ਪਹਿਲੇ ਗੁਰੂ ਦਸਮੇਸ਼ ਜੀ ਨੇ ਭਾਗ ਲਾਇਆ ਉਸ ਦਾ ਨਾਮ ਖਾਲਸਾ
ਪੰਥ ਵਿਚ ਤਖਤ ਸ੍ਰੀ ਹਜ਼ੂਰ ਸਾਹਿਬ ਅਬਚਲ ਨਗਰ ਸਾਹਿਬ ਪ੍ਰਚੱਲਤ ਹੋਇਆ
ਕਿਉਂਕਿ ਗੁਰੂ ਪਾਤਸ਼ਾਹ ਜੀ ਨੇ ਜਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ 'ਪ੍ਰਗਟ ਗੁਰਾਂ
ਕੀ ਦੇਹ' ਪ੍ਰਗਟ ਕਰਨ ਲਈ 'ਸਭ ਸਿਖਨ ਕਉ ਹੁਕਮ ਹੈ ਗੁਰੂ ਮਾਨੀਓ ਗ੍ਰੰਥ'
ਵਾਲੇ ਭਾਵ ਦੇ ਵਾਕ ਦਾ ਉਚਾਰ ਕੀਤਾ । ਤਦ 'ਪ੍ਰਕਾਸ਼' ਸਮੇਂ ਪਹਿਲਾ ਸ਼ਬਦ
"ਸੂਹੀ ਮਹਲਾ ੫—ਅਬਚਲ ਨਗਰ ਗੋਬਿੰਦ ਗੁਰੂ ਕਾ ਨਾਮ ਜਪਤ ਸੁਖ ਪਾਇਆ
ਰਾਮ" ਹੀ ਆਇਆ ਸੀ ਇਸੀ ਕਰਕੇ ਖਾਲਸੇ ਵਿਚ ਸ੍ਰੀ ਹਜ਼ੂਰ, ਅਬਚਲ ਨਗਰ
ਸਾਹਿਬ" ਇਸ ਥਾਂ ਦਾ ਨਾਮ ਪ੍ਰਚੱਲਤ ਹੋਇਆ ਜਿਸ ਦਾ ਸੰਖੇਪ ਨਾਮ ਬੋਲ ਚਾਲ

ਵਿਚ 'ਸ੍ਰੀ ਹਜ਼ੂਰ ਸਾਹਿਬ' ਸਿਖ ਮਾਤਰ ਦੇ ਜ਼ਰੀਏ ਆਮ ਲੋਕਾਂ ਵਿਚ ਪ੍ਰਚਲਤ ਹੋਇਆ ਹੈ ਪ੍ਰੰਤੂ ਆਗਰਾ ਨਿਵਾਸੀ ਸ੍ਰੀਮਾਨ ਭਾਈ ਸ਼ਿਵ ਦਿਆਲ ਸਿੰਘ ਜੀ ਜੋ) ਸਿਖ ਸੰਤਾਨ ਤੋਂ ਖੋਜੀ, ਅਭਿਆਸੀ, ਵਿਦਵਾਨ, ਗੁਰਬਾਣੀ ਦੇ ਨੇਮੀ ਪ੍ਰੇਮੀ ਸ਼ਰਧਾਲੂ ਸਨ) ਤਦ ਇਹ ਗੁਰੂ ਘਰ ਦੇ ਇਕ ਮਹਾਨ ਵਿਦਵਾਨ ਤੇ ਅਭਿਆਸੀ ਨਿਰਮਲੇ ਮਹੰਤ, ਗੁਰਦਵਾਰਾ ਸਾਹਿਬ ਮਾਈ ਥਾਨ ਮਹਲੇ ਵਾਲਿਆਂ ਤੋਂ ਦੀਖਿਅਤ ਹੋਕੇ ਕਮਾਈ ਵਿਚ ਲਗੇ ਤਦ ਆਪ ਦੇ ਇਕ ਲਾਲਾ ਸਾਲਗ੍ਰਾਮ ਜੀ ਸ਼ਰਧਾਲੂ ਨੇ ਆਪ ਨੂੰ 'ਹਜ਼ੂਰ ਸਾਹਿਬ' ਕਹਿਕੇ ਜਿਥੇ ਬੁਲਾਨ ਦੀ ਕੀਤੀ ਉਥੇ ਆਪ ਦੀ ਮਿਤੁ ਬਾਦ ਜੋ ਦਿਆਲ ਬਾਗ ਵਿਚ ਸਮਾਧੀ ਬਣਾਈ ਉਸ ਨੂੰ ਭੀ ਰਾਧਾ ਸਵਾਮੀ ਸੰਪਰਦਾ ਵਾਲਿਆਂ ਵਿਚ "ਹਜ਼ੂਰ ਸਾਹਿਬ" ਕਹਿਣਾ ਪ੍ਰਚਲਤ ਕੀਤਾ ਇਥੇ ਹੀ ਬਸ ਨਹੀਂ ਸਗੋਂ ਆਗਰਾ ਨਿਵਾਸੀ ਇਕ ਡੇਰੇ ਦੇ ਪ੍ਰਬੰਧ (ਮੁਖ ਕਰਮਚਾਰੀ) ਨੂੰ ਭੀ 'ਹਜ਼ੂਰ ਸਾਹਿਬ' ਕਰਕੇ ਸੱਦਣ ਦੀ ਪ੍ਰਧਾਨੀ ਉਥੇ ਕੁਝ ਸਾਲਾਂ ਤੋਂ ਪ੍ਰਚਲਤ ਹੈ ਅਤੇ ਪੰਜਾਬ ਆਦਿ ਦੇਸਾਂ ਵਿਚੋਂ ਇਸ ਮੱਤ ਤੇ ਪ੍ਰਚਾਰਕ ਯਾ ਸ਼ਰਧਾਲੂ ਕਿਤਨੇ ਹੀ ਗੁਰਸਿਖਾ (ਭੋਲੇ ਮਾਈਆਂ ਭਾਈਆਂ) ਨੂੰ ਭੁਲੇਖੇ ਦੇ ਕੇ "ਚਲੋ ਜੀ 'ਹਜ਼ੂਰ ਸਾਹਿਬ' ਦਰਸ਼ਨ ਕਰ ਆਈਏ", ਕਹਿਕੇ ਆਗਰੇ ਆਣ ਪੁਜਦੇ ਅਤੇ ਇਥੋਂ ਦੀਖਿਅਤ ਕਰਾਕੇ ਉਨ੍ਹਾਂ ਨੂੰ ਬਜਾਏ 'ਵਾਹਿਗੁਰੂ ਜੀ ਕਾ ਖਾਲਸਾ' ਕਹਿਲਾਵਨ ਦੇ ਅਸੀਂ 'ਰਾਧਾ ਸਵਾਮੀ ਹਾਂ' ਜਤਲਾਣ ਵਾਲੇ ਸਣਾਈ ਜਾਂਦੇ ਹਨ ।

ਇਸੀ ਸੰਪਰਦਾ ਦੇ ਇਕ ਮਾਨਨੀਯ ਅਚਾਰਜ ਭਾਈ ਸਾਵਨ ਸਿੰਘ ਜੀ ਬਿਆਸ ਵਾਲੇ ਜਦ ਆਪਣੇ ਦੇ ਜਗਿਆਸੂਆ ਸਮੇਤ ਸ੍ਰੀ ਹਜ਼ੂਰ ਸਾਹਿਬ (ਅਬਚਲਨਗਰ ਸਾਹਿਬ) ਜੀ ਦੇ ਦਰਸ਼ਨ ਲਈ ਬਿ: ੧੯੮੯ ਵਿਚ ਪੁੱਜੇ ਤਦ ਆਪ ਪਾਸੋਂ ਪੁਛਣ ਤੇ ਆਪ ਨੇ ਕਿਹਾ ਕਿ "ਮੈਂ ਗੁਰ ਨਾਨਕ ਗੁਰੂ ਗੋਬਿੰਦ ਸਿੰਘ ਜੀ ਦਾ ਸਿਖ ਹਾਂ" ਸਿਖੀ ਦਾ ਪ੍ਰਚਾਰ ਕਰਦਾ ਹਾਂ, ਅੰਮ੍ਰਤ ਛਕਿਆ ਹੈ, ਰਹਿਤ ਰਖਦਾ ਹਾਂ, ਪਰਵਾਰ ਵਿਚ ਗਰਮਰਯਾਦਾ ਕਰਦਾ ਹਾਂ, ਮੇਰਾ ਹੋਰ ਕੋਈ ਮਤ ਨਹੀਂ ਤੇ ਨਾ ਹੀ ਕੋਈ ਆਪਣਾ ਮੱਤ ਚਲਾਂਦਾ ਹਾਂ ਜੇ ਐਵੇਂ ਕੋਈ ਕੁਛ ਕਹੇ ਯਾ ਸ਼ੱਕ ਕਰੇ ਤਾਂ ਮੇਰਾ ਚਾਰਾ ਨਹੀਂ ।

ਗੁਰੂ ਕੇ ਸਿਖਾਂ ਵਿਚ ਹਜ਼ੂਰ ਸਾਹਿਬ ਜਿਸ ਗੁਰਦੁਆਰੇ ਸਾਹਿਬ ਦਾ ਨਾਮ

ਹੈ ਉਹ ਦੱਖਣ ਵਿਚ ਨਦੇੜ ਸਟੇਸ਼ਨ ਪਾਸ ਦਸਮੇਸ਼ ਜੀ ਦਾ ਸਿੰਘਾਸਣ ਯਾ ਤਖਤ ਹੈ ਉਸ ਦੇ ਭੇਲੇਖੇ ਆਗਰੇ ਸ਼ਹਿਰ ਵਿਚ ਯਾ ਸ਼ਹਿਰ ਦੇ ਬਾਹਰ ਵਾਰ ਬਾਗ ਵਿਚ ਕਿਸੀ ਮਨੁਸ਼ ਯਾ ਸਥਾਨ ਨੂੰ ਹਜ਼ੂਰ ਸਾਹਿਬ ਕਹਿਣ ਯਾ ਸਮਝਣ ਦੀ ਭੁੱਲ ਕਿਸੀ ਸਿਖ ਮਾਈ ਭਾਈ ਨੂੰ ਨਹੀਂ ਕਰਨੀ ਚਾਹੀਏ । ਦਰਅਸਲ ਦੱਖਣ ਵਿਚ ਨਦੇੜ ਸ਼ਹਿਰ ਗੁਦਾਵਰੀ ਦੇ ਕੰਢੇ ਆਬਾਦ ਹੋਏ ਇਕ ਅਸਥਾਨ ਦਾ ਨਾਮ ਸ੍ਰੀ ਹਜ਼ੂਰ ਸਾਹਿਬ ਹੈ ਪਰੰਤੂ ਆਗਰਾ ਨਿਵਾਸੀ ਸਜਨਾਂ ਨੇ ਜੋ ਇਕ ਹੋਰ ਥਾਂ ਦਾ ਨਾਮ ਪਰਚੱਲਤ ਕੀਤਾ ਹੈ ਇਹ ਸਿਖਾਂ ਨੂੰ ਭੇਲੇਖਾ ਪਾਣ ਵਾਲਾ ਹੈ ਅਤੇ ਸਿਖ ਨੂੰ ਯੋਗ ਤਰੀਕੇ ਨਾਲ ਜਾਣੂ ਕਰਨ ਵਾਸਤੇ ਪੰਥ ਦੇ ਮੁਖੀਆਂ ਤੇ ਪੰਥਕ ਪ੍ਰੇਮੀਆਂ ਨੂੰ ਗਿਆਨ ਦੇਣਾ ਚਾਹੀਏ ।

‘ਸਮਰਪਣ’

ਜਿਸ ਗੁਰ ਪਾਹਿਸ਼ਾਹ ਜੀ ਨੇ ‘ਬੇਗਮਪੁਰ’ ਦਾ ਹੀ ਨਾਮ ਅਨੰਦਪੁਰ ਪ੍ਰਗਟਾ ਕੇ ‘ਖਾਲਸਾ ਪੰਥ’ ਸਜਾਇਆ ਅਤੇ ਜਲਮ ਦੀਆਂ ਜੜਾਂ ਉਖੇੜ ਕੇ ਸ਼ਿਕਾਰਘਾਟ ਤੇ ਦੇ ਸਿਖਰ ਸਿਖਰਦੁਪਹਿਰੇ ਫੁਰਮਾਇਆ “ਖਾਲਸਾ ਜੀ । ਇਥੇ ਅਨੰਦਪੁਰ ਦੀ ਸੀਤਲ ਸੁੰਗਧਤ ਮੰਦ ਮੰਦ ਚਲ ਰਹੀ ਪੈਂਣ ਦੀਆਂ ਲਹਿਰਾਂ ਲਹਿਰਾਂ ਰਹੀਆਂ ਹਨ ਅਤੇ ਕਿਸੀ ਦੇ ਮੋਢੇ ਤੇ ਹਥ ਰਖਕੇ ਆਖਿਆ ਸੀ” ਹੁਣ ਤਾਂ ਇਹ ਸਾਡੇ ਨਾਲ ਹੀ ਰਹੇਗਾ ਉਸ ਗੁਰੂ ਦਸਮੇਸ਼ ਜੀ ਦੀ ਚਰਨ ਸਰਨ ਵਿਚ ਇਹ ਹਜ਼ੂਰੀ ਸਾਥੀ ਸਮਰਪਣ ਹੈ

ਵਸਾਖ ੧੯੮੯

ਪ੍ਰਾਰਥਕ
ਸੰਗ੍ਰਹ ਕਰਤਾ

ਪ੍ਰਾਦੇੜ (ਦੱਖਣ)

ਹਜ਼ੂਰੀ ਸਾਥੀ ਕੀ ਹੈ ?

ਇਸ ਦੇ ਸਬੰਧ ਵਿਚ ਸ੍ਰੀ ਮਾਨ ਸਰਦਾਰ ਬਹਾਦਰ ਸਰਦਾਰ ਕਾਹਨ ਸਿੰਘ

ਜੀ ਮਸ਼ਹੂਰ ਵਿਦਵਾਨ ਤੇ ਰਈਸ ਨਾਭਾ (ਮਹਾ ਕੋਸ਼ ਕਰਤਾ) ਲਿਖਦੇ ਹਨ :—

“ਪੰਥ ਰਤਨ ਅਕਾਲੀ ਕੌਰ ਸਿੰਘ ਜੀ ਨਿਹੰਗ ਨੇ ਸ੍ਰੀ ਗੁਰੂ ਅਬਚਲ ਨਗਰ ਸਾਹਿਬ ਜੀ ਦੀ ਯਾਤਰਾ ਕਰਨ ਵਾਲੇ ਪ੍ਰੇਮੀਆ ਲਈ ‘ਹਜ਼ੂਰੀ ਸਾਥੀ’ ਲਿਖ ਕੇ ਭਾਰੀ ਉਪਕਾਰ ਕੀਤਾ ਹੈ। ਇਸ ਵਿਚ ਗੁਰੂ ਧਾਮ ਦਾ ਇਤਹਾਸ ਰਹੁਰੀ-ਤੀਅ ਆਮਦਣ ਖਰਚ ਦਾ ਵੇਰਵਾ ਅਤੇ ਯਾਤਰਾ ਦੀ ਵਿਧੀ ਆਦਿਕ ਸਿਰਲੇਖ ਬੜੀ ਯੋਗਤਾ ਨਾਲ ਲਿਖੇ ਹਨ। ਜੋ ੨ ਤੁਟੀਆਂ ਅਤੇ ਸੁਧਾਰ ਲਾਇਕ ਗੱਲਾਂ ਹਨ ਉਹ ਮਿਤਰ ਭਾਵ ਨਾਲ ਪ੍ਰਗਟ ਕੀਤੀਆਂ ਹਨ। ਇਸ ਟ੍ਰੈਕਟ ਤੋਂ ਅਪਾਰ ਲਾਭ ਹੋਨ ਦੀ ਆਸਾ ਹੈ ਮੈਂ ਅਕਾਲੀ ਜੀ ਨੂੰ ਇਸ ਸੇਵਾ ਦੇ ਬਦਲੇ ਅਤਿ ਧੰਨਵਾਦ ਪੇਸ਼ ਕਰਦਾ ਹਾਂ ਅਤੇ ਚਾਹੁੰਦਾ ਹਾਂ ਕਿ ਸ੍ਰੀ ਗੁਰੂ ਸਾਹਿਬ ਜੀ ਦੇ ਯਾਤਰੂ ਪਰੇਮੀਆਂ ਪਾਸ ਤਾਂ ਇਹ ਪੁਸਤਕ ਦਾ ਹੋਣਾ ਬਹੁਤ ਹੀ ਜ਼ਰੂਰੀ ਹੈ ਪਰ ਸਾਧਾਰਨ ਰੀਤ ਨਾਲ ਹਰ ਇਕ ਸਿਖ ਨੂੰ ਇਹ ਪੁਸਤਕ ਰੱਖਣੀ ਚਾਹੀਦੀ ਹੈ।”

ਪੰਥ ਸੇਵਕ

੨੦-੪- ੧੯੩੩

ਕਾਹਨ ਸਿੰਘ ਨਾਭਾ ਨਿਵਾਸੀ

‘ਸ੍ਰੀ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜੀ ਦਾ ਦੱਖਣ ਪ੍ਰਵੇਸ਼’

ਇਹ ਆਪ ਦਾ ਭਾਰੀ ਵਡਮੁੱਲਾ ਸੰਗ੍ਰਹ ਇਸ ਵਾਸਤੇ ਲਿਖਦਾ ਹਾਂ ਕਿ ਕਿਡਾਬ ਦੇ ਮੁੜ ਨਾ ਛਪਣ ਕਾਰਨ ਡਰ ਹੈ ਸਮੇਂ ਦੀ ਲਪੇਟ ਨਾਲ ਇਹ ਵੀ ਗੁਪਤ ਹੋ ਜਾਏ ਗੀ। ਇਸ ਲਈ ਅਤੇ ਜੋ ਇਹ ਪੁਛਦੇ ਹਨ ਕਿ ਦਸਮ ਪਾਤਸ਼ਾਹ ਇਤਨੀ ਦੂਰ ਕਿਉਂ ਗਏ, ਉਨ੍ਹਾਂ ਵੀਰਾਂ ਨੂੰ ਉਤਰ ਦੇਣ ਲਈ ਆਪ ਦੀ ਇਸ ਸੰਗਰਾਹਕ ਪੁਸਤਕ ‘ਹਜ਼ੂਰੀ ਸਾਥੀ’ ਚੋਂ ਇਹ ਜ਼ਰੂਰੀ ਹੈ ਜੈਸਾ ਕਿ :—

ਜਦ ਸ੍ਰੀ ਗੁਰੂ ਗੋਬਿੰਦ ਸਿੰਘ ਸਾਹਿਬ ਪੰਜਾਬ ਤੋਂ ਰਾਜਪੂਤਾਨਾ ਹੋਕੇ, ਬੁਰ-ਹਾਨਪੁਰ, ਅਕੋਲਾ ਇੰਗੋਲੀ, ਬਾਸਮ, ਬਸਮਤ ਆਦਿ ਲੰਘ ਆਏ ਤਦ ਇਕ ਰਮ-ਣੀਕ ਥਾਂ ਵੇਖ —

“ਨਗਰ ਨੰਦੇੜ ਵਹਿਰ ਕੀ ਥਾਈ ।

ਉਤਰੇ ਸਤਿਗੁਰੂ ਸੋ ਆਪਨਾਸੀ ।

। ਅਹੈ ਤਪ ਪੁਰਾਤਨ ਪ੍ਰਭੂਮ : ਹਮਾਰਾ : ।

ਅਪਰ ਮਾਲਕੀ ਸਕਲ ਬਿਡਾਰੀ ।”

ਕਹਿਕੇ ਜਿਥੇ ਆਪ ਨੇ ਉਤਾਰਾ ਕੀਤਾ ਉਸ ਥਾਂ ਦਾ ਮਾਲਕ ਇਕ ਨੰਦੇੜ ਦਾ ਮੁਗਲ ਕਿਹਾ ਜਾਂਦਾ ਸੀ ਜਿਸ ਨੇ ਖਬਰ ਪਾਕੇ ਉਠਾਣ ਦਾ ਜਤਨ ਕੀਤਾ ਤੇ ਇਹ ਮਾਮਲਾ, ਰਈਸਾਂ, ਹਾਕਮਾਂ ਤਕ ਪੁੱਜ ਗਿਆ ਤਦ ਫੈਸਲਾ ਇਹ ਹੋਇਆ ਕਿ “ਜੋ ਇਸ ਕੀ ਅਭਿਲਾਖਾ ਧਰੈ । ਕੋ-ਇਕ ਪਤਾ ਬਤਾਵਨ ਕਰੈ ।”

ਇਸ ਪਰ ਗੁਰੂ ਜੀ ਨੇ :—

“ਤਪ ਕੀ ਮਾਲ ਬਿਭੂ ਦਿਖਾਈ ।

ਜੋਜਨ ਕ੍ਰਮ ਦੀਨ ਹਰਖਾਈ ।”

ਤਾਂ ਭੀ ਮੁਗਲ ਨੂੰ ਦੇਣ ਲਈ ਗ੍ਰੰਥ ਨਿਵਾਜ ਸਤਿ ਗੁਰੂ ਜੀ ਨੇ —

“ਕਰੀ ਬਛਾਵਨ ਗਨ ਦੀਨਾਰ : ।

ਜਿਹ ਲਗ ਅਬਲੋ ਹੈ ਦਰਬਾਰ ।”

ਜਿਨ੍ਹਾਂ ਨੂੰ ਸਮੇਟ ਕੇ ਮੁਗਲ ਅਪਨੇ ਘਰ ਗਿਆ ਤਦ ਹਕੂਮਤ ਵੱਲੋਂ ‘ਇਕ ਜੋਜਨ ਲਗ ਗੁਰੂ ਅਸਥਾਨ’ ਚੌਤਰਫੀ ਦਾ ਪਟਾ ਲਿਖ ਕੇ ਭੇਟ ਕੀਤਾ ਗਿਆ ਉਸੀ ਥਾਂ ਗੁਰੂ ਖਾਲਸੇ ਸਮੇਤ ਨਿਵਾਸ ਕਰਨ ਲਗੇ । ਪਰੰਤੂ ਜਿਥੇ ਹਰ ਰੋਜ਼ ਮਹਾਰਾਜ ਦੀਵਾਨ ਸਜਾਂਦੇ ਸੀ ਉਥੇ ਹੀ ਭਾਣਾ ਵਰਤਾਣ ਤੋਂ ਪਹਿਲੇ ਆਪ ਨੇ ਤਖਤ ਸਜਾ ਕੇ ਸੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ ਪ੍ਰਦੱਖਣਾ ਕਰਕੇ ਇਸ ਭਾਵ ਦੇ ਬਚਨ ਕੀਤੇ:—

“ਆਗਿਆ ਭਈ ਅਕਾਲ ਕੀ ਤਬੇ ਚਲਾਓ ਪੰਥ ।

ਸਭ ਸਿਖਨ ਕੋ ਹੁਕਮ ਹੈ ਗੁਰੂ ਮਾਨੀਓ ਗ੍ਰੰਥ ।

ਗੁਰੂ ਗ੍ਰੰਥ ਜੀ ਮਾਨੀਓ ਪ੍ਰਗਟ ਗੁਰਾਂ ਕੀ ਦੇਹ ।

ਜਾ ਕਾ ਹਿਰਦਾ ਸੁਧ ਹੈ ਖੋਜ ਸ਼ਬਦ ਮੈ ਲੇਹਿ ।

ਦਸ ਮੈਹਲਨ ਕੀ ਪੜੀਅਹਿ ਬਾਨੀ ।

ਆਚੁਤ ਪਦ ਪਾਵਹੁ ਨਿਰਬਾਨੀ ।”

ਇਸ ਤਰ੍ਹਾਂ ਕਈ ਹੋਰ ਵੀ ਪ੍ਰਸ਼ਨ ਉਤਰ ਹੋਏ ਤੇ ਇਕ ਪ੍ਰਸ਼ਨ ਦੇ ਉਤਰ ਵਿਚ ਭਾਈ ਸੰਤੋਖ ਸਿੰਘ ਜੀ ਨੂੰ ਇਥੇ ਹੀ ਰਹਿਣ ਦੀ ਆਗਿਆ ਹੋਈ ਜਿਸ ਨੂੰ ਆਪ ਨੇ ਅੰਤ ਪ੍ਰਯੰਤ ਪੂਰਾ ਕੀਤਾ ਅਤੇ ਸਾਰੇ ਦਿਨ ਦੇ ਦਰਸ਼ਨ-ਦੀਦਾਰ ਮਗਰੋਂ ਦੀਵਾਨ ਦਰਬਾਰ ਦੀ ਸਮਾਪਤੀ ਹੋਈ ਤੇ ਉਸ ਥਾਂ ਆਪ ਨੇ ਚਿਖਾ ਤਿਆਰ ਕਰਵਾਕੇ ਚੋਗਿਰਦੇ ਕਨਾਤ ਤੇ ਸੰ : ੧੭੬੫ ਕੱਤਕ ਸ਼ੁੱਦੀ ਪੰਚਮੀ ਵਾਲੇ ਦਿਨ "ਵੀਰਵਾਰ ਨਿਸ ਚੜੇ ਬੇਬਾਨ" ਵਾਲੀ ਲੀਲਾ ਵਰਤਾਈ ਤਦ ਸਾਰੀ ਰਾਤ ਖਾਲਸਾ ਜੀ ਨੇ 'ਜਾਗਨਾ ਜਾਗਨ ਨੀਕਾ ਹਰਿ ਕੀਰਤਨ ਮਹਿ ਜਾਗਨਾ' ਕਰਕੇ ਚਿਤਾ ਠੰਢੀ ਹੋਣ ਤੇ ਬਹੁਤ ਭਾਲ ਕੀਤੀ ਪਰੰਤੂ —

ਫੂਲ ਅਸਤ੍ਰ ਕਛੂ ਸਸਤ੍ਰ ਨ ਪਾਇਓ ।
 ਏਕ ਪਤਾ ਨਹੀਂ ਨੈਨ ਲਖਾਇਓ ।
 ਅਸਥੀ ਕੋ ਤੈਹ ਲੇਪੇ ਨਾ ਕੋਈ ।
 ਈਧਨ ਭਸਮ ਪਰੀ ਬਹੁਜੋਈ ।
 ਆਯੁਸ ਨਹੀਂ ਏਕ ਤੇਹੋ ਪਾਇਓ ।
 ਹੋਰ ਸਭਨ ਕੋ ਮਨ ਬਿਸਮਾਇਓ ।
 ਦੇਹ ਸਹਿਤ ਕੀਨਸ ਪ੍ਰਸਥਾਨਾ ।
 ਮਗ ਗਮਨੇ ਪਿਖ ਨਿਸਚੇ ਠਾਨਾ ॥ ੩੬ ॥
 ਸਗਲ ਬਟੋਰਨ ਬਿਭੂਤ ਬਨਾਈ ।
 ਰਚਿਓ ਸਿੰਘਾਸਨ ਪੁਨ ਤਿਸਥਾਈ ।

ਅਜ ਤਕ ਇਸੀ ਸਿੰਘਾਸਨ ਨੂੰ ਤਖਤ ਸਚਖੰਡ ਅਤੇ ਇਸ ਪਰ ਸਜੀ ਹੋਈ ਅਮਾਰਤ ਨੂੰ ਸ੍ਰੀ ਹਜੂਰ ਅਬਚਲ ਨਗਰ ਸਾਹਿਬ ਜੀ ਆਖਦੇ ਹਨ । ਇਸੀ ਦਾ ਸੰਕੇਤਕ ਨਾਮ ਸ੍ਰੀ ਹਜੂਰ ਸਾਹਿਬ ਜੀ ਹੋਨ ਤੇ ਇਸ ਸਾਰੇ ਪੁਰੇ ਨੂੰ ਹਜੂਰ ਸਾਹਿਬ ਕਹਿੰਦੇ ਹਨ।

ਬਿਕਰਮੀ ੧੭੬੫ ਕੱਤਕ ਵਿਚ ਪੰਥ ਵਾਲੀ ਸ਼ਹਿਨਸਾਹ ਸਚੇ ਪਾਤਸ਼ਾਹ ਸ੍ਰੀ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜੀ ਨੇ ਭਾਈ ਸੰਤੋਖ ਸਿੰਘ ਜੀ ਹਜੂਰੀ ਕਾਰੋਬਾਰੀ ਨੂੰ ਇਸ ਭਾਵ ਦਾ ਹੁਕਮ ਦਿਤਾ ਕਿ ਸਾਡੇ ਪਿਛੋਂ ਤੁਸੀਂ ਹਮੇਸ਼ਾ :—

“ਇਸ ਥਲ ਰਹੋ ਦੇਗ ਵਰਤਾਵਹੁ ।
 ਸਰਧਾ ਯੁਤ ਮੋ ਸਿੰਘ ਟਿਕਾਵਹੁ ।
 ਦਰਬ ਅਸੰਖ ਈਹਾਂ ਜੋ ਆਇ ।
 ਤਿਸਤੇ ਨਹ ਮੰਦਰ ਚਿਨਵਾਇ ।
 ਸਕਲ ਦੇਗ ਪਰ ਦੇਹੁ ਲਗਾਈ ।
 ਪੰਚਾਮ੍ਰਿਤ ਆਦਿਕ ਵਰਤਾਈ ।
 ਕਰਹੁ ਪਕਵਾਨ ਦੇਹ ਵਰਤਾਇ ।
 ਧੰਨ ਕੀ ਚਿੰਤਾ ਕਰਹੁ ਨ ਕਾਇ ।

ਦਰਸ਼ਨਾ ਦੀ ਸਿੱਕ ਪ੍ਰਗਟ ਕਰਨ ਤੇ ਗੁਰੂ ਜੀ ਨੇ ਇਸ ਭਾਵ ਦਾ ਹੁਕਮ ਫੁਰ-
 ਮਾਇਆ ਕਿ :—

“ਨਿਸਚੈਸਬਦ ਰਿਦਾ ਹੈ ਮੇਰੇ ।
 ਤਿਸ ਤੇ ਮਿਲੀਐ ਸੰਝ ਸਵੇਰੇ ।
 ਹਰਿ ਗੁਰ ਗੁਨ ਮਨਹਿ ਪਰੋਵਹੁ ।
 ਤਿਸ ਤੇ ਮਿਲ ਨਿਆਰੇ ਨਹ ਹੋਵਹੁ ।
 ਆਯੁਧ ਵਿਦਿਆ ਸੇ ਚਿਤ ਲਾਓ ।
 ਬਨਹੁ ਬੀਰ ਅਰ ਸਮੁਖ ਸਿਧਾਓ ।
 ਨਿਸ ਦਿਨ ਗੁਰਬਾਨੀ ਅਭਿਆਸੋ ।
 ਕੈ ਸਸਤ੍ਰਨ ਸੰਗ ਸਤ ਬਿਨਾਸਹੋ ।
 ਜੋ ਗੁਰੂਅਨ ਜਗ ਕਰ ਬਿਲਾਸਾ ।
 ਗੁਰਮਤ ਪ੍ਰੇਮ ਧਰ ਸਭ ਇਤਿਹਾਸਾ ।
 ਗੁਰਮਤ ਦੇਤ ਸਕਲ ਕਲਿਆਨ ।
 ਸੁਖ ਪ੍ਰਾਪਤ ਪਾਠਕ ਸ੍ਰੋਤਾਨ ।”

ਇਤਿਆਦਿਕ.....

“ਗੁਟਕਾ ਪ੍ਰਮਾਣੀਕ ਨਿਤਨੇਮ”

ਆਪ ਨੇ ਇਕ ਗੁਟਕਾ ‘ਪ੍ਰਮਾਣੀਕ ਨਿਤਨੇਮ’ ਬੜੀ ਸੂਝ ਬੂਝ ਨਾਲ ੧੯੮੪ ਬਿਕਰਮੀ ਵਿਚ ਛਪਾਇਆ ਜਿਸ ਨੂੰ ਵਾਰਾਂ ਭਾਈ ਗੁਰਦਾਸ ਜੀ, ਸੌ ਸਾਖੀ, ਰਹਿਤ ਨਾਮੇ ਆਦਿ ਦੇ ਪ੍ਰਮਾਣਾਂ ਅਤੇ ਸ੍ਰੀ ਅਕਾਲ ਤਖਤ ਜੀ ਦੀ ਪੁਰਾਤਨ ਪੰਥਕ ਨਿਤਨੇਮ ਵਰਤੋਂ ਦੇ ਅਧਾਰ ਪਰ ਯਤਨ ਕਰਕੇ ਪ੍ਰਕਾਸ਼ਤ ਕਰਾਇਆ। ਆਪ ਲਿਖਦੇਹਨ ਕਿ:—

“ਹਰਿਕ ਮਜ਼ਹਬ ਦੇ ਆਸਤਕ ਮਨੁਸ਼ਾਂ ਵਤ ਸਿੱਖ ਸਦਾ ਤੋਂ ਆਪਣੇ ਨਿਤਨੇਮ ਦੀ “ਇਜ਼ਤ-ਪਾਬੰਦੀ” ਰਖਦੇ ਆਏ ਹਨ, ਪ੍ਰੰਤੂ ਪਛਮੀ ਰੋਸ਼ਨੀ-ਰਾਜ ਵਿਚ ਅਧੂਰੇ ਤਰਕਵਾਦ ਨੇ ਉਹ ਪਹਿਲੀ ਸੂਰਤ ਨਹੀਂ ਰਹਿਣ ਦਿਤੀ । ਸੀਨਾ ਬਸੀਨਾ ਬਾਣੀਆਂ ਯਾਦ ਕਰਨ ਵਾਲੇ ਮਾਈ ਭਾਈ ਸਮੇਂ ਦੇ ਪੜਦੇ ਵਿਚ ਗੁਪਤ ਹੋਈ ਜਾਂਦੇ ਹਨ । ਵਰਤਮਾਨ ਸਭਯਤਾ ਪ੍ਰੈਸ, ਪੁਰਾਤਨ ਰਹੁ ਰੀਤਾਂ ਨੂੰ ਹਜ਼ਮ ਕਰੀ ਜਾਂਦੇ ਹਨ । ਬਾਣੀ ਦੇ ਕ੍ਰਮ ਤੇ ਅਖਰ-ਮਾਤਰਾ ਦੀ ਪਾਬੰਦੀ ਵਿਚ ਘਾਟੇ ਵਾਧੇ ਦਾ ਦੌਰ ਜਾਰੀ ਹੈ !!! ਐਸੇ ਹਾਲਤ ਵਿਚ ਸ਼ਰਧਾਲੂ ਪ੍ਰੇਮੀਆਂ ਨੂੰ ਨਿਰਸੰਸੇ ਬ੍ਰਿਤ ਸ਼ਰਧਾ ਨਾਲ ਪਾਠ ਕਰਨ ਵਾਸਤੇ ਅਗਾਂਹ ਨੂੰ ਗੁਜ਼ਰੇ ਸਮੇਂ ਦੀ ਟੋਹ ਲਾਉਣ ਲਈ ਲੋੜ ਸੀ ਕਿ ਪ੍ਰਮਾਣ, ਰਵਾਜ, ਰਵਾਇਤਾਂ ਦੇ ਅਧਾਰ ਪਰ ਇਕ ਨਿਤਨੇਮ ਪ੍ਰਕਾਸ਼ਤ ਹੋਵੇ, ਸੋ ਹੁਣ ਆਪ ਦੇ ਕਰ-ਕਮਲਾਂ ਵਿਕ ਪੁਜਣ ਤੇ ਆਸ ਹੈ ਆਪ ਵੀਚਾਰ ਉਤਸ਼ਾਹ ਸਹਿਤ ਪਾਠ ਪ੍ਰਚਾਰ ਕਰਕੇ ਲਾਭ ਉਠਾਉਗੇ ।

ਪ੍ਰਾਰਥਕ

ਪ੍ਰਕਾਸ਼ਕ

(ਅਕਾਲੀ ਕੌਰ ਸਿੰਘ ਨਿਹੰਗ)

ਸਿਖਾਂ ਦਾ ਨਿਤਨੇਮ ਕੀ ਹੈ ?

‘ਨਿਰਸੰਸੇ ਬਿਤ ‘ਸ਼ਰਧਾ’ ਹੀ “ਸਿਖੀ ਦਾ ਜੀਵਨ” ਹੈ ਜਿਸ ਨੂੰ ‘ਹਤ’ ਕਰਨ ਵਾਸਤੇ ਅਧੂਰੀ ਪਛਚਮੀ ਹੋਣੀ ਦੁਆਰੇ ਖੰਡੇ ਤੋਂ ਵਧੀਕ ਹਾਨੀਕਾਰਕ ਸਾਬਤ ਹੋਈ, ਜਿਸ ਨੇ ਸਰਲ ਚਿਤ ਸਿਖਾਂ ਨੂੰ ਨਿਤਨੇਮ ਭਗਤੀ ਤੋਂ ਐਸਾ ਉਖੇੜਿਆ, ਕਿ ਗੁਜਰੇ ਪਚਾਸ ਤੋਂ ਵਧੀਕ ਸਾਲਾਂ ਵਿਚ ਪਰਸਪਰ ਨਿਤ ਨਵੇਂ ਦਿੰਹ, ‘ਬਿਵਾਦ ਵਿਰੋਧ’ ਕਰਕੇ ਭੀ ਨਿਰਸੰਦੇਹ ਨਹੀਂ ਹੋ ਸਕੇ !!! ਖੋਜ ਬੂਝ ਦੇ ਆਸਰੇ ਤਾਂ ਨਹੀਂ, ਪਰੰਤੂ ਆਪਣੀ ਬੁੱਧੀ ਦੁਆਰੇ ਪ੍ਰਚਾਰ ਜਾਰੀ ਰਖਕੇ, ਅਜ ਭਾਵੇਂ ਬਹੁ ਸੰਮਤੀ ਇੰਝ ਹੋ ਜਾਏ ਕਿ ‘ਸਿਖਾਂ ਦਾ ਨਿਤਨੇਮ ਪੰਜ ਬਾਣੀਆਂ ਹੀ ਹਨ’ ਪਰ ਇਹ ਕੋਈ ਨਿਰਵਿਵਾਦ ਫੈਸਲਾ ਨਹੀਂ ਹੋਵੇਗਾ ? ਕਿਉਂਕਿ—

(੧) ਸਾਡੀ ਕੀਤੀ ਵੰਡ ਦੇ ਕ੍ਰਮ ਅਨੁਸਾਰ, ਨਿਤਨੇਮ ਦੀਆਂ ਬਾਣੀਆਂ, ਪੰਜਾਂ ਤੋਂ ਵਧੀਕ ਹਨ ਅਤੇ ਸੋਦਰੁ ਰਹਿਰਾਸੁ ਦੇ ਪਾਠ ਸਬੰਧੀ, ਸਿਖ ਸੁਧਾਰਕ, ਗੁਰੂ ਘਰ ਦੀ ਪ੍ਰਮਾਣੀਕ ਰਚਨਾ, ਇਤਿਹਾਸ ਤੇ ਮੌਜੂਦਾ ਰਵਾਜ ਪਰਸਪਰ ਇਤਫਾਕ ਨਹੀਂ ਰਖਦੇ !!!

(੨) ਗੁਰਬਾਣੀ ਵਿਚ “ਫਿਰ ਚੜ੍ਹੇ ਦਿਵਸੁ ਗੁਰਬਾਣੀ ਗਾਵੇ” ਦੇ ਹੁਕਮ ਬਨਾਂ ਜਿਥੇ ਹੋਰ ਕਈ ‘ਵਿਵਸਥਾ ਵਿਸਥਾਰ’ ਨਹੀਂ ਹੈ ਉਥੇ ਪ੍ਰਮਾਣੀਕ ਬਾਣੀ ਭੀ ਚੰਦ ਸਿਰ ਲੇਖਾਂ ਤੋਂ ਸਿਵਾਇ ਹੋਰ ਕੁਛ ਨਹੀਂ ਦਸਦੀ !! ਜੈਸਾ ਕਿ !!

(ੳ) ਗਿਆਨ ਗੋਸਟ ਚਰਚਾ ‘ਸਦਾ ਅਨਹਦ ਸਬਦ ਉਠੇ ਧੁਨਕਾਰਾ’ ॥
ਸੋਦਰਆਰਤੀ ਗਾਵੀਐ ਅਮ੍ਰਿਤ ਵੇਲੇ ਜਾਪੁ ਉਚਾਰਾ’ (ਵਾਰ ੧ ਪੌੜੀ ੩੮)

(ਅ) ਸੰਝੇ ਸੋਦਰ ਗਾਵਣਾ ਮਨਮੇਲੀ ਕਰ ਮੇਲ ਮਿਲੰਦੇ । ਰਾਤੀ ਕੀਰਤਿ
ਸੋਹਿਲਾ ਕਰ ਆਰਤੀ ਪ੍ਰਸਾਦਿ ਵਡੰਦੇ ॥ (ਵਾਰ ੨੬ ਪੌੜੀ ੬)

(ੲ) ਅੰਮ੍ਰਿਤ ਵੇਲੇ ਨਾਵਣਾ ਗੁਰਮੁਖਿ ਜਪੁ ਗੁਰ ਮੰਤ੍ਰ ਜਪਾਇਆ । ਰਾਤੀ
ਆਰਤੀ ਸੋਹਿਲਾ ਮਾਇਆ ਵਿਚ ਉਦਾਸ ਰਹਾਇਆ (ਵਾਰ ੨੬
ਪੌੜੀ ੮)

ਇਹ ਪ੍ਰਮਾਣ ਦਸਦੇ ਹਨ ਕਿ ਬਿਕ੍ਰਮੀ ਸੋਲਵੀ ਸਤਾਰਵੀ ਸਦੀ ਵਿਚ ਜਪੁ,
ਸੋਦਰ, ਆਰਤੀ ਅਤੇ ਸੋਹਿਲਾ ਨਾਮ ਦੀਆਂ ਬਾਣੀਆਂ ਹੀ ਸਿਖਾਂ ਵਿਚ ਨਿਤ
ਪੜ੍ਹੀਆਂ ਜਾਂਦੀਆਂ ਸਨ ।

(੩) ਪੁਰਾਤਨ ਸਿਖਾਂ ਵਿਚ ਇਕ ਮਸ਼ਹੂਰ ਸਾਖੀ ਹੈ ਕਿ ਇਕ ਸਮੇਂ
ਪੰਚਮ ਪਾਤਸ਼ਾਹ ਜੀ ਨੇ ਅਰਾਕੀ ਤੇ ਪਲਾਕੀ ਮਾਰ ਰਕਾਬਾਂ ਵਿਚ ਚਰਨ
ਟਿਕਾਉਣ ਤਕ ਸਤਾਂ ਸ਼ਬਦਾਂ ਦਾ ਜੋੜ ਤੁਕਬੰਦੀ ਵਿਚ ਸੁਣਨਾਂ ਚਾਹਿਆ ਤਦ
ਭਾਈ ਗੁਰਦਾਸ ਜੀ ਨੇ "ਤੂੰ ਸੁਲਤਾਨ ਕਹਾ ਹਉ ਮੀਆ 'ਜਿਉ ਡਰਤ ਹੈ
ਆਪਣਾ ।' 'ਇਆਨੜੀਏ ਮਾਨੜਾ ਕਾਇ ਕਰੇਹਿ' 'ਇਹ ਤਨ ਮਾਇਆ' ਸੁਪਨਾ ।
'ਮੇਰਾ ਮਨ ਲੋਚੈ ਗੁਰ ਦਰਸਨ ਤਾਈ' 'ਕਵਨ ਤਰਾਜੀ' ਹੋਏ । 'ਮਨ ਮੰਦਰ ਤਨ
ਵੇਸ' 'ਜੈ ਪੇਖ ਰਮਈਆ ਸੋਏ" ਕਹਿ ਸੁਣਾਇਆ ਜਿਸ ਪਰ ਹੁਕਮ ਹੋਇਆ
ਕਿ ਨਿਤ ਜਪੁ ਸਾਹਿਬ ਨਾਲ ਇਨ੍ਹਾਂ ਸ਼ਬਦਾਂ ਦਾ ਇਸੀ ਤਰ੍ਹਾਂ ਪਾਠ ਕੀਤਾ ਕਰੋ
ਜਿਸ ਕਰਕੇ ਪੁਰਾਤਨ ਸਿਖ ਇਸੀ ਤਰ੍ਹਾਂ ਪੜ੍ਹਦੇ ਆਏ ਪ੍ਰੰਤੂ ਛਾਪੇ ਖਾਨੇ ਜਾਰੀ ਹੋਣ
ਤੇ ਪਹਿਲੇ ਤਾਂ ਇਨ੍ਹਾਂ ਸ਼ਬਦਾਂ ਨੂੰ ਉਪਰੋਕਤ ਕ੍ਰਮ ਭੰਗ ਕਰਕੇ ਛਾਪਿਆ ਗਿਆ
ਅਤੇ ਹੁਣ ਕੁਛ ਸਮੇਂ ਤੋਂ ਉਹ ਸ਼ਬਦ ਛਾਪਣੇ ਹੀ ਛਡਿ-ਛੁਡਾ ਦਿਤੇ ਗਏ ਹਨ !!!

(੪) ਅਠਾਰਵੀ-ਉਨੀਸਵੀਂ ਸਦੀ ਦੇ 'ਰਚੇ-ਲਿਖੇ' ਪੁਸਤਕਾਂ ਵਿਚ
ਲਿਖਿਆ ਹੈ:—

(ੳ) ਜਪੁ ਅਨੰਦੁ ਨਿਤ ਹੀ ਪੜੈ ਥੋੜਾ ਸਾਰਾ ਸਿਖ ॥ ਸੋਦਰ ਆਰਤੀ
ਸਬਦ ਪੁਨ ਕੀਰਤਨੁ ਸੁਣੈ ਸੁਭਿਖ । (੪੬ ਸੌ ਸਾਖੀ)

(ਅ) ਬਿਨ ਜਪੁ, ਜਾਪੁ ਜਪੇ ਜੋ ਜੇਵੈ ਪ੍ਰਸਾਦਿ । ਸੋ ਬਿਸਟਾ ਕਾ ਕ੍ਰਿਮ ਹੋਇ
ਜਨਮ ਗਵਾਵੈ ਬਾਦ । (੧੧ ਰੈ: ਨਾ: ਪ੍ਰ: ਸਿੰ:)

(ੲ) ਕਰਿ ਇਸ਼ਨਾਨੁ ਪੜੇ ਜਪੁ ਜਾਪੁ ॥

ਵਾਹਿਗੁਰੂ ਗੁਰਮੇਤ੍ਰੁ ਸੁ ਜਾਪੁ ॥

ਸੰਧਿਆ ਸਮੈ ਸੁਨੈ ਰਹਿਰਾਸੁ ॥

ਕੀਰਤ ਕੱਥਾ ਸੁਨੈ ਹਰਿਜਾਸ (ਪ੍ਰ: ਉਤ੍ਰ ਭਾਈ ਨੰਦ ਲਾਲ ਜੀ)

(ਸ) ਜਪੁਜੀ ਪਾਠ ਪ੍ਰਿਥਮੁ ਕਰ ਲੀਨ ॥ ਬਹੁਰ ਸਵਯੇ ਪਠਵੇ ਕੀਨ ॥

ਪੌੜੀ ਪੰਚ ਅਨੰਦ ਪਢਿਓ ਹੈ ॥ ਅੰਮ੍ਰਿਤ ਮੈ ਬਹੁ ਤੇਜ ਬਢਿਓ ਹੈ ॥

(ਗੁ: ਪ੍ਰ: ਸ:ਪ: ਰੁਤ ੩)

(ਹ) ਜਪੁਜੀ ਪਾਠ ਸੋ ਮੁਕਤੀ ਹੋਤੁ ॥

ਪਠ ਅਨੰਦ ਜੀ ਸ਼ਾਂਤਿ ਸੁਚੇਤ ॥

ਸਵਯੇ ਦਸੋ ਪ੍ਰੇਮ ਨਿਰਬਾਨ ॥

ਸ੍ਰੀ ਅਸਧੁਜ ਕੋ ਧਰਬੋ ਧਿਆਨ ॥

(ਗ: ਪ: ਸ੍ਰ: ਰੁਤ ੩)

ਇਨ੍ਹਾਂ ਪ੍ਰਮਾਣਾਂ ਤੋਂ ਪ੍ਰਤੀਤ ਹੁੰਦਾ ਹੈ ਕਿ ਖੰਡੇ ਦੀ ਪਾਹੁਲ ਦੇਣ ਦੇ ਸਮੇਂ ਤੋਂ ਪਹਿਲੇ ਜਿਥੇ ਪੰਜ ਪਉੜੀਆਂ ਅਨੰਦ, ਦਸ ਸਵਯੇ ਅਤੇ ਜਾਪੁ ਸਾਹਿਬ, ਸਿਖਾਂ ਦੇ 'ਨਿਤਨੇਮ ਪਾਠ' ਵਿਚ ਸ਼ਾਮਲ ਕੀਤੇ ਗਏ ਹਨ, ਉਥੇ 'ਸੋਵਰ' ਵਿਚ ਭੀ ਹੋਰ ਬਾਣੀਆਂ ਮੇਲਕੇ ਉਸ ਦਾ ਨਾਮ "ਰਹਿਰਾਸੁ" ਰਖਿਆ ਜਾ ਚੁਕਾ ਸੀ, ਜੋ ਅਜ ਤਕ ਸ੍ਰੀ ਅਕਾਲ ਤਖਤ ਅੰਮ੍ਰਿਤਸਰ ਜੀ, ਸ਼ਾਮ ਦੇ ਦੀਵਾਨ ਵਿਚ ਪੜੀਦਾ ਹੈ ਅਤੇ ਅਗੇ ਲਿਖੇ ਹੁਕਮ ਨਾਮਿਆਂ ਵਿਚੋਂ ਸਪਸ਼ਟ ਹੈ:—

(੧)
ੴ ਸ੍ਰੀ ਵਾਹਿਗੁਰੂ ਜੀ ਫਤੇ ਹੈ^੧

ਸ੍ਰੀ ਅਕਾਲ ਤਖਤ ਸਾਹਿਬ ਜੀ

ਨੰਬਰ ੨੩੪

ਸ੍ਰੀ ਅੰਮ੍ਰਿਤਸਰ ੨੦-੮-੨੬

ਸ੍ਰੀਮਾਨ ਭਾਈ ਹਰੀ ਸਿੰਘ ਜੀ ਲਾਹੌਰ

ਪਰਮ ਕਿਰਪਾਲੂ ਜੀ

ਆਪ ਵੱਲੋਂ ਪੁਛੇ ਪ੍ਰਸ਼ਨਾਂ ਦਾ ਹੇਠ ਲਿਖਿਆ ਉਤ੍ਰ ਹੈ :—

- (੧) ਸੋਦਰੁ ਲਗਾਨ ਤੋਂ ਪਹਿਲੇ ਰਾਗੀ ਸਿੰਘ ਕੇਵਲ ਇਕ ਸਲੋਕ 'ਦੁਖ ਦਾਰੂ' ਪੜ੍ਹਦੇ ਹਨ।
- (੨) 'ਸੁਨ ਵਡਾ' ਤੋਂ ਸ਼ੁਰੂ ਕਰਕੇ 'ਰਾਖੋ ਸਰਮਾ' ਤਕ ਸਾਰੇ ਸਬਦ ਪੜ੍ਹੇ ਜਾਂਦੇ ਹਨ ਤੇ ਉਸ ਤੋਂ ਬਾਦ ਚੋਪਈ 'ਪੁਨ ਰਾਛਸ' ਤੋਂ ਸ਼ੁਰੂ ਕਰਕੇ ਅੜਿਲ ਤਕ ਪੜ੍ਹੀ ਜਾਂਦੀ ਹੈ।
- (੩) 'ਮੈ ਨ ਗਨੇਸ਼ਹਿ' ਵਾਲੀ ਚੋਪਈ ਦਾ 'ਚੁਕ ਹੋਏ ਕਬਿ ਲਿਹੋ ਸੁਧਾਰੇ' ਤਕ ਪਾਠਕਰਕੇ ਇਸ ਤੋਂ ਬਾਦ ਦੋਹਰੇ ਪੜ੍ਹੇ ਜਾਂਦੇ ਹਨ, ਵੇਰਵਾ—
(੧) ਜੋ ਨਿਜ ਪ੍ਰਭ ਮੋ ਸੋ ਕਹਾ....(੨) ਹਰਿ ਹਰਿ ਜਨ ਦੁਇ ਏਕ ਹੈ....(੩) ਜਬ ਆਇਸ....(੪) ਠਾਢ ਭਇਓ ਮੈਂ ਜੋਰਕਰ.... (੫) ਜੇ ਜੇ ਤੁਮਰੇ ਧਿਆਨ ਕੋ....(੬) ਰਾਮਕਥਾ। ਇਸ ਤੋਂ ਬਾਅਦ ਚੋਪਈ 'ਜੋ ਇਹ ਕਥਾ ਸਨੋ ਅਰ ਗਾਵੈ'। ਇਸ ਤੋਂ ਬਾਅਦ ਦੋਹਰੇ; (੧) ਨੇਤ੍ਰ ਤੁੰਗ ਕੇ ਚਰਨ ਤਰ....(੨) ਸਾਧ ਅਸਾਧ ਜਾਨਿਓ ਨਹੀਂ, ਫਿਰ ਸਵੈਯਾ 'ਪਾਇ ਗਹੇ ਜਬ ਤੇ ਤੁਮਰੇ' ਫਿਰ 'ਸਗਲ ਦੁਆਰ ਕੋ ਛਾਡਕੇ' ਤੇ ਸਮਾਪਤੀ ਕੀਤੀ ਜਾਂਦੀ ਹੈ॥
- (੪) ਅਨੰਦ ਸਾਹਿਬ ਜੀ ਦੀਆਂ ਪਹਿਲੀਆਂ ਪੰਜ ਪਉੜੀਆਂ ਤੇ ਅਖੀਰਲੀ।
- (੫) ਇਹ ਮਰਯਾਦਾ ਪੁਰਾਤਨ ਸਿਖ ਰਾਜ ਦੇ ਵੇਲੇ ਦੀ ਹੈ।

ਜਵਾਹਰ ਸਿੰਘ ਮੀਤ ਜਥੇਦਾਰ
ਸ੍ਰੀ ਅਕਾਲ ਤਖਤ ਸਾਹਿਬ ਜੀ,
ਸ੍ਰੀ ਅੰਮ੍ਰਿਤਸਰ ਜੀ

(੨)

ੴ ਸਤਿਗੁਰ ਪ੍ਰਸਾਦਿ

ਸ੍ਰੀਮਾਨ ਭਾਈ ਪ੍ਰੇਮ ਸਿੰਘ ਜੀ,

ਵਾਹਿਗੁਰ ਜੀ ਕੀ ਫਤਿਹ । ਆਪ ਕੀ ਪੱਤ੍ਰਕਾ ਰਹਿਰਾਸ ਦੇ ਬਾਰੇ ਜੋ ਆਈ ਹੈ ਉਸ ਦੇ ਉੱਤਰ ਵਿਚ ਲਿਖਾ ਜਾਂਦਾ ਹੈ:—

- (੧) 'ਦੁਖ ਦਾਰੂ' ਅਤੇ 'ਜੁਗ ਜੁਗ ਭਗਤ ਉਪਾਇਕੇ' ਸੋਦਰ ਤੋਂ ਲੈਕੇ 'ਕਹੁ ਨਾਨਕ ਹਮ ਨੀਚ ਕਰੰਮਾ' । ਚੋਪਈ 'ਪੁਨ ਰਾਛਸ ਕਾ ਕਾਟਾ ਸੀਸਾ' ਤੋਂ ਲੈਕੇ 'ਚੂਕ ਹੋਇ ਕਬ ਲੇਹੁ ਸੁਧਾਰੋ' ਫੇਰ ਦੋਹਰੇ ੬ ਪੜ੍ਹਕੇ ਫੇਰ ਚੋਪਈ 'ਜੋ ਇਹ ਕਥਾ ਸੁਨੇ ਅਰ ਗਾਵੈ, ਤੇ ਸਵੈਯਾ 'ਪਾਇ ਗਹੇ' ਪੜ੍ਹਕੇ ਅਨੰਦ ਦੀਆਂ ੬ ਪਉੜੀਆਂ ਤੇ ਮੁੰਦਾਵਣੀ ਅਤੇ 'ਤੇਰਾ ਕੀਤਾ ਜਾਤੋ ਨਾਹੀ', ਜਿਥੇ ਤੂੰ ਸਮਰਥ' 'ਅੰਤਰ ਗੁਰੂ ਆਰਾਧਣਾ', 'ਰਖੇ ਰਖਣਹਾਰ', ਅਗੇ ਅਰਦਾਸਾ ਸੋਧਿਆ ਜਾਂਦਾ ਹੈ ।

ਇਹ ਮਰਯਾਦਾ ਪਰਾਤਨ ਸਮੇਂ ਤੋਂ ਹੈ ਖਿਆਲ ਹੈ ਕਿ ਭਾਈ ਮਨੀ ਸਿੰਘ ਹੋਰਾਂ ਦੇ ਸਮੇਂ ਤੋਂ ਹੋਵੇ ਲੇਕਨ ਅਜਕਲ ਆਪਣੇ ਆਪਣੇ ਜਥਿਆਂ ਦੀ ਮਰਯਾਦਾ ਦਾ ਮਤ ਭੇਦ ਹੈ ਕੋਈ ਪੰਥ ਦਾ ਪੂਰਨ ਫੈਸਲਾ ਨਹੀਂ ਹੈ, ਜਦੋਂ ਕਦੇ ਹੋਵੇਗਾ ਫਿਰ ਦੇਖਿਆ ਜਾਵੇਗਾ ।

ਬਿਸਨ ਸਿੰਘ

੧੮-੯-੧੯੨੬

ਜ: ਸ੍ਰੀ: ਅ:

ਜੋ ਪਾਠ 'ਸੋਦਰੁ' ਰਹਿਰਾਸ' ਦਾ ਨਿਤ ਸ੍ਰੀ ਤਖਤ ਅਕਾਲ ਬੰਗੇ ਸਾਹਿਬ ਹੁੰਦਾ ਹੈ ਉਸ ਨੂੰ ਜਿਸ ਤਰ੍ਹਾਂ ਉਥੋਂ ਦੇ ਸਮਕਾਲੀ ਜਥੇਦਾਰ ਅਪਣੀ ਤਹਿਰੀਰ ਵਿਚ

ਹੁ-ਬ-ਹੁ ਨਹੀਂ ਦਸ ਸਕੇ, ਇਸੀ ਤਰ੍ਹਾਂ ਗੁਜਰੇ ਸਾਲਾਂ ਵਿਚ, ਸੁਧਾਰਕ, ਪੈਸ ਤੇ ਦੁਕਾਨਦਾਰ ਭੀ ਪ੍ਰਚਾਰ ਨਹੀਂ ਕਰ ਸਕੇ !!! ਇਸੀ ਕਰਕੇ; ਕਿਤਨੇ ਹੀ ਪ੍ਰੇਮੀ ਨਿਤਨੇਮ ਦੇ ਪਾਠ ਵਿਚ, ਸੰਸੇਬਿਤ ਹੋਕੇ, ਅਤੀਅੰਤ ਦੁਖੀ ਹੋ ਰਹੇ ਸਨ ਜਿਨ੍ਹਾਂ ਲਈ ਇਹ ਨਿਤਨੇਮ, ਉਕਤ ਵੀਚਾਰ ਦੇ ਅਧਾਰ ਪਰ ਪ੍ਰਕਾਸ਼ਤ ਕਰਕੇ ਆਸ ਕੀਤੀ ਜਾਂਦੀ ਹੈ ਕਿ ਉਹ ਆਪਣੀ ਨਿਰਵਿਵਾਦ ਬ੍ਰਿਤੀ ਨੂੰ ਨਿਰਸੰਸੇ ਕਰਕੇ ਇਸ ਦੇ ਪਾਠ ਤੋਂ ਲਾਭ ਉਠਾਉਣਗੇ !!!

ਇਸ ਗੁਟਕੇ ਵਿਚ ਪੰਜਾਂ ਬਾਣੀਆਂ ਦੀ ਵੰਡ 'ਲਿਖਤ-ਰਵਾਜ' ਦੇ ਵੀਚਾਰ ਅਨੁਸਾਰ ਇਉਂ ਰਖੀ ਹੈ:—

(ੳ) ਅੰਮ੍ਰਿਤ ਵੇਲੇ ਪਾਠ ਕਰਨ ਦੀ ਬਾਣੀ:—

(੧) ਜਪੁ, ਸਤ ਸਬਦ (ਹਜਾਰੇ);

(੨) ਜਾਪੁ, ੧੦ ਸਬਦ, ੧੦ ਸਵਯੰ ।

(ਅ) ਸ਼ਾਮ ਵੇਲੇ ਪਾਠ ਕਰਨ ਦੀ ਬਾਣੀ:—

(੩) ਰਹਿਰਾਸੁ (ਜੋ ਸਦਾ ਤੋਂ ਸ੍ਰੀ ਅਕਾਲ ਤਖਤ ਦੀਵਾਨ ਵਿਚ ਨਿਤ ਪਾਠ ਹੁੰਦਾ ਹੈ) ।

(੪) ਆਰਤੀ ਪੰਜ ਸਬਦ (ਜੋ ਅਜਕਲ੍ਹ ਭੀ ਨਿਤ ਰਹਿਰਾਸ ਦੇ ਪਿਛੋਂ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਵਿਚ ਸੰਗਤ ਮਿਲਕੇ ਪੜ੍ਹਦੀ ਹੈ ਪਰ ਇਕ ਪੋਥੀ ਵਿਚ ਸਵਾ ਪਹਿਰ ਦਿਨ ਚੜ੍ਹੇ ਭੀ ਆਰਤੀ ਗਾਵਨ ਦਾ ਜ਼ਿਕਰ ਹੈ ਜੋ ਸਿਵਾਇ ਅਖੰਡ ਪਾਠ ਆਦਿਕ ਸਮਾਗਮਾਂ ਦੇ, ਹੋਰ ਕਿਤੇ ਰਵਾਜ ਨਹੀਂ ਹੈ ।

(ੲ) ਸੋਣ ਵੇਲੇ ਨਿਤ ਪਾਠ ਦੀ ਬਾਣੀ:—

(੫) ਸੋਹਿਲਾ (ਪੰਜ ਸਬਦ) ॥

ਵਰਤਮਾਨ ਵਿਚ ਜੇ ਪੁਰਾਤਨ ਪੰਥਕ 'ਲਿਖਤ ਰਵਾਜ' ਨੂੰ ਨਾ ਸਤਕਾਰਿਆ
ਗਿਆ ਤਦ ਖਤਰਾ ਹੈ ਕਿ ਤਰਕਬਾਦ ਦੇ ਹੋਰ ਦੋ ਕਦਮ ਅਗਾਂਹ ਵਧਣ ਕਰਕੇ,
ਨਿਯਤ ਬਾਣੀਆਂ ਦਾ ਪਾਠ ਕਰਨ ਵੱਲੋਂ ਸਹਜੇ ਹੀ 'ਖਾਲਸੇ ਖੁਲਾਸਾ' ਹੋਕੇ ਜਿਥੇ ਦਿਨ
ਚੜ੍ਹੇ ਤਕ ਧਰਮ ਰਾਜ ਦੀ ਸਪੁਰੀ ਦੀ ਗੋਦ ਵਿਚ ਲੋਰੀਆਂ ਲੈਣ ਲਗ ਜਾਣਗੇ
ਉਥੇ ਸੁਭਾਵਕ ਹੀ ਸਾਂਝ ਵੇਲੇ 'ਸੈਲ-ਸਪਾਟੇ ਦੇ ਬੁੱਲੇ' ਭੀ ਲੁਟਿਆ ਕਰਨ ਗੇ ।

ਵਾਹਿਗੁਰੂ-ਗੁਰੂ ਮਿਹਰ ਕਹੇ ਐਸਾ ਸਮਾਂ ਨਾ ਆਵੇ ਅਤੇ ਸਦਾ ਲਈ
“ਗਾਵਹੁ’ ਸੁਣਹੁ, ਪੜਹੁ, ਨਿਤ ਭਾਈ” ਇਸ ਗੁਰਵਾਕ ਦੀ ਪਾਲਨਾ ਕਰਕੇ” ਇਹ
ਲੋਕ ਸੁਖੀਏ ਪਰਲੋਕ ਸੁਹੇਲੇ” ਹੋਣ ਦੇ ਅਧਿਕਾਰੀ ਬਣੇ ਰਹੀਏ ।

੨੦ ਚੇਤ, ੧੯੮੪
ਅੰਮ੍ਰਿਤਸਰ ਜੀ

ਪ੍ਰਾਰਥਕ
ਆਪ ਦਾ ਸੁਭਚਿੰਤਕ
ਅਕਾਲੀ ਕੌਰ ਸਿੰਘ 'ਨਿਹੰਗ'

‘ਬਾਣੀ ਪੜ੍ਹਨ ਦਾ ਮਹਾਤਮ’

ਇਸ ਬਾਰੇ ਆਪ ਨੇ ਇਕ ਪੁਰਾਤਨ ਰਵਾਇਤ ਲਿਖੀ ਹੈ ਜੋ ਇਹ ਹੈ:—

‘ਇਹੁ ‘ਜਪੁ’ ਕਰਤੇ ਪੁਰਖ ਕਾ ਸਚੁ ਨਾਨਕਿ ਕੀਆ ਵਖਾਣੁ ॥
ਜਗਤ ਉਧਾਰਨ ਕਾਰਨੇ ਧੁਰਹੁ ਹੋਆ ਪਰਵਾਣੁ ॥
ਅੰਮ੍ਰਿਤ ਵੇਲਾ ਸਤਿਨਾਮੁ ‘ਜਪੁ’ ਜਪੀਏ ਕਰਿ ਇਸਨਾਨੁ ॥
ਹਿਤ ਚਿਤ ਸਿਉਂ ਜੋ ਜਪੁ’ ਪੜ੍ਹੈ ਸੋ ਔਸਰ ਜਿਤੈ ਨਿਦਾਨੁ ॥
ਜੋ ਮਨਸਾ ਮਨ ਮੇ ਧਰੈ ਸੋ ਪੂਰਨ ਕਰੈ ਭਗਵਾਨੁ ॥
ਨਿਸ ਦਿਨ ‘ਜਪੁ’ ਜਪਦਾ ਰਹੈ ਦਾਸ ਨਾਨਕ ਦੀਜੈ ਦਾਨੁ ॥

(ਪੁਰਾਤਨ ਰਵਾਇਤ)

ਪ੍ਰਮਾਣੀਕ ਗੁਟਕੇ ਵਿਚ ਇਹ ਬਾਣੀਆ ਹਨ:—

ਅੰਮ੍ਰਿਤ ਵੇਲੇ ਨਿਤ ਪਾਠ ਦੀ ਬਾਣੀ—

(੧) ਜਪੁ ਸਾਹਿਬ ਅਤੇ ਸ਼ਤ ਸਬਦ (ਹਜ਼ਾਰੇ)

(੨) ਜਾਪ ਸਾਹਿਬ ੧੦ ਸਬਦ, ੧੦ ਸਵਯੇ ॥

ਸੰਝ ਵੇਲੇ

ਰਹਿਰਾਸੁ ਸਾਹਿਬ (ਆਰਤੀ ਵੀ ਦਿਤੀ ਹੈ ਜੋ ਸ੍ਰੀ ਹਰਿਮੰਦਰ ਸਾਹਿਬ
ਰਹਿਰਾਸ ਉਪਰੰਤ ਪੜ੍ਹੀ ਜਾਂਦੀ ਹੈ)

ਸੋਣ ਵੇਲੇ

ਕੀਰਤਨ ਸੋਹਿਲਾ

ਆਪ ਨੇ ਇਕ ਪੁਰਾਤਨ ਪੁਸਤਕ ਦਾ ਖਰੜਾ ਤਿਆਰ ਕੀਤਾ ਸੀ ਜੋ ੨੬੦ ਪੰਨੇ ਦਾ ਅਮੋਲਕ ਪੁਸਤਕ ਹੈ ਇਸ ਦਾ ਨਾਮ 'ਸੁਖ ਸਾਗਰ' ਅਰਥਾਤ 'ਘਰ ਦਾ ਵੈਦ' ਹੈ ਜੋ ਮਨੁਸ਼ਾਂ ਦੇ ਮਾਨਸਿਕ, ਸਰੀਰਕ ਤੇ ਨੈਤਿਕ ਅਰੋਗਤਾ ਦਾ ਵਡਮੁਲਾ ਭੰਡਾਰ ਹੈ ੧੯੦੮ ਤੋਂ ੧੯੧੦ ਈਸਵੀ ਤਕ ਸ੍ਰੀ ਹਜ਼ੂਰ ਸਾਹਿਬ ੧੯੦੮ ਵਿਚ ਅਰੰਭ ਕੇ ੧੯੦੯, ੧੯੧੦ ਪੰਡਰਪੁਰ (ਅਸਾਮ) ਵਿਚ ਖਤਮ ਕੀਤਾ ।

ਆਪ ਇਸ ਦੀ ਭੁਮਕਾ ਵਿਚ ਇਉਂ ਲਿਖਦੇ ਹਨ :—

“ਪਿਆਰੇ ਪਾਠਕੋ ਭਾਵੇਂ ਅੰਗਰੇਜ਼ੀ ਉਰਦੂ, ਹਿੰਦੀ, ਮਰਾਠੀ, ਗੁਜਰਾਤੀ, ਬੰਗਾਲੀ ਆਦਿ ਲਿਖੀਆਂ ਅਤੇ ਬੋਲੀਆਂ ਵਿਚ ਤਾਂ ਆਮ ਲੋਕਾਂ ਨੂੰ ਆਯੁਰਵੈਦਕ ਦੇ ਮਤ ਤੋਂ ਵਾਕਫ਼ ਕਰਨ ਵਾਸਤੇ ਵਿਦਵਾਨਾਂ ਨੇ ਹਸਬ ਜ਼ਹੂਰਤ ਪੁਸਤਕਾਂ ਪ੍ਰਚਲਤ ਕਰ ਰਖੀਆਂ ਹਨ ਜਿਨ੍ਹਾਂ ਤੇ ਸਾਰੇ ਹੀ ਗਰੀਬ ਅਮੀਰ ਲਾਭ ਉਠਾਂਵਦੇ ਹਨ ਪ੍ਰੰਤੂ ਪੰਜਾਬੀ (ਗੁਰਮੁਖੀ) ਦੇਜਾਣੂ ਇਸ ਲਾਭ ਤੋਂ ਵਿਰਵੇ ਹਨ । ਇਸ ਘਾਟੇ ਨੂੰ ਪੂਰਾ ਕਰਨਾ ਆਲਮ ਸਜਨ ਵਿਦਵਾਨਾਂ ਵੈਦਾਂ ਦਾ ਕਰਤਵ ਸੀ ਪ੍ਰੰਤੂ ਸ਼ਾਇਦ ਉਹ ਕਿਸੀ ਇਸ ਤੋਂ ਭੀ ਉਤਮ ਕੰਮ ਵਿਖੇ ਲਗੇ ਹੋਣ, ਜਾਣ ਕੇ ਇਹ ਗ੍ਰੰਥ ਦਾ ਲਿਖਣਾ ਸ਼ੁਰੂ ਕੀਤਾ ਹੈ ਜਿਸ ਤੋਂ ਲਾਭ ਉਠਾ ਕੇ ਸੇਵਕ ਦਾ ਹੋਸਲਾ ਵਧਾਣਾ ਆਪ ਸਜਣਾਂ ਦਾ ਕਰਤਵਯ ਹੈ । ਜਿਥੇ ਜਿਥੇ ਅਸੁਧੀ ਅਯੋਗ ਲੇਖ, ਦਾਸ ਦੀ ਮੂਰਖਤਾ ਦਾ ਪਰਚਾ ਹੋਵੇ, ਉਸਦੇ ਸੁਧਾਰ ਵਾਸਤੇ ਪ੍ਰਕਾਸ਼ਕ ਨੂੰ ਪੱਤ੍ਰ ਦੁਆਰੇ ਲਿਖਤ ਕਰਨਾ ਵਿਦਵਾਨਾਂ ਲਈ ਜ਼ਰੂਰੀ ਹੈ । ਜੇ ਕਰ ਇਸ ਤੋਂ ਕਿਸੀ ਇਕ ਨੂੰ ਭੀ ਲਾਭ ਪਹੁੰਚੇਗਾ ਤਦ ਮੈਂ ਆਪਣਾ ਪ੍ਰੀਸ਼੍ਰਮ ਸੁਫਲ ਸਮਝਾਂਗਾ ।

ਦਸਖਤ

ਪ੍ਰਾ: ਦਾਸ

ਕੰਵਰ ਸਿੰਘ ਅਕਾਲੀ ।

ਪੰਡਰਪੁਰ ।

ਨੋਟ: ਇਸ ਸਮੇਂ ਤਕ ਆਪ ਨਿਹੰਗ ਨਹੀਂ ਸਜੇ ਸਨ ਕਿਉਂਕਿ ਦਸਖਤ ਅਕਾਲੀ ਕੋਰ ਸਿੰਘ 'ਨਿਹੰਗ' ਨਹੀਂ ਹਨ ਪਰੰਤੂ ਕੰਵਰ ਸਿੰਘ ਅਕਾਲੀ ਹਨ । ਪੰਡਰਪੁਰ ਖਤਮ ਕਰਨ ਉਪਰੰਤ ਦਸਖਤ ਹੋਣਾ ਆਦਿ ਲਿਖਿਆ ਹੈ ।

B-0620

